

کلام اللہ اور سنت و تعلیماتِ نبویؐ کی شہادت

۷۷

توہین رسالت کی سزا

قتل

نہیں ہے

ہادی علی چوہدری



انسانیت، انسان

اور

اس کے خون

کے سب سے بڑے محافظ

رحمة للعالمین[ؐ]

مُحَمَّدٌ

رسول اللہ ﷺ



(جملہ حقوق بحق مصنف محفوظ ہیں)

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّیْ عَلٰی رَسُوْلِهِ الْكَرِیْمِ وَ عَلٰی عَبْدِهِ الْمَسِيْحِ الْمَوْعُوْدِ

پیش لفظ



نسلِ انسان میں کشت و خون اور قتل و غارت گری ابتداء سے ہی جاری دکھائی دیتی ہے۔ چنانچہ اس سلسلے میں قرآن کریم نے حضرت آدم کے دو بیٹوں ہابیل اور قابیل کا ذکر کیا ہے۔ تاریخ ہمیں بتاتی ہے کہ انسان مذہبی تھا یا غیر مذہبی، وہ کسی نہ کسی وجہ سے قتل و خون کرتا ہی چلا آیا ہے۔ تاریخ ہمیں یہ بھی بتاتی ہے کہ انسان کو ہلاک کرنے والا انسان جاہل و غیر مہذب بھی تھا اور تہذیب و تعلیم یافتہ بھی تھا۔ بلکہ تہذیب و تعلیم یافتہ انسان پہلے بھی اس ظلم میں دو ہاتھ آگے ہی تھا اور ابھی بھی آگے ہی ہے۔ بلکہ اب تو وہ کئی لاکھ انسان ہلاک کر کے بھی تسکین نہیں پاتا۔ لیکن اس حقیقت سے بہر حال کوئی انکار نہیں سکتا کہ انسان کو بیماریوں، درندوں، طوفانوں، زلزلوں یا دیگر قدرتی آفات نے اتنی تعداد میں ہلاک نہیں کیا جتنی کثرت سے خود انسان نے انسان کو ہلاک کیا ہے۔

انسان کو اس قتل و غارت اور ظلم و استبداد سے نکالنے کے لئے اللہ تعالیٰ کے بھیجے ہوئے انبیاء علیہم السلام نے بہت بڑا اور بنیادی کردار ادا کیا ہے۔ مگر محسنِ انسانیت، رحمۃ اللعالمین حضرت محمد مصطفیٰ ﷺ نے انسانیت کو، انسان کو اور انسان کے خون کو سب سے زیادہ بچایا اور سب سے بڑھ کر کمال تحفظ فراہم فرمایا ہے۔ آپ نے انسان کے لئے رحمت، محبت، اخوت، سہولت، دوستی، صلح و آشتی، غنوو درگزر، صبر و وفا، ایثار و پیار اور برداشت کے اعلیٰ، بلند اور بی مثال نمونے بھی پیش فرمائے اور قیامت تک قائم رہنے والے محکم درس بھی دیئے۔ یہ انسانی تحفظ کی تاریخ کا ایک سنہرا اور کھلا ہوا باب ہے۔ جس کی تفصیل قارئین آئندہ صفحات میں ملاحظہ فرمائیں گے انشاء اللہ۔ قارئین یہ بھی واضح طور پر

دیکھیں گے کہ اللہ تعالیٰ نے یا رسول اللہ ﷺ نے شریعت میں کسی جگہ بھی توہین و تنقیصِ رسول کی سزا قتل تو کجا ذرہ برابر جبر و تشدد بھی قرار نہیں دی۔

اس سب کچھ کے باوجود بد قسمتی یہ ہے کہ اسی رحمتِ عالم ﷺ کی طرف خود کو منسوب کرنے والے اپنے بعض غلط اور جھوٹے نظریات کی اتباع میں قتل و خون اور جبر و ظلم کے علمبردار بن گئے ہیں۔ انہوں نے تو بہین رسولؐ کے نعرے کو کشت و خون کا ذریعہ بنا کر اپنے خونیں عقائد و نظریات کی بنیاد بنا لیا ہے۔ وہ اپنے خون آشام نظریات یا عزم کے تحقق کے لئے بعض آیات قرآنیہ کو غلط معنی پہناتے ہیں۔ بعض واقعات جو رسول اللہ ﷺ کی مبارک زندگی میں یا آپؐ کے بعد رونما ہوئے ان کو غلط منظر اور ماحول میں لا کر پیش کرتے ہیں یا ان کی ایسی تشریحات کرتے ہیں کہ جن کا اس مسئلے سے کوئی تعلق نہیں ہوتا۔ علاوہ ازیں انہوں نے ایسی روایات کو بھی رواج دیا ہے جو بے بنیاد تھیں یا سرے سے ہی جھوٹی تھیں۔ بہر حال یہ ایک المیہ ہے کہ ان خود ساختہ باطل تشریحات اور جعلی روایات کی بھینٹ چڑھ کر اسلامی دنیا ایک بہت بڑے نقصان سے دوچار ہوئی ہے۔ مسلمانوں کی قیمتی جانوں کا ضیاع اس قوم کو تنزل و ادبار کی گہرائیوں میں اتار چکا ہے۔ لیکن جو سب سے بڑا اور ناقابلِ تلافی نقصان اسلام کو پہنچا ہے، وہ ہمارے آقا و مولیٰ المحسنِ انسانیت، رحمۃ اللعالمین حضرت محمد مصطفیٰ ﷺ کی بابرکت ذات اور آپؐ کے حسین ترین چہرے پر ظلم و جبر کے بدنماداغ لگانے کی کارروائی ہے۔ اس نے دنیا کو رسول اللہ ﷺ اور آپؐ کی رحمت کے قریب آنے کی بجائے دور کر دیا ہے اور اسے آپؐ کے پیغام کو قبول کرنے سے روک دیا ہے۔ یہ کارروائی تخلیق کائنات کی وجہ اور اس کی دلیل کو مبہم بلکہ مسخ کرنے کی بھی کھلی کھلی جسارت ہے۔ پس ان کارروائیوں کو اب بہر حال ختم ہونا ضروری ہے۔

دعا ہے کہ اللہ تعالیٰ اپنے خاص فضل سے عاجز کی اس کوشش کو قبول فرمائے اور اسے اسلام کی حسین تعلیم اور رسول اللہ ﷺ کی عالمین پر وسیع پُر رحمت ذات سے ظلم و جبر اور قتل و خون کے دھبوں کو صاف کرنے کا ذریعہ فرمائے۔ یہ کوشش آپؐ کے ناموس کی حفاظت کے حقیقی طریقوں اور راستوں کی نشاندہی کرنے والی ہو اور دنیا پر آپؐ کی رحمتوں کی حقیقتیں واضح کرنے والی ہو۔ وما توفیقی الا باللہ

العظیم۔ اس عاجز کی یہ بھی دعا ہے کہ اللہ تعالیٰ اس عاجز گنہگار کو اپنے پیارے حبیب ﷺ کے صدقے بخش دے اور اخروی زندگی میں اس کے قدموں میں جگہ دے۔

آخر میں خاکسار مکرم عبدالنور عابد صاحب پروفیسر جامعہ احمدیہ اور مکرم نجم الثاقب صاحب آف ڈیلاس امریکہ کا شکریہ ادا کرنا چاہتا ہے کہ انہوں نے اس تصنیف میں خاکسار کی بہت مدد فرمائی۔ اللہ تعالیٰ انہیں جزائے خیر دے اور اپنے آقا و مولیٰ حضرت محمد مصطفیٰ ﷺ کے عاشقوں میں شمار فرمائے۔

خاکسار

راقم الحروف

ہادی علی چوہدری

ٹورانٹو کینیڈا

یکم جنوری 2018ء



فہرست مضامین

صفحہ

مضمون

باب اوّل

- 1: آیات جو توہین رسالت کی سزا ”قتل“ کے لئے پیش کی جاتی ہیں
1 پہلی آیت
6 اذیت اور اس پر رد عمل
8 رسول اللہ ﷺ کو اذیت
12 ایک اور آیت
13 لفظ يُحَادِد کے معنی اور مفہوم
15 ایک خوبصورت تعلیم
2: آیات جو صبر کی اور توہین کرنے والے سے
عفو درگزر، اعراض اور صرف نظر کی تعلیم دیتی ہیں
21 رسول اللہ ﷺ کی باتوں کو توڑنے مروڑنے والے
23 زبان کے زخم
24 شاتم کاجبراً مسلمان ہونا
25 مومن کا قتل
26 سنگین سزاؤں میں بھی معافی کی گنجائش
28 3: رؤوف و رحیم نبی ﷺ

- 30 بار بار تعلیم غفوا و احسان
 31 خاص طور پر جراحات اللسان پر صبر کی تعلیم
 33 عام طور پر معاف کرنے، صرف نظر کرنے اور مغفرت کی دعا کرنے کی تعلیم

باب دوم

- 35 ان روایات پر محاکمہ جو اپنے موقف میں قتلِ شاتم
 و گستاخِ رسولؐ کے قائل پیش کرتے ہیں۔
- 37 (1) کعب بن اشرف
- 44 ☆ عرب شاعری
- 50 (2) ابورافع
- 54 (3) عصماء بنت مروان
- 58 (4) ابو عصفک
- 61 (5) عقبہ بن ابی معیط
- 63 (6) زینب بنت الحارث
- 66 (7) گالیاں دینے والی ایک عورت
- 68 (8) ایک شاتمِ یہودیہ
- 70 ☆ دشمن کے لئے کافی ہونا اور خون کا کارت جانا
- 71 (9) شاتمِ یہودیہ۔ ایک اور روایت
- 73 (10) زندیق سوزی
- 77 ☆ روایت اور اس کی سند
- 80 ☆ عکرمہ بربری
- 83 ☆ مرتدین اور ان کا قتل
- 83 ☆ دین بدلنا

- 85 مرتد سوزی (11
- 89 عبدالرزاق ☆
- 90 واقدی ☆
- 93 آنحضرت ﷺ کی طرف جھوٹ منسوب کرنے والا (12
- 97 حضرت زبیرؓ کا ایک شخص کو قتل کرنا (13
- 100 نابینا اور اس کی بیوی (14
- 103 مزید پہلو ☆
- 105 یہ حق رسول اللہ ﷺ کے سوا کسی اور کے لئے نہیں ہے (15
- 109 عبدالعزیٰ بن نطل (16
- 111 ابن نطل کی دو داستانیں (17
- 112 حارث بن نفیل (18
- 113 مقیس بن صبابہ (19
- 113 ایک بہت بڑی واقعاتی دلیل ☆
- 114 حضرت امام حسینؓ کی طرف منسوب ایک روایت (20
- 119 مرتد کا قتل (21
- 121 یمن میں ایک مرتدہ (22
- 123 سفیان ہذیلی (23
- 125 محمد بن ابی بکرؓ کے بارے میں ایک روایت (24
- 128 منافق کی گردن کشی (25
- 131 آیات کے شان نزول کی حقیقت ☆
- 133 ایک ریکارڈ ☆

باب سوم

- 135 کتاب ”الصّارم المسلمول علی شاتم الرسولؐ“ کا ایک مختصر تجزیہ
- 135 کتاب ”الصّارم المسلمول علی شاتم الرسولؐ“
- 137 جھوٹے راوی اور ”الصّارم المسلمول“
- 141 نقضِ عہد
- 153 بے ربط اور الٹا استدلال
- 154 بے ترتیب اور وضعی کہانی
- 156 قتل کی وجہ، لسانی ایذا!!!
- 157 سُنینہ یہودی کا قتل (اب جس یہودی پر تم قابو پاؤ اُسے قتل کر دو۔)
- 159 بے سرو پاروایات اور صحابہؓ پر ایک الزام
- 163 شاتم جوں کا قتل!
- 164 مؤمن اور کافر ایک دوسرے کے وارث نہیں ہوں گے؟
- 178 ذوالخویصرہ اور کتاب ”الصّارم“....
- 184 شارع اسلام ﷺ کی پیش کردہ تعریفِ مسلم
- 187 عبداللہ بن ابی بن سلول کا معاملہ
- 189 دنیا کا سب سے طاقتور انسان، محمد رسول اللہ ﷺ
- 189 ۱: عفو کا حکم
- 190 ۲: پہاڑوں کے فرشتے کی پیشکش
- 191 ۳: ابو جہل کا خوف
- 193 ۴: آپؐ کے ہمراہ الہی طاقت کا ایک اور مظاہرہ
- 195 ۵: ایک بڑی فوج کے مقابل پر تہما

- 199 یہودی کا 'السَّامُ عَلَيْكَ' کہنا
 205 کیا رسول اللہ ﷺ کو گالی پہنچتی ہے؟
 207 امت کا فرض ہے کہ وہ شاتمِ رسول کو معاف نہ کرے!
 211 قرآن کریم کو گالیاں
 212 ”امتی باعث رسوائی پیغمبر ہیں“
 219 ایک سنہری اصول، ایک قیمتی سبق

باب چہارم

- 223 قتلِ شاتم کے مسئلہ پر اجماع کا ڈھونگ
 224 قتلِ شاتم کے مسئلے پر نام نہاد اجماع کی پگڈنڈی
 228 اس اجماع کی حقیقت
 234 حضرت ابو بکر رضی اللہ عنہ
 235 حضرت عمر، حضرت عثمان اور حضرت علی رضی اللہ عنہم
 235 حضرت امام ابوحنیفہ رضی اللہ عنہ
 237 حضرت امام مالک رضی اللہ عنہ
 238 حضرت امام شافعی رضی اللہ عنہ
 239 حضرت امام احمد بن حنبل رضی اللہ عنہ
 240 عدم اجماع کی ایک اور شہادت

باب پنجم

- 242 رسول اللہ ﷺ کی سیرتِ پاک کا ایک حقیقت افروز تجزیاتی مطالعہ
 244 حلف الفضول

- 244 حجرِ اسود کا قضیہ
- 245 نفعِ رساں اوصافِ حمیدہ
- 246 آسانی عطا فرمانے والے
- 247 بیحد دیا لو
- 247 سادگی پسند، حلیم الطبع اور منکسر المزاج
- 248 مجسم حیا
- 248 غلاموں، یتیموں بے کسوں اور خادموں پر شفقت
- 250 بے کسوں کا والی
- 251 زیادتی کرنے والوں پر بھی سایہ ترّحم
- 252 شدید ترین ظلموں پر صبر و برداشت
- 253 سب سے بڑے گستاخ سے بھی عفو و شفقت
- 256 امن و سلامتی کا پیغامبر
- 260 شفقت علی خلق اللہ
- 263 ﴿انسان، انسانیت اور انسانی خون کا سب سے بڑا محافظ﴾
- 263 انبیاء علیہم السلام کی گواہی
- 264 دعوتِ حق کے لئے جارحیت سے گریز کی خواہش
- 265 ذہنی اور جسمانی اذیت دینے والوں کو درگزر
- 265 جانی دشمن پر عفو و مہربانی
- 266 بیثاق مدینہ، قوموں کے لئے امن و سلامتی کا ابدی عہد، معاہدہ
- 268 معاہدہ شکنی پر درگزر
- 268 قیامِ امن کے لئے ہر مکملہ کوشش

- 269 اَسْلِمُوا تَسْلَمُوا
- 271 خونریزی سے پاک فتح
- 273 تشنگانِ اہو پر لطف و کرم
- 274 سزائے موت پر بھی سایہِ عفو و رحمت
- 275 ایک قابلِ ذکر واقعہ۔ عکرمہ کی معافی
- 279 عدوِّ مبین پر سائبانِ رحمت و کرم
- 280 سزایافتگان کی معافی
- 282 قتل سے ہاتھ روکو
- 283 ارادہٴ قتل کے مجرم کو معافی اور دعا
- 284 قتل پر شدتِ درد
- 287 ❁ سیرتِ طیبہ کا ایک اور تابناک پہلو
- 287 (۱) جادوگری کی ذلیل جسارت پر معافی:
- 289 (۲) سازشوں کا اڈہ:
- 290 (۳) مسجدِ ضرار اور اس کا انہدام:
- 292 (۴) منافقوں کی سرگرمیاں
- 294 (۵) منافقوں کی ایک خوفناک سازش
- 295 (۶) ابو عامر راہب
- 297 انسان اور انسانی خون کے تحفظ کے بعض احکام
- باب ششم
- 300 توہینِ رسالت کی روک تھام کا اصل طریق
- 306 ناموسِ رسولؐ کے تحفظ کے لئے ایک سچی اور اچھوتی پیشکش

- 308 اظہارِ غیرت اور شانِ رسول ﷺ کا بیان
- 309 شانِ رسول ﷺ کا ایک اور اظہار
- 311 توہینِ رسول ﷺ کے خلاف موثر اقدام
- 311 مقدمہ رسالہ ورتمان
- 312 ناموسِ رسول ﷺ کے قیام کا حقیقی حل
- 314 جلسہ ہائے سیرت النبی ﷺ کا اجراء
- 315 ناموسِ رسول کی حفاظت کے بعض اور تاریخی واقعات
- 316 شانِ خاتم الانبیاء ﷺ کے اظہار کا ایک عملی اور حقیقی رنگ
- 317 آنحضرت ﷺ پر حملوں کا رد اور رد عمل
- 321 نوید بہارِ رحمت و نوشتہ تقدیر



وہ آیات جو توہین رسالت کی سزا ”قتل“ کے لئے پیش کی جاتی ہیں



سچ یہ ہے کہ کسی نبی کے شاتم یعنی اس کو گالی دینے والے یا اس کی توہین کے مرتکب کے قتل کے نظریے کو قرآن کریم کلائیہ رد کرتا ہے۔ چنانچہ قرآن کریم میں ایک آیت بھی ایسی نہیں ہے جو ایسے نظریے کی حقیقی دلیل کے طور پر پیش کی جاسکتی ہو۔ بنیادی طور پر یہی ایک مضبوط دلیل اور منطقی پہلو ہے جس کے تحت احادیث صحیحہ میں بھی کوئی ایسی روایت نہیں ملتی جس میں یہ مذکور ہو کہ رسول کریم ﷺ نے کسی کو صرف اور صرف سب و شتم کی وجہ سے قتل کیا تھا یا کرایا تھا۔ یہ اور بات ہے کہ بعض لوگ ایسے تھے کہ جن کے دیگر سنگین جرائم انہیں سزاوار قتل ٹھہراتے تھے تو انہیں ان جرائم کی پاداش میں سزائے موت سنائی گئی تھی۔ مگر ایک مرتبہ بھی ایسا نہیں ہوا کہ کسی کو محض سب و شتم کی وجہ سے سزائے موت سنائی گئی یا اسے قتل کیا گیا۔ یہ ایک نہایت واضح اور حقیقت افروز مطالعہ ہے جو جملہ حقائق و دلائل کے ہمراہ آئندہ ابواب میں پیش ہوگا۔

چونکہ توہین رسالت کی سزا قتل کی تعلیم قطعی طور پر قرآن کریم میں موجود نہیں ہے لہذا جو آیت کریمہ بھی اس نظریے کے قائلین اپنے اس موقف کو ثابت کرنے کے لئے پیش کرتے ہیں وہ دور کی کوڑی لاتے ہیں۔ کیونکہ عبارتہ النص اور دلالتہ النص تو کیا ایسا نظریہ اشارۃ النص سے بھی ہرگز ثابت نہیں ہوتا۔ لہذا وہ اپنے وحشیانہ نظریات کے تحت ان آیات کے ایسے مفہوم نکالتے ہیں جن کو قرآن کریم واضح طور پر رد کرتا ہے اور اسوۂ رسول ﷺ کا بھی ان سے دور کا کوئی تعلق نہیں ہوتا۔ پس قطعی طور پر یہ ایک غلط موقف ہے جسے قائلین قتل شاتم قرآن کریم سے کسی طور پر بھی ثابت کر سکتے ہیں نہ کر سکتے ہیں۔ لیکن ان کی مشکل یہ ہے کہ چونکہ وہ یہ دعویٰ کرتے ہیں کہ یہ سزا ایک شرعی حیثیت رکھتی ہے

اس لئے کسی نہ کسی طور پر وہ اسے قرآن کریم سے ثابت کرنے کی کوشش کرتے ہیں۔ چنانچہ اپنے موقف کو ثابت کرنے کے لئے اول طور پر جس آیت سے استدلال پیش کرتے ہیں وہ یہ ہے کہ:

”وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أُذُنٌ قُلْ أُذُنٌ خَيْرٌ لَّكُمْ يُؤْمِنُ بِاللَّهِ وَيُؤْمِنُ لِلْمُؤْمِنِينَ وَرَحْمَةٌ لِّلَّذِينَ آمَنُوا مِنْكُمْ وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ“

(سورۃ التوبہ: 61)

کہ ان میں سے وہ لوگ بھی ہیں جو نبیؐ کو اذیت پہنچاتے ہیں، تکلیفیں دیتے ہیں اور کہتے ہیں ہُوَ اُذُنٌ کہ یہ تو ہر وقت سننے کا کان بنا ہوا ہے۔ یعنی لوگوں کی چغلیاں سنتا اور ان پر عمل کرتا اور ان پر ایمان لاتا ہے اور یکطرفہ باتیں سن کر ان کے مطابق فیصلے کرتا ہے۔ یہ کفار اور منافقوں کے خیالات ہیں۔ لیکن اللہ تعالیٰ فرماتا ہے۔ قُلْ اُذُنٌ خَيْرٌ لَّكُمْ وہ کان تو ہے مگر بھلائی کی باتوں پر کان دھرتا ہے۔ وہ ایسا کان ہے جو تمہاری بھلائی کا کان ہے۔ تمہارے لئے شر کی بات کو قبول نہیں کرتا۔ تمہاری خیر کی بات کو قبول کرنے والا ہے۔ يُؤْمِنُ بِاللَّهِ وَيُؤْمِنُ لِلْمُؤْمِنِينَ وہ اللہ پر ایمان لاتا ہے اور مومنوں کے لئے ایمان رکھتا ہے۔ یعنی مومنوں کی سچی باتیں سنتا ہے۔ وَرَحْمَةٌ لِّلَّذِينَ آمَنُوا مِنْكُمْ اور وہ لوگ جو تم میں سے ایمان لائے ہیں ان کے لئے محسوس رحمت ہے۔ وَالَّذِينَ يُؤْذُونَ رَسُولَ اللَّهِ اور وہ لوگ جو اللہ کے رسول کو اذیت دیتے ہیں۔ لَهُمْ عَذَابٌ أَلِيمٌ ان کے لئے دردناک عذاب ہے۔

یہ آیت ہے جو اول طور پر پیش کی جاتی ہے اور کہا جاتا ہے کہ اس میں رسول اللہ ﷺ کو اذیت دینے والوں پر عذاب الیم کی تلوار لٹکا دی گئی ہے۔ اس سے وہ بچ نہیں سکتے۔ ان کا موقف یہ ہے کہ اس آیت میں عذاب الیم سے مراد یہ ہے کہ اذیت دینے والے جس کسی کے بھی ہاتھ لگیں وہ انہیں قتل کر دے۔ یعنی قتل کرنے والا خود ان پر عذاب الیم بن کر ٹوٹے۔ حالانکہ اس آیت سے یا قرآن کریم میں کسی بھی مقام پر مذکور الفاظ لَهُمْ عَذَابٌ أَلِيمٌ سے یہ نتیجہ کسی طرح بھی اخذ نہیں ہوتا کہ کسی شاتم کی گردن مارنا کسی فرد پر دینی فرض ہے۔

ظاہر ہے کہ اس آیت میں رسول اللہ ﷺ کو ایذا پہنچانے کا ذکر تو واضح طور پر موجود ہے اور ایسا کرنے والوں کو دردناک عذاب کی وعید بھی سنائی گئی ہے۔ مگر اس آیت میں یا اس کے سیاق و سباق میں دنیا میں اس ایذا دہی کی سزا کے کسی قانون کا ذکر نہیں ہے۔ نہ ہی شاتمِ کوفل کرنے کا اشارہ تک موجود ہے۔ پھر یہ بھی ثابت ہے کہ رسول اللہ ﷺ نے بھی ایذا دینے والوں کے لئے اس آیت کے تحت کوئی سزا تجویز نہیں فرمائی۔ نہ ہی بعد میں خلفائے راشدینؓ یا دیگر صحابہؓ نے انہیں کوئی سزا دی۔ تو یہ آیت پیش کر کے یہ کہنا کہ اس سے شاتمِ رسولؐ کے قتل کا ایسا قانون وضع ہوتا ہے کہ ہر کوئی آزاد ہے کہ کوئی کسی بھی شخص کو شاتمِ قرار دے کر اسے قتل کر دے، درست نہیں ہے۔

اللہ تعالیٰ کی طرف سے عذاب کی خبریں قرآن کریم میں کثرت کے ساتھ تحریر ہیں۔ خاص طور پر ”عذاب الیم“ کی وعید بھی قرآن کریم میں متعدد گناہوں پر بیسیوں کی تعداد میں بیان ہوئی ہے۔ چنانچہ تمام کجیاں خواہ وہ عقائد سے تعلق رکھتی ہوں یا اعمال سے، اللہ تعالیٰ کے حضور ناپسندیدہ ہیں اور وہ ان سب کجیوں کے ذکر کے بعد کسی نہ کسی عذاب کی خبر دیتا ہے۔ لیکن ایک بات ہر جگہ بالکل واضح اور فیصلہ شدہ ہے کہ اللہ تعالیٰ نے اس دنیا میں کسی انسان کو کوئی اجازت نہیں دی کہ وہ کسی کے عقائد کی بناء پر کسی کو سزا دے۔ اس کی ایک مثال بھی قرآن کریم میں موجود نہیں ہے۔ باقی جہان تک بعض مخصوص بد اعمال، جرائم کا یا معاملات کا تعلق ہے، تو شریعت نے ان پر مخصوص سزائیں مقرر فرمائی ہیں۔ جن کی تخصیص و تعیین خود رسول اللہ ﷺ نے فرمادی ہے۔ جہان تک رسول اللہ ﷺ کی توہین و تنقیص یا اذیت پر کسی قسم کی سزا کا تعلق ہے تو شریعت میں اس کا کوئی ذکر نہیں ہے۔ اس لئے شریعت نے کسی فرد یا افراد کے لئے یہ جائز نہیں کیا کہ وہ کسی کو از خود عذاب دے اور قتل کرے۔ اس اصول کو رسول اللہ ﷺ نے بڑی وضاحت اور تاکید کے ساتھ اور سخت وعید شدید کے ساتھ بیان کرتے ہوئے فرمایا ہے:

”إِنَّ اللَّهَ يُعَذِّبُ الَّذِينَ يُعَذِّبُونَ النَّاسَ فِي الدُّنْيَا“ (مسلم کتاب البر والصلة والآداب باب الوعيد الشدید.....) کہ یقیناً اللہ تعالیٰ ان لوگوں کو عذاب دے گا جو اس دنیا میں لوگوں کو عذاب دیتے ہیں۔

یہاں امام مسلمؒ نے آنحضرت ﷺ کے اس ارشاد پر ”الْوَعِيدُ الشَّدِيدُ“ کا عنوان باندھا ہے۔ یعنی جو کسی کو اس دنیا میں عذاب دیتے ہیں ان کے لئے یہ ایک شدید خوف دلانے والی بات ہے۔ اس انذار سے بغیر کسی ابہام کے واضح ہے کہ اس دنیا میں کسی کو عذاب دینا ممنوع ہے اور اس نہی کی خلاف ورزی کر کے خود اللہ تعالیٰ کے عذاب کا مورد بننے کی واضح جسارت ہے۔ اسلام نے ملکی اور ریاستی قوانین تفصیل کے ساتھ وضع فرمائے ہیں۔ ان کی خلاف ورزی پر مخصوص سزائیں بھی تجویز فرمائی ہیں اور ان کا نفاذ قانون نافذ کرنے والے اداروں کی ذمہ داری قرار دیا ہے۔ پس ان سے تجاوز کر کے اور آگے بڑھ کر قانون اپنے ہاتھ میں لینا اسلام نے کسی کے لئے جائز قرار نہیں دیا۔

انتہائی افسوسناک بات ہے کہ انسان کو تکالیف اور عذابوں سے بچانے والا اور جب سے دنیا بنی ہے انسانی خون کا سب سے بڑا محافظ جو قدم قدم پر انسان کو انسان سے محفوظ رکھنے کے اقدام کرتا ہے، اسی پر یہ لوگ نعوذ باللہ یہ الزام لگاتے ہیں کہ وہ کسی کی گالی پر فوراً اس کے قتل کا حکم دیتا تھا اور اگر اتفاق سے کبھی وہ حکم نہیں بھی دیتا تھا تو بھی صحابہؓ ایسے شخص کو قتل کر دیتے تھے اور وہ اس سے خوش ہو جاتا تھا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔ ازلی ابدی سچائی یہ ہے کہ وہ رحمۃ اللعلمینؑ تو انسان کے ساتھ ماں سے بھی بڑھ کر رحم کے جذبات رکھتا تھا۔

آں تر تمہا کہ خلق ازوے بدید کس ندیدہ در جہاں از مادرے

کہ رسول اللہ ﷺ سے مخلوق خدا نے جو رحمت پائی اور جو ترم دیکھا، وہ کسی نے اپنی ماں سے بھی نہ دیکھا تھا۔

اس مذکورہ بالا زیر بحث آیت میں اور مجموعی طور پر بھی قرآن کریم میں جس عذاب الیم کا ذکر ہے، وہ کافروں، منافقوں، مرتدوں، متکبروں، آخرت پر ایمان نہ رکھنے والوں، حد سے بڑھنے والوں، اللہ کے سوا کسی اور چیز کی عبادت کرنے والوں۔ لحدوں، ظالموں وغیرہ کے لئے بار بار استعمال ہوا ہے۔ امر واقعہ یہ ہے کہ وہ تمام لوگ جن کے لئے یہ وعید بالتا کید موجود ہے، وہ بھی رسول اللہ ﷺ کے ارد گرد تھے۔ وہ بھی اسی معاشرے میں مسلسل اپنی کارروائیاں کرتے پھرتے تھے۔ مگر اس

آیت میں مذکور اذیت دینے والوں سمیت وہ تمام افراد جن کے ساتھ عذاب الیم کی وعید منسلک کی گئی ہے، رسول اللہ ﷺ نے ان میں سے کسی ایک کو بھی اس جرم کی سزا نہیں دی۔ بلکہ اسے جرم بھی قرار نہیں دیا۔

لہذا اس آیت میں مذکور ”عَذَابٌ أَلِيمٌ“ کی وجہ سے اگر توہین کرنے والے یا اذیت دینے والے کی سزا قتل قرار پاتی ہے تو دیگر آیات میں مذکور باقی سب لوگوں کی سزا بھی تو ”عذاب الیم“ بیان ہوئی ہے۔ وہاں اس سے قتل مراد کیوں نہیں لی جاتی۔ یہ تو نہیں ہو سکتا کہ ایک ہی وعید سے ایک جگہ معنی اور لئے جائیں اور دوسری جگہ اور۔ واقعہ یہ ہے کہ ان تمام میں سے کسی ایک کو بھی اس لفظ کی وجہ سے ہلاک نہیں کیا گیا یا اس کی ہلاکت کی اجازت نہیں دی گئی۔ جب عملاً ایسا نہیں ہوا اور واقعہً ایسا نہیں کیا گیا تو پھر توہین کے مرتکب کو قتل کرنے کی دلیل کیا ٹھہری؟ اس آیت کو پیش کرنے کا جواز کیا ہوا؟ حقیقت یہ ہے کہ یہ محض ظلم و خوزیزی کی باتیں ہیں اور رسول اللہ ﷺ کو بدنام کرنے کی گندی اور ذلیل کوششیں ہیں۔

مذکورہ بالا آیت کے ساتھ ایک آیت یہ بھی پیش کی جاتی ہے کہ

”إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا

مُهِينًا“ (الاحزاب: 58)

ترجمہ: وہ لوگ جو اللہ اور رسول کو اذیت دیتے ہیں ان پر اس دنیا میں بھی لعنت کی گئی اور آخرت میں بھی لعنت کی گئی اور ان کے لئے ذلیل کرنے والا، رسوا کن عذاب مقدر ہے۔

قاتلین قتل شاتم اس آیت سے استنباط کرتے ہیں کہ آخرت میں تو اللہ تعالیٰ رسول اللہ ﷺ کو اذیت دینے والوں کو عذاب دے گا مگر یہ آیت دنیا میں بھی تو لعنت کی بات کرتی ہے۔ لہذا یہاں انہیں یہ اختیار ہے کہ وہ کسی پر بھی یہ الزام لگا کر اسے قتل کر دیں۔ پھر عملاً یہ ثابت کرنا چاہتے ہیں کہ دنیا میں یہ خود ان توہین کرنے والوں پر اللہ کی لعنت بن کے برسیں گے۔ یعنی وہ لعنت یہ لوگ خود ہیں جو توہین کرنے والوں پر برستی ہے۔ اس بارے میں قرآن کریم میں جب ہم رہنمائی تلاش کرتے ہیں تو

معلوم ہوتا ہے کہ اس میں جس طرح 'عذاب الیم' کئی طرح کے مجرموں کے لئے آیا ہے اسی طرح لعنت کا محاورہ بھی اس میں عام ہے۔ یہود میں سے نبیوں کی مخالفت کرنے والوں اور بدعہدوں کے متعلق بھی کثرت سے ہے کہ ان پر بار بار لعنت پڑتی رہی۔ اللہ تعالیٰ کی طرف سے بھی اور نبیوں کی زبان سے بھی۔ دنیا میں بھی ان پر غضب نازل ہوا اور آخرت میں بھی ہوگا۔ مگر اس کا یہ نتیجہ تو کسی طور بھی اخذ نہیں کیا جاسکتا کہ قرآن کریم ان قائلین قتلِ شاتم کو یہ حق دیتا ہے کہ وہ ہر یہودی کو جہاں دیکھیں قتل کر دیں۔ قرآن کریم میں لعنت کا لفظ ایک ہی معنی و مفہوم میں آیا ہے۔ اس کا جو معنی ایک آیت میں ہے وہی دوسری جگہ بھی ہے۔ کسی جگہ بھی اس کے معنوں میں کسی کے لئے یہ اختیار داخل نہیں ہے کہ کوئی کسی پر الزام لگا کر اسے قتل کر دے۔ پس اس آیت کو قتلِ شاتم کے لئے پیش کرنا کسی منطق، کسی فلسفے اور کسی دلیل کے مطابق درست نہیں۔

اذیت اور اس پر رد عمل

ان آیات کو قرآن کریم کی دیگر آیات کی روشنی میں اگر دیکھا جائے کہ رسول اللہ ﷺ کو پہنچائی گئی اس اذیت پر آپ کا اور آپ کے صحابہ کا رد عمل کیا تھا؟ انہوں نے اللہ تعالیٰ کی تعلیم پر کس طرح عمل کیا؟ اور مومنوں کو اس بارہ میں کیا کرنا چاہئے وغیرہ امور بالکل واضح ہو جاتے ہیں۔ چنانچہ اللہ تعالیٰ فرماتا ہے:

”تَلْبَسُونَ فِيْ اَمْوَالِكُمْ وَاَنْفُسِكُمْ وَلَتَسْمَعَنَّ مِنَ الَّذِيْنَ اُوْتُوا الْكِتَابَ مِنْ قَبْلِكُمْ وَمِنَ الَّذِيْنَ اَشْرَكُوْا اَذًى كَثِيْرًا وَاِنْ تَصْبِرُوْا وَتَتَّقُوْا فَاِنَّ ذٰلِكَ مِنْ عَزْمِ الْاُمُوْر“

(ال عمران: 187)

ترجمہ: تم ضرور اپنے اموال اور اپنی جانوں کے معاملے میں آزمائے جاؤ گے اور تم ضرور ان لوگوں سے جنہیں تم سے پہلے کتاب دی گئی اور ان سے جنہوں نے شرک کیا، بہت اذیت تک باتیں سنو گے۔ اور اگر تم صبر کرو اور تقویٰ اختیار کرو تو یقیناً یہ ایک بڑا باہمت کام ہے۔

یہ آیت ان لوگوں کی پیش کردہ اوپر والی آیات کا واضح اور جامع جواب ہے کہ جب بھی تم اذیت کی باتیں سنو تو تمہارا رد عمل اور تمہارا شیوہ یہ ہونا چاہئے کہ صبر کو تمہارا تقویٰ اختیار کرو۔ کسی کو

قتل کرنا ہمت اور بہادری نہیں ہے بلکہ اصل ہمت اور بہادری اور بڑاپن یہ ہے کہ تم صبر کرو۔
 اللہ تعالیٰ کی طرف سے یہ غیر مبہم، بڑی واضح اور انتہائی روشن تعلیم ہے اور ایک زبردست
 حکمتِ عملی ہے جو مخالفوں، منافقوں، مشرکوں اور اہل کتاب کی ہرزہ سرائی اور زبان درازی کے
 ردِ عمل کے طور پر مومنوں کو سکھائی گئی ہے۔ چنانچہ رسول اللہ ﷺ کی حیاتِ مبارکہ اور صحابہؓ کی ساری
 زندگی گواہ ہے کہ انہوں نے اس تعلیم پر صد فی صد عمل کیا اور اللہ تعالیٰ کے اس حکم اور تعلیم کی کسی رنگ
 میں بھی نافرمانی نہیں کی۔ پھر اللہ تعالیٰ مزید ارشاد فرماتا ہے:

”وَلَا تُطِيعِ الْكٰفِرِيْنَ وَالْمُنٰفِقِيْنَ وَذَعُ اٰذٰهُمُ وَتَوَكَّلْ عَلٰى اللّٰهِ وَكَفٰى بِاللّٰهِ
 وَكَيْلًا“ (الاحزاب: 49)

ترجمہ: کافروں اور منافقوں کی اطاعت نہ کرو اور ان کی ایذا رسانی کو نظر انداز کر دے۔ اور اللہ پر توکل
 کرو اور اللہ ہی کا رساز کے طور پر کافی ہے۔

ذَعُ اٰذٰهُمُ کے معنی کیا ہیں؟ یہی کہ ان کی اذیت کو چھوڑ دے۔ اسے نظر انداز کر دے۔
 اسے محسوس نہ کر۔ اس سے صرفِ نظر کر۔ معلوم ہوتا ہے کہ قاتلینِ قتلِ شاتم نے یہ آیت پڑھی نہیں یا ان
 کا خیال یہ ہے کہ رسول اللہ ﷺ نے نعوذ باللہ اپنے پیارے رب کی اس نصیحت پر عمل نہیں کیا؟
 یہ آیت سورۃ الاحزاب کی ہے جس کا نزول 5 سے 8 ہجری تک ہوتا رہا ہے۔ لیکن اس سے
 پہلے ابتدائی سورتوں میں بھی یہی تعلیم موجود ہے۔ عملاً قاتلینِ قتلِ شاتم کا خیال یہ قرار پاتا ہے کہ ایک
 طرف یہ تعلیم مسلسل نازل ہو رہی ہے اور دوسری طرف نعوذ باللہ آپ اس تعلیم کی طرف توجہ ہی نہیں فرما
 رہے اور نہ صبر فرماتے ہیں بلکہ مسلسل قتل و خون کا حکم دیتے چلے جا رہے ہیں۔ کیا یہ لوگ یہ اسوہ پیش کر
 رہے ہیں رحمۃ للعالمین کا؟ کیا یہ لوگ خدا تعالیٰ کے سب سے پیارے نبی ﷺ کے بارے میں یہ
 ثابت کرنا چاہتے ہیں کہ نعوذ باللہ آپ اللہ تعالیٰ کے نافرمان تھے؟ پس یہ ہیں وہ ”اپنے ہی دوست“ جو
 کمین گاہ میں چھپ کر تمام دنیا کے محسن ﷺ پر تیر چلاتے ہیں۔ چنانچہ اگر گھر کے رکھوالے ہی اس
 طرح کے چور نکلیں تو پادری فائدر، پادری عماد الدین اور سلمان رشدی جیسوں کو کس طرح الزام دیا جا

سکتا ہے؟

رسول اللہ ﷺ کو اذیت

مذکورہ بالا آیت کریمہ کے بعد اللہ تعالیٰ فرماتا ہے:

”يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَاطِرِينَ إِنَاهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ إِنَّ ذَلِكَ كَانَ يُؤْذَى النَّبِيَّ فَيَسْتَحْيِي مِنْكُمْ وَاللَّهُ لَا يَسْتَحْيِي مِنَ الْحَقِّ وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تَنْكِحُوا أَزْوَاجَهُ مِنْ بَعْدِهِ أَبَدًا إِنَّ ذَلِكَ كَانَ عِنْدَ اللَّهِ عَظِيمًا“

(الاحزاب: 54)

ترجمہ: اے وہ لوگو جو ایمان لائے ہو! نبی کے گھروں میں داخل نہ ہو کرو سوائے اس کے کہ تمہیں کھانے کی دعوت دی جائے مگر اس طرح نہیں کہ اس کے پکنے کا انتظار کر رہے ہو لیکن (کھانا تیار ہونے پر) جب تمہیں بلایا جائے تو داخل ہو اور جب تم کھا چکو تو منتشر ہو جاؤ اور وہاں (بیٹھے) باتوں میں نہ لگے رہو۔ یہ (چیز) یقیناً نبی کے لئے تکلیف دہ ہے مگر وہ تم سے (اس کے اظہار پر) شرماتا ہے اور اللہ حق سے نہیں شرماتا۔ اور اگر تم ان (ازواج نبی) سے کوئی چیز مانگو تو پردے کے پیچھے سے مانگا کرو۔ یہ تمہارے اور ان کے دلوں کے لئے زیادہ پاکیزہ (طرز عمل) ہے۔ اور تمہارے لئے جائز نہیں کہ تم اللہ کے رسول کو اذیت پہنچاؤ اور نہ ہی یہ جائز ہے کہ اس کے بعد کبھی اس کی بیویوں (میں سے کسی) سے شادی کرو۔ یقیناً اللہ کے نزدیک یہ بہت بڑی بات ہے۔ یہ ان لوگوں کا ذکر ہے جو مسلمان تھے۔ اللہ تعالیٰ بتاتا ہے کہ ان کے اس مذکورہ بالا رویے سے بھی رسول اللہ ﷺ کو اذیت پہنچتی تھی۔ اگر بقول قائلین قتلِ شاتمِ اذیت کی وجہ سے قتل واجب ہوتا ہے تو سوال پیدا ہوتا ہے کہ کیا نعوذ باللہ رسول اللہ ﷺ نے ان سب کو قتل نہ کر کے اللہ تعالیٰ کی نافرمانی کی؟ پھر فرمایا:

يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَى فَبَرَّاهُ اللَّهُ مِمَّا قَالُوا وَكَانَ عِنْدَ

اللَّهِ وَجِيهًا (الاحزاب: 70)

ترجمہ: اے وہ لوگو جو ایمان لائے ہو! ان لوگوں کی طرح نہ ہو جنہوں نے موسیٰ کو تکلیف پہنچائی۔ پس اللہ نے اُسے اُس سے بری کر دیا جو انہوں نے کہا اور اللہ کے نزدیک وہ وجیہ تھا۔

اس آیت میں جن مومنوں کا ذکر ہے جو کسی نافرمانی یا نادانستہ طور پر رسول اللہ ﷺ کے لئے اذیت کا موجب بنے تھے تو اللہ تعالیٰ نے آپ کو انہیں قتل کرنے کی تعلیم نہیں دی تھی بلکہ انہیں ایک قسم کی سرزنش کی تھی کہ وہ ان لوگوں کی طرح نہ بنیں جنہوں نے پہلے زمانے میں حضرت موسیٰ علیہ السلام کو اذیت دی تھی۔ اللہ تعالیٰ نے رسول اللہ ﷺ کو ان لوگوں کے لئے کسی اور گرفت یا سزا وغیرہ کا کوئی ارشاد نہیں فرمایا۔

اللہ تعالیٰ پہلے انبیاء کا اور ان کی امتوں کا ذکر کر کے حکایت بیان فرماتا ہے کہ انہوں نے بھی مخالفوں کی اذیتوں کے مقابلے میں ان میں سے کسی کو قتل نہیں کیا بلکہ اخلاق کے اعلیٰ تقاضوں کے تحت اسی صبر اور توکل کا ذکر کیا ہے انبیاء نے انہیں جس کی تلقین فرمائی تھی۔ یہی صبر اور توکل تھا جو انبیاء اور ان پر ایمان لانے والوں کی حقیقی طاقت تھا۔ انسانوں کو قتل کرنا کبھی بھی انبیاء کا مقصود و مطلوب نہیں ہوا۔ کیونکہ وہ انسانوں کی ہلاکت کے لئے نہیں، ان کو بقا عطا کرنے کے لئے مبعوث ہوتے ہیں۔ وہ ان کے لئے زحمت نہیں اللہ تعالیٰ کی رحمت لے کر آتے ہیں۔ وہ خود قربانیاں پیش کر کے دوسروں کو زندگیاں عطا کرتے ہیں۔ چنانچہ وہ اور ان کے پیروکار ہر اذیت برداشت کرتے ہوئے اپنے مخالفین کو یہی کہتے ہیں کہ

”وَمَا لَنَا إِلَّا نَتَوَكَّلَ عَلَى اللَّهِ وَقَدْ هَدَانَا سُبُلَنَا وَلَنَصْبِرَنَّ عَلَىٰ مَا آذَيْتُمُونَا وَعَلَىٰ

اللَّهِ فَلْيَتَوَكَّلِ الْمُتَوَكِّلُونَ“ (ابراہیم: 13)

ترجمہ: اور ہمیں کیا ہوا ہے کہ ہم اللہ پر توکل نہ کریں جب کہ اس نے ہماری راہوں کی طرف (خود) ہمیں ہدایت دی ہے۔ اور ہم یقیناً اس پر صبر کریں گے جو تم ہمیں تکلیف پہنچاؤ گے اور اللہ ہی پر پھر چاہئے کہ توکل کرنے والے توکل کریں۔

یہ آیت کھول کھول کر منادی کر رہی ہے کہ صبر سے اور اللہ تعالیٰ پر توکل سے بہتر اور کوئی چیز نہیں جو اذیتوں کا مداوا کر سکے۔ قرآن کریم بتا رہا ہے کہ اللہ تعالیٰ کی یہ تعلیم وہ ہے جو اس نے سب نبیوں اور ان کے ماننے والوں کو دی ہے۔ چنانچہ پہلے نبیوں کی امتیں بھی اسی الہی سنت کے مطابق اذیتوں پر صبر کرتی تھیں اور ان کی بقا کا نسخہ بھی یہی صبر اور توکل تھا۔ رسول اللہ ﷺ چونکہ انبیاء کی تمام حسین اور خوبصورت تعلیموں کے جامع تھے۔ لہذا آپ کا صبر اور توکل بھی دیگر انبیاء کے مقابل پر بیحد زیادہ، وسیع اور جامع تھا۔ قرآن کریم میں ان گزشتہ حکایات کو بیان کرنے کا اصل مقصود یہی ہے کہ رسول اللہ ﷺ کے پیروکار اور امتی بھی بدرجہ اولیٰ ہر اذیت پر صبر کے اعلیٰ نمونے دکھائیں اور اللہ تعالیٰ پر انتہائی توکل کریں۔ مگر افسوس ہے کہ آج کے نام نہاد امتی ہیں کہ اس سنہری تعلیم کو اپنے خون آشام ارادوں کی بھینٹ چڑھا رہے ہیں۔ بات بات پر بے صبری دکھاتے ہیں اور مومنانہ سنتِ توکل سے منحرف ہیں۔

قرآن کریم میں دیگر انبیاء اور ان کے تبعین کی اذیتوں کا بھی ذکر کثرت سے موجود ہے جو ان کے مخالفوں نے انہیں دیں۔ اللہ تعالیٰ نے ان کے صبر کا بھی ذکر فرمایا ہے اور بتایا ہے کہ اس صبر کی وجہ سے ان کے پاس اللہ تعالیٰ کی مدد آئی۔ فرمایا:

”وَلَقَدْ كُذِّبَتْ رُسُلٌ مِّن قَبْلِكَ فَصَبَرُوا عَلَىٰ مَا كُذِّبُوا وَأَوْدُوا حَتَّىٰ آتَاهُم نَصْرُنَا وَلَا مُبَدَّلَ لِكَلِمَاتِ اللَّهِ وَلَقَدْ جَاءَكَ مِنْ نَّبِيٍّ الْمُرْسَلِينَ (الانعام: 35)

ترجمہ: اور یقیناً تجھ سے پہلے بھی رسول جھٹلائے گئے تھے اور انہوں نے اس پر کہ وہ جھٹلائے گئے اور بہت اذیت دیئے گئے، صبر کیا یہاں تک کہ ان تک ہماری مدد آ پہنچی۔ اور اللہ کے کلمات کو کوئی تبدیل کرنے والا نہیں اور یقیناً تیرے پاس مرسلین کی خبریں آچکی ہیں۔

اس آیت میں اللہ تعالیٰ نے بڑا واضح طور بتایا ہے کہ کسی کو قتل کرنے سے نہیں بلکہ اذیتوں پر صبر اختیار کرنے سے اللہ کی مدد اترتی ہے۔ نیز تنبیہ فرمائی کہ یہی ذریعہ ہے اللہ کی مدد کے مستحق بننے کا کہ تکذیب اور اذیتوں پر صبر کرو۔ وَلَا مُبَدَّلَ لِكَلِمَاتِ اللَّهِ یہ وہ طریق ہے جس میں اللہ تعالیٰ نے

کوئی تبدیلی نہیں فرمائی۔

حیرت ہے کہ اس واضح تعلیم کو ترک کر کے قتل و غارت گری کے طریقوں کو کیوں اپنایا جاتا ہے۔ بلکہ یہاں تک ظلم کیا جاتا ہے کہ اس کشت و خون کو رسول اللہ ﷺ کی طرف منسوب کیا جاتا ہے۔ حالانکہ آپ ہر قسم کی قربانی کر کے دوسروں کو سکھ پہنچانے کی کوشش فرماتے تھے۔ ان کی بھلائی کے لئے اپنی جان کو گویا ہلاکت تک پہنچا دیتے تھے۔ آپ کو تعلیم یہ تھی کہ

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ وَلَوْ آمَنَ أَهْلُ الْكِتَابِ لَكَانَ خَيْرًا لَّكُمْ مِنْهُمْ الْمُؤْمِنُونَ وَأَكْثَرُهُمُ الْفَاسِقُونَ ۝ لَنْ يَضُرُّكُمْ إِلَّا أذىً وَإِنْ يُفَاتِلَوْكُمْ يُؤَلُّوْكُمْ الْأَدْبَارَ ثُمَّ لَا يُنصِرُونَ ۝“

(ال عمران: 111-112)

ترجمہ: تم بہترین امت ہو جو تمام انسانوں کے فائدہ کے لئے نکالی گئی ہو۔ تم اچھی باتوں کا حکم دیتے ہو اور بری باتوں سے روکتے ہو اور اللہ پر ایمان لاتے ہو۔ اور اگر اہل کتاب بھی ایمان لے آتے تو یہ ان کے لئے بہت بہتر ہوتا۔ ان میں مومن بھی ہیں مگر اکثر ان میں سے فاسق لوگ ہیں۔ وہ تمہیں ایک طرح کی اذیت کے سوا ہرگز نقصان نہیں پہنچا سکیں گے۔ اور اگر وہ تم سے قتال کریں گے تو ضرور تمہیں پیڑھ دکھا جائیں گے۔ پھر وہ مدد نہیں دیئے جائیں گے۔

اس آیت میں اللہ تعالیٰ امت کا منصب اور اس کا لائحہ عمل یہ بیان فرماتا ہے کہ تم لوگوں کی خیر خواہی اور بھلائی کے لئے نکلے ہو۔ ان کی مدد اور ان کے فائدے کے لئے نکلے ہو۔ ان کو نقصان پہنچانا یا ان کا قتل و خون کرنا تمہارا کام نہیں ہے۔ تم انہیں ہلاک کرنے کے لئے نہیں نکالے گئے۔ کیونکہ تمہارے مخالف تمہیں صرف کچھ اذیت ہی دے سکتے ہیں۔ اس سے بڑھ کر وہ کچھ نہیں کر سکتے۔ وہ غلبہ اسلام سے متعلق تقدیر الہی میں کسی صورت میں بھی روک نہیں بن سکتے۔ اللہ تعالیٰ کی نصرت اور غلبہ صبر اور توکل کرنے والے مومنوں ہی کا مقدر ہے۔ لہذا ان کی طرف سے اذیت پر قتل و غارت کی کوئی ضرورت نہیں اور نہ ہی تمہیں اس کی کوئی تعلیم دی گئی ہے۔ بلکہ یہ تعلیم دی گئی ہے کہ ان کو معاف کرو اور ان کی بھلائی کرو اور ان کے لئے ہدایت کی راہیں واضح اور کشادہ کرو تا وہ ہدایت پا کر اللہ

تعالیٰ کے دین کے معاون و مددگار نہیں۔

ایک اور آیت

حسب ذیل آیت کریمہ بھی گستاخِ رسولؐ کے قتل کی سزا کے ثبوت میں پیش کی جاتی ہے۔

”الْمَ يَعْلَمُوا أَنَّهُ مَن يُحَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا ذَلِكَ

الْحِزْبُ الْعَظِيمُ“ (التوبہ: 63)

ترجمہ: کیا انہیں علم نہیں کہ جو اللہ اور اس کے رسول سے دشمنی کرتا ہے تو اس کے لئے جہنم کی آگ ہے جس میں وہ بہت لمبا عرصہ رہنے والا ہے۔ وہ بہت بڑی رسوائی ہے۔

اس کے ساتھ وہ یہ آیت بھی منسلک کرتے ہیں:

”إِنَّ الَّذِينَ يُحَادُّوْنَ اللَّهَ وَرَسُولَهُ أُولَئِكَ فِيْ الْآذَانِ“ (المجادلہ: 21)

کہ یقیناً وہ لوگ جو اللہ اور اس کے رسول کی مخالفت کرتے ہیں۔ یہی انتہائی ذلیل لوگوں میں سے ہیں۔

وہ سمجھتے ہیں کہ اللہ تعالیٰ کی مقرر کردہ سزا ”جہنم کی آگ“ اور ”بہت بڑی رسوائی“ اس وقت تک لاگو نہیں ہوگی جب تک ایسے شخص کو وہ خود قتل نہ کر دیں۔ حالانکہ اس آیت کو یا اس کے الفاظ کو جس رُخ سے بھی پرکھ لیں، اس میں کسی جگہ کوئی شائبہ تک موجود نہیں کہ شاتمِ رسولؐ یا آپؐ کی توہین کے مرتکب کو قتل کیا جائے۔ اس آیت میں تو ایسے لوگوں کی جزاء جہنم قرار دی گئی ہے اور ذلت و رسوائی کی وعید دی گئی ہے جو رسول اللہ ﷺ کی مخالفت کرتے ہیں۔ جب اللہ تعالیٰ خود یہ رہنمائی فرماتا ہے کہ اس کی اور اس کے رسول ﷺ سے دشمنی کرنے والوں کی یہ ذلت و رسوائی ان کے قتل سے نہیں، ان کے مغلوب ہونے کی وجہ سے ہے۔ چنانچہ اللہ تعالیٰ اس سے اگلی آیت میں فرماتا ہے:

”كَتَبَ اللَّهُ لِلَّهِ لَأَغْلِبَنَّ أَنَا وَرُسُلِيْ إِنَّ اللَّهَ قَوِيٌّ عَزِيْزٌ“ (المجادلہ: 22)

کہ اللہ نے لکھ چھوڑا ہے کہ ضرور میں اور میرے رسول غالب آئیں گے۔ یقیناً اللہ بہت

طاقتور اور کامل غلبے والا ہے۔

ان آیات میں قتل و غارت کی بجائے اتنا جواب دے دیا کہ ایسی گستاخی کرنے والے خود انتہائی ذلیل ہونے والے ہیں۔ یہ ذلت ان کے قتل کی وجہ سے نہیں بلکہ اللہ تعالیٰ کے اس قانون کی وجہ سے ہے جو اللہ تعالیٰ اور اس کے رسولوں کے غالب آجانے کی وجہ سے ہے۔ اس کے نتیجے میں ان دشمنوں کی شکست اور عکت ان کے مذموم ارادوں میں نامرادی کے باعث ساری دنیا کے سامنے ان کی ذلت کا مہینہ ثبوت ہے۔ یہ ذلت ان کے قتل سے حاصل نہیں ہو سکتی تھی۔ پس قرآن کریم کی پیش فرمودہ واضح اور غیر مبہم تعلیمات کے ہوتے ہوئے کسی کو یہ حق نہیں پہنچتا کہ وہ احکام شریعت سے اور رسول اللہ ﷺ سے آگے بڑھ کر خود ظالمانہ احکام مرتب کرے۔

لفظ 'يُحَادِد' کے معنی و مفہوم

قرآن کریم کی سب سے مستند اور جامع لغت کے مصنف حضرت امام راغب نے يُحَادِد کے معنی اللہ اور رسول کے مخالف کے بیان فرمائے ہیں۔ اس مخالفت کو يُحَادِد یا يُحَادُّون کے الفاظ سے بیان کرنا یا تو روکنے کے اعتبار سے ہے یا اَلْحَدِيد (یعنی لوہے) کے استعمال سے یعنی جنگ کی وجہ سے۔

پھر امام راغب اَلْحَدَّ کے معنی یہ لکھتے ہیں: "اَلْحَاجِزُ بَيْنَ الشَّيْئَيْنِ الَّذِي يَمْنَعُ اِخْتِلَاطَ اَحَدِهِمَا بِالْآخَرِ" کہ دو چیزوں کے درمیان ایسی روک جو ان کو باہم ملنے سے روک دے۔ پھر وہ لکھتے ہیں: "حَدُّ الشَّيْءِ - اَلْوَصْفُ الْمُحِيطُ بِمَعْنَاهُ اَلْمُمَيِّزُ لَهُ عَنْ غَيْرِهِ" کہ کسی چیز کا وہ وصف جو اسے دوسروں سے ممتاز کر دے۔

ان معنوں میں اس زیر بحث آیت کا مفہوم انتہائی خوبصورت رنگ میں نکھر کر سامنے آجاتا ہے کہ مخالفوں کی جھوٹی اور ظالمانہ مخالفت اور دشمنی اللہ تعالیٰ اور اس کے رسول کی سچائی کو مزید ممتاز اور روشن کر دیتی ہے۔ ان کی مخالفت اور دشمنی ہی دراصل ان کی ناکامی، ذلت اور موت ہے۔ ان کی یہ دشمنی ہی حقیقت میں ایک حد فاصل بن جاتی ہے۔ جو اللہ تعالیٰ اور اس کے رسول ﷺ کو معزز و ممتاز کر دیتی ہے۔

یہاں دوسرے معنے بھی بالکل واضح ہیں کہ اگر کوئی دشمنی کی بنا پر ظاہری ہتھیاروں سے حملہ کرے اور لوہے یعنی تیغ و تفتنگ کا استعمال کرے تو اس کے دفاع میں لوہے کی یہ چیزیں استعمال کرنی ضروری ہو جاتی ہیں۔ رسول ﷺ کا یہ دفاع بھی آپؐ کو دشمنوں پر غالب اور ممتاز کر دے گا۔

یہاں مد نظر رہے کہ يُحَادِدِ عربی کے قواعد کے مطابق مفاعلہ کا صیغہ ہے۔ صیغے کی اس شکل میں مقابلے کا مفہوم بنیادی طور پر شامل ہوتا ہے۔ یعنی اگر وہ ہتھیار اٹھائیں تو مقابل پر تمہیں بھی ہتھیار اٹھانے کی ضرورت ہے۔ چنانچہ اگر یہ صورتحال واقع ہو تو بھی اللہ اور اس کا رسولؐ غالب رہیں گے۔ دشمنوں کے اٹھائے ہوئے ہتھیار ہی ان کی دشمنی روکنے کا موجب بن جائیں گے۔ یہ وہ عام منظر ہے جو ہمیں رسول اللہ ﷺ کی تمام زندگی میں نظر آتا ہے کہ آپؐ کے دشمنوں نے ہتھیار اٹھائے تو وہ ان کے اپنے ہی قلع قمع کا موجب بن گئے۔ اس سارے منظر کا گالی گلوچ یا توہین رسالت کے موضوع سے کوئی تعلق نہیں ہے۔

پس اس آیت کو ہزار بار بھی پڑھا جائے تب بھی اس کا کوئی ایک لفظ اشارہ یا کنایہ یہ نشاندہی نہیں کرتا کہ توہین رسولؐ کے مرتکب کو قتل کیا جائے۔ نہ ہی کسی طور پر اس سے یہ نتیجہ نکلتا ہے کہ اگر کوئی رسول اللہ ﷺ پر سب و شتم کرے تو لوگوں کو اختیار ہے کہ اسے قتل کر دیں۔

ایک اور جگہ مومنوں کو جہاد سے روکنے والوں کا ذکر ہے اور ان کے لئے اللہ تعالیٰ نے

”سَلَقُواكُمْ بِالْحَدِيدِ“ (الاحزاب: 20) کے الفاظ استعمال فرمائے ہیں کہ وہ تیز زبانوں سے تمہیں ایذا پہنچاتے ہیں۔ اس آیت کو اگر مذکورہ بالا آیت کے ساتھ ملا کر دیکھا جائے تو پھر یہ مفہوم پیدا ہو سکتا ہے کہ زیر بحث آیت میں يُحَادِدِ سے مراد تیز کاٹنے والی زبانوں کے زخم ہیں یعنی وہ گالی گلوچ، ہرزہ سرائی، غیبت اور توہین وغیرہ سے یہ زخم لگاتے ہیں۔ مگر ان سخت الفاظ کے ذکر کے باوجود اللہ تعالیٰ انہیں قتل کرنے کی کوئی سزا تجویز نہیں فرماتا۔ پس یہ ایک ظلم ہے جو توہین رسالت یا شتم رسولؐ یا گستاخ رسولؐ کو قتل کرنے کے دعویداروں کی طرف سے اللہ تعالیٰ پر، رحمۃ للعالمین ﷺ پر اور اسلام پر روا رکھا جاتا ہے۔

الغرض رسول اللہ ﷺ کے دشمنوں کے لئے جس جہنم کی آگ، اس میں بہت لمبا عرصہ رہنے، نیز بڑی رسوائی وغیرہ کلمات کا یہ معنی یا مطلب نکالا گیا ہے کہ انہیں قتل کرنے کا اختیار ہر ایرے غیرے کو مل جاتا ہے ایک قطعی جھوٹا اور انتہائی ظالمانہ معنی اور مطلب ہے۔ اسے رسول اللہ ﷺ کی طرف منسوب کرنا بذاتِ خود آپؐ کی توہین ہے اور آپؐ کی طرف ایک گھناؤنا ظلم منسوب کرنا ہے۔ اسے ہر سچا مسلمان دل و جان سے رد کرتا ہے۔

ایک خوبصورت تعلیم

انبیاء کے مخالف یا ان کی جماعتوں میں شامل ہونے والے منافق ہمیشہ ہی ان کی تکذیب اور تنقیص کرتے رہے ہیں۔ اس پہلو سے رسول اللہ ﷺ کے زمانے کے مخالف یا منافق بھی کوئی الگ طرز کے نہیں تھے۔ وہ آپؐ کو اذیتیں بھی دیتے تھے، آپؐ کی تکذیب بھی کرتے تھے اور آپؐ کے خلاف جھوٹی باتیں کرنے اور اذیت ناک باتیں تراشنے میں بھی پیش پیش تھے۔ انہیں قتل کرنے کی بجائے اللہ تعالیٰ نے مومنوں کو یہ ہدایت فرمائی کہ جہاں بھی تکذیب، تنقیص، توہین اور استہزاء والی ایسی باتیں ہوں وہاں سے وہ اٹھ آیا کریں تاکہ کسی جھگڑے یا دنگے فساد کا موقع پیدا ہو کر بات قتل و خون تک نہ پہنچ جائے۔ چنانچہ اللہ تعالیٰ فرماتا ہے:

”وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ إِنَّكُمْ إِذًا مِثْلُهُمْ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا“ (النساء: 141)

ترجمہ: اور یقیناً اس نے تم پر کتاب میں یہ حکم اتارا ہے کہ جب تم سنو کہ اللہ کی آیات کا انکار کیا جا رہا ہے یا ان سے تمسخر کیا جا رہا ہے تو ان لوگوں کے پاس نہ بیٹھو یہاں تک کہ وہ اس کے سوا کسی اور بات میں مصروف ہو جائیں۔ ضرور ہے کہ اس صورت میں تم معاً اُن جیسے ہی ہو جاؤ۔ یقیناً اللہ سب منافقوں اور کافروں کو جہنم میں اکٹھا کرنے والا ہے۔

اس آیت میں کسی شاتم یا توہین کے مرتکب کو قتل کرنے یا اس سے لڑنے جھگڑنے کی کوئی

تعلیم، ہدایت یا نصیحت نہیں ہے۔ بلکہ اپنے جذبات اور اپنی غیرت کی قربانی کر کے اس مجلس سے اٹھ آنے کی تلقین فرمائی گئی ہے۔ چنانچہ مکرر فرمایا:

”وَكَذَّبَ بِهِ قَوْمُكَ وَهُوَ الْحَقُّ قُلْ لَسْتُ عَلَيْكُمْ بِوَكِيلٍ ۝ لِكُلِّ نَبِيٍّ مُّسْتَقَرٌّ
وَسَوْفَ تَعْلَمُونَ ۝ وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي
حَدِيثٍ غَيْرِهِ وَإِمَّا يُنْسِيَنَّكَ الشَّيْطَانُ فَلَا تَتَعَدَّ بَعْدَ الذُّكْرِى مَعَ الْقَوْمِ الظَّالِمِينَ“

(الانعام: 67، 69)

ترجمہ: اور تیری قوم نے اس کو جھٹلا دیا ہے حالانکہ وہی حق ہے۔ تو کہہ دے کہ میں تم پر ہرگز نگران نہیں ہوں۔ ہر پیش خبری کا ایک وقت اور ایک جگہ مقرر ہے اور عنقریب تم جان لو گے۔ اور جب تو دیکھے اُن لوگوں کو جو ہماری آیات سے تمسخر کرتے ہیں تو پھر ان سے الگ ہو جا یہاں تک کہ وہ کسی دوسری بات میں مشغول ہو جائیں۔ اور اگر کبھی شیطان تجھ سے اس معاملہ میں بھول چوک کروادے تو یہ یاد آجانے پر ظالم قوم کے ساتھ نہ بیٹھ۔

رسول اللہ ﷺ کی تکذیب یعنی آپ کو نعوذ باللہ جھوٹا قرار دینا تو ہین سے بھی شدید تر ہے۔ مگر اس کے باوجود آیت میں مذکور تعلیم ہے جو تو ہین کے مقابل پر اور اس کے رد عمل کے طور پر ہے۔ یہ تعلیم ہے جو امن عامہ کی ضامن ہے۔ جو قتل و خون میں مانع ہے۔ جو دشمنوں کو بھی دوستوں میں بدلنے کی طاقت رکھتی ہے۔ چونکہ نبی کے کاموں میں سے ایک بڑا کام انسان کو قتل و غارت سے بچانا اور اسے امن و سلامتی میں لے کر آنا ہوتا ہے۔ اس لئے وہ خود بھی یہی نمونہ دکھاتا ہے اور اپنے متبعین کو بھی ہر طرح کے جسمانی یا جذباتی جبر و تشدد پر عفو درگزر اور صبر و استقامت اور معاف کرنے کے ایسے اسلوب سکھاتا ہے کہ

”وَلَمَنْ صَبَرَ وَغَفَرَ إِنَّ ذَٰلِكَ لَمِنْ عَزْمِ الْأُمُورِ“ (الشوری: 44) کہ جو صبر کرے اور بخش

دے تو یقیناً یہ اولو العزم باتوں میں سے ہے۔



آیات جو صبر کی اور توہین کرنے والے سے عفو و درگزر، اعراض، اور صرف نظر کی تعلیم دیتی ہیں

اللہ تعالیٰ نے قرآن کریم میں کثرت کے ساتھ ایسی تعلیم اتاری ہے کہ جس میں مومنوں کو ہر قسم کی مشکلات، تکالیف، ایذا، جبر و تشدد پر صبر اختیار کرنے کی تلقین فرمائی ہے۔ اس کی وجہ یہ ہے کہ مذہب انسان کو اللہ تعالیٰ کی طرف لانے، انسانیت کے شرف کو قائم کرنے اور انسان کو ہلاکتوں سے بچانے کا نام ہے۔ اس کے لئے مومنوں کو ہر قسم کی قربانی دینے کی تلقین فرما کر انہیں اجرِ عظیم کا وارث ٹھہرایا ہے۔ اس کے برعکس بات پر توہین و تنقیص کا مدعا کھڑا کر کے قتل و ہلاکت اور کشت و خون سے بار بار منع فرمایا ہے۔ چنانچہ درج ذیل آیات قرآنیہ انہی تعلیماتِ خداوندی کی آئینہ دار ہیں۔ یہ تعلیمات رسول اللہ ﷺ کے اور آپ کے پیروکاروں کے صدق و صفا اور صبر و عفا جیسے اخلاقِ حسنہ کی بھی منہ بولتی داستانیں ہیں۔ اللہ تعالیٰ فرماتا ہے۔

”وَإِذَا سَمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَالُنَا وَأَكْمُ أَعْمَالِكُمْ سَلَامٌ عَلَيْكُمْ
لَا نَبْتَغِي الْجَاهِلِينَ“ (انقص: 56)

ترجمہ: اور جب وہ کسی لغو بات کو سنتے ہیں تو اس سے اعراض کرتے ہیں اور کہتے ہیں کہ ہمارے لئے ہمارے اعمال ہیں اور تمہارے لئے تمہارے اعمال۔ تم پر سلام ہو۔ ہم جاہلوں کی طرف رغبت نہیں رکھتے۔

اس آیت میں ہرزہ سرا اور لغو گو جاہلوں کو قتل کرنے کی تعلیم نہیں دی بلکہ ان سے صرف نظر کی تعلیم دی ہے۔ یہاں اللہ تعالیٰ اپنے پسندیدہ مومنوں کا نمونہ پیش فرماتا ہے اور بتاتا ہے کہ ان کا طریق ہے کہ جب وہ کوئی بیہودہ بات سنتے ہیں تو ایسا کرنے والوں سے نہ صرف اعراض کرتے ہیں

بلکہ اپنا معاملہ اللہ پر چھوڑتے ہیں۔ ان کے لئے سلامتی کی دعا کرتے ہیں اور ایسی جہالت کے مرتکبوں سے بے رغبتی اختیار کرتے ہیں۔

پھر اللہ تعالیٰ قتل و غارت کی بجائے دعوت الی اللہ، نیک اعمال کی بجا آوری، برائی کو نیکی اور بدی کو احسن سے دفع کرتے ہوئے صبر کی تلقین فرماتا ہے کہ

”وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ ۚ وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ۚ وَمَا يُلْقَاهَا إِلَّا الَّذِينَ صَبَرُوا وَمَا يُلْقَاهَا إِلَّا ذُو حِظٍّ عَظِيمٍ ۝“
(مآء السجدہ: 34 تا 36)

ترجمہ: اور بات کہنے میں اس سے بہتر کون ہو سکتا ہے جو اللہ کی طرف بلائے اور نیک اعمال بجالائے اور کہے کہ میں یقیناً کامل فرمانبرداروں میں سے ہوں۔ نہ اچھائی برائی کے برابر ہو سکتی ہے اور نہ برائی اچھائی کے (برابر)۔ ایسی چیز سے دفاع کر کہ جو بہترین ہو۔ تب ایسا شخص جس کے اور تیرے درمیان دشمنی تھی وہ گویا اچانک ایک جاں نثار دوست بن جائے گا۔ اور یہ مقام عطا نہیں کیا جاتا مگر ان لوگوں کو جنہوں نے صبر کیا۔ اور یہ مقام عطا نہیں کیا جاتا مگر اُسے جو بڑے نصیب والا ہے۔

کیسی خوبصورت تعلیم ہے کہ برائی کرنے والے کے مقابل پر صرف برائی سے پرہیز کرنے کی تلقین نہیں کی گئی، بلکہ اس کے مقابل پر حسنہ یعنی نیکی اور احسن طریق اختیار کرنے کی رغبت دلائی ہے۔ پھر اس کے نتیجے میں دشمن کے دوست بننے کی ضمانت بھی دی ہے۔ یہی اسلام کی تعلیم کا مقصود ہے کہ اللہ تعالیٰ کی طرف لانے کے لئے انسانوں کو اور ان کی زندگیوں کو محفوظ رکھائے اور انہیں دعوت و تبلیغ کے ذریعے، اچھی باتوں اور نیک نمونے کے ذریعے اسلام کی طرف راغب کیا جائے۔ لیکن افسوس ہے کہ مسلمانوں کے ایک متشدّد طبقے نے اس انتہائی خوبصورت تعلیم کو ردّ کر کے پس پشت ڈال دیا ہے۔ انہوں نے اللہ تعالیٰ کے نام پر، رسول اللہ ﷺ کے نام پر اور قرآن و اسلام کے نام پر قتل و غارت اور دہشت گردی اختیار کرتے ہوئے دنیا کو اس حسین اور دلکش مذہب سے متنفر کر دیا ہے۔ اگر یہی لوگ اس پاک اور دلربا الہی تعلیم پر عمل کر کے برائی کو نیکی سے اور سیئہ کو حسنہ میں بدلنے

کی سعی کرتے، رحمۃ اللعلمین ﷺ کی عفو و رحمت سے لبریز پاک سیرت دنیا کے سامنے پیش کرتے تو یقیناً آج دنیا مسلمانوں سے چھلک رہی ہوتی۔ اسلام اعتراضات، نفرتوں اور دشمنیوں سے محفوظ ہوتا اور سیدالمطہرین ﷺ کی ذات پاک و بابرکات پر گندا چھلانے والے نہ ہونے کے برابر ہوتے۔

اللہ تعالیٰ کفریہ باتوں اور کفریہ اعمال سے حفاظت کی ضمانت اور تسلی دیتے ہوئے یہ بھی فرماتا ہے:

”يَا أَيُّهَا الرَّسُولُ لَا يَحْزُنكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِن قُلُوبُهُمْ..... لَهُمْ فِي الدُّنْيَا حِزْبٌ وَلَهُمْ فِي الْآخِرَةِ عَذَابٌ عَظِيمٌ“

(المائدہ: 42)

ترجمہ: اے رسول! تجھے وہ لوگ غمگین نہ کریں جو کفر میں تیزی سے بڑھ رہے ہیں، یعنی وہ جو اپنے مونہوں سے کہتے ہیں کہ ہم ایمان لے آئے حالانکہ ان کے دل ایمان نہیں لائے تھے..... ان کے لئے اس دنیا میں بھی رسوائی ہے اور آخرت میں ان کے لئے بہت بڑا عذاب مقرر ہے۔

شاتم رسولؐ کے قتل کے قائل کہتے ہیں کہ گالی دینے سے شاتم کافر ہو جاتا ہے اس لئے اسے قتل کرنا واجب ہے۔ مگر یہ آیت کہتی ہے کہ جو کفر کرتا ہے اس کا کفر تمہیں کسی غم و حزن میں نہیں ڈال سکتا۔ اس لئے اس کے بارے میں کسی فکر کی ضرورت نہیں ہے۔ پس اللہ تعالیٰ اگر خود ایسی مضبوط اور حتمی ضمانت فراہم کرتا ہے تو پھر کسی شاتم و گستاخ رسولؐ کے قتل کی تعلیم کے کوئی معنی نہیں ہیں۔

اس آیت میں بھی دنیا کی رسوائی اور آخرت کے عذاب کی وعید ہے۔ بخزئی یعنی رسوائی کے معنی کسی طور پر بھی قتل کے نہیں ہیں۔ یعنی اس دنیا میں ایسے لوگ جو کفر کرتے ہیں، محض رسوائی اور ذلت ہی اٹھاتے ہیں۔ رسول اللہ ﷺ کا کفر، آپؐ کی مخالفت اور گستاخی کر کے وہ خود اپنے ہی ہاتھوں دنیا میں اپنی عزت و تکریم کا جنازہ اٹھا چکے ہوتے ہیں۔ روحانی اور معاشرتی لحاظ سے گویا وہ ایک طرح مر چکے ہوتے ہیں۔ انہیں جسمانی طور پر مارنے کی کوئی تعلیم نہیں ہے۔ اس کے ساتھ جس عذاب کی تقدیر ان کے لئے منسلک ہے وہ بھی آخرت کا عذاب ہے۔ الغرض اس آیت سے بھی قطعی فیصلہ یہی قرار پاتا ہے کہ گستاخ رسولؐ کے قتل کا عقیدہ ایسا ہے کہ جسے قرآن کریم کلّیہً ردّ فرماتا ہے۔ پھر اللہ تعالیٰ اسی

نوع کے مضمون کو آگے بڑھاتے ہوئے بیان فرماتا ہے:

”وَلَا يَحْزُنكَ الَّذِينَ يَسَارِعُونَ فِي الْكُفْرِ إِنَّهُمْ لَن يَصُرُوا اللَّهَ شَيْئاً يُرِيدُ اللَّهُ أَلَّا يَجْعَلَ لَهُمْ حِزْباً فِي الْآخِرَةِ وَلَهُمْ عَذَابٌ عَظِيمٌ ۝ إِنَّ الَّذِينَ اشْتَرُوا الْكُفْرَ بِالْإِيمَانِ لَن يَصُرُوا اللَّهَ شَيْئاً وَلَهُمْ عَذَابٌ أَلِيمٌ ۝ وَلَا يَحْسَبَنَّ الَّذِينَ كَفَرُوا أَنَّمَا نُمَلِّئُ لَهُمْ خَيْرٌ لِّأَنفُسِهِمْ إِنَّمَا نُمَلِّئُ لَهُمْ لِيُزَادُوا إِثْمًا وَلَهُمْ عَذَابٌ مُّهِينٌ“ (ال عمران: 177-179)

ترجمہ: اور تجھے دکھ میں نہ ڈالیں وہ لوگ جو کفر میں تیزی سے آگے بڑھ رہے ہیں۔ یقیناً وہ ہرگز اللہ کو کوئی نقصان نہیں پہنچا سکیں گے۔ اللہ یہ چاہتا ہے کہ آخرت میں ان کا کچھ بھی حصہ نہ رکھے۔ اور ان کے لئے بہت بڑا عذاب (مقدّر) ہے۔ یقیناً وہ لوگ جنہوں نے ایمان کے بدلے کفر خرید لیا وہ ہرگز اللہ کو کوئی نقصان نہیں پہنچا سکیں گے۔ اور ان کے لئے بہت دردناک عذاب (مقدّر) ہے۔ اور ہرگز وہ لوگ گمان نہ کریں جنہوں نے کفر کیا کہ ہم جو انہیں مہلت دے رہے ہیں یہ ان کے لئے بہتر ہے۔ ہم تو انہیں محض اس لئے مہلت دے رہے ہیں تاکہ وہ گناہ میں اور بھی بڑھ جائیں۔ اور ان کے لئے رُسوا کر دینے والا عذاب (مقدّر) ہے۔

یعنی ایسے لوگ جو کفر اختیار کرنے میں جلدی کرتے ہیں انہیں اللہ تعالیٰ مہلت دیتا ہے تاکہ وہ مہلت سے فائدہ اٹھائیں اور کفر و گناہ کو ترک کریں۔ مگر وہ ایسا نہیں کرتے۔ ان کے اس متقی طرزِ عمل پر اللہ تعالیٰ پھر منطقی نتیجے کا ذکر فرماتا ہے کہ بالآخر وہ گناہوں میں بڑھ جاتے۔ مگر دیکھنے والی بات یہ ہے کہ اس آیت میں بھی انہیں قتل کرنے کی کوئی تعلیم نہیں ہے بلکہ ڈھیل اور مہلت دینے کا حکم ہے تاکہ ان پر ہر رنگ اور پہلو سے حجت تمام ہو جائے۔ پس یہ تعلیم قتلِ شاتم میں واضح طور پر مانع ہے۔

یہاں یہ بات بھی قابلِ غور ہے کہ ان آیات میں تسلسل کے ساتھ عذابِ عظیم، عذابِ الیم اور عذابِ مہین کا ذکر ہے۔ مگر ان کے قتل اور ان کی گردنیں مارنے وغیرہ الفاظ کا کہیں ذکر نہیں ہے۔ تاریخِ شاہد ہے کہ عملاً بھی کوئی واقعہ ایسا رونما نہیں ہوا کہ ان کو قتل کیا گیا۔ کیونکہ رسول اللہ ﷺ نے ایسا کرنے والوں کا معاملہ اللہ تعالیٰ پر چھوڑ رکھا تھا۔ چنانچہ آپ کی پاک سیرت اور اسلام کی روشن

تاریخ یہ بتاتی ہے کہ ان میں سے کسی ایک کو بھی قتل نہیں کیا گیا۔

رسول اللہ ﷺ کی باتوں کو توڑنے مروڑنے والے

رسول اللہ ﷺ کی باتوں کو بگاڑنا، ان کو مختلف معنی پہنانا اور انہیں تضحیک کا نشانہ بنانا وغیرہ وغیرہ ایسے فعل ہیں جن کی بنیاد واضح گستاخی پر استوار ہے۔ اس گستاخی میں وہ ساری ساری رات بھی گزار دیتے ہیں۔ اس کے باوجود انہیں قتل کرنے کی تعلیم نہیں دی گئی۔ بلکہ ایسے گستاخوں کی نشاندہی کرتے ہوئے اللہ تعالیٰ آپ کو صرف یہی تعلیم دیتا ہے کہ ان سے اعراض کرو اور اللہ تعالیٰ ہی پر بھروسہ رکھو۔ ان سے اللہ تعالیٰ خود بچنے گا۔ کسی انسان کو ان کے قتل کی اجازت نہیں دی۔ اللہ تعالیٰ فرماتا ہے:

”وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِّنْهُمْ غَيْرَ الَّذِي تَقُولُ وَاللَّهُ

يَكْتُمُ مَا يُبَيِّنُونَ فَأَعْرَضَ عَنْهُمْ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا“ (النساء: 82)

ترجمہ: اور وہ (محض منہ سے) ”اطاعت“ کہتے ہیں! پھر جب وہ تجھ سے الگ ہوتے ہیں تو ان میں سے ایک گروہ ایسی باتیں کرتے ہوئے رات گزارتا ہے جو اس سے مختلف ہیں جو تو کہتا ہے۔ اور اللہ ان کی رات کی باتوں کو احاطہ تحریر میں لے آتا ہے۔ پس ان سے اعراض کرو اور اللہ پر توکل کرو اور اللہ کارساز کے طور پر کافی ہے۔

اس آیت میں انہی لوگوں کا ذکر ہے جو وہ رسول اللہ ﷺ پر بہتان باندھتے ہیں۔ آپ کی طرف ایسی باتیں منسوب کرتے ہیں جو آپ نے کی نہیں ہوتیں۔ آپ کی توہین و تنقیص کی یہ ایک واضح جسارت ہے جس کے وہ مرتکب ہوتے ہیں۔ مگر اللہ تعالیٰ ان سے اعراض یعنی رخ موڑنے اور صرف نظر کی تلقین فرماتا ہے۔ اسی طرح یہ بھی فرماتا ہے:

”وَإِنَّ السَّاعَةَ لَأْتِيَةٌ فَاصْفَحِ الصَّفْحَ الْجَمِيلَ“ (الحجر: 86)

ترجمہ: اور ساعت ضرور آنے والی ہے۔ پس بہت عمدہ طریق پر درگزر کرو۔

قرآن کریم مجرموں کو قتل کرنے کی تعلیم نہیں دیتا بلکہ فیصلے کی گھڑی کی بات فرماتا ہے کہ جب وقت آئے گا تو لازماً ان کا فیصلہ ہوگا۔ اس سے پہلے ان سے بہت عمدہ طریق پر درگزر کرنے کی

تلقین فرماتا ہے۔ پھر قرآن کریم رسول اللہ ﷺ کو داروغگی سے روکتا ہے اور نصیحت کرنے کی تلقین کرتے ہوئے فرماتا ہے:

”فَذَكِّرْ إِنَّمَا أَنْتَ مُذَكِّرٌ ۚ لَسْتَ عَلَيْهِمْ بِمُصَيِّرٍ ۚ إِلَّا مَنْ تَوَلَّىٰ وَكَفَرَ ۚ فَيُعَذِّبُهُ اللَّهُ الْعَذَابَ الْأَكْبَرَ ۚ إِنَّ إِلَيْنَا إِيَابَهُمْ ۚ ثُمَّ إِنَّ عَلَيْنَا حِسَابَهُمْ ۚ“ (الغاشية: 22-27)

ترجمہ: پس بکثرت نصیحت کر۔ تو محض ایک بار بار نصیحت کرنے والا ہے۔ تو ان پر داروغہ نہیں۔ ہاں وہ جو پیٹھ پھیر جائے اور انکار کر دے۔ تو اُسے اللہ سب سے بڑا عذاب دے گا۔ یقیناً ہماری طرف ہی اُن کا لوٹنا ہے۔ پھر یقیناً ہم پر ہی اُن کا حساب ہے۔

اس آیت میں اللہ تعالیٰ کس وضاحت سے فرماتا ہے کہ عذاب دینا اس کا کام ہے۔ منہ پھیر لینے والے اور کفر اختیار کرنے والے کے عذاب کو اللہ تعالیٰ نے صرف اپنے ہاتھ میں رکھا ہے۔ اسے جب رسول اللہ ﷺ کے اختیار میں بھی نہیں دیا تو کسی اور کو یہ اختیار کس طرح مل سکتا ہے؟ پس یہ دعویٰ کہ جو تو پین رسول کا مرتکب ہو اسے قتل کیا جاسکتا ہے یا اسے کوئی بھی یہ سزا دے سکتا ہے منافی قرآن دعویٰ ہے۔

یہاں یہ بات بھی مد نظر رکھنی چاہئے کہ اسلام جرائم کی روک تھام اور امن عامہ کے قیام کے لئے حدود و تعزیرات کا ایک مکمل اور جامع نظام پیش فرماتا ہے۔ لیکن اس نظام میں کسی جگہ بھی جذبات کے مجروح ہونے کی کوئی سزا نہیں رکھتا۔ بلکہ مہذب دنیا کے بھی کسی قانون میں ایسی سزا نہیں ہے۔ جیسا کہ قارئین آئندہ صفحات میں دیکھیں گے کہ قرآن کریم کسی کی طرف سے جذبات کی انجخت پر یا جذبات مجروح کرنے پر ہمیشہ اعراض، صبر اور توکل پر خاص زور دیتا ہے۔ پھر اللہ تعالیٰ یہ بھی فرماتا ہے:

”فَإِنَّمَا عَلَيْكَ الْبَلَاءُ وَعَلَيْنَا الْحِسَابُ“ (الرعد: 41)

ترجمہ: تو (ہر صورت) تیرا کام صرف کھول کھول کر پہنچا دینا ہے اور حساب ہمارے ذمہ ہے۔ اس آیت کریمہ میں بھی اللہ تعالیٰ نے یہی پیغام دیا ہے کہ حساب لینا اللہ تعالیٰ کا کام ہے۔

یہ کسی اور کے اختیار میں نہیں دیا گیا۔ کوئی اسلام کا انکار کر کے کفر اختیار کرے یا سب و شتم رسولؐ کی وجہ سے کافر قرار دے دیا جائے (جیسا کہ بعض مفتی کہتے ہیں کہ شتم رسولؐ سے کفر لازم آتا ہے)، اس کے قتل کا کسی کو اختیار نہیں دیا گیا۔ اللہ تعالیٰ نے لفظ ”عَلَيْكَ“ استعمال فرما کر ایسے شخص کو احسن رنگ میں پیغام پہنچانا فرض قرار دیا ہے اور کفر سے باز نہ آنے والے یا پیغام کو رد کر دینے والے کے حساب کا ذمہ اپنے پر لیا ہے۔ اس واضح اور جامع ارشاد باری تعالیٰ کے ہوتے ہوئے کسی کو کوئی حق نہیں پہنچتا کہ کسی کا حساب اپنے ذمہ لے کر اس پر کفر کا فتویٰ دے اور اسے واجب القتل قرار دے۔

زبان کے زخم

کہتے ہیں کہ زبان کے زخم نیزوں کے زخموں سے زیادہ گہرے اور تکلیف دہ ہوتے ہیں۔ جیسا کہ ایک شاعر کہتا ہے۔

جَرَاحَاتُ السِّنَانِ لَهَا التَّمَامُ وَلَا يَلْتَمُّ مَا جَرَحَتْ لِسَانًا

کہ نیزوں کے لگائے ہوئے زخم تو مندمل ہو جاتے ہیں مگر زبان کے لگائے گئے زخم کا اندمال نہیں ہے۔

لوگوں کی ایذا رساں باتوں، بہتانوں، سب و شتم اور توہین و تنقیص کے بارے میں اللہ تعالیٰ نے خاص طور پر بڑی وضاحت کے ساتھ تعلیم نازل فرمائی ہے۔ بار بار اور کھول کھول کر یہ تلقین فرمائی ہے کہ ایسا جرم کرنے والوں کی سزا اللہ تعالیٰ خود دے گا۔ کسی کو جبر کرنے کی اجازت نہیں دی۔ ہاں! انہیں قرآن کریم کے ذریعے تذکیر و تبلیغ کا ارشاد کرتے ہوئے فرمایا:

”نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ فَذَكَرْ بِالْقُرْآنِ مَنْ يَخَافُ

وَعَيْدٍ“ (ق: 46)

ترجمہ: ہم اُسے سب سے زیادہ جانتے ہیں جو وہ کہتے ہیں اور تو ان پر زبردستی اصلاح کرنے والا نگران نہیں ہے۔ پس قرآن کے ذریعہ اُسے نصیحت کرتا چلا جا جو میری تنبیہ سے ڈرتا ہے۔

یہاں اللہ تعالیٰ نے کس طرح واضح طور پر کھول کر بیان فرمایا ہے کہ کوئی خواہ کچھ بھی کہے، وہ

ان باتوں کی حقیقت کو جانتا ہے۔ وہ ایسی باتیں کرنے والوں پر جبر کرنے سے منع فرماتا ہے۔ پس وہ فرماتا ہے کہ کسی توہین کے مرتکب یا سب و شتم کرنے والے کو قتل نہیں کرنا بلکہ اسے قرآن کریم کے مطابق تذکیر و نصیحت کرنی ہے۔ پس اگر کسی کو قتل کر دیا جائے تو یہ اللہ تعالیٰ کے اس حکم کی کھلی کھلی نافرمانی ہے۔

شاتم کا جبراً مسلمان ہونا

شاتم رسولؐ کے قتل کے قائل بعض فقہاء کا یہ قول بھی بار بار بیان کرتے ہیں کہ اگر شاتم مسلمان ہو جائے تو اسے قتل نہیں کیا جائے گا۔ قائلین قتل شاتم کے عجیب رنگ ہیں۔ ایک طرف کہتے ہیں کہ جو مسلمان سب و شتم کرے وہ کافر ہو جاتا ہے اور دوسری طرف یہ بھی کہتے ہیں کہ اگر شاتم مسلمان ہو جائے تو اسے کچھ نہ کہا جائے گا۔ یہ تو ایک جملہ معترضہ تھا۔ بہر حال اگر یہ بات ہے کہ شاتم مسلمان ہو جائے تو اسے قتل نہیں کیا جائے گا تو عرض ہے کہ یہ بھی بعض خاص مکتب فکر کے فقہاء کے اپنے فیصلے ہوں گے مگر ہیں واضح طور پر منافی احکام الہی۔ کیونکہ اس سے منافق تو پیدا ہو سکتے ہیں، سب و شتم کا مداوا نہیں ہو سکتا۔ یعنی جو شخص اپنی موت کے ڈر سے مسلمان ہوگا، وہ لازماً بنیادی طور پر اپنے اندر نفاق کی جڑیں رکھتا ہوگا۔ اللہ تعالیٰ اس طرح اسلام قبول کرنے کی کسی جگہ، کسی وقت اور کسی طور پر نہ اجازت دیتا ہے نہ اس کی حوصلہ افزائی کرتا ہے۔ بلکہ واضح طور پر ممانعت فرماتا اور مکمل حوصلہ شکنی کرتا ہے۔ چنانچہ اللہ تعالیٰ فرماتا ہے:

”وَلَوْ شَاءَ رَبُّكَ لَأَمَنَّ مَن فِي الْأَرْضِ كُلُّهُم جَمِيعًا أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ ۝ وَمَا كَانَ لِنَفْسٍ أَنْ تُوَمِّنَ إِلَّا بِإِذْنِ اللَّهِ وَيَجْعَلُ الرَّجْسَ عَلَى الَّذِينَ لَا يَعْقِلُونَ ۝“ (یونس: 100، 101)

ترجمہ: اور اگر تیرا رب چاہتا تو جو بھی زمین میں بستے ہیں اکٹھے سب کے سب ایمان لے آتے۔ تو کیا تو لوگوں کو مجبور کر سکتا ہے۔ حتیٰ کہ وہ ایمان لانے والے ہو جائیں۔ اور کسی نفس کو اختیار نہیں کہ وہ ایمان لائے مگر اللہ کے اذن کے ساتھ۔ اور وہ ان (کے چہروں) پر جو عقل سے کام نہیں لیتے (ان

کے دل کی) پلیدی تھوپ دیتا ہے۔

پس کسی کو کسی بھی بہانے سے جبراً مسلمان بنانا اسلام کی بنیادی تعلیم کے منافی ہے۔

مومن کا قتل

اللہ تعالیٰ نے قرآن کریم میں کسی مومن کا قتل کرنا گناہ کبیرہ قرار دیا ہے۔ اس وقت دنیا میں عملاً یہ ہو رہا ہے کہ اس گناہ کے مرتکب متشدد لوگ کسی پر بھی شتم رسول کا جھوٹا الزام دے کر اسے قتل کر دیتے ہیں۔ یہ زمین میں فساد پیدا کرنے اور کشت و خون کے دروازے کھولنے کا کھلا کھلا عمل ہے۔ یہ اللہ تعالیٰ کی تعلیم اور رسول اللہ ﷺ کی سنت اور اس کے فرمودات سے واضح بغاوت ہے۔ جیسا کہ پہلے بیان ہو چکا ہے اور امر واقع بھی یہی ہے کہ کسی کو قتل کرنے کی قرآن کریم نے انتہائی سختی سے ممانعت کی ہے۔ مگر انسانوں اور انسانیت کے دشمن تو ہیں رسول کا نام نہاد مسئلہ کھڑا کر کے یہ طریق اختیار کرتے ہیں کہ محض فتنہ پردازوں کے سبب کسی کو قتل کر دیتے ہیں اور اس پر یہ الزام دھر دیتے ہیں کہ اس نے رسول اللہ ﷺ کی توہین کی تھی۔ حالانکہ مقتول عملاً آپ سے محبت کرنے والا ہوتا ہے۔ یہ ظالمانہ نتیجے ہیں جو ایسے خوفناک منافی اسلام عقیدے کی وجہ سے فی زمانہ کثرت کے ساتھ ظاہر ہو رہے ہیں۔ اس کے نتیجے میں رسول اللہ ﷺ، اسلام اور قرآن کریم پر بے تحاشہ باتیں اور الزام تراشیاں ہوتی ہیں۔ اس سے اسلام کو ناقابل تلافی نقصان پہنچتا ہے اور پہنچ چکا ہے۔ بہر حال اللہ تعالیٰ مومنوں کو عداوت کرنے کی انتہائی تحدید کرتے ہوئے فرماتا ہے:

”وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ

وَأَعَدَّ لَهُ عَذَابًا عَظِيمًا“ (النساء: 94)

ترجمہ: اور جو جان بوجھ کر کسی مومن کو قتل کرے تو اس کی جزا جہنم ہے۔ وہ اس میں بہت لمبا عرصہ رہنے والا ہے۔ اور اللہ اس پر غضبناک ہو اور اس پر لعنت کی، اور اس نے اس کے لئے بہت بڑا عذاب تیار کر رکھا ہے۔

اس آیت میں جہنم، غضب، لعنت اور عذاب عظیم وغیرہ تمام سزائیں مذکور ہیں۔ ان کا ذکر

کر کے اللہ تعالیٰ قتل کرنے والوں سے سخت اور انتہائی ناراضگی کا اظہار فرماتا ہے۔

اس سے یہ مسئلہ بھی واضح ہو جاتا ہے کہ جب یہ لوگ اذیت والی آیت پر یہ موقف اختیار کرتے ہیں کہ چونکہ وہاں عذاب کا ذکر ہے تو اس کا مطلب یہ ہے کہ اسے قتل کیا جانا ضروری ہے۔ وہ اسی دلیل کو یہاں قاتل پر کیوں لاگو نہیں کرتے؟ یہاں تو مزید زور اور سختی سے قتل کرنے والے پر لاگو کرنی چاہئے کیونکہ یہاں جہنم، غضب، لعنت اور عذاب عظیم جیسے شدید الفاظ استعمال ہوئے ہیں۔ اللہ تعالیٰ کے ان غضبناک اظہارات کے باوجود قاتلین کو موت کی سزا نہیں دی جاتی۔ بلکہ انہیں الٹا مجاہد اور ہیرو قرار دیا جاتا ہے۔ کیا یہ رسول اللہ ﷺ اور آپ کی شریعت کے ساتھ مذاق اور استہزاء نہیں ہے؟ کیا یہ اللہ تعالیٰ کے فرمودات اور رسول اللہ ﷺ کی پر رحمت سنت کی توہین نہیں ہے؟ جس کا آج کے خونخوار نام نہاد علماء گلی گلی قریہ قریہ ارتکاب کر رہے ہیں۔

سنگین سزاؤں میں بھی معافی کی گنجائش

اللہ تعالیٰ اور اس کے رسول سے محاربت اور فساد و بغاوت ایسے قومی جرم ہیں کہ ان کے بارے میں اللہ تعالیٰ نے سخت سے سخت سزائیں تجویز فرمائی ہیں۔ اللہ تعالیٰ فرماتا ہے:

”إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ خِزْيٌ فِي الدُّنْيَا وَلَهُمْ فِي الآخِرَةِ عَذَابٌ عَظِيمٌ ۝ إِلَّا الَّذِينَ تَابُوا مِن قَبْلِ أَنْ تَقْدِرُوا عَلَيْهِمْ فَاعْلَمُوا أَنَّ اللَّهَ غَفُورٌ رَّحِيمٌ“ (المائدہ: 34، 35)

ترجمہ: یقیناً ان لوگوں کی جزا جو اللہ اور اس کے رسول سے لڑتے ہیں اور زمین میں فساد پھیلانے کی کوشش کرتے ہیں یہ ہے کہ انہیں سختی سے قتل کیا جائے یا دار پر چڑھایا جائے یا ان کے ہاتھ اور پاؤں مخالف سمتوں سے کاٹ دیئے جائیں یا انہیں دیس نکالا دے دیا جائے۔ یہ ان کے لئے دنیا میں ذلت اور رسوائی کا سامان ہے اور آخرت میں تو ان کے لئے بڑا عذاب (مقدّر) ہے۔ سوائے ان لوگوں کے جو اس سے پیشتر توبہ کر لیں کہ تم ان پر غالب آ جاؤ۔ پس جان لو کہ اللہ بہت بخشنے والا (اور) بار بار

رحم کرنے والا ہے۔

اس آیت میں مذکور ان سنگین جرائم کی سزاؤں کے ساتھ اللہ تعالیٰ نے معافی کی بھی مکمل گنجائش رکھی ہے اور اصحابِ مقدرت کو توبہ قبول کرنے اور معاف کرنے کی رغبت دلائی ہے۔ جب ایسے سنگین ترین جرائم پر بھی اللہ تعالیٰ توبہ قبول کرنے اور عفو و درگزر کی گنجائش رکھتا ہے تو تو بینِ رسولؐ جس کی شریعت میں کہیں بھی سزا قتل قرار نہیں دی گئی، کیونکر معافی نہیں ہو سکتی۔ کیونکر ایسے شخص کی توبہ کو قبول نہیں کیا جاسکتا؟ دراصل ظلم و جبر کے رسیا لوگ اپنی وحشتوں کی تسکین کے لئے اللہ تعالیٰ اور رسول ﷺ کے نام پر زمین میں فساد کرتے ہیں اور قتل و خون ان کے مرغوب مشغلے ہیں۔



رُؤْفِ وَرَحِيمِ نَبِيِّ ﷺ

رسول اللہ ﷺ کی توفیرت ہی خیر خواہی اور عفو و رحمت کے خمیر سے اٹھائی گئی تھی۔ چنانچہ اللہ تعالیٰ اس کی گواہی مہیا کرتے ہوئے فرماتا ہے:

”لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ“ (آلہ: 128)

ترجمہ: یقیناً تمہارے پاس تمہی میں سے ایک رسول آیا۔ اسے بہت شاق گزرتا ہے جو تم تکلیف اٹھاتے ہو (اور) وہ تم پر (بھلائی چاہتے ہوئے) حریص (رہتا) ہے۔ مومنوں کے لئے بے حد مہربان (اور) بار بار رحم کرنے والا ہے۔

رسول اللہ ﷺ کی زندگی کا لمحہ لمحہ شاہد ہے کہ آپؐ بنی نوع انسان کے لئے آسانیاں چاہنے اور ان کا انتظام کرنے والے تھے۔ انسان کی مشقت اور تکلیف آپؐ پر شاق گزرتی تھی۔ اس جذبے ہی کی تجلی تھی کہ آپؐ کا دامنِ رأفت و رحمت ساری کائنات پر دراز تھا۔ کسی پر سختی کرنا آپؐ کے لئے ناممکن تھا۔ اللہ تعالیٰ مزید ارشاد فرماتا ہے:

”فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ“ (ال عمران: 160)

ترجمہ: پس اللہ کی خاص رحمت کی وجہ سے تو ان کے لئے نرم ہو گیا۔ اور اگر تو تند خو (اور) سخت دل ہوتا تو وہ ضرور تیرے گرد سے دُور بھاگ جاتے۔ پس ان سے درگزر کر اور ان کے لئے بخشش کی دعا کر اور (ہر) اہم معاملہ میں ان سے مشورہ کر۔ پس جب تو (کوئی) فیصلہ کر لے تو پھر اللہ ہی پر توکل کر۔ یقیناً اللہ توکل کرنے والوں سے محبت رکھتا ہے۔

اس آیت میں بھی اللہ تعالیٰ نے آپؐ کی نرمی اور عفو و درگزر کی شہادت مہیا فرمائی ہے۔ کیونکہ

رسول اللہ ﷺ کی زندگی کی ہر ادا عفو و درگزر پر استوار رہی ہے۔ ان آیات کے ہوتے ہوئے شاتمِ رسول کے قتل کے مدعی کیا یہ ثابت کرنا چاہتے ہیں کہ نعوذ باللہ آپ نے اللہ تعالیٰ کی ان گواہیوں کو رد فرما دیا تھا؟ کیا نعوذ باللہ آپ نے اللہ تعالیٰ کی ان شہادتوں کو جھٹلا دیا تھا اور ہر موقع پر قتل و خون کا مظاہرہ کیا تھا؟ ہر گز نہیں۔ خدا کی قسم! ایسا ہر گز نہیں تھا۔ رسول اللہ ﷺ پر قتل و غارت گری کا الزام لگانے والے خود جھوٹے ہیں۔ کیونکہ اللہ تعالیٰ کی گواہی ان کے برعکس ہے۔

پھر اللہ تعالیٰ فرماتا ہے:

”وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ۗ وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ“ (الشوری: 40، 41)

ترجمہ: اور وہ جن پر جب زیادتی ہوتی ہے تو وہ بدلہ لیتے ہیں۔ اور بدی کا بدلہ، کی جانے والی بدی کے برابر ہوتا ہے۔ پس جو کوئی معاف کرے بشرطیکہ وہ اصلاح کرنے والا ہو تو اس کا اجر اللہ پر ہے۔ یقیناً وہ ظالموں کو پسند نہیں کرتا۔

رسول اللہ ﷺ کو اللہ تعالیٰ نے جو تعلیم دی اس میں کسی قسم کی زیادتی اور ظلم کا شائبہ تک نہیں۔ مثلاً یہ کہ بدی کا بدلہ اگر چکانا ہے تو اس بدی کے برابر بدلہ لیا جائے۔ حتیٰ کہ جنگوں اور لڑائیوں میں بھی ”وَلَا تَعْتَدُوا“ کہ زیادتی نہ کرو، کا حکم ہمیشہ غالب رہا۔ آپ گویا فرمایا گیا کہ بدی کا بدلہ بدی کے برابر ہی ہوگا لیکن اگر عفو و اصلاح مد نظر رہے تو وہ زیادہ بہتر ہے۔ ایسی تعلیم رکھنے والے، ایسی تعلیم دینے والے اور اس پر ہمیشہ عمل کرنے اور کرانے والے پر یہ الزام دینا کہ وہ گالی دینے والے کو جب تک قتل نہ کروا لیتا تھا اس وقت تک اسے چین نہ آتا تھا، کھلا کھلا بہتان ہے۔

اس زیر بحث آیت کا ذکر قبل ازیں مَن يُحَادِدُ والی آیت میں بھی گزر چکا ہے۔ اس جگہ صرف اتنی عرض ہے کہ اس میں بدلہ لینے کا بھی ذکر ہے کہ وہ جن پر جب زیادتی ہوتی ہے تو وہ بدلہ لیتے ہیں۔ وہ بدلہ کیا ہے؟ اور رسول اللہ ﷺ نے اس بدلے کا کیا نمونہ پیش فرمایا؟ چنانچہ جب ہم آپؐ کی پاک سیرت کا مطالعہ کرتے ہیں تو معلوم ہوتا ہے کہ اس کے دو پہلو تھے۔ ایک یہ کہ سب کو بیک

جنبشِ زبانِ معاف کر دیا اور دوسرے یہ کہ آپؐ نے نیکیوں، بھلائیوں اور خیر کے کاموں میں ان مخالفوں سے آگے سے آگے بڑھنے کی سعی فرمائی۔ ان کی بہبود کے کاموں میں احسان کے تمام پہلوؤں کو بروئے کار لائے۔ یعنی ظلم کا انتقامِ عفو، احسانات اور نیکیوں میں سبقت کے ذریعے لیا۔

بار بار تعلیمِ عفو و احسان

درج ذیل آیات میں رسول اللہ ﷺ کو اللہ تعالیٰ نے اذیت دینے والوں، بدزبانی کرنے والوں وغیرہ سے اعراض اور ان کے سب و شتم پر بار بار صبر، صرفِ نظر، عفو اور احسان کی تعلیم دی ہے۔

فرمایا:

”وَأَنْ تَعْفُوا أَقْرَبُ لِلتَّقْوَىٰ“ (البقرہ: 238)

ترجمہ: اور تمہارا عفو سے کام لینا تقویٰ سے زیادہ قریب ہے۔

”تُخَذِ الْعُفْوُ وَأَمْرٌ بِالْعُرْفِ وَأَعْرِضْ عَنِ الْجَاهِلِينَ“ (الاعراف: 200)

ترجمہ: عفو اختیار کر اور معروف کا حکم دے اور جاہلوں سے کنارہ کشی اختیار کر۔

”الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ

وَاللَّهُ يُحِبُّ الْمُحْسِنِينَ“ (ال عمران: 135)

ترجمہ: (یعنی) وہ لوگ جو آسائش میں بھی خرچ کرتے ہیں اور تنگی میں بھی اور غصہ دبا جانے والے اور لوگوں سے درگزر کرنے والے ہیں۔ اور اللہ احسان کرنے والوں سے محبت کرتا ہے۔

سبحان اللہ! کیا خوبصورت تعلیم ہے کہ نہ صرف یہ کہ غصے کو پی جانا ہے بلکہ لوگوں کو معاف کرنا ہے اور اس سے بھی بڑھ کر یہ کہ ان پر احسان کرنا ہے۔ یہ نمایاں اور امتیازی کردار ہے جو رسول اللہ ﷺ نے بار بار پیش فرمایا اور مومنوں میں پیدا فرمایا۔ کیا ایسی تعلیم کوئی اور مذہب پیش کر سکتا ہے؟ کیا ایسی تعلیم ہر اس تلوار، ہر تیر اور ہر خنجر کو کند نہیں کر دیتی جو رسول اللہ ﷺ کے نام پر قتل و غارت کے لئے سوتی گئی ہو۔ کیا قلیل عفو و احسان بہتر نہیں ہے مقتول تیغ و تفنگ سے؟ لازماً اور یقیناً کشتہ لطف و کرم بہتر ہے اور لاکھ درجے بہتر ہے۔ پھر قاتلین قتلِ شاتم کیوں ازراہ ظلم گھائے اور خسارے کا سودا

کرتے ہیں۔

”فَاصْبِرْ كَمَا صَبَرَ أُولُو الْعِزْمِ مِنَ الرُّسُلِ وَلَا تَسْتَعْجِلْ لَهُمْ“ (الاحقاف: 36)

ترجمہ: پس صبر کر جیسے اولوالعزم رسولوں نے صبر کیا اور ان کے بارہ میں جلد بازی سے کام نہ لے۔
اگر دیگر انبیاء اولوالعزم تھے اور دامن صبر کو تھامنے والے تھے تو رسول اللہ ﷺ تو ان کے اوصاف کے جامع تھے۔ آپ ان سے ہزار گنا بڑھ کر صبر اور صاحبِ شکیبائی تھے۔ آپ ہرگز ہرگز کسی کی بدزبانی پر انگیزت ہونے والے نہیں تھے اور نہ کبھی ہوئے۔

”وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ“ (الشوری: 44)

ترجمہ: اور جو صبر کرے اور بخش دے تو یقیناً یہ اولوالعزم باتوں میں سے ہے۔
اللہ تعالیٰ بتاتا ہے کہ صبر و حوصلہ اور دوسرے کے گناہ معاف کرنا اور اس کے لئے مغفرت طلب کرنا ایسے کام ہیں جو ترقی و کمال کے زینے ہیں۔ مسلمان اگر ترقی اور عروج حاصل کر سکتے ہیں تو کشت و خون سے نہیں بلکہ ان اوصاف کے ذریعے جن کی طرف اللہ تعالیٰ ہدایت فرماتا ہے۔

”سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ“ (الرعد: 25)

ترجمہ: سلام ہو تم پر بسبب اس کے جو تم نے صبر کیا۔ پس کیا ہی اچھا ہے گھر کا انجام۔
اللہ تعالیٰ کی طرف سے دنیا میں سلامتی کا انعام اور آخرت میں اچھے گھر کا وعدہ انہی لوگوں کے لئے ہے جو صبر کرتے ہیں۔ پس یہ تعلیمات اور ہدایات ہیں جو اللہ تعالیٰ رسول اللہ ﷺ اور آپ کے متبعین کو بار بار پیش فرماتا ہے اور ان پر عمل کی بہترین سے بہترین اور اعلیٰ سے اعلیٰ اجر اور انعام کے وعدے کرتا ہے۔

خاص طور پر جراحات اللسان پر صبر کی تعلیم

درج ذیل آیات ہیں جو خاص طور پر باتوں اور زبان سے لگائے گئے زخموں کے بارے میں پُرسکون، خوبصورت اور دلکش تعلیم پر مبنی ہے۔ اللہ تعالیٰ رسول اللہ ﷺ کو یہ ہدایت عطا فرماتا ہے:

”اصْبِرْ عَلَىٰ مَا يَقُولُونَ وَاذْكُرْ عَبْدَنَا دَاوُودَ ذَا الْأَيْدِ إِنَّهُ أَوَّابٌ“ (ص: 18)

ترجمہ: صبر کر اُس پر جو وہ کہتے ہیں اور ہمارے بندے داؤد کو یاد کر جو بڑی دسترس والا تھا۔ یقیناً وہ عاجزی سے بار بار جھکنے والا تھا۔

”فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ
 O وَمِنَ اللَّيْلِ فَسَبِّحْهُ وَأَدْبَارَ السُّجُودِ“ (ق: 41:40)

ترجمہ: پس صبر کر اس پر جو وہ کہتے ہیں اور اپنے رب کی حمد کے ساتھ (اُس کی) تسبیح کر سورج کے طلوع سے پہلے اور غروب سے پہلے بھی۔ اور رات کے ایک حصہ میں بھی اس کی تسبیح کر اور سجدوں کے بعد بھی۔

اللہ تعالیٰ نے اس آیت میں لوگوں کی طرف سے توہین و تنقیص کا رد عمل یہ سکھایا ہے کہ اس پر صبر کرنا ہے اور صبح و شام اور دن رات اللہ تعالیٰ کی تسبیح و تحمید کرنی ہے۔ کوئی غم و غصہ نہیں دکھانا۔ کسی قسم کا جبر و جارحیت کا مظاہرہ نہیں کرنا۔ چنانچہ رسول اللہ ﷺ کی تمام عمر شاہد ہے کہ آپ اُس تعلیم پر ہر دم اور ہر لمحہ عمل پیرا تھے۔

یہی مذکورہ بالا تعلیم درج ذیل آیت میں دوبارہ پیش فرمائی گئی ہے اور بتایا گیا ہے کہ ہر وقت اللہ تعالیٰ کی تسبیح و تحمید انسان کے اندر سکینت اور رضا کی شمع روشن کرتی ہے:

”فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا
 وَمِنْ آنَاءِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ“ (ط: 131)

ترجمہ: پس جو وہ کہتے ہیں اس پر صبر کر اور اپنے رب کی حمد کے ساتھ تسبیح کر۔ سورج نکلنے سے پہلے اور اس کے غروب سے پہلے نیز رات کی گھڑیوں میں بھی تسبیح کر اور دن کے کناروں میں بھی تاکہ تو راضی ہو جائے۔

پھر اللہ تعالیٰ بدزبانوں کی دشنام دہی اور بدزبانی پر ایک اور ہدایت دیتے ہوئے فرماتا ہے:

”وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا“ (الزمر: 11)

ترجمہ: اور صبر کر اُس پر جو وہ کہتے ہیں اور اُن سے اچھے رنگ میں جدا ہو جا۔ یہ اسی تعلیم کا دوسرا رُخ

ہے جو گزشتہ صفحات میں سورۃ النساء کی آیت 141 میں بیان کیا گیا ہے کہ ”فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ“ کہ اُن لوگوں کے پاس نہ بیٹھو۔ یہاں تک کہ وہ اس کے سوا کسی اور بات میں مصروف ہو جائیں۔

یعنی لڑائی جھگڑے اور مار کٹائی کی بجائے پہلو تہی کرتے ہوئے اس مجلس سے اچھے طریق پر اٹھ آنا چاہئے۔ اس قدر ضبط و احتیاط کی لاثانی تعلیم دنیا میں کہیں نہیں مل سکتی۔ کیونکہ جب عقائد اور ایمان کے جذبات جھوٹی باتوں اور باطل کلام کے ذریعے مجروح کئے جا رہے ہوں تو صبر و ضبط کے بندھن ٹوٹ ٹوٹ جاتے ہیں۔ جذبات کی ایسی انگیخت کے وقت ہجر جمیل یعنی اچھے طریق پر جدا ہونا انتہائی مشکل کام ہے۔ لیکن امن عامہ کے قیام اور مخالفوں کو شرمندہ اور اسلام کی تعلیم کی طرف مائل کرنے پر مجبور کرنے کے لئے یہ ایک مجرب نسخہ ہے جو ہمیشہ کارگر رہا ہے۔ یہ نسخہ رسول اللہ ﷺ کو عطا کیا گیا اور آپ نے اسے ہر جگہ آزمایا اور اپنے متبعین کو اسے بروئے کار لانے کی تلقین فرمائی۔

عام طور پر معاف کرنے، صرف نظر کرنے اور مغفرت کی دعا کرنے کی تعلیم

ذیل میں وہ آیات درج کی جا رہی ہیں جن میں بالکل واضح الفاظ میں رسول اللہ ﷺ کو اور آپ کے متبعین کو عفو و درگزر، غلطیاں معاف کرنے، دعا کرنے اور احسان کرنے کی تلقین فرمائی گئی ہے۔ اللہ تعالیٰ فرماتا ہے:

”وَإِن تَعَفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَّحِيمٌ“ (التائبین: 15)

ترجمہ: اور اگر تم عفو سے کام لو اور درگزر کرو اور معاف کرو تو یقیناً اللہ بہت بخشنے والا (اور) بار بار رحم کرنے والا ہے۔

”وَلْيُعَفُّوا وَلْيُصْفَحُوا أَلَّا تُحِبُّوا أَنْ يَغْفِرَ اللَّهُ لَكُمْ وَاللَّهُ غَفُورٌ رَّحِيمٌ“ (النور: 23)

ترجمہ: پس چاہئے کہ وہ معاف کر دیں اور درگزر کریں۔ کیا تم یہ پسند نہیں کرتے کہ اللہ تمہیں بخش دے۔ اور اللہ بہت بخشنے والا (اور) بار بار رحم کرنے والا ہے۔

یعنی معاف کرنے اور درگزر کرنے کے ساتھ اللہ تعالیٰ کی مغفرت منسلک ہے۔ اسی کی

ان روایات پر محاکمہ جو اپنے موقف میں قتلِ شاتم و گستاخِ رسول کے قائل پیش کرتے ہیں



اس باب میں مختلف کتب سے ایسی روایات لے کر ان پر حقیقت افروز بحث کی گئی ہے جو شتم و توہینِ رسول کے قتل کی دلیل کے طور پر متفرق مصنفین نے پیش کی ہیں۔ ان کے علاوہ بھی اگاڈ کا روایات ایسی ہیں جنہیں اس لئے ترک کر دیا گیا ہے کہ وہ اپنی اندرونی خود تضادی و خود تردیدی اور پراگندگی کی شکار اور بے حوالہ و بے بنیاد ہیں۔ ان کے وضعی اور جعلی ہونے کی وہ خود ثبوت ہیں۔ مگر یہ روایات جو اس باب میں زیر بحث لائی گئی ہیں، وہ ہیں جو توہینِ رسالت کی سزا قتل کے قائل اس مسئلے میں بنیادی حیثیت دیتے ہیں۔ قارئین ملاحظہ فرمائیں گے کہ ان میں سے بھی بعض وہ ہیں جو واضح طور پر وضعی ہیں، بعض ایسی ہیں جن سے استدلال غلط کیا گیا ہے اور بعض ایسی ہیں جو کسی طرح بھی سب و شتم کے مسئلے میں نہیں لی جاسکتیں۔ مگر انہیں گھسیٹ کر اس مسئلے میں لایا گیا ہے۔ بہر حال ذیل میں رُخِ اسلام سے خون کے دھبوں کی صفائی، رسول اللہ ﷺ کی رحیم و کریم ذات کے ناموس کی حفاظت اور آپ کی پاک ذات کو آپ کی طرف منسوب کئے گئے جھوٹے خون سے پاک کرنے کے لئے ہر روایت پر دلائل اور وجوہات کے ساتھ تفصیلی بحث کی گئی ہے۔

گستاخ و شاتمِ رسول کے قتل کے سلسلے میں عموماً پہلے جو مثالیں یا دلیلیں پیش کی جاتی ہے وہ دو یہودی سرداروں، کعب بن اشرف اور دوسری ابورافع کی ہیں۔ تاریخ کے مستند ریکارڈ سے واضح ہے کہ یہ دونوں وہ یہودی لیڈر تھے جو اپنے اموال خرچ کر کے انفرادی طور پر بھی لوگوں کو اور عرب قبائل کو بھی اسلام کے خلاف بھڑکانے اور جنگ کے لئے انگیزت کرنے میں پیش پیش تھے۔

یہاں یہ مد نظر رہے کہ وہ زمانہ آج کے زمانے کی طرح نہیں تھا کہ جہاں منظم، مستحکم اور معین حکومتیں قائم تھیں۔ نہ ایک حکومت کا دائرہ خاص طور پر ایک مخصوص رقبے یا علاقے پر جغرافیائی حدود میں منضبط تھا اور اس کے ساتھ ایک دوسری حکومت کا دائرہ ایک اور جغرافیائی حدود سے محدود و معین تھا۔ بلکہ اُس زمانے میں عرب سب قبائل و اقوام کا ایک مشترک ملک تھا۔ اس ملک میں علاقائی تقسیمیں بھی سیاسی و علاقائی تقسیمیں نہیں تھیں۔ بلکہ وہ محض قبائلی اور قومی تقسیمیں تھیں جو حکومتوں کے درمیان کوئی جغرافیائی یا نظریاتی حدیں نہیں کھینچتی تھیں۔ عرب میں سب ایک دوسرے کے حلیف بن کر باہمی دوستیوں کے معاہدوں اور دشمنوں کے خلاف اکٹھے اور متحد ہونے کے معاہدوں کی صورت میں رہتے تھے۔ چنانچہ اُس زمانے میں اگر کوئی عہد شکنی کی جاتی تھی تو جس کے خلاف عہد شکنی کی جاتی تھی اسے بھی تمام اخلاقی اور رواجی حق تھا کہ وہ اس کی سزا مقرر کرے یا عملاً سزا دے۔ اس کے اس حق پر کسی کو کوئی اعتراض کا حق نہیں تھا۔

آنحضرت ﷺ نے ان دونوں مذکورہ بالا سرغٹوں کی مختلف سازشوں اور محاربانہ کارروائیوں کو انتہاء تک برداشت کیا۔ مگر وہ تھے کہ اسلام کے خلاف اپنی سازشوں میں کسی مقام پر رکنے کا نام نہ لیتے تھے۔ یہاں کوئی بھی انصاف پسند اگر تجزیہ کرے تو وہ اسی نتیجے پر پہنچے گا کہ دنیا کے کسی بھی قانون کے تحت ان پر محاربت اور بغاوت کی فرد جرم عائد ہوتی تھی۔ لہذا ان دونوں کے قتل کو آنحضرت ﷺ کی گستاخی یا سب و شتم کے نتیجے میں قتل قرار دینا، حد سے بڑھی ہوئی حماقت ہے اور دشمنان اسلام کے ہاتھوں کو مضبوط کرنے والی بات ہے۔ اس اجمالی بیان کے بعد اب ذیل میں ان واقعات کا فرداً فرداً محاکمہ پیش ہے۔

یہاں ایک وضاحت یہ بھی پیش خدمت ہے کہ آئندہ صفحات میں امام ابن تیمیہ کی طرف منسوب کتاب ”الصارم المسلمون علی شاتم الرسول“ کے حوالے بھی پیش کئے گئے ہیں۔ یہ حوالے یا اقتباس اس کتاب سے لئے گئے ہیں جو ادارہ الدرر السننیہ نے انٹرنیٹ پر مہیا کی ہے۔ ہم نے صفحات کے ساتھ ابواب کا بھی حوالہ دیا ہے تاکہ عبارت ڈھونڈھنے میں مشکل نہ ہو۔



(1) کعب بن اشرف

مدینے کے ایک یہودی کعب بن اشرف کے قتل کے واقعے کو اس موقف کی دلیل کے طور پر پیش کیا جاتا ہے کہ شتم رسول یا تو بہن رسالت کی سزا قتل ہے۔ کیونکہ اسے اسی جرم کی سزا کے طور پر قتل کیا گیا تھا۔

اس واقعے کا پس منظر اور تفصیل یہ ہے کہ جنگ بدر میں اسلام کی فتح نے مدینے کے یہودیوں کی دلی عداوت کو پوری طرح ظاہر کر دیا تھا۔ مدینے کے یہودی قبیلے بنو قینقاع کی واضح فتنہ پرداز یوں اور سرکشوں کی وجہ سے انہیں وہاں سے جلا وطن کیا گیا۔ ان کی یہ جلا وطنی بھی مدینے کے دوسرے یہودی قبائل کو نہ عبرت دلا سکی اور نہ ہی انہیں اصلاح کی طرف مائل کر سکی۔ لہذا وہ اپنی شرارتوں اور فتنہ پرداز یوں میں ترقی کرتے گئے۔ چنانچہ کعب بن اشرف کے قتل کا واقعہ سازشوں اور فتنہ پرداز یوں کے اسی سلسلے کی ایک کڑی ہے۔

کعب گو مذہباً یہودی تھا لیکن یہودی النسل نہ تھا، بلکہ باپ کی طرف سے عرب تھا۔ اس کا باپ اشرف قبیلہ بنو نہمان کا ایک ہوشیار اور چلتا پرزہ آدمی تھا جس نے مدینے آ کر بنو نضیر کے ساتھ تعلقات پیدا کئے۔ وہ ان کا حلیف بن گیا اور بالآخر اس نے ان میں اتنا اقتدار اور رسوخ پیدا کر لیا کہ قبیلہ بنو نضیر کے رئیس اعظم ابورافع بن ابی الحقیق نے اپنی لڑکی اُسے رشتے میں دے دی۔ (ابن ہشام، مقتل کعب بن اشرف۔ دارالکتب العلمیہ، بیروت۔ ایڈیشن 2001ء) اسی لڑکی کے لطن سے کعب پیدا ہوا جس نے بڑے ہو کر اپنے باپ سے بھی بڑھ کر رتبہ حاصل کیا۔ حتیٰ کہ بالآخر اُسے یہ حیثیت حاصل ہو گئی کہ عرب کے یہودی اسے اپنا ایک سردار قرار دیتے تھے۔ کعب ایک قادر الکلام شاعر، نہایت دولت مند آدمی اور وجہیہ و شکلیہ شخص تھا۔ وہ ہمیشہ اپنی قوم کے علماء اور دوسرے ذی اثر لوگوں کو اپنی مالی فیاضی سے اپنے ہاتھ میں رکھتا تھا۔ (زرقانی، قتل کعب بن اشرف، دارالکتب العلمیہ، بیروت۔) مگر اخلاقی نقطہ نگاہ سے وہ نہایت گندے اخلاق کا آدمی تھا اور خفیہ چالوں اور ریشہ دوانیوں کے فن میں بھی اسے کمال حاصل تھا۔ یہاں یہ بات ذہن نشین رکھنے والی ہے کہ آنحضرت ﷺ جب ہجرت کر کے مدینہ تشریف

لائے تو کعب بن اشرف نے دوسرے یہودیوں کے ساتھ مل کر اُس معاہدے میں شرکت کی جو آنحضرت ﷺ اور یہود کے درمیان باہمی دوستی اور امن و امان اور مشترکہ دفاع کے متعلق تحریر کیا گیا تھا۔ (زرقانی، قتل کعب بن الاشرف، دارالکتب العلمیہ، بیروت۔) لیکن حقیقت یہ ہے کہ کعب کے دل میں ایک طبعی منافقت اور حسد کی وجہ سے اندر ہی اندر بغض و عداوت کی آگ سلگنے لگی تھی۔ اس نے خفیہ چالوں اور مخفی ساز باز سے اسلام اور بانی اسلام ﷺ کی مخالفت شروع کر دی۔ چنانچہ لکھا ہے کہ کعب ہر سال یہودی علماء و مشائخ کو بہت سی مالی معاونت کرتا تھا۔ آنحضرت ﷺ کی مدینے ہجرت کے بعد جب یہ لوگ اپنے سالانہ وظائف لینے کے لئے اس کے پاس گئے تو اس نے باتوں باتوں میں اُن کے پاس آپ کا ذکر شروع کر دیا اور اُن سے آپ کے متعلق مذہبی کتب کی بناء پر رائے دریافت کی۔ اُنہوں نے بتایا کہ بظاہر تو یہ وہی نبی معلوم ہوتا ہے جس کا ہمیں وعدہ دیا گیا تھا۔ کعب اس جواب پر بہت بگڑا اور اس نے انہیں سخت سست کہہ کر وہاں سے رخصت کر دیا اور جو مالی امداد وہ انہیں دیا کرتا تھا، وہ نہ دی۔ یہودی علماء کی جب روزی بند ہوئی تو کچھ عرصے کے بعد پھر کعب کے پاس گئے اور کہا کہ ہمیں علامات کے سمجھنے میں غلطی لگ گئی تھی۔ ہم نے دوبارہ غور کیا ہے دراصل محمد (ﷺ) وہ نبی نہیں ہے جس کا وعدہ دیا گیا تھا۔ اس جواب سے کعب کا مطلب حل ہو گیا اور اس نے خوش ہو کر ان کو سالانہ امداد دے دی۔ (زرقانی، قتل کعب بن الاشرف، دارالکتب العلمیہ، بیروت۔) یہ تو محض ایک مذہبی مخالفت تھی جو چنداں قابل اعتراض نہیں ہو سکتی تھی اور نہ اس بناء پر کعب کو زیر الزام سمجھا جاسکتا تھا۔ مگر اس کے بعد رسول اللہ ﷺ کے خلاف کعب کی مخالفت زیادہ خطرناک اور عملی صورت اختیار کرتی گئی اور بالآخر جنگ بدر کے بعد تو اس نے ایسا رویہ اختیار کیا جو سخت مفسدانہ اور فتنہ انگیز تھا اور جس کے نتیجے میں مسلمانوں کے لئے نہایت خطرناک حالات پیدا ہو گئے۔

اصل بات یہ تھی کہ بدر سے پہلے کعب یہ سمجھتا تھا کہ مسلمانوں کا یہ جوشِ ایمانی ایک عارضی چیز ہے اور آہستہ آہستہ یہ سب لوگ خود بخود منتشر ہو کر اپنے آبائی مذہب کی طرف لوٹ جائیں گے۔ لیکن جب بدر کے موقع پر مسلمانوں کو ایک غیر معمولی فتح نصیب ہوئی اور تقریباً تمام بڑے رؤسائے

قریش مارے گئے تو اس نے سمجھ لیا کہ اب یہ نیا دین یونہی مٹنا نظر نہیں آتا۔ چنانچہ بدر کے بعد اس نے اسلام کے مٹانے میں اپنی پوری کوشش صرف کر دینے کا تہیہ کر لیا۔ اس کے دلی بغض و حسد کا سب سے پہلا اظہار اس موقع پر ہوا جبکہ بدر کی فتح کی خبر مدینے پہنچی۔ اس خبر کو سن کر کعب نے علی رؤس الاشہاد یہ اعلان کیا کہ یہ خبر بالکل جھوٹی معلوم ہوتی ہے۔ کیونکہ یہ ممکن نہیں کہ محمد (ﷺ) کو قریش کے ایسے بڑے لشکر پر فتح حاصل ہو اور مکہ کے اتنے نامور رئیس خاک میں مل جائیں اور اگر یہ خبر سچ ہے تو پھر اس زندگی سے مرنا بہتر ہے۔ (ابن ہشام، مقتل کعب بن اشرف۔ دارالکتب العلمیہ، بیروت۔ ایڈیشن 2001ء و ابن سعد، سریتہ قتیل کعب بن الاشرف، مطبوعہ دار احیاء التراث العربی بیروت) پھر جب اس خبر کی تصدیق ہو گئی اور کعب کو یہ یقین ہو گیا کہ واقعی بدر کی فتح نے اسلام کو وہ استحکام دے دیا ہے جس کا اُسے وہم و گمان بھی نہ تھا تو وہ غیبی و غضب سے بھر گیا۔ اس نے فوراً مکہ کی راہ لی اور وہاں جا کر اپنی چرب زبانی اور شعر گوئی کے زور سے قریش کے دلوں کی سلگتی ہوئی آگ کو شعلہ بار کر دیا۔ ان کے دلوں میں مسلمانوں کے خون کی نہ بچھنے والی پیاس پیدا کر دی اور اُن کے سینے جذباتِ انتقام و عداوت سے بھر دیئے۔ (ابوداؤد کتاب الخراج

.... باب کیف کان اخراج الیہود من المدینۃ نیز ابن ہشام، مقتل کعب بن الاشرف و ابن سعد، سریتہ قتیل کعب بن الاشرف) جب کعب کی اشتعال انگیزی سے اُن کے احساسات میں ایک انتہائی درجہ کی انگیخت پیدا ہو گئی تو اس نے ان کو خانہ کعبہ کے صحن میں لے جا کر اور کعبے کے پردے ان کے ہاتھوں میں دے دے کر اُن سے قسمیں لیں کہ جب تک اسلام اور بانی اسلام کو سطحِ دنیا سے مٹانہ دیں گے، اُس وقت تک چین نہ لیں گے۔ (فتح الباری، کتاب المغازی باب قتیل کعب بن الاشرف) مکہ میں یہ آتش فشاں پیدا کر کے اس نے دوسرے قبائل عرب کا رُخ کیا اور قوم بقوم پھر کر انہیں مسلمانوں کے خلاف بھڑکایا۔ (زرقانی، قتیل کعب بن الاشرف) اس نے واپس آ کر مدینے میں مسلمان خواتین پر تشبیہ کہی۔ یعنی اپنے جوش دلانے والے اشعار میں نہایت گندے اور فحش طریق پر مسلمان خواتین کا ذکر کیا۔ (ابن ہشام، مقتل کعب بن الاشرف) حتیٰ کہ خاندانِ بنو ت کی مستورات کو بھی اپنے ان بیہودہ اشعار کا نشانہ بنانے سے دریغ نہ کیا۔ (طبری، ص 3، خبر کعب بن الاشرف و الروض الانف، مقتل کعب بن الاشرف) ملک میں ان اشعار کا چرچا کروایا۔ اس کی ان شاعرانہ تشبیہ

کارروائیوں کا بنیادی مقصد بھی یہی تھا کہ آنحضرت ﷺ، اہل بیت کی تصحیک کرے، لوگوں کو مسلمانوں سے متنفّر کرے اور ان کے دلوں میں دشمنی بھرے۔ یہ سب کچھ کرنے کے بعد بالآخر اُس نے آپؐ کے قتل کی سازش کی۔ آپؐ کو کسی دعوت وغیرہ کے بہانے سے اپنے مکان پر بلا کر بعض نوجوان یہودیوں سے آپؐ کے قتل کا منصوبہ باندھا۔ مگر خدا کے فضل سے آپؐ کو وقت پر اس کی نیت کی اطلاع ہو گئی اور اُس کی یہ سازش کامیاب نہیں ہوئی۔ (تاریخ الخلیفہ، سر سید محمد بن مسلمہ لقتل کعب بن الاشرف و زرقانی قتل کعب بن الاشرف) جب نوبت یہاں تک پہنچ گئی اور کعب کے خلاف عہد شکنی، بغاوت، تحریک جنگ، فتنہ پردازی، فحش گوئی اور سازش قتل کے الزامات پایہ ثبوت کو پہنچ گئے تب آنحضرت ﷺ نے اس کے خلاف فیصلے کا ارادہ فرمایا۔ آپؐ اس بین الاقوام معاہدے کی رو سے جو مدینے میں آپؐ کی تشریف آوری کے بعد ہالیانِ مدینہ میں ہوا تھا، مدینے کی جمہوری سلطنت کے صدر اور حاکم اعلیٰ تھے۔ آپؐ نے کعب بن اشرف کو اس کی مذکورہ بالا محاربانہ اور باغیانہ کارروائیوں کی وجہ سے اپنے فیصلے میں قتل کا سزاوار قرار دیا۔ لہذا آپؐ نے بعض صحابہؓ کو ارشاد فرمایا کہ اُسے قتل کر دیا جاوے۔ (ابوداؤد کتاب الخراج... باب کیف کان اخراج الیہود من المدینۃ و بخاری کتاب المغازی باب قتل کعب بن اشرف) آپؐ کا یہ فیصلہ محارب اور باغی کے بارے میں دونوں مذہبوں کی تعلیمات کے عین مطابق اور میثاقِ مدینہ کے عین موافق تھا۔ لیکن اُس وقت چونکہ کعب کی فتنہ انگیزیوں کی وجہ سے مدینے کی فضا ایسی ہو رہی تھی کہ اگر اس کے خلاف باضابطہ طور پر اعلان کر کے اسے قتل کیا جاتا تو مدینہ میں ایک خطرناک خانہ جنگی شروع ہو جانے کا پورا پورا احتمال تھا۔ جس میں نہ معلوم کیسا کشت و خون ہوتا اور آنحضرت ﷺ کی فطرت ایسی تھی کہ آپؐ خود ہر ممکن اور جائز قربانی کر کے بین الاقوام کشت و خون کو روکنا چاہتے تھے۔ قرآن کریم میں عوام الناس کو بچانے کے لئے اللہ تعالیٰ نے یہ تعلیم نازل فرمائی ہے ”فَقَاتِلُوا أَمَّةَ الْكُفْرِ“ (التوبہ: 12) کہ جب وہ اپنا معاہدہ توڑیں تو تم ائمۃ الکفر سے قتال کرو۔ چنانچہ آپؐ نے یہ ہدایت فرمائی کہ کعب کو سرعام قتل نہ کیا جاوے بلکہ چند لوگ خاموشی کے ساتھ کوئی مناسب موقع نکال کر اُسے قتل کر دیں تاکہ عامۃ الناس نہ بھڑک اٹھیں۔ چنانچہ یہ فریضہ آپؐ نے قبیلہ اوس کے ایک فدائی صحابی محمد بن مسلمہؓ کے سپرد

فرمایا۔ آپ نے انہیں تاکید فرمائی کہ جو طریق بھی اختیار کریں قبیلہ اوس کے رئیس سعد بن معاذ کے مشورے سے کریں۔ (زرقانی، قتل کعب بن اشرف) محمد بن مسلمہؓ نے عرض کی کہ یا رسول اللہ! قتل کے لئے اس سے کوئی بات تو کہنی ہوگی۔ یعنی کوئی عذر وغیرہ بنانا پڑے گا۔ جس کی مدد سے کعب کو اس کے گھر سے نکال کر کسی محفوظ جگہ پر قتل کیا جاسکے۔ آپ نے ان عظیم الشان اثرات کا لحاظ رکھتے ہوئے جو اس موقع پر ایک خاموش سزا کے طریق کو چھوڑنے سے پیدا ہو سکتے تھے فرمایا 'اچھا'۔ چنانچہ محمد بن مسلمہؓ نے سعد بن معاذ کے مشورے سے ابونا نکلے اور دو تین اور ساتھیوں کو اپنے ساتھ لیا اور کعب کے مکان پر پہنچے اور کعب کو اس کے اندرون خانہ سے بلا کر کہا: ”ہمارے صاحب (یعنی محمد رسول اللہ ﷺ) ہم سے صدقہ مانگتے ہیں اور ہم تنگ حال ہیں۔ کیا تم مہربانی کر کے ہمیں کچھ قرض دے سکتے ہو؟“ ☆ یہ بات سن کر کعب خوشی سے کود پڑا اور کہنے لگا، واللہ! ابھی کیا ہے، وہ دن دور نہیں جب تم اس شخص سے بیزار ہو کر اُسے چھوڑ دو گے۔ محمدؐ نے جواب دیا۔ ”خیر ہم تو محمد ﷺ کی اتباع اختیار کر چکے ہیں اور اب ہم یہ دیکھ رہے ہیں کہ اس سلسلے کا انجام کیا ہوتا ہے، مگر تم یہ بتاؤ قرض دو گے یا نہیں؟ کعب نے کہا ”ہاں! مگر کوئی چیز رہن رکھو۔“ محمدؐ نے پوچھا: ”کیا چیز؟“ اس بد بخت نے جواب دیا: ”اپنی عورتیں رہن رکھ دو“ محمدؐ نے غصے کو دبا کر کہا: ”یہ کیسے ہو سکتا ہے کہ تمہارے جیسے آدمی کے پاس ہم عورتیں رہن رکھ دیں۔“ اُس نے کہا: ”اچھا تو پھر بیٹے ہی۔“ محمدؐ نے جواب دیا: ”یہ بھی ناممکن ہے۔ ہم سارے عرب کا طعن اپنے سر پر نہیں لے سکتے۔ البتہ اگر تم مہربانی کرو تو ہم اپنے ہتھیار رہن رکھ دیتے ہیں۔“ کعب راضی ہو گیا اور محمد بن مسلمہؓ اور ان کے ساتھی رات کو آنے کا وعدہ دے کر واپس چلے آئے۔ جب رات ہوئی تو یہ پارٹی ہتھیار وغیرہ لے کر (کیونکہ وہ اجازت دے چکا تھا اور اب وہ بر ملا طور پر ہتھیار اپنے ساتھ لے جا سکتے تھے) کعب کے مکان پر پہنچے اور اُسے اس کے گھر سے باتیں کرتے کرتے ایک طرف کو لے آئے۔ تھوڑی دیر کے بعد چلتے چلتے محمد بن مسلمہؓ یا اُن کے کسی ساتھی نے کسی بہانے سے کعب کے سر پر ہاتھ ڈالا اور نہایت پھرتی کے ساتھ اس کے بالوں کو مضبوطی سے قابو

☆ یہ بات گو اس موقع کے لئے اختیاری گئی ہو مگر اپنی جگہ درست تھی کیونکہ آنحضرت ﷺ واقعہ اپنے صحابہ سے قومی ضروریات کے لئے چندے اور زکوٰۃ کا مطالبہ فرمایا کرتے تھے اور یہ بھی درست ہے کہ صحابہ عموماً نادار اور غریب تھے۔

کر کے اپنے ساتھیوں کو آوازی، مارو۔ ان کے ساتھیوں نے جو پہلے سے تیار اور ہتھیار بند تھے فوراً تلواریں چلا دیں۔ کعب قتل ہو کر گرا اور محمد بن مسلمہؓ اور ان کے ساتھی وہاں سے نکل کر آنحضرت ﷺ کی خدمت میں حاضر ہو گئے اور آپؐ کو اس کے قتل کی اطلاع دی۔ (بخاری، کتاب المغازی باب قتل کعب بن اشرف) مدینے میں جب کعب کے قتل کی خبر مشہور ہوئی تو شہر میں ایک سنسنی پھیل گئی اور یہود کا سخت جوش میں آجانا ایک طبعی بات تھی۔ چنانچہ صبح ان کا ایک وفد آنحضرت ﷺ کی خدمت میں حاضر ہوا اور شکایت کی کہ ہمارا سردار کعب بن اشرف قتل کر دیا گیا ہے۔ آپؐ نے ان کی باتیں سن کر کہا کہ کیا تمہیں یہ بھی معلوم ہے کہ کعب کس کس جرم کا مرتکب ہوا ہے؟ اور پھر آپؐ نے اجمالاً ان کو کعب کی عہد شکنی، تحریک جنگ، فتنہ انگیزی، فحش گوئی اور سازش قتل وغیرہ کی کارروائیاں یاد دلانیں۔ (ابوداؤد کتاب الخراج۔ باب کیف کان اخراج الیہود من المدینۃ، نیز ابن سعد، سیرتہ قتل کعب بن اشرف) جس پر وہ لوگ سمجھ گئے کہ وہ ان قومی جرائم کی وجہ سے سزاوار قتل تھا۔ لہذا وہ خاموش ہو گئے۔ (فتح الباری، کتاب المغازی باب قتل کعب بن اشرف و زرقانی، قتل کعب بن اشرف) اس کے بعد آنحضرت ﷺ نے ان سے فرمایا کہ تمہیں چاہئے کہ کم از کم آئندہ کے لئے ہی امن اور تعاون کے ساتھ رہو اور عداوت اور فتنہ و فساد کا بیج نہ بوؤ۔ چنانچہ یہود کی رضامندی کے ساتھ آئندہ کے لئے ایک نیا معاہدہ لکھا گیا اور یہود نے مسلمانوں کے ساتھ امن و امان سے رہنے اور فتنہ و فساد کے طریقوں سے بچنے کا از سر نو وعدہ کیا۔ (ابوداؤد کتاب الخراج باب کیف کان اخراج الیہود من المدینۃ، نیز ابن سعد، سیرتہ قتل کعب بن اشرف) بعد از تحریر یہ عہد نامہ حضرت علیؓ کی سپردگی میں دے دیا گیا۔ (ابن سعد، سیرتہ قتل کعب بن اشرف) سیرت ابن ہشام کے مطابق یہ قتل جمادی الآخرة 3ھ ہجری میں ہوا تھا۔

پس روز روشن کی طرح یہ عیاں ہے کہ کعب اپنے کئی قومی جرموں خصوصاً بغاوت اور فتنہ گری وغیرہ کی وجہ سے قتل کیا گیا تھا۔ اس کا ایک بڑا ثبوت یہ بھی ہے کہ یہود نے کعب کے قتل کو بعد میں کبھی مسئلہ نہیں بنایا۔ چنانچہ تاریخ میں کسی جگہ بھی مذکور نہیں کہ رسول اللہ ﷺ کی اس وضاحت کے بعد یہودیوں نے کبھی کعب بن اشرف کے قتل کا ذکر کر کے مسلمانوں پر الزام قائم کیا ہو۔ کیونکہ ان کے دل

محسوس کرتے تھے کہ وہ اپنے مستحق انجام کو پہنچا ہے۔ آپؐ نے یہود کے سامنے مذکورہ بالا وضاحت میں یہ بات بالکل بیان نہیں فرمائی کہ وہ آپؐ کی توہین بھی کیا کرتا تھا۔ بلکہ آپؐ نے اس کا ذکر تک نہیں فرمایا۔ یہ ایک قطعی شہادت ہے کہ آپؐ نے اپنی توہین کو موجب قتل قرار نہیں دیا۔

یاد رکھنا چاہئے کہ کعب بن اشرف آنحضرت ﷺ کے ساتھ باقاعدہ امن وامان کا معاہدہ کر چکا تھا اور مسلمانوں کے خلاف کاروائی کرنا تو درکنار، اُس نے تو اس بات کا عہد کیا تھا کہ وہ ہر بیرونی دشمن کے خلاف مسلمانوں کی امداد کرے گا اور مسلمانوں کے ساتھ دوستانہ تعلقات رکھے گا۔ اُس نے اس معاہدے کی رُو سے یہ بھی تسلیم کیا تھا کہ جس رنگ میں مدینے میں جمہوری سلطنت کا قیام کیا گیا ہے اُس میں آنحضرت ﷺ صدر ہونگے اور ہر قسم کے تنازعات وغیرہ میں آپؐ کا فیصلہ سب کے لئے واجب القبول ہوگا۔ چنانچہ تاریخ شاہد ہے کہ اسی معاہدے کے ماتحت یہودی لوگ اپنے مقدمات وغیرہ آپؐ کی خدمت میں پیش کرتے تھے اور آپؐ ان میں فیصلے اور احکام جاری فرماتے تھے۔ چنانچہ آپؐ نے زنا کے ایک مقدمے میں یہودی مرد اور یہودی عورت کو تورات کے حکم کے مطابق رجم کی سزا بھی سنوائی تھی۔ (بخاری کتاب الحد و باب رجم فی البلاط) اسی طرح ان کے اور بھی بہت سے تنازعات کا ذکر مستند روایات میں ملتا ہے جن کے فیصلے رسول اللہ ﷺ نے صادر فرمائے تھے۔ پس یہ حقیقت اظہر من الشمس ہے کہ کعب نے تمام عہد و پیمان کو بالائے طاق رکھ کر مسلمانوں سے، بلکہ حق یہ ہے کہ حکومت وقت سے غداری کی اور مدینہ میں فتنہ و فساد کا بیج بویا، ملک میں جنگ کی آگ مشتعل کرنے کی بھرپور اور جارحانہ کوشش کی، مسلمانوں کے خلاف قبائل عرب کو خطرناک طور پر ابھارا، مسلمان عورتوں پر اپنے جوش دلانے والے اشعار میں تشبیہ کہی اور آنحضرت ﷺ کے قتل کے منصوبے کئے۔ نیز یہ سب کچھ ایسی حالت میں کیا کہ مسلمان پہلے سے ہی چاروں اطراف سے مصائب میں گھرے ہوئے تھے اور عرب کے خونخوار درندے اُن کے خون کی پیاس میں دیوانے ہو رہے تھے۔ اور صحابہؓ کی ایسی حالت تھی کہ نہ دن آرام میں گزرتا تھا اور نہ رات۔ دشمن کے حملے کے خطرے اُن کی نیندوں کو حرام کر رہے تھے۔ ان حالات میں کعب کا جرم بلکہ بہت سے جرموں کا مجموعہ ایسا تھا کہ اس کے

خلاف کوئی تعزیری قدم اٹھایا جانا گزیر تھا۔ ان حالات میں قتل سے کم کوئی اور سزا نہ تھی جو یہود کی اس فتنہ پردازی کے سلسلے کو روک سکتی۔

کتب احادیث اور تواریخ و سیر میں بیان شدہ اس حقیقت افزہ تفصیل کے بعد کعب بن اشرف کے قتل کو توہین کی سزا قرار دینا ہرگز درست نہیں۔ یہ اس شخص کی عہد شکنی، بغاوت، تحریض جنگ، قتل کی سازش اور فساد کی سزا تھی جو رسول اللہ ﷺ نے معاشرے کو فتنہ و فساد اور کشت و خون سے بچانے کے لئے نہایت پُر حکمت طریق سے دی تھی۔ یہ آپ کی ایسی رحیمانہ کوشش تھی کہ جس سے ایک شخص کی جان کے اتلاف سے بیشمار جانیں بچ گئیں اور معاشرہ بدامنی سے محفوظ ہو گیا۔

عرب شاعری:

مندرجہ بالا سطور میں چونکہ کعب کی شاعری کا ذکر ہوا تھا اس لئے ضروری ہے کہ قبل اس کے کہ ہم دیگر روایات کے تفصیلی تجزیے میں داخل ہوں، اس معاشرے کے اس بنیادی عنصر کا بھی کچھ جائزہ لیتے جائیں جو توہین رسول کے مسئلے میں اہم کردار کا حامل ہے۔ اس زمانے میں عرب میں شاعری ایک مؤثر ذریعہ ابلاغ تھا۔ آج اگر کسی خبر کی اشاعت کی ضرورت ہو تو اخبار، ریڈیو، ٹیلی ویژن اور انٹرنیٹ وغیرہ کا استعمال کیا جاتا ہے۔ قدیم عرب میں بات کو پھیلانے کے لئے شاعری ایک مؤثر ترین ذریعہ تھا۔ وہ لوگ اپنے پیغام کو یا مقصد کو شعروں میں ڈھال کر سنا دیتے تھے۔ ویسے بھی شعر یاد کرنا اور سنانا سب سے آسان اور کارگر طریق تھا۔ چنانچہ اس سے پیغام آناً فاناً زبان زدِ عام ہو جاتا تھا۔

زمانہ جاہلیت کے شعراء کا کلام آج تک محفوظ ہے۔ اس کے اندر جو فصاحت و بلاغت، زور اور جوش و خروش، آزادی، کھلا پن اور طبعی بہاؤ وغیرہ ایسی صفات ہیں جو کسی اور وقت کی شاعری میں کم دکھائی دیں گی۔ اس زمانے کے شعراء میں ایک خصوصیت یہ بھی تھی کہ اپنے دلی خیالات کو نہایت بے تکلفی کے ساتھ بالکل عریاں الفاظ میں کہہ جاتے تھے۔ کوئی تصنع نہیں۔ کوئی بناوٹ نہیں۔ طبیعت پر کوئی زور نہیں۔ اسی لئے ان کا کلام ان کے خیالات، جذبات، عادات اور ان کی شخصیت کی پوری

پوری ترجمانی کرتا تھا۔

عرب قوم اس خوبی کو خود بھی خوب سمجھتی تھی۔ چنانچہ ان کے شعراء گویا ایک پہلو سے ملک کے لیڈر سمجھے جاتے تھے۔ انہیں یہ طاقت حاصل تھی کہ اپنے زور کلام سے دو قبائل کے درمیان جنگ کروادیں اور ملک میں آگ لگا دیں۔ عرب کے خاص خاص مقامات میں شعراء جمع ہو کر اپنے کلام کے جو بن دکھاتے تھے۔ عکاظ کا مقام جو نخلہ اور طائف کے درمیان مملہ سے مشرق کی طرف ایک شاداب جگہ ہے، ایسے میلوں کے لئے خاص شہرت رکھتا تھا۔ یہاں ہر سال ماہ ذیقعدہ میں میلہ لگتا تھا اور دور دراز سے لوگ جمع ہوتے تھے اور علاوہ دوسرے مشاغل کے مختلف عرب قبائل کے درمیان فصاحت و بلاغت اور شاعری کے مقابلے بھی ہوتے تھے۔

اگر یہ قادر الکلام شعراء حساس شاعرانہ جذبوں کے ساتھ دوسروں پر موثر تھے تو خود ان کے اپنے حساس شاعرانہ دل بھی شعروں کے سوز و ساز سے مرتعش و متاثر ہوتے تھے۔ چنانچہ یہ ایک اہم تاریخی واقعہ ہے کہ بنو تمیم کا وفد 9ھ میں رسول اللہ ﷺ کے پاس آیا اور فصاحت اور شاعری کے مقابلے میں حضرت قیس بن ثابتؓ کی فصاحت اور حضرت حسان بن ثابتؓ کی بے نظیر شاعری سے مات کھانے کی وجہ سے اسلام میں داخل ہو گیا۔

اسی طرح کہتے ہیں کہ عرب کا مشہور شاعر عبد اللہ بن الزبیرؓ کی ہجو کرتا تھا۔ وہ فتح مملہ کے بعد اس ڈر سے نجران بھاگ گیا تھا کہ کہیں اسے قتل نہ کر دیا جائے۔ حضرت حسانؓ نے اسے یہ ایک ہی شعر لکھ بھیجا:

لَا تَعْدَنَّ رَجُلًا أَحَلَّكَ بُعْضُهُ نَجْرَانَ فَيُعَيْشِ أَحَدًا لَيْمٍ

کہ تو ایسے شخص سے مت محروم ہو جس کے بغض نے تجھے دور دراز نجران میں جا ڈالا ہے۔ جہاں تو سب سے کٹ کر بُری زندگی گزار رہا ہے۔ (ابن ہشام، باب فتح مملہ، اسلام ابن الزبیرؓ) یہ شعر عبد اللہ بن الزبیرؓ کے حساس شاعرانہ دل کو اس حد تک گھائل کر گیا کہ وہ واپس آیا اور مدینہ پہنچ کر رسول اللہ ﷺ کے حلقہ غلامی میں داخل ہو کر اسلام کا خادم بن گیا۔ اور پھر وہ آپؐ کی سیرت کے حسن و جمال کے

مشاہدے کے بعد آپ کے قصیدے لکھنے لگا۔

کم و بیش ایسا ہی معاملہ کعب بن زہیر بن ابی سلمیٰ کے ساتھ ہوا۔ جب اس کے بھائی بَجْرِ بن زہیر نے جو قبل ازیں مسلمان ہو چکا تھا، اسے اشعار میں مدینہ آنے اور معافی مانگنے کے پیغام بھیجے تو کعب کے دل کو ان اشعار کے جادو نے رام کر دیا تھا اور اسے رسول اللہ ﷺ خدمت میں حاضر ہو کر معافی طلب کرنے اور اسلام قبول کرنے پر مائل کر دیا تھا۔

ابن زبعری اور کعب کے ساتھ شاعر ہبیرہ بن ابی وہب نے بھی ماضی میں جی بھر کے آنحضرت ﷺ کی ہجو کی تھی۔ مستند کتب تاریخ سے ثابت ہے کہ آپ نے ان کے قتل کا کوئی اعلان نہیں فرمایا تھا۔ یہ الگ بات ہے کہ یہ خود مکہ سے بھاگ گیا تھا کہ ان کو بھی کہیں قتل نہ کر دیا جائے۔ (ابن ہشام ذکر کعب بن زہیر بعد الانصراف عن الطائف) ان واقعات سے ظاہر ہے کہ اگر توہین کی سزا قتل ہوتی تو یا تو بقول بعض فقہاء کے ان تینوں کی توبہ قبول نہ کی جاتی یا ان کو اسلام قبول کرنے سے قبل ہی قتل کر دیا جاتا۔

الغرض عرب میں شاعری ایک طاقتور ذریعہ تھا جو ایک طرح سے دلوں پر حکومت کرتا تھا۔ وہاں کے عام طریق کے مطابق ہجو یہ شاعری بھی فریقین کا معمول اور مروجہ دستور کا اہم حصہ تھی۔ خصوصاً جنگوں اور لڑائیوں میں رزمیہ شعروں کے ساتھ ساتھ مخالف فریق کی ہجو بھی انتہاء کی کی جاتی تھی۔ چنانچہ جب مخالف سمت سے ایسا ہوتا تو رسول اللہ ﷺ بھی حضرت حسان بن علیؓ فرماتے: "أَهْجُهُمْ وَ جَبْرِيلُ مَعَكَ" (بخاری کتاب بدء الخلق باب ذکر الملائكة) کہ دشمنوں کی ہجو کر۔ جبریل تیری مدد کرے۔ یعنی یہ طریق دونوں طرف متوازی رائج تھا۔ بلکہ مومنوں کی ہجو میں جبریلؑ کی مدد بھی شامل ہوتی تھی۔ چنانچہ ایک مرتبہ حضرت حسان بن ثابتؓ سردار قریش ابوسفیان بن حرب کو مخاطب کر کے کہتے ہیں:

هَجَوْتَ مُحَمَّدًا فَأَجَبْتُ عَنْهُ وَعِنْدَ اللَّهِ فِي ذَاكَ الْحَزَاءُ
فَإِنَّ أَبِي وَالِدَهُ وَعَرَضِي لِعَرَضِ مُحَمَّدٍ مِنْكُمْ وَقَاءُ

تو نے محمد ﷺ کی ہجو کی تو میں نے اس کا جواب دیا ہے۔ اور اس کی جزاء اللہ تعالیٰ کے پاس ہے۔ پس میرا باپ، دادا اور میری آبرو تم لوگوں سے ناموس محمد ﷺ کے لئے ایک ڈھال ہے۔

اگر ہجو یعنی توہین کی سزا قتل ہوتی تو آپؐ حضرت حسان بن ثابتؓ کو نہ فرماتے کہ اس کا جواب ہجو سے دو بلکہ کسی بہادر جنگجو صحابی کو بھیجتے کہ ہجو کرنے والے کی ہجو کا جواب تلوار سے دو۔ آپؐ کی اس تعلیم سے جو آپؐ نے اس سلسلے میں حضرت حسانؓ کو دی، ثابت ہوتا ہے کہ زبان کا جواب دینا ضروری ہو تو تلوار سے نہیں بلکہ زبان سے دینا ہے اور تلوار کا جواب اگر دینا ضروری ہو تو تلوار سے دینا ہے۔

بہر حال ابوسفیان کا ذکر چلا ہے تو یہ تو سب جانتے ہیں کہ یہ وہ شخص تھا جو رسول اللہ ﷺ کی نہ صرف ہجو تو توہین کرنے والا تھا بلکہ مدینے پر بھی مسلسل خوف و ہراس طاری کرنے والا اور ان پر جنگیں مسلط کر کے کثیر تعداد میں صحابہؓ کی شہادتوں کا بھی ذمہ دار تھا۔ وہ ایک مرتبہ مدینے میں آیا بھی تھا۔ مگر اسے قتل نہیں کیا گیا۔ اسے قتل نہ کرنے کی وجہ یہی تھی کہ اسلام میں ہجو تو توہین اور ہتکِ رسولؐ وغیرہ کبھی بھی قابلِ تعزیر نہیں ٹھہرائے گئے۔

بعض لوگ کہتے ہیں کہ رسول اللہ ﷺ تو درگزر کرنے والے تھے۔ مگر ہر مسلمان کی ذمہ داری ہے کہ وہ غیرت دکھائے اور توہین کرنے والے کو قتل کر کے دم لے۔ اگر ایسا ہی درست سمجھا جائے تو آپؐ کے ارد گرد رہنے والے صحابہؓ نے ابوسفیان کے پہلو سے یہ ذمہ داری کیوں ادا نہ کی۔ حتیٰ کہ آپؐ کی زوجہ مطہرہ حضرت ام حبیبہؓ نے بھی یہ ذمہ داری ادا نہیں کی۔

ان کے اس قول میں عجیب تضاد ہے۔ ایک طرف تو یہ کہتے ہیں کہ رسول اللہ ﷺ رحمۃ اللعالمین تھے۔ لہذا آپؐ اپنی توہین پر درگزر فرما دیتے تھے، یہ آپؐ کی رحمت کا تقاضا تھا۔ دوسری طرف یہ ہر جھوٹی ترین روایت کو بھی کھینچ کھینچ لاتے ہیں اور اس سے ثابت کرنے کی کوشش کرتے ہیں کہ رسول اللہ ﷺ توہین و تنقیص کرنے والے کو ضرور قتل کرواتے تھے۔ یہ دونوں پہلو ایک دوسرے سے متضاد و متضاد ہیں اور ثابت کرتے ہیں کہ شاتمِ رسولؐ کے قتل کا عقیدہ بے بنیاد ہے۔

آج کا ایک دعویٰ دار اگر یہ کہتا ہے کہ مسلمانوں کی ذمہ داری ہے اور اس کی غیرت کا تقاضا ہے کہ وہ گستاخِ رسولؐ کو معاف نہ کرے اور اسے قتل کر کے ہی دم لے تو وہ حقیقت میں چھٹھے کٹنی بنتا

ہے اور رسول اللہ ﷺ کے نام کی آڑ لے کر اپنے لئے ظلم و تشدد کے جواز پیدا کرتا ہے۔ کیا صحابہؓ اپنے پیارے محبوب آقا کے لئے دنیا کے تمام مسلمانوں سے زیادہ غیرت رکھنے والے اور ناموس رسولؐ کی حفاظت کرنے والے نہ تھے؟ اسی کے لئے انہوں نے کیا کیا قربانیاں نہیں کیں۔

فَدَمُّ الرَّجَالِ لِصِدْقِهِمْ فِي حُبِّهِمْ تَحْتَ السُّيُوفِ أَرِيْقُ كَالْقُرْبَانَ

ان کے خون رسول اللہ ﷺ کی محبت میں سچائی کے باعث تلواروں تلے قربانیوں کے جانوروں کی طرح بہائے گئے۔ وہ اپنی محبت میں صدق و صفا رکھتے تھے اور آپ کے ناموس کی حفاظت کے لئے اپنی جانیں پیش کرتے تھے۔ مگر آج دوسروں کے جانوں کے درپے یہ نام نہاد و عویدارانِ محبت رسولؐ اپنے نعروں میں وحشت و خونخواری رکھتے ہیں۔ یہ کسی طرح بھی ناموس رسولؐ کے حوالے سے صحابہؓ سے ایک ذرہ بھر مشابہت کا نمونہ پیش نہیں کر سکتے۔ کیونکہ وہ لوگ خود اپنی جانیں قربان کرنے والے تھے اور یہ دوسروں کی جانیں لینے والے ہیں۔

پس یہ حقیقت ہے کہ کسی جنگ میں اگر کسی ہجو گو مرد یا عورت کا قتل ہوا تھا تو وہ جنگ میں شمولیت کے باعث جنگی قتل تھا، وہ کشتہ ہجو و توہین نہ تھا۔ اس کے علاوہ اگر کسی ایسے مرد یا عورت کا ذکر آتا ہے جس کے ساتھ ہجو یہ اشعار کا بھی ذکر تھا اور اس کے قتل کے لئے رسول اللہ ﷺ کا حکم تھا۔ تو وہ لوگ لازماً ایسے تھے جو یا تو خود کسی سنگین جرم کے مرتکب تھے یا کسی محاربانہ یا باغیانہ کارروائیوں میں شامل تھے یا کسی ایسے گروہ کے رکن تھے۔ جیسا کہ ابن نطل یا اس کی داشتائیں تھیں۔ ایسے لوگ ہجو کی وجہ سے سزائے قتل کے مستحق نہ ٹھہرے تھے بلکہ کسی دوسرے جرم کی وجہ سے سزاوار قتل قرار پائے تھے۔

اس کے علاوہ بھی بعض افراد تھے جن کے قتل پر مشتمل روایات پیش کی جاتی ہیں اور کہا جاتا ہے کہ رسول اللہ ﷺ کے بارے میں بدزبانی کی وجہ سے انہیں قتل کیا گیا تھا۔ یہ بات یاد رکھنی چاہئے کہ چونکہ ان روایات سے آپ کے خلاف ایک ظاہری صورت اعتراض کی پیدا ہو جاتی ہے، اس لئے بعض معاندینِ اسلام اور مستشرقین نے حسبِ عادت نہایت ناگوار صورت میں ان کا ذکر کیا ہے۔ ظاہر ہے کہ معاندینِ اسلام کو جو مواد مہیا ہوا ہے وہ اسی قسم کی روایتوں کو درج کر کے ”اپنے ہی

دوستوں نے مہیا کیا ہے۔ ان روایات کی حیثیت کیا ہے اور ان میں مذکور واقعہ قتل کی وجوہات کیا تھیں، ایک حقیقت افروز تجزیہ قارئین کی خدمت میں پیش ہے۔



(2) ابورافعؓ

ابورافع کا واقعہ بھی قتلِ شاتم کی دلیل کے طور پر پیش کیا جاتا ہے۔ اس کا اصل نام سلام بن ابی الحقیق تھا۔ اپنی کنیت کی وجہ سے ابورافع کہلاتا تھا۔ وہ ایک بہت بڑا تاجر اور دولت مند یہودی رئیس تھا۔ اس کے قتل کو بھی تو بین رسالت کی سزا قرار دیا جاتا ہے۔

اس کے قتل کی تفصیل اور پس منظر یہ ہے کہ جن یہودی رؤساء کی مفسدانہ انگیخت اور اشتعال انگیزی سے 5ھ کے آخر میں مسلمانوں کے خلاف جنگِ احزاب کا خطرناک فتنہ برپا ہوا تھا۔ ان یہودی سرداروں میں سے ایک سردار حُیّی بن اخطب تو بنو قریظہ کے ساتھ اپنے کیفر کردار کو پہنچ چکا تھا۔ لیکن ابورافع خیبر کے علاقے میں اپنی فتنہ خیزی میں مصروف تھا۔ بلکہ جنگِ احزاب میں ذلت بھری ناکامی اور پھر بنو قریظہ کے بد انجام نے اُس کی عداوت کو اور بھی بھڑکا دیا تھا۔ چونکہ قبائلِ غطفان کا مسکن نجد ایک جانب سے خیبر کے قریب تھا اور خیبر کے یہود اور نجد کے غطفانی قبائل آپس میں ہمسائے تھے، اس لئے ابورافع نے نجد کے ان جنگجو قبائل کو مسلمانوں کے خلاف اُکسانے کا دستور العمل بنا لیا تھا۔ گویا رسول اللہ ﷺ کی عداوت میں وہ کعب بن اشرف کا پورا پورا مثیل تھا۔ (ابن ہشام، مقتل سلام بن ابی الحقیق) اس کی عداوت کی آگ مسلمانوں کے خون کی پیاسی تھی اور آنحضرت ﷺ کا وجود اُس کی آنکھوں میں خار کی طرح تھا۔ چنانچہ اس نے غطفانیوں کو آپ کے خلاف حملہ آور ہونے کے لئے کثیر اموال پیش کئے تھے۔ (فتح الباری، کتاب المغازی باب قتل ابی رافع عبد اللہ بن ابی الحقیق) تاریخ سے ثابت ہے کہ ماہ شعبان 6ھ میں قبیلہ بنو سعد کی طرف سے جو خطرہ مسلمانوں کو پیدا ہوا تھا اور اس کے سدِّ باب کے لئے حضرت علیؓ کی کمان میں ایک فوجی دستہ مدینے سے روانہ کیا گیا تھا اُس کی پشت پر بھی خیبر کے یہود تھے۔ (ابن سعد جلد 2 صفحہ 56) وہ ابورافع کی قیادت میں یہ شرارتیں کر رہے تھے۔ ابورافع نے اسی پر بس نہیں کی۔ اُس نے بالآخر نجد کے قبائلِ غطفان اور دوسرے قبیلوں کا پھر ایک دورہ کر کے انہیں مسلمانوں کے تباہ کرنے کے لئے جنگِ احزاب کی طرح ایک لشکرِ عظیم کی صورت میں جمع کرنا شروع کر دیا۔ (ابن سعد جلد 2 صفحہ 66) جب نوبت یہاں تک پہنچ گئی اور مسلمانوں کی آنکھوں

کے سامنے پھر وہی احزاب والے منظر پھر نے لگ گئے تو آنحضرت ﷺ کی خدمت میں قبیلہ خزرج کے بعض انصاری حاضر ہوئے اور عرض کی کہ اب اس فتنے کا علاج سوائے اس کے کچھ نہیں کہ کسی طرح اس فتنے کے بانی مہبانی ابورافع کا خاتمہ کر دیا جائے۔ (ابن ہشام، مقتل سلام بن ابی العقیق) آپ نے اس بات کو سوچتے ہوئے کہ ملک میں وسیع گشت و خون کی بجائے ایک مفسد اور فتنہ انگیز آدمی کا مارا جانا بہت بہتر ہے، ان انصار کو اجازت مرحمت فرمائی۔ آپ نے عبداللہ بن عتیک انصاری کی سرداری میں چار خزرجی انصار کو ابورافع کی طرف روانہ فرمایا۔ مگر چلتے ہوئے تا کید فرمائی کہ کسی عورت یا بچے کو ہرگز قتل نہیں کرنا۔ (مؤطا کتاب الجہاد باب النہی عن قتل النساء والولدان فی الغزو) چنانچہ 6ھ کے ماہ رمضان میں یہ پارٹی روانہ ہوئی (ابن ہشام، مقتل سلام بن ابی العقیق، ابن سعد) اور نہایت ہوشیاری کے ساتھ اپنا کام کر کے واپس آگئی۔ اس طرح ایک جانب سے اس مصیبت کے بادل مدینے کی فضا سے ٹل گئے۔ اس واقعے کی تفصیل صحیح بخاری میں، جو اس معاملے میں صحیح ترین روایت ہے، مندرجہ ذیل صورت میں بیان ہوئی ہے:

”براء بن عازب روایت کرتے ہیں کہ آنحضرت ﷺ نے اپنے صحابہ کی ایک پارٹی ابورافع یہودی کی طرف روانہ فرمائی اور ان پر عبداللہ بن عتیک انصاری کو امیر مقرر فرمایا۔ ابورافع کا قصہ یہ تھا کہ وہ آنحضرت ﷺ کو بہت دکھ دیا کرتا تھا اور آپ کے خلاف لوگوں کو ابھارتا تھا اور ان کی مدد کیا کرتا تھا۔ عبداللہ بن عتیک اور ان کے ساتھی ابورافع کے قلعے کے قریب پہنچے۔ جب سورج غروب ہو گیا تو عبداللہ بن عتیک نے اپنے ساتھیوں کو پیچھے چھوڑا اور خود قلعے کے دروازے کے پاس پہنچے اور اس کے قریب اس طرح چادر لپیٹ کر بیٹھ گئے جیسے کوئی شخص کسی حاجت کے لئے بیٹھا ہو۔ جب قلعے کا دروازہ بند کرنے والا شخص دروازے پر آیا تو اُس نے عبداللہ کی طرف دیکھ کر آواز دی: ”اے شخص! میں قلعے کا دروازہ بند کرنے لگا ہوں تم نے اندر آنا ہو تو جلد آ جاؤ۔“ عبداللہ چادر میں لپٹے لپٹائے جلدی سے دروازے کے اندر داخل ہو کر ایک طرف کوچھپ گئے۔ دروازہ بند کرنے والا شخص دروازہ بند کر کے اور اُس کی کنجی ایک قریب کی کھوٹی سے لٹکا کر چلا گیا۔ اس کے بعد عبداللہ بن عتیک کا اپنا

بیان ہے کہ

”میں اپنی جگہ سے نکلا اور سب سے پہلے میں نے قلعے کے دروازے کا تالا کھول دیا تاکہ ضرورت کے وقت جلدی اور آسانی کے ساتھ باہر نکلا جاسکے۔ اس وقت ابورافع ایک چوبارے میں تھا اور اس کے پاس بہت سے لوگ مجلس جمائے بیٹھے تھے۔ جب یہ لوگ اٹھ کر چلے گئے اور خاموشی ہو گئی تو میں ابورافع کے مکان کی سیڑھیاں چڑھ کر اوپر چلا گیا۔ میں نے یہ احتیاط کی کہ جو دروازہ میرے راستے میں آتا تھا اُسے میں آگے گزر کر اندر سے بند کر لیتا تھا۔ جب میں ابورافع کے کمرے میں پہنچا تو کمرہ بالکل تاریک تھا۔ اُس وقت وہ چراغ بجھا کر سونے کی تیاری میں تھا۔ میں نے آواز دے کر ابورافع کو پکارا۔ جس کے جواب میں اُس نے کہا۔ کون ہے؟ بس میں اس آواز کی سمت کا اندازہ کر کے اُس کی طرف لپکا اور تلوار کا ایک زوردار وار کیا مگر اندھیرا بہت تھا اور میں اُس وقت گھبرایا ہوا تھا۔ اس لئے تلوار کا وار غلط پڑا اور ابورافع چیخ مار کر چلایا جس پر میں کمرے سے باہر نکل گیا۔ تھوری دیر کے بعد میں نے پھر کمرے کے اندر جا کر اپنی آواز کو بدلتے ہوئے پوچھا۔ ابورافع یہ شور کیسا ہوا تھا؟ اُس نے میری بدلی ہوئی آواز کو نہ پہنچانا اور کہا۔ تیری ماں تجھے کھوئے مجھ پر ابھی کسی شخص نے تلوار کا وار کیا ہے۔ میں یہ آواز سن کر پھر اُس کی طرف لپکا اور تلوار کا وار کیا۔ اس دفعہ وار کاری پڑا مگر وہ مرا پھر بھی نہیں۔ چنانچہ میں نے اُس پر ایک تیسرا وار کر کے اُسے قتل کر دیا۔ اس کے بعد میں جلدی دروازے کھولتا ہوا مکان سے باہر نکل آیا، لیکن جب میں سیڑھیوں سے نیچے اتر رہا تھا تو ابھی چند سیڑھیاں باقی تھیں کہ میں سمجھا کہ میں سب قدم اتر آیا ہوں۔ چنانچہ میں اندھیرے میں گر گیا اور میری پنڈلی ٹوٹ گئی (اور ایک روایت میں ہے کہ ٹانگ کا جوڑ اتر گیا) مگر میں اُسے اپنی پگڑی سے باندھ کر گھسیٹتا ہوا باہر نکل گیا۔ لیکن میں نے اپنے جی میں کہا کہ جب تک ابورافع کے مرنے کا اطمینان نہ ہو جائے میں یہاں سے نہیں جاؤں گا۔ چنانچہ میں قلعے کے پاس ہی ایک جگہ چھپ کر بیٹھ گیا۔ جب صبح ہوئی تو قلعے کے اندر سے کسی کی آواز میرے کان میں آئی کہ ابورافع تاجرِ جازفوت ہو گیا ہے۔ اس کے بعد میں اٹھا اور آہستہ آہستہ اپنے ساتھیوں میں آ ملا۔ پھر ہم نے مدینے میں آ کر

آنحضرت ﷺ کو ابورافع کے قتل کی اطلاع دی۔‘ (بخاری کتاب المغازی باب قتل ابی رافع)

ابورافع کی خون آشام کارروائیاں تاریخ کا ایک کھلا ہوا ورق ہیں۔ گزشتہ صفحات میں اس سے ملتے جلتے ایک واقعے میں ایک مفصل بحث مدینہ کے یہودی کعب بن اشرف کے قتل کے بیان میں گزر چکی ہے۔ لہذا یہاں اس کے اعادے کی ضرورت نہیں۔ اصولاً اس قدر بیان کافی ہے کہ:

(۱) اس وقت مسلمان نہایت کمزوری کی حالت میں چاروں طرف سے مصیبت میں مبتلا تھے اور

ہر طرف مخالفت کی آگ شعلہ زن تھی۔ اور گویا سارا ملک مسلمانوں کو مٹانے کے لئے متحد ہو رہا تھا۔

(۲) ایسے نازک وقت میں ابورافع اس آگ میں تیل ڈال رہا تھا جو مسلمانوں کے خلاف مشتعل

تھی اور اپنے اثر و رسوخ اور دولت سے عرب کے مختلف قبائل کو اسلام کے خلاف اُبھار رہا تھا اور اس

بات کی تیاری کر رہا تھا کہ غزوہ احزاب کی طرح عرب کے وحشی قبائل پھر متحد ہو کر مدینے پر دھاوا بول

دیں۔

(۳) عرب میں اُس وقت کوئی حکومت نہیں تھی کہ جس کے ذریعے دادرسی چاہی جاتی۔ ہر قبیلہ

اپنی جگہ آزاد اور مختار تھا۔ مدینے میں رسول اللہ ﷺ خود عوام کے سربراہ تھے۔ پس آپ کے فیصلے کے

مطابق اپنی حفاظت کے لئے جو تدبیر کی گئی وہاں کے حالات کے مطابق اس سے بہتر اور کوئی صورت

نہیں تھی۔

(۴) یہود پہلے سے اسلام کے خلاف برسراپیکار تھے اور مسلمانوں اور یہود کے درمیان ایک نوع

کی جنگ کی حالت قائم تھی۔

(۵) اس وقت ایسے حالات تھے کہ اگر کھلے طور پر یہود کے خلاف فوج کشی کی جاتی تو اس سے

بہت بڑا جانی اور مالی نقصان ہوتا اور یہ امکان بھی موجود تھا کہ جنگ کی آگ وسیع ہو کر ملک گیر تباہی کا

رنگ پیدا کر دے۔

چنانچہ عملاً اور واقعاتی شہادتوں کے ساتھ یہ حقیقت ثابت ہو گئی کہ ایک فتنہ پرداز شخص کے

قتل سے فریقین کے وسیع نقصان کی حفاظت ہو گئی۔



(3) عصماء بنت مروان

قاتلین قتل شاتم نے مدینے کی ایک عورت عصماء بنت مروان کا واقعہ بھی اپنے موقف کی دلیل کے طور پر پیش کیا ہے۔ واقدی اور بعض دوسرے مؤرخین نے اسے جنگ بدر کے بعد کے واقعات میں تحریر کیا ہے۔ مگر اس واقعے کا کتب حدیث اور صحیح مستند تاریخی روایات میں نشان نہیں ملتا۔ نیز اس واقعے پر روایت کی رو سے بھی غور کیا جائے تو یہ درست ثابت نہیں ہوتا۔

یہ واقعہ یوں تراشا گیا ہے کہ مدینے میں ایک عورت عصماء نامی اسلام کی سخت دشمن تھی اور آنحضرت ﷺ کے خلاف بہت زہر افشاں تھی۔ وہ اپنے اشتعال انگیز اشعار میں لوگوں کو آپ کے خلاف بہت اُکساتی تھی اور آپ کے قتل پر انگیخت کرتی تھی۔ (ابن ہشام اور واقدی نے بعض وہ اشتعال انگیز اشعار بھی نقل کئے ہیں جو عصماء نے آنحضرت ﷺ کے خلاف کہے تھے۔) (ابن ہشام، سریہ سالم ابن عمیر لقتل ابی عصفک و کتاب المغازی للواقدی، ذکر سریہ قتل عصماء بنت مروان و ذکر سریہ قتل ابی عصفک) آخر ایک نابینے صحابی عمیر بن عدی نے مشتعل ہو کر رات کے وقت اس کے گھر میں جبکہ وہ سو رہی تھی اسے قتل کر دیا اور جب آنحضرت ﷺ کو اس کی اطلاع ہوئی تو آپ نے اس صحابی کو ملامت نہیں فرمائی بلکہ ایک گونہ اس کے فعل کی تعریف کی۔ (ابن سعد، سریہ عمیر بن عدی و ابن ہشام، غزوة عمیر بن عدی لخطمی لقتل عصماء بنت مروان)

اس واقعے کو مستشرقین نے نہایت ناگوار صورت میں اپنی کتابوں کی زینت بنایا ہے۔ مگر حقیقت یہ ہے کہ جرح اور تنقید کے سامنے یہ واقعہ درست ہی ثابت نہیں ہوتا۔ پہلی دلیل جو اس کی صحت کے متعلق شبہ پیدا کرتی ہے، یہ ہے کہ کتب احادیث میں اس واقعے کا کوئی ذکر نہیں ہے۔ یعنی کسی حدیث میں قاتل یا مقتولہ کے نام کے ساتھ اس قسم کا کوئی واقعہ بیان نہیں کیا گیا۔ ☆

پھر عصماء کے واقعے کا حدیث ہونا تو دور کی بات ہے، اس کا تو بعض مؤرخین نے بھی

☆ حاشیہ: ابوداؤد کتاب الحدود و باب الحکم فی من سب، میں بیشک ایک واقعہ بیان کیا گیا ہے جو عصماء کے قتل کے واقعے سے کچھ ملتا جلتا ہے۔ خصوصاً وہاں بھی عورت کا قاتل ایک نابینا ہے اور یہاں بھی۔ لیکن اول تو اس میں قاتل و مقتول کے نام بیان نہیں کئے گئے۔ دوسرے اس کی بعض تفصیلات بھی اس واقعے کی تفصیلات سے نہیں ملتیں۔ ابوداؤد کی یہ روایت بھی قتل شاتم کے ثبوت کے طور پر پیش کی جاتی ہے۔ اس پر آئندہ صفحات میں الگ بحث کی جارہی ہے۔

ذکر تک نہیں کیا۔ حالانکہ اگر حقیقت میں اس قسم کا واقعہ ہوا ہوتا تو کوئی وجہ نہ تھی کہ کتب حدیث اور بعض کتب تاریخ اس کے ذکر سے خالی ہوتیں۔

اس جگہ یہ شبہ نہیں کیا جاسکتا کہ چونکہ اس قسم کے واقعات سے بظاہر آنحضرت ﷺ اور آپ کے صحابہؓ کے خلاف ایک گونہ اعتراض وارد ہوتا تھا۔ اس لئے محدثین اور بعض مؤرخین نے ان کا ذکر ترک کر دیا ہوگا۔ اس کی اول وجہ تو یہ ہے کہ ان حالات کو مد نظر رکھتے ہوئے جن میں وہ وقوع پذیر ہوئے، یہ واقعات قابل اعتراض نہیں ہیں۔ دوسرے جو شخص حدیث و تاریخ کا معمولی مطالعہ بھی رکھتا ہے، اس سے یہ بات مخفی نہیں ہو سکتی کہ امام بخاریؒ اور امام مسلمؒ جیسے جامع اور مستند ترین محدث سے لے کر وادی اور عبدالرزاق جیسے وضاعوں تک مسلمان محدثین و مؤرخین نے کبھی کسی روایت کے ذکر کو محض اس بناء پر ترک نہیں کیا کہ اس سے اسلام اور بانی اسلام پر بظاہر اعتراض وارد ہوتا ہے۔ اس کی وجہ یہ ہے کہ ان کا مسلمہ طریق تھا کہ جس بات کو بھی از روئے روایت صحیح پاتے یا سمجھتے تھے اُسے نقل کرنے میں وہ اس کے مضمون کی وجہ سے قطعاً کوئی تامل نہیں کرتے تھے۔ بلکہ ان میں سے بعض محدثین اور اکثر مؤرخین کا تو یہ طریق تھا کہ آنحضرت اور آپ کے صحابہؓ کے متعلق جو بات بھی انہیں پہنچتی تھی خواہ وہ روایت و درایت دونوں لحاظ سے کمزور اور ناقابل اعتماد ہوتی تو بھی وہ اُسے اپنے مجموعے میں جگہ دے دیتے تھے۔ وہ اس بات کا فیصلہ مجتہد علماء پر یا بعد میں آنے والے محققین پر چھوڑ دیتے تھے کہ وہ اصول روایت و درایت کے مطابق صحیح و سقیم کا خود فیصلہ کر لیں۔ ایسا کرنے میں ان کی نیت یہ ہوتی تھی کہ کوئی بات جو آنحضرت ﷺ اور آپ کے صحابہؓ کی طرف منسوب ہوتی ہے خواہ وہ درست نظر آئے یا غلط، وہ ذخیرے میں شامل ہونے سے نہ رہ جائے۔ یہی وجہ ہے کہ تاریخ کی ابتدائی کتابوں میں ہر قسم کے رطب و یابس کا ذخیرہ جمع ہے۔ مگر اس کے یہ معنی نہیں ہیں کہ وہ سب قابل قبول ہیں۔ بلکہ اب ہر اس محب و عاشق رسولؐ کا کام ہے جو تحقیق کی صلاحیت رکھتا ہے کہ وہ قرآن کریم کو حکم بنا کر اس غبار کو جو ایسی غلط اور منفی روایات نے محسنِ انسانیت ہمارے آقا و مولیٰ رحمۃ اللعالمین ﷺ کے پاک اور حسین چہرے پر ڈالا ہے، صاف کرنے کے لئے ان میں سے غلط کو صحیح، منفی کو مثبت اور کمزور کو

مضبوط سے جدا کر دے۔ کیونکہ یہ ناممکن ہے کہ صفاتِ باری تعالیٰ کے مظہر اتم، انسانیت اور انسانی خون کے محافظ ہمارے آقا و مولیٰ حضرت محمد مصطفیٰ ﷺ کی طرف غلط، منفی اور کمزور باتیں منسوب ہوں۔

بہر حال اس بات میں ذرہ بھر بھی گنجائش نہیں ہے کہ کسی مسلمان محدث یا مؤرخ نے کبھی کسی روایت کو محض اس بناء پر رد کیا ہو کہ وہ بظاہر آنحضرت ﷺ یا صحابہؓ کی شان کے خلاف ہے یا یہ کہ اس کی وجہ سے آپؐ پر یا اسلام پر کوئی اعتراض وارد ہوتا ہے۔ چنانچہ کعب بن اشرف اور ابو رافع یہودی کے قتل کے واقعات جن کا ذکر گزشتہ صفحات میں تفصیل کے ساتھ بیان ہو چکا ہے، نفسِ مضمون کے لحاظ سے عصماء اور اس قسم کے دیگر مزعومہ واقعات سے بالکل ملتے جلتے ہیں۔ تعجب کی بات ہے کہ حدیث اور تاریخ کی تمام کتابوں میں وہ پوری صراحت اور تفصیل کے ساتھ بیان ہوئے ہیں اور کسی مسلمان راوی، محدث یا مؤرخ نے ان کو ترک نہیں کیا۔

اندریں حالات عصماء کے قتل کا ذکر کسی حدیث میں نہ پایا جانا، بلکہ ابتدائی مؤرخین میں سے بعض مستند مؤرخین کا بھی اس کے متعلق خاموش ہونا اس بات کو ایک حد تک یقینی بنا دیتا ہے کہ یہ قصہ بناوٹی ہے اور کسی طرح بعض روایتوں میں راہ پا کر تاریخ کا حصہ بن گیا ہے۔

پھر اگر اس کہانی کی تفصیلات کا جائزہ لیا جائے تو اس کے اندرونی تضادات و اختلافات سے اس کا وضعی ہونا اور بھی یقینی ہو جاتا ہے۔ کیونکہ تاریخ ابن سعد وغیرہ کی روایت میں عصماء کے قاتل کا نام عمیر بن عدی بیان کیا گیا ہے۔ سیرت کی کتاب 'الشفاء' میں عمیر بن عدی کو عصماء کی قوم (بنی نطمہ) کا ایک شخص قرار دیا ہے (شرح الشفاء جلد 2 صفحہ 406 باب الاوّل فی بیان ما ہونی حقہ علیہ السلام سب او نقص)؛ لیکن اس کے مقابلہ میں ابن درید کی روایت میں قاتل کا نام عمیر بن عدی نہیں بلکہ غمشیہ ہے۔ (زرقانی، قتل عمیر العصماء) سہیلی ان دونوں ناموں کو غلط قرار دے کر یہ کہتا ہے کہ دراصل عصماء کو اس کے خاوند نے قتل کیا تھا۔ (الروض الانف، غزوات علی ابن طالب الی الیمن) جس کا نام روایتوں میں یزید بن یزید بیان ہوا ہے۔ (ابن ہشام، غزوة عمیر بن عدی لطمی لقتل عصماء بنت مروان) اور پھر بعض روایتوں میں یہ آتا ہے

کہ مذکورہ بالا لوگوں میں سے کوئی بھی عصماء کا قاتل نہیں تھا بلکہ اس کا قاتل ایک نامعلوم الاسم شخص تھا جو اسی کی قوم میں سے تھا۔ (زرقانی، زرقانی، قتل عمیر العصماء) مقتولہ کا نام ابن سعد وغیرہ نے عصماء بنت مروان بیان کیا ہے، لیکن علامہ عبدالبر کا یہ قول ہے کہ وہ عصماء بنت مروان نہیں تھی بلکہ دراصل عمیر نے اپنی بہن بنت عدی کو قتل کیا تھا۔ (الاستیعاب، عمیر بن عدی الحظمی) قتل کا وقت ابن سعد نے رات کا درمیانی حصہ لکھا ہے لیکن زرقانی کی روایت سے دن یا زیادہ سے زیادہ رات کا ابتدائی حصہ ثابت ہوتا ہے کیونکہ اس میں یہ بیان کیا گیا ہے کہ مقتولہ اُس وقت کھجوریں بچ رہی تھی۔ (زرقانی، قتل عمیر العصماء) الغرض قاتل اور مقتولہ کے اسماء، جملہ تفصیلات، کوائف، واقعات اور اوقات میں اس قدر واضح اختلافات اس قصہ کے وضعی اور جعلی ہونے پر کافی سے زیادہ مواد اور ثبوت مہیا کرتے ہیں۔

چنانچہ ایسے اختلافات و تضادات سے پُر واقعات کو کسی عقیدے یا قانون کی بنیاد کے طور پر پیش کرنا نہ صرف انصاف کا خون کرنا ہے بلکہ نعوذ باللہ، رسول اللہ ﷺ کے مقدّس، رحیم و کریم، حسین اور پاک چہرہ کو داغدار کرنے کی جسارت ہے۔

خلاصہ کلام یہ کہ اول تو عصماء کے قتل کا واقعہ روایتاً یا درایتاً درست ہی ثابت نہیں ہوتا۔ لیکن بالفرض اگر اسے درست سمجھا بھی جائے تو یہ قتل کسی مسلمان کا انفرادی فعل تھا جو کسی انگیخت کے باعث اُس سے ذاتی طور پر سرزد ہوا تھا۔ شتم و توہین رسولؐ سے اس کا کوئی تعلق نہیں تھا۔ نیز یہ کہ جیسا کہ ابن سعد کے بیان سے یقینی طور پر ثابت ہے، آنحضرت ﷺ نے اُن کے متعلق حکم نہیں دیا تھا۔ (ابن سعد، سر یہ عمیر بن عدی)



4 ابو عصفک

مدعیان قتل شاتم نے ابو عصفک کے قتل کا واقعہ بھی اپنی دلیل کے طور پر درج کیا ہیں۔ عصماء کے واقعے کی طرح اسے بھی واقدی اور بعض دوسرے مؤرخین نے جنگِ بدر کے بعد کے واقعات میں تحریر کیا ہے۔ اس واقعہ کا بھی کتب حدیث اور صحیح تاریخی روایات میں نشان نہیں ملتا۔ اور درایت کے لحاظ سے بھی یہ واقعہ درست ثابت نہیں ہوتا۔

اس فرضی واقعہ کی تفصیل یہ ہے کہ ایک بوڑھا یہودی ابو عصفک نامی مدینہ میں رہتا تھا۔ یہ بھی آنحضرت ﷺ کے خلاف اشتعال انگیز شعر کہتا تھا۔ کفار کو آپ کے خلاف جنگ کرنے اور آپ کو قتل کر دینے کے لئے ابھارتا تھا۔ آخر اُسے بھی ایک دن ایک صحابی سالم بن عمیر نے رات کے وقت اُس کے صحن میں قتل کر دیا۔ (ابن سعد، سریہ عمیر بن عدی وابن ہشام، غزوة عمیر بن عدی لخطمی لقتل عصماء بنت مروان) اور ابن ہشام اور واقدی نے اس کے بھی وہ اشتعال انگیز اشعار تحریر کئے ہیں جو اس نے آنحضرت ﷺ کے خلاف کہے تھے۔ (ابن ہشام، سریہ سالم ابن عمیر لقتل ابی عصفک و کتاب المغازی للواقدی، ذکر سریہ قتل عصماء بنت مروان و ذکر سریہ قتل ابی عصفک) اس واقعے کو بھی مستشرقین نے حسب معمول نہایت ناگوار صورت میں اپنی کتابوں کی زینت بنایا ہے۔ مگر حقیقت یہ ہے کہ جرح اور تنقید کے سامنے یہ واقعہ بھی عصماء کے واقعے کی طرح درست ثابت نہیں ہوتا۔

پہلی بات جو اس کے وضعی ہونے کا ثبوت فراہم کرتی ہے، یہ ہے کہ کتب احادیث میں اس واقعے کا کوئی ذکر نہیں پایا جاتا۔ یعنی کسی حدیث میں قاتل یا مقتول کا نام لے کر اس قسم کا کوئی واقعہ بیان نہیں کیا گیا۔ لہذا ابو عصفک کے واقعے کو کسی طور پر بھی حدیث قرار نہیں دیا جاسکتا۔ اس واقعہ کا تو یہ حال ہے کہ بعض مؤرخین نے اس کا ذکر تک نہیں کیا۔ حالانکہ اگر یہ واقعہ درحقیقت رونما ہوا ہوتا تو کوئی وجہ نہیں تھی کہ کتب حدیث اور بعض کتب تاریخ میں اس کا ذکر موجود نہ ہوتا۔ پس اس کے قتل کا ذکر حدیث کی کسی کتاب میں نہ پایا جانا، بلکہ ابتدائی مؤرخین میں سے بعض مستند مؤرخین کا بھی اس کے درج کرنے سے پہلو تہی کرنا اس بات کو گونہ یقینی بنا دیتا ہے کہ یہ قصہ بناوٹی ہے اور کسی طرح بعض

روایتوں میں راہ پا کر تاریخ کا حصہ بن گیا ہے۔ الغرض اس قصے کی جملہ تفصیلات، کوائف، واقعات اور زمانے میں اس قدر واضح اختلافات اس قصہ کو وضعی اور جعلی ثابت کرتے ہیں۔

جیسا کہ ابن سعد اور واقدی وغیرہ نے ابو عصفک کے قاتل کا نام سالم بن عمیر لکھا ہے لیکن بعض روایتوں میں اس کا نام سالم بن عمرو بیان ہوا ہے۔ (زرقانی، قتل ابو عصفک الیہودی) اور ابن عقبہ نے سالم بن عبد اللہ بیان کیا ہے۔ (اصابہ والاستیعاب ذکر سالم بن عمیر) اسی طرح ابو عصفک مقتول کے متعلق ابن سعد نے لکھا ہے کہ وہ یہودی تھا، لیکن واقدی اسے یہودی نہیں لکھتا۔ (کتاب مغازی للواقدی، سریتہ قتل ابی عصفک) پھر ابن سعد اور واقدی دونوں سے یہ پتہ چلتا ہے کہ سالم نے خود جوش میں آ کر ابو عصفک کو قتل کر دیا تھا، لیکن ایک روایت میں یہ بیان کیا گیا ہے کہ اسے آنحضرت ﷺ کی ہدایت سے قتل کیا گیا تھا۔ (ابن ہشام، سریتہ سالم بن عمیر لقتل ابی عصفک) زمانہ قتل کے متعلق بھی ابن سعد اور واقدی اسے عصماء کے قتل کے بعد رکھتے ہیں لیکن ابن اسحاق اور ابوالربیع اسے عصماء کے قتل سے پہلے بیان کرتے ہیں۔ (ابن ہشام، سریتہ سالم بن عمیر لقتل ابی عصفک و زرقانی، قتل عمیر العصماء) الغرض یہ جملہ اختلافات رہنمائی کرتے ہیں کہ یہ قصہ جعلی اور وضعی ہے یا اگر اس قتل کی کوئی حقیقت یا وجہ ہے تو وہ ایسی مستور ہے کہ نہیں کہہ سکتے کہ وہ کیا ہے اور کس نوعیت کی ہے۔

ایک اور دلیل عصماء اور ابو عصفک کے قتل کے ان واقعات کے غلط ہونے کی یہ ہے کہ ان دونوں قصوں کا زمانہ وہ بیان کیا گیا ہے جس کے متعلق جملہ مؤرخین کا اتفاق ہے کہ اس وقت تک ابھی مسلمانوں اور یہودیوں کے درمیان کوئی جھگڑا یا تنازعہ رونما نہیں ہوا تھا۔ چنانچہ تاریخ میں غزوہ بنی قینقاع کے متعلق یہ بات مسلم طور پر بیان ہوئی ہے کہ مسلمانوں اور یہودیوں کے درمیان یہ پہلی لڑائی (آخر 2 ھ) تھی جو وقوع میں آئی اور یہ کہ بنوقینقاع وہ پہلے یہودی تھے جنہوں نے اسلام کی عداوت میں عملی کارروائی کی تھی۔ (ابن سعد، غزوہ بنی قینقاع و ابن ہشام، امر بنی قینقاع و طبری سن 2 ھ غزوہ بنی قینقاع) پس یہ کس طرح قبول کیا جاسکتا ہے کہ اس غزوے سے پہلے یہودیوں اور مسلمانوں کے درمیان اس قسم کا قتل و خون ہو چکا تھا۔ پھر اگر غزوہ بنوقینقاع سے قبل ایسے واقعات ہو چکے تھے تو یہ ناممکن تھا کہ

اس غزوے کی وجوہات وغیرہ کے بیان میں ان واقعات کا ذکر نہ آتا۔ کم از کم اتنا تو ضروری تھا کہ یہودی لوگ جو ان واقعات کی بناء پر مسلمانوں کے خلاف ایک ظاہری رنگ اعتراض کا پیدا کر سکتے تھے کہ انہوں نے ان کے ساتھ عملی چھیڑ چھاڑ کرنے میں پہل کی ہے۔ چنانچہ وہ ان واقعات کے متعلق اوپلا کرتے۔ اگر کسی تاریخ میں حتیٰ کہ خود ان مؤرخین کی کتب میں بھی جنہوں نے یہ قصے روایت کئے ہیں قطعاً یہ ذکر نہیں ہے کہ مدینے کے یہود نے کبھی کوئی ایسا اعتراض کیا ہو۔ اگر کسی شخص کو یہ خیال پیدا ہو کہ شاید انہوں نے اعتراض اٹھایا ہو مگر مسلمان مؤرخین نے اس کا ذکر نہ کیا ہو تو یہ ایک غلط اور بے بنیاد خیال ہوگا۔ کیونکہ جیسا کہ گزشتہ واقعے کے ذکر میں بیان کیا جا چکا ہے کبھی کسی مسلمان محدث یا مؤرخ نے مخالفین کے کسی اعتراض پر پردہ نہیں ڈالا، چنانچہ مثلاً جب سریہ نخلہ والے قصے میں مشرکین مکہ نے مسلمانوں کے خلاف حرمت والے مہینوں کی بے حرمتی کا الزام لگایا تو مسلمان مؤرخین نے کمال دیانتداری سے ان کے اس اعتراض کو اپنی کتابوں میں درج کر دیا۔ پس اگر اس موقع پر بھی یہودی طرف سے کوئی اعتراض ہوا ہوتا، تو تاریخ اس کے ذکر سے خالی نہ ہوتی۔ الغرض جس جہت سے بھی دیکھا جائے یہ قصے صحیح ثابت نہیں ہوتے اور ایسا معلوم ہوتا ہے کہ یا تو کسی مخفی دشمن اسلام یا ”اپنے ہی دوستوں“ نے کسی مسلمان کی طرف منسوب کر کے یہ قصے بیان کر دیئے تھے اور پھر وہ مسلمانوں کی روایتوں میں دخل پا گئے۔ یا پھر کسی کمزور مسلمان نے اپنے قبیلے کی طرف یہ جھوٹا فخر منسوب کرنے کے لئے کہ اس سے تعلق رکھنے والے آدمیوں نے بعض موذی شریروں کو قتل کیا تھا، یہ روایتیں تاریخ میں داخل کر دیں۔ واللہ اعلم

الغرض اول تو ابو علفک یہودی کے قتل کا واقعہ عصماء کے واقعہ کی طرح روایتاً یا درایتاً درست ثابت ہی نہیں ہوتا اور اگر بالفرض اسے صحیح تسلیم کر بھی لیا جاوے تو یہ قتل بہر حال کسی مسلمان کا انفرادی فعل تھا جو کسی انگلیخت کے باعث اُس سے سرزد ہوا۔ ابن سعد کے بیان سے یقینی طور پر ثابت ہے کہ آنحضرت ﷺ نے اس بارے میں کوئی حکم نہیں دیا تھا۔ (بن سعد، سریہ عمیر بن عدی)



(5) عقبہ بن ابی معیط

قریش مکہ میں سے آنحضرت ﷺ کے دشمن بغیض عقبہ بن ابی معیط کے بارے میں کہا جاتا ہے کہ وہ غزوہ بدر کے قیدیوں میں تھا۔ چونکہ اس نے آپ کی توہین کی تھی، لہذا آپ نے اسے قتل کروا دیا تھا۔ چنانچہ سپین کے قاضی عیاض نے اپنی کتاب ”الشفاء“ میں لکھا ہے کہ عقبہ بن ابی معیط کے بارہ میں بڑار نے ابن عباسؓ سے روایت کی ہے کہ عقبہ بلند آواز سے پکارا کہ اے قریش مجھے کیوں قتل کیا جا رہا ہے جبکہ میں تمہارے پاس مجبوس ہوں۔ آنحضرت ﷺ نے فرمایا کہ تیرے کفر کی وجہ سے اور رسول اللہ پر افتراء کی وجہ سے۔

اس ضمن میں پہلی بات تو یہ ہے کہ یہ مستند روایت نہیں ہے۔ چنانچہ اس روایت پر ملا علی القاریؒ نے لکھا ہے کہ بڑار نے یہ روایت ابن عباس کی طرف ضعیف سند کے ساتھ منسوب کی ہے۔

(شرح الشفاء: القسم الرابع فی بیان ماہونی حقد علیہ السلام سب اوقص صفحہ 405)

علاوہ ازیں معمولی سی تحقیق سے اس روایت کی حقیقت کھل جاتی ہے کہ یہ روایت وضعی ہے۔ اس واقعے کی حقیقی اور اصل تفصیل یہ ہے کہ غزوہ بدر میں ستر کفار کو قیدی بنایا گیا تھا۔ یہ سب وہ لوگ تھے جو آنحضرت ﷺ کی تکفیر، تکذیب، آپ پر افتراء، آپ پر ظلم و تشدد اور آپ کی شدید اور کھلی کھلی ہتک و توہین کے مرتکب تھے۔ جنگ بدر میں بھی وہ آپ کے قتل کے لئے ہی مکہ سے آئے تھے۔ اس لحاظ سے ان سب قیدیوں پر ایک ہی فرد جرم یکساں عائد ہوتی تھی۔ لیکن سوال یہ ہے کہ ان سب کو کیوں قتل نہ کیا گیا؟ ان میں سے صرف ایک کو کیوں قتل کیا گیا؟

اس سوال کا جواب یہ ہے کہ بنیادی طور پر یہ قصہ ہی جھوٹا اور وضعی ہے۔ غزوہ بدر میں عقبہ بن ابی معیط قید ہی نہ ہوا تھا۔ لہذا ممکن ہی نہ تھا کہ وہ قیدیوں میں شامل ہوتا۔ اس کی وجہ یہ تھی کہ مستند ترین اور صحیح ترین مرفوع متصل روایات سے ثابت شدہ حقیقت یہ ہے کہ عقبہ بن ابی معیط بدر کی لڑائی کے دوران مینہ طور پر قتل ہوا اور وہ ان مقتولوں میں سے تھا جنہیں بدر میں ہی ایک ہی گڑھے میں اکٹھا بادیا گیا تھا۔ صحیح اور مکمل سند کے ساتھ صرف بخاری ہی میں یہ روایت تین مرتبہ بیان ہوئی ہے۔ (بخاری کتاب الوضوء باب اذا القى علی ظہر الصلّی قدر و کتاب الصلوٰۃ باب المرأة تطرح عن الصلّی حیثا من الاذی و کتاب

الجزية باب طرح جيف المشرکين.....واہن سعد)

پس یہ قصہ نہ روایت کے اعتبار سے درست ثابت ہوتا ہے، نہ درایت کے لحاظ سے، اور نہ ہی مستند تاریخی حقائق کے آئینے میں۔ پس اس کی جنگی حالت کو شتم رسولؐ کی سزا کے طور پر پیش کرنا رسول اللہؐ کی پاک سیرت سے بدیانتی ہے۔



(6) زینب بنت الحارث

ایک واقعہ اُس یہودیہ کے قتل کا پیش کیا جاتا ہے جس نے خیبر میں آنحضرت ﷺ کو زہر دے کر ہلاک کرنے کی کوشش کی تھی بلکہ عملاً زہر دے دیا تھا۔ کہا جاتا ہے کہ وہ گستاخِ رسولؐ تھی اس لئے اسے قتل کر دیا گیا۔

تفصیل اس واقعے کی یہ ہے کہ فتحِ خیبر کے بعد وہاں کے مقامی لوگوں کو خیبر میں رہنے کی اجازت کے ساتھ عام آزادی مل چکی تھی اور ان کے روزمرہ کے کام کاج اب معمول پر آنے لگے تھے۔ آنحضرت ﷺ بھی ابھی وہیں قیام فرما تھے۔ اس دوران یہودیوں نے آپؐ کے قتل کی انتہائی مجرمانہ سازش تیار کی۔ اس کے لئے انہوں نے باقاعدہ مشورہ کر کے زینب بنت الحارث کو تیار کیا۔ یہ خیبر کے مشہور جنگجو پہلوان مرحب کی بہن تھی اور ایک یہودی سردار سلام بن مشکم کی بیوی تھی۔ اس نے حسبِ سازش انتہائی اخلاص ظاہر کیا اور آپؐ کے لئے اور آپؐ کے صحابہؓ کے لئے بکری کا بھنا ہوا گوشت بھجوانے کی درخواست کی جسے آپؐ نے قبول فرمایا۔ اس نے یہ پتہ کر لیا تھا کہ آپؐ کو بکری کی دستی (یعنی اگلی ٹانگ کے اوپر والے حصے) کا گوشت مرغوب ہے۔ چنانچہ اس نے وہ گوشت بھونا اور اس میں زہر ملایا اور خصوصاً دستی کو خوب زہر آگیا۔ (زرقانی وابن ہشام بقیۃ امر خیبر امرا الشاہة المسلمونۃ)

نماز مغرب کے بعد جب آنحضرت ﷺ اپنے خیمے کو لوٹے تو اس کو دروازے پر انتظار کرتے پایا۔ آپؐ نے وجہ پوچھی تو اس نے عرض کی کہ وہ آپؐ کے لئے اور صحابہؓ کے لئے بکری کا بھنا ہوا گوشت لائی ہے۔ آپؐ نے حسبِ وعدہ اس کی اس پیشکش کو قبول فرمایا۔ (ابن ہشام بقیۃ امر خیبر امرا الشاہة المسلمونۃ وواقفی) جب سب اکٹھے ہو کر کھانے کے لئے بیٹھے تو آپؐ نے اس گوشت سے ایک لقمہ لیا۔ اسی لمحے دیگر صحابہؓ نے بھی اس گوشت کی طرف ہاتھ بڑھائے اور بعض نے لقمے منہ میں بھی ڈال لئے۔ حضرت دشر بن البراء جو آپؐ کے ساتھ ہی بیٹھے ہوئے تھے انہوں نے بھی لقمہ لیا اور کھالیا۔ آنحضرت ﷺ نے لقمہ بھی تھوڑا ہی چبایا تھا کہ آپؐ کو زہر کا علم ہو گیا۔ آپؐ نے فوراً سب صحابہؓ کو اس گوشت سے ہاتھ کھینچ لینے کا ارشاد کرتے ہوئے فرمایا: ”دستی کی ہڈی مجھے بتا رہی ہے کہ اسے

زہر میں بجھایا گیا ہے۔“ لیکن قبل اس کے کہ آپؐ اسے کھانے سے منع فرماتے، حضرت بشرؓ لقمہ نکل چکے تھے۔ (زرقانی وابن ہشام بقیۃ الخیر امر الشاة المسمومۃ)

یہ بالکل واضح تھا کہ آنحضرت ﷺ کو قتل کرنے کی یہ ایک کھلی کھلی کوشش تھی۔ چنانچہ آپؐ نے اس عورت کو بلوایا جس نے اس سازش کو عملی جامہ پہنایا تھا اور اس سے اس جرم کی وجہ دریافت فرمائی۔ اس نے یہ عذر پیش کیا کہ آپؐ نے ان کی قوم کا جو حال کیا ہے، وہ آپؐ سے مخفی نہیں۔ اس لئے انہوں نے سوچا کہ اگر آپؐ نبی ہیں تو آپؐ کو کوئی ضرر نہیں پہنچے گا اور اگر آپؐ بادشاہ ہیں تو وہ آپؐ سے نجات پا جائیں گے۔ آنحضرت ﷺ نے اسے درگزر فرمایا اور اس سے کوئی انتقام نہ لیا۔ (ابوداؤد کتاب الدیات باب فیمن سقی رجلاً سماً...)

دوسری روایت میں ہے کہ جب آنحضرت ﷺ نے اس سے پوچھا کہ اس نے ایسا کیوں کیا تو وہ کہنے لگی کہ یہودی آپؐ کو قتل کرنا چاہتے تھے۔ آپؐ نے فرمایا: ”اللہ تعالیٰ تمہیں ہرگز ایسا نہیں کرنے دے گا۔“ اس نے کہا کہ کیا وہ آپؐ کو قتل نہیں کر سکتے؟ آپؐ نے فرمایا: ”نہیں۔“ (مسلم کتاب السلام باب التم) حضرت بشر بن البراءؓ اس زہر کے اثر سے جانبر نہ ہو سکے۔ اور جام شہادت نوش کر گئے۔

یہ تو اس واقعہ کی حقیقت اور تفصیل تھی مگر سوال یہ ہے کہ اس پورے واقعہ میں ہتکِ رسولؐ کا

☆ ابوداؤد اور دیگر کتب میں مذکور روایات میں یہ کثرت سے مذکور ہے کہ آنحضرت ﷺ نے اس یہودیہ سے درگزر فرمایا اور اس سے کوئی انتقام نہ لیا۔ آپؐ کی مستقل سنت سے بھی یہی ثابت ہے کہ آپؐ نے ہمیشہ ظلم کا انتقام عنفو کے ذریعے لیا۔ حضرت عائشہؓ فرماتی ہیں کہ کسی نے آپؐ کو تکلیف بھی پہنچائی تو بھی آپؐ نے کبھی انتقام نہیں لیا۔ ہاں جب کسی قابلِ احترام مقام یا چیز کی ہتک اور بے حرمتی کی جاتی جسے اللہ تعالیٰ نے حرمت بخشی ہو تو آپؐ اللہ تعالیٰ کی خاطر انتقام لیتے۔ (مسلم کتاب الفضائل باب مباحۃ ﷺ من الاغام واختیارہ) اسی طرح آپؐ نے تیزی کی کارروائی صرف اس پر کی جو کوئی عادی مجرم تھا اور اس کی طرز ایسی تھی کہ وہ آئندہ بھی ایسے جرم کا اعادہ کرنے والا تھا اور اس کا وجود لازماً بہت سے فتنوں کا موجب بن سکتا تھا۔ ان حقائق کے پیش نظر یہی بات صحیح ہے کہ آپؐ نے اس کو کوئی سزا نہیں دی۔ لیکن اس کے ساتھ ہی کئی ایک روایات میں یہ ذکر بھی موجود ہے کہ اسے قتل کر دیا گیا تھا۔ مثلاً ابوداؤد میں ہی ایسی دونوں روایتیں ایک ساتھ مذکور ہیں اس کے لئے دیکھیں ابوداؤد کتاب الدیات باب ماجاء فی من سقی رجلاً سماً...۔

اگر بظاہر متضاد ان دونوں روایات کو بیک وقت درست تسلیم کر لیا جائے تو ان میں پیدا شدہ تضاد کا حل یہ ہے کہ جب آنحضرت ﷺ نے اسے معاف کیا تو اس وقت حضرت بشرؓ زندہ تھے۔ اس لئے اگر اسے اس وقت سزا دی جاتی (بقیہ حاشیہ اگلے صفحہ پر)

کون سا موقع اور کون سا محل ہے؟ اس واقعہ کا سبب و شتم رسولؐ سے دُور کا بھی کوئی تعلق نہیں ہے۔ ہر قاری خود فیصلہ کر سکتا ہے کہ یہ تو بینِ رسولؐ کا معاملہ تھا یا ایک کھلی کھلی محاربت تھی اور اس میں رسول اللہ ﷺ کو قتل کرنے کا کھلا کھلا اور ثابت شدہ اقدام تھا۔ پس اس یہودیہ کو شاتمِ رسولؐ قرار دینا اور اس کا اگر بطور قصاص قتل ہوا بھی تھا تو اسے گالی کا انتقام قرار دینا آپؐ پر افتراء ہے۔ آپؐ کی طرف ایک ایسا فعل منسوب کرنے کی جسارت ہے جو آپؐ نے نہیں کیا۔



(بقیہ حاشیہ از گزشتہ صفحہ) تو یہ سزا آپؐ کو زہر دینے کی وجہ سے آپؐ کی طرف سے انتقام سمجھی جاتی۔ لیکن آپؐ نے اپنی رحیمانہ سنت کے تحت اس سے غنودرگزر کا سلوک کیا اور اسے کچھ نہ کہا اور آئندہ بھی اسے کچھ نہ کہا جاتا لیکن اس کے بعد جب حضرت بشرؓ کی وفات ہو گئی تو پھر اسے قصاص کے طور پر قتل کر دیا گیا۔ واللہ اعلم

(7) گالیاں دینے والی ایک عورت

روایت ہے کہ ایک عورت حضور ﷺ کو گالیاں دیتی تھی۔ آپ نے فرمایا مَنْ يَكْفِينِي عَدُوِّي۔ کہ میرے لئے میرے دشمن کو کون کفایت کرے گا؟ حضرت خالدؓ نے عرض کی یا رسول اللہ: ”میں۔ اس پر آپ نے اجازت دی اور انہوں نے اسے قتل کر دیا۔“ اس روایت کے الفاظ یہ ہیں:

”وَرَوَى أَيْضًا أَنَّ أَمْرَأَةً كَانَتْ تَسُبُّهُ عَلَيْهِ الصَّلَاةُ وَالسَّلَامُ فَقَالَ مَنْ يَكْفِينِي عَدُوِّي فَخَرَجَ إِلَيْهَا خَالِدُ بْنُ الْوَلِيدِ فَقَتَلَهَا۔“ (شرح الشفا: القسم الرابع في بيان ما هو حق عليه السلام سب او نقص صفحہ 406)

ترجمہ: اور یہ روایت کی گئی ہے کہ ایک عورت رسول اللہ ﷺ کو گالیاں دیتی تھی۔ آپ نے فرمایا! کون ہے جو میرے لئے میرے دشمن کے مقابل پر کافی ہوگا۔ اس کے لئے خالد بن ولیدؓ روانہ ہوئے اور اسے قتل کر دیا۔

کوئی ایک لمحہ ذرا سوچے تو سہی کہ وہ لوگ جو بدر، احد، احزاب، خیبر، حنین اور موتہ جیسے غزوات میں طاقت و تعداد میں اپنے سے کئی گنا زیادہ افواج سے ٹکرانے والے تھے اور سلطنتوں کو فتح کرنے والے تھے، ایک عورت کی گالیوں سے پریشان ہو رہے تھے!!

اس جملہ معترضہ کے بعد عرض ہے کہ جیسا کہ واضح ہے یہ روایت صحاح ستہ میں سے کسی مجموعے میں نہیں ہے، احادیث کے دوسرے بلکہ تیسرے درجے کے مجموعوں میں بھی نہیں ہے۔ چنانچہ اس روایت پر تنقید کرتے ہوئے اسی محولہ بالا کتاب کے حاشیے میں ملا علی القاریؒ نے تحریر فرمایا ہے کہ یہ روایت بھی مصنف عبدالرزاق کی ہے۔

(امام ہمام) عبدالرزاق کے بارے میں آگے ذکر آئے گا کہ وہ روایات وضع کرنے میں ید طولیٰ رکھتا تھا اور اسے ائمہ فن حدیث و اقدی سے بھی پرلے درجے کا کذاب ثابت کر چکے ہیں۔ لہذا یہ روایت کلیۃً وضعی اور قطعی طور پر جھوٹی ہے۔

اس روایت کی ابتداء ہی میں لفظ رُوِيَ بتا رہا ہے کہ اس کا راوی مجہول و نامعلوم ہے۔ لہذا واضح طور پر یہ غیر مستند ثابت ہوتی ہے۔ یعنی اس روایت کا نہ کوئی راوی ہے اور نہ ہی اس عورت کا نام

اور اتا پتا معلوم ہے جو قتل کی گئی۔ پس اپنے جملہ کوائف کے نام معلوم اور مفقود ہونے کے باعث یہ روایت وضعی اور جعلی ہونے کے سوا اور کچھ نہیں۔ لہذا بیک جنبشِ قلم ردّ ہو جاتی ہے۔ ایسی روایات پر عقائد کی بنیاد رکھنا پانی کی لہروں پر تحریر جمانے کی کوشش سے کم نہیں ہے۔

(8) ایک شاتم یہودیہ

آنحضرت ﷺ کو گالیاں دینے والی ایک یہودیہ کا قتل بھی عقیدہ قتل شاتم کے اثبات میں پیش کیا جاتا ہے۔

تحقیق ثابت کرتی ہے کہ روایت قطعی طور پر جھوٹی ہے۔ چنانچہ ملا علی قاری نے ایسی ہی بے بنیاد ایک اور روایت بھی درج کی ہے تاکہ معلوم ہو سکے کہ اس قسم کی بے بنیاد اور من گھڑت روایتیں جا بجا نظر آتی ہیں۔ وہ روایت یہ ہے کہ

”وَرَوَى ابْنُ أَبِي شَيْبَةَ عَنِ الشَّعْبِيِّ أَنَّ رَجُلًا مِّنَ الْمُسْلِمِينَ كَانَ يَأْوِي إِلَى امْرَأَةٍ يَهُودِيَةٍ تَطْعَمُهُ وَتُحْسِنُ إِلَيْهِ وَلَا تَزَالُ تُؤْذِيهِ فِي رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ فَقَتَلَهَا فِي لَيْلَةٍ مِّنَ اللَّيَالِي خَنْقًا فَرَفَعَ ذَلِكَ لَهُ عَلَيْهِ الصَّلَاةُ وَالسَّلَامُ فَأَخْبَرَهُ الرَّجُلُ بِأَنَّهَا كَانَتْ تُؤْذِيهِ فِيهِ وَتَسُبُّهُ وَتَقْعُ فِيهِ فَقَتَلَهَا لِذَلِكَ أَهْدَرَ صَلَّى اللَّهُ تَعَالَى عَلَيْهِ وَسَلَّمَ دَمَهَا“ (شرح الشفا: القسم الرابع في بيان ما هو في حقه عليه السلام سب أو نقص صفحہ 406)

کہ ایک مسلمان شخص ایک یہودیہ کے ہاں پناہ گزیں تھا جو اسے روٹی پانی دیتی تھی اور اس پر مہربان تھی مگر ہمیشہ رسول اللہ ﷺ کے بارے میں اسے اذیت دیتی تھی۔ چنانچہ ایک رات اس شخص نے اسے گلا گھونٹ کر مار دیا۔ پھر اس نے آپ کی خدمت میں عرض کی کہ وہ عورت آپ کو گالیاں دے کر اسے اذیت دیتی تھی۔ لہذا اس نے اسے قتل کر دیا۔ اس پر آپ نے اس کا خون رائیگاں قرار دیدیا۔ اس روایت میں ایک راوی ابن ابی شیبہ ہے۔ اس کے بارے میں لکھا ہے کہ ”وَلَهُ أَوْهَامٌ“ کہ وہ خود ہی کوئی بات سوچ لیتا تھا یا وہ وہی تھا یا لوگ اس کے بارے میں وہم رکھتے تھے یعنی وہ کوئی مستند شخص نہ تھا۔ پھر اس قصے میں نہ مقتول یہودیہ کے نام کا ذکر ہے، نہ قاتل مسلمان کی کوئی شناخت مذکور ہے۔ کس علاقے میں وہ پناہ گزین تھا اور چھپنے کی وجہ کیا تھی وغیرہ ایسے سوالات ہیں جن کا اس روایت سے کوئی جواب نہیں ملتا۔ ایسی مبہم اور مبہول الحال روایت کس طرح کسی عقیدے یا قانون کی تقویت کا باعث بن سکتی ہے۔ بلکہ ایسی روایت تو عقائد کی بنیاد کو کمزور اور کھوکھلا کرتی ہے۔

اس کہانی میں مذکور واضح اندرونی تضاد کو محسوس کرنا بھی ضروری ہے کہ ایک تو وہ عورت اسے پناہ دے رہی ہے اور دوسرے رسول اللہ ﷺ کو گالیاں بھی دے رہی ہے۔ اگر وہ آپ کی دشمن اور بدخواہ تھی تو وہ یہ جانتے ہوئے کہ وہ آپ کا پیروکار ہے، اس کو پناہ کس طرح دے سکتی تھی؟

علاوہ ازیں قاتل کا یہ فعل کوئی قابل تعریف تو نہیں ہے کہ اسے اسلام کی عظمت کے طور پر پیش کیا جائے کہ ایک مہمان مردرات کی تاریکی میں (غالباً سوئی ہوئی) عورت کا گلا گھونٹ دے۔ یہ تو اس شخص کی بزدلی پر دلیل اور مذہب پر داغ لگانے والی بات ہے۔ یہ امر بھی قابل غور ہے کہ دیگر جو قصے عورتوں کے قتل پر مشتمل ہیں، تقریباً ان سب میں بھی ایسی ہی غفلت کی حالت میں ان کو قتل کرنے کی کہانی موجود ہے۔ جس سے ایک یقینی صورت پیدا ہو جاتی ہے کہ یہ قصے وضعی اور خود تراشیدہ ہیں۔

اُس مسلمان کا عمل حسب ذیل فرمانِ خدا کے مطابق یہ ہونا چاہئے تھا کہ وہ ایسی گستاخ عورت کو قتل کرنے کی بجائے اس کے گھر کو چھوڑ جاتا اور ایک لمحے کے لئے بھی وہاں نہ ٹھہرتا۔ چنانچہ ایسی صورت حال کے بارہ میں اللہ تعالیٰ فرماتا ہے:

وَكَذَّبَ بِهِ قَوْمُكَ وَهُوَ الْحَقُّ قُل لَّسْتُ عَلَيْكُمْ بِوَكِيلٍ ۝ لَّكُلِّ نَبِيٍّ مِّسْتَفَرٌّ
 وَسَوْفَ تَعْلَمُونَ ۝ وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا
 فِي حَدِيثٍ غَيْرِهِ وَإِمَّا يُنسِينُكَ الشَّيْطَانُ فَلَا تَقْعُدْ بَعْدَ الذِّكْرَى مَعَ الْقَوْمِ
 الظَّالِمِينَ (الانعام: 67، 69)

ترجمہ: اور تیری قوم نے اس کو جھٹلایا ہے حالانکہ وہی حق ہے۔ تو کہہ دے کہ میں تم پر ہرگز نگران نہیں ہوں۔ ہر پیش خبری کا ایک وقت اور ایک جگہ مقرر ہے اور عنقریب تم جان لو گے۔ اور جب تو دیکھے اُن لوگوں کو جو ہماری آیات سے تمسخر کرتے ہیں تو پھر ان سے الگ ہو جا یہاں تک کہ وہ کسی دوسری بات میں مشغول ہو جائیں۔ اور اگر کبھی شیطان تجھ سے اس معاملہ میں بھول چوک کروادے تو یہ یاد آجانے پر ظالم قوم کے ساتھ نہ بیٹھ۔

دشمن کے لئے کافی ہونا اور خون کا اکارت جانا

ایسی روایات میں ہر قاری دیکھ سکتا ہے کہ انہیں گھڑنے والے ٹکسالی کے یہ دو جملے مسلسل لکھتے چلے گئے ہیں کہ ”مَنْ يَكْفِيْنِي عَدُوِّي“ کہ میرے لئے کون میرے دشمن سے نپٹے گا اور ”فَاهْدَر دَمَهُ يَادَمَهَا“ کہ رسول اللہ ﷺ نے اس کا خون رائیگاں قرار دے دیا۔

اس ضمن میں یہ حقیقت بھی قارئین کے لئے دلچسپی کا باعث ہوگی کہ فقرہ ”مَنْ يَكْفِيْنِي عَدُوِّي“ صحاح ستہ میں ایک جگہ بھی مذکور نہیں ہے۔ نہ مؤطا امام مالک میں موجود ہے جو کہ سب سے پہلا اور آنحضرت ﷺ سے سب سے قریبی زمانہ کا مجموعہ احادیث ہے۔ پس ان اولین اور مستندترین مجموعوں کی روایات میں ایسے فقرے کا نہ ہونا اور مستند ریکارڈ میں نہ آنا ایک حیرت انگیز معتمہ ہے۔ اگر ایسا کہنا رسول اللہ ﷺ کی عادت یا سنت ہوتی جو بار بار ظاہر ہوتی تھی تو کم از کم ایک آدھ مرتبہ ہی یہ فقرہ کسی مستند روایت میں ظاہر ہونا چاہئے تھا۔ مگر ایسا بالکل نہیں ہوا۔ پس اس معتمے کا بظاہر حل یہی دکھائی دیتا ہے کہ ایسی روایات وضعی اور جھوٹی ہیں لہذا قابل رد ہیں۔ اس نتیجے تک پہنچنے اور اس کے ثبوت کو ہاپا یہ یقین تک پہنچانے کے لئے عبدالرزاق اور عکرمہ مولیٰ ابن عباس کا نام کافی ہے۔ اس میں اگر کوئی کسر باقی رہ جاتی ہے تو وہ بیہتھی بھی پوری کر دیتا ہے۔

جہاں تک فقرہ ”فَاهْدَر دَمَهُ يَادَمَهَا“ کا تعلق ہے، تو یہ راوی کا بیان ہے جس کا مطلب یہ نہیں ہے کہ جو رسول اللہ ﷺ کو گالی دیتا تھا یا دیتی تھی اور اسے کوئی قتل کر دیتا تھا تو اس کا خون رائیگاں قرار دے دیا جاتا تھا۔ یہ رسول اللہ ﷺ پر ایک مفتر یا نہ جسارت ہے۔ اس فقرے کا مطلب قاتل اور قوعے کا واقعہ قتل کی نوعیت کے پیش نظر یہ ہے کہ چونکہ اس مقتول یا مقتولہ کا کوئی وارث نہیں تھا یا قاتل کے سوا کوئی اور شاہد نہیں تھا۔ لہذا اس مقتول یا مقتولہ کا خونہا کسی کو ادا کرنا ممکن نہ تھا۔ ایسے مقدمے میں اگر فیصلہ اس طرح ہوا تھا تو یہ اس مقدمے کی اپنی ایک منفرد نوعیت تھی، کسی مستقل قانون کی حیثیت نہ تھی۔ مگر اپنے ہی دوستوں نے اس فقرے کو ہر وضعی اور جعلی روایت کے ساتھ منسلک کر کے اسے رسول اللہ ﷺ کی طرف منسوب کر دیا ہے۔

(9) شاتم یہودیہ۔ ایک اور روایت

سنن ابی داؤد میں ہے: ”حَدَّثَنَا عُثْمَانُ بْنُ أَبِي شَيْبَةَ وَ عَبْدِ اللَّهِ بْنُ الْجِرَّاحِ عَنْ جَرِيرٍ عَنْ مُغِيرَةَ عَنِ الشَّعْبِيِّ عَنْ عَلِيِّ بْنِ عَبْدِ اللَّهِ أَنَّ يَهُودِيَةً كَانَتْ تَشْتُمُ النَّبِيَّ صَلَّى اللَّهُ عَلَيْهِ وَسَلَّمَ وَ تَقَعُ فِيهِ فَخَنَقَهَا رَجُلٌ حَتَّى مَاتَتْ فَأَبْطَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ دَمَهَا۔“ (ابوداؤد کتاب الحدود باب الحكم فیمن سب النبی ﷺ)

کہ حضرت علی بن ابی طالب سے روایت ہے کہ ایک یہودی عورت آنحضرت ﷺ کو گالیاں دیا کرتی تھی، آنحضرت کی بدگوئی اور آپ پر ذم کرتی تھی۔ ایک شخص نے اس کا گلا گھونٹ دیا یہاں تک کہ وہ مر گئی تو رسول اللہ ﷺ نے اس کا خون باطل قرار دے دیا۔ (یعنی اس کا بدلہ نہ دلواوا)

یہ روایت صحاح ستہ میں سے سنن ابی داؤد میں مذکور ہے۔ مگر یہ گزشتہ روایات میں مذکور انہی کوائف کے نہ ہونے کے باعث محل نظر ہے۔ یعنی نہ مقتولہ کے نام اور جگہ کا علم ہے نہ قاتل کے نام و شناخت کا ذکر ہے۔ کس علاقے میں کب یہ واقعہ ہوا، اس کا بھی کوئی ذکر نہیں ہے۔

اس میں لکھا ہے ”كَانَتْ تَشْتُمُ النَّبِيَّ صَلَّى اللَّهُ عَلَيْهِ وَسَلَّمَ“ کہ وہ آنحضرت ﷺ کو گالیاں دیا کرتی تھی۔ یعنی یہ اس کی مستقل عادت تھی۔ اگر ایسا تھا تو اسے اتنی مہلت کیوں دی گئی؟ اتنا انتظار کیوں کیا گیا؟ اگر گالیوں کی سزا قتل تھی تو شروع ہی میں اسے قتل کر دینا چاہئے تھا۔

یہ روایت اپنے تمام کوائف کے ساتھ اسی واقعے کی نشاندہی کرتی ہے جس کا ذکر گزشتہ روایت میں گزر چکا ہے۔ اس میں فرق صرف یہ ہے کہ یہ روایت سنن ابی داؤد میں مذکور ہے اور اس کی سند بھی موجود ہے۔

جہاں تک اس کی سند اور احوالِ رواۃ کا تعلق ہے تو اس روایت کا ایک راوی مغیرہ ہے جسے تدلیس سے متہم کیا گیا ہے۔ یعنی وہ خود روایات گھڑتا ہے۔ ابن حبان نے اسے مدلس قرار دیا ہے یعنی اس روایت میں ملاوٹ یا تحریف کی گئی ہے۔ اس روایت میں ابن ابی شیبہ کا نام بھی آتا ہے۔ اس کے بارہ میں لکھا ہے کہ ”وَلَهُ أَوْهَامٌ“ کہ وہ وہمی تھا۔ تیسرا راوی عبداللہ بن الجراح ہے جس کے متعلق لکھا ہے کہ ”يُخْطِئُ“ وہ خطا کار ہے۔ ابو حاتم الرازی نے اسے ”كَثِيرُ الْخَطَا“ یعنی کثرت

سے غلطیاں کرنے والا قرار دیا ہے۔ پس ایسے مشکوک اور کمزور راویوں والی روایت کسی عقیدے یا قانون کے لئے بنیاد نہیں بنایا جاسکتا۔

شاتم عورت کے قتل پر مبنی مذکورہ بالا روایات ایک ہی طرح کی ہیں۔ کچھ معمولی تبدیلی کے ساتھ مختلف کتب میں مختلف راویوں اور مختلف الفاظ کے ساتھ درج ہوئی ہیں۔ اسی طرح یہ سب روایات بنیادی طور پر ابتداء میں بیان شدہ روایت بابت عصماء بنت مروان سے ملتی جلتی ہیں۔ ان کے راویوں اور نفس واقعہ میں واضح طور پر اضطراب کا پایا جانا ان کے غیر مستند ہونے کی کافی دلیل ہے۔



10) زندیق سوزی

شاتم رسولؐ کی سزا قتل ہے، اس کی تائید میں یہ بھی بار بار کہا جاتا ہے کہ حضرت علیؑ نے ایسے لوگوں کو جلادیا تھا۔ اس کے تحت جس روایت کا ذکر کیا جاتا ہے، اس کا مکمل متن حسب ذیل ہے:

”عَنْ عِكْرَمَةَ قَالَتْ: أَتَيْتِ عَلِيًّا رَضِيَ اللَّهُ عَنْهُ بِزَنَادِقَةٍ - فَأَحْرَقَهُمْ - فَبَلَغَ ذَلِكَ ابْنَ عَبَّاسٍ، فَقَالَ: لَوْ كُنْتُ أَنَا لَمْ أُحْرِقْهُمْ - لَنَهَى رَسُولُ اللَّهِ ﷺ، لَا تُعَذِّبُوا بَعْدَابِ اللَّهِ، وَلَقَتَلْتُهُمْ لِقَوْلِ رَسُولِ اللَّهِ ﷺ ”مَنْ بَدَّلَ دِينَهُ فَاقْتُلُوهُ“ (صحیح بخاری کتاب الجہاد والسیر باب لَا يُعَذَّبُ بَعْدَابِ اللَّهِ)

عکرمہ سے روایت ہے کہ حضرت علیؑ کے پاس کچھ زندیق پیش کئے گئے۔ آپؑ نے ان کو جلادیا۔ یہ خبر جب ابن عباسؓ کو پہنچی تو آپؓ نے فرمایا: اگر میں ہوتا تو انہیں نہ جلاتا۔ کیونکہ رسول اللہ ﷺ نے ایسا عذاب دینے سے منع فرمایا ہے جو اللہ تعالیٰ خود دیتا ہے۔ البتہ آپؑ کے اس قول کے مطابق میں انہیں لازماً قتل کرتا کہ جو اپنا دین بدلے اسے قتل کر دو۔ (جب یہ واقعہ ہوا، اس وقت حضرت ابن عباسؓ بصرہ میں حضرت علیؑ کے مقرر کردہ امیر تھے۔)

زندیق وہ ہوتا ہے جو ظاہر میں تو اپنا اسلام دکھائے مگر دل کا کفر چھپائے۔ کہتے ہیں کہ یہ فارسی فقرے ”زندہ کردای“ سے معرب (یعنی اسے عربی بنایا گیا) ہے۔ اس کے معنی ہیں۔ زندہ کرنا۔ اس سے اصطلاحاً ملحد مراد ہے، کہ يَدْعِي أَنَّهُ مَعَ اللَّهِ إِلَهًا آخَرَ - وہ اللہ کے ساتھ کوئی اور معبود قرار دیتا ہے۔ پس سب سے پہلی بات تو یہ ہے کہ اس روایت میں بڑی وضاحت سے لکھا ہے کہ وہ زندیق تھے اور اس روایت میں ایک ذرہ بھر بھی یہ ذکر نہیں ہے کہ وہ لوگ رسول اللہ ﷺ کے شاتم تھے یا آپؑ کی توہین کرتے تھے۔

دوسری بات یہ ہے کہ امام بخاریؒ جب یہ روایت کتاب الجہاد والسیر میں لائے ہیں تو وہاں اس سے پہلے آنحضرت ﷺ کا وہ ارشاد بھی لائے ہیں جس میں آپؐ نے اللہ تعالیٰ کا حوالہ دے کر کسی کو جلانے سے قطعی طور پر منع فرمایا ہے۔ جیسا کہ حضرت ابو ہریرہؓ روایت کرتے ہیں کہ ہمیں دو آدمیوں کے لئے بھجوا یا کہ اگر تم فلاں اور فلاں کو پاؤ تو انہیں آگ میں جلا دو۔ جب ہم روانہ ہونے لگے تو آپؐ

نے فرمایا: ”اِنِّیْ اَمَرْتُکُمْ اَنْ تُحْرِقُوْا فُلَانًا فُلَانًا وَاِنَّ النَّارَ لَا یُعَذِّبُ بِهَا اِلَّا اللّٰهُ فَاِنَّ وَاَجْدُتُمْوْهُمَا فَاَقْتُلُوْهُمَا۔“ کہ میں نے فلاں فلاں کو جلانے کا کہا تھا مگر آگ سے تو اللہ تعالیٰ کے سوا اور کوئی عذاب نہیں دیتا۔ لہذا اگر تم انہیں پاؤ تو انہیں قتل کر دینا۔

یہاں امام بخاریؒ نے اس باب کے عنوان اور اس کی پہلی روایت کے ذریعے بتا دیا ہے کہ اس کے تحت وہ روایت جس میں لوگوں کو جلانے کا ذکر ہے، اگر اس سے مراد زندوں کو جلانا ہے تو یہ آنحضرت ﷺ کے واضح حکم اور اللہ تعالیٰ کے فرمان سے متضاد ہے۔

تیسری بات یہ ہے کہ پھر یہ روایت امام بخاریؒ کتاب استنابۃ المرتدین والمعاندین وقتالہم بالحکم المرتد والمرتدۃ واستنابتھم میں بھی لائے ہیں۔ اس روایت سے پہلے آپؐ نے حسب ذیل آیات اس طریق اور اس ترتیب پر پیش فرمائی ہیں:

”وَقَالَ اللّٰهُ تَعَالٰی (کَيْفَ يَهْدِي اللّٰهُ قَوْمًا كَفَرُوا بَعْدَ اِيْمَانِهِمْ وَشَهِدُوا اَنَّ الرَّسُوْلَ حَقٌّ وَّجَاءَهُمُ الْبَيِّنَاتُ وَاللّٰهُ لَا يَهْدِي الْقَوْمَ الظّٰلِمِيْنَ ۝ اَوْلٰئِكَ جَزَاؤُهُمْ اَنَّ عَلَيْهِمُ لَعْنَةُ اللّٰهِ وَالْمَلٰٓئِكَةِ وَالنَّاسِ اَجْمَعِيْنَ ۝ خَالِدِيْنَ فِيْهَا لَا يُخَفَّفُ عَنْهُمْ الْعَذَابُ وَلَا هُمْ يُنظَرُوْنَ ۝ اِلَّا الَّذِيْنَ تَابُوْا مِنْۢ بَعْدِ ذٰلِكَ وَاَصْلَحُوْا فَاِنَّ اللّٰهَ غَفُوْرٌ رَّحِيْمٌ ۝ اِنَّ الَّذِيْنَ كَفَرُوْا بَعْدَ اِيْمَانِهِمْ ثُمَّ اِزْدَادُوْا كُفْرًا لَّنْ تَقْبَلَ تَوْبَتُهُمْ وَاَوْلٰئِكَ هُمُ الصّٰلُوْنَ ۝) وَقَالَ (يَا اَيُّهَا الَّذِيْنَ اٰمَنُوْا اِنْ تَطِيْعُوْا فَرِيْقًا مِّنَ الَّذِيْنَ اٰتَوْا الْكِتٰبَ يَرُدُّوْكُمْ بَعْدَ اِيْمَانِكُمْ كٰفِرِيْنَ ۝)

وَقَالَ (اِنَّ الَّذِيْنَ اٰمَنُوْا ثُمَّ كَفَرُوْا ثُمَّ اٰمَنُوْا ثُمَّ كَفَرُوْا ثُمَّ اِزْدَادُوْا كُفْرًا لَّمْ يَكُنِ اللّٰهُ لِيُغْفِرْ لَهُمْ وَلَا لِيَهْدِيَهُمْ سَبِيْلًا ۝)

وَقَالَ (مَنْ يَّرْتَدَّ مِنْكُمْ عَن دِيْنِهٖ فَسَوْفَ يَأْتِي اللّٰهُ بِقَوْمٍ يُحِبُّهُمْ وَيُجِبُوْنَہٗ اٰذِلَّةٍ عَلٰی الْمُؤْمِنِيْنَ اَعَزَّةٍ عَلٰی الْكٰفِرِيْنَ ۝)

وَقَالَ (مَنْ كَفَرَ بِاللّٰهِ مِنْۢ بَعْدِ اِيْمَانِهٖ اِلَّا مَنْ اُكْرِهَ وَقَلْبُهٗ مُطْمَئِنٌّ بِالْاِيْمَانِ وَلٰكِنْ

مَنْ شَرَحَ بِالْكَفْرِ صَدْرًا فَعَلَيْهِمْ عَذَابٌ مِّنَ اللَّهِ وَلَهُمْ عَذَابٌ عَظِيمٌ ۝ ذَلِكِ بِأَنَّهُمْ اسْتَحَبُّوا
الْحَيَاةَ الدُّنْيَا عَلَى الْآخِرَةِ وَأَنَّ اللَّهَ لَا يَهْدِي الْقَوْمَ الْكَافِرِينَ ۝ أُولَئِكَ الَّذِينَ طَبَعَ اللَّهُ
عَلَى قُلُوبِهِمْ وَسَمِعِهِمْ وَأَبْصَارِهِمْ وَأُولَئِكَ هُمُ الْعَافِلُونَ ۝ لَا جَرَمَ (يَقُولُ حَقًّا) أَنَّهُمْ فِي
الْآخِرَةِ هُمُ الْخَاسِرُونَ) إِلَى (لَعْفُورٌ رَّحِيمٌ)

وَقَالَ (وَلَا يَزَالُونَ يُقَاتِلُونَكُمْ حَتَّى يَرُدُّوكُمْ عَن دِينِكُمْ إِنِ اسْتَطَاعُوا وَمَن يَرْتَدِدْ
مِّنْكُمْ عَن دِينِهِ فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَئِكَ
أَصْحَابُ النَّارِ هُمْ فِيهَا خَالِدُونَ ۝)

ترجمہ: اور اللہ تعالیٰ نے فرمایا: (بھلا کیسے اللہ ایسی قوم کو ہدایت دے گا جو اپنے ایمان لانے کے
بعد کافر ہو گئے ہوں اور وہ گواہی دے چکے ہوں کہ یہ رسول حق ہے، اور ان کے پاس کھلے کھلے دلائل آ
چکے ہوں۔ اور اللہ ظالم قوم کو ہدایت نہیں دیتا۔ یہی وہ لوگ ہیں جن کی جزا یہ ہے کہ ان پر اللہ کی لعنت
ہے اور فرشتوں کی اور سب لوگوں کی۔ وہ اس میں لمبا عرصہ رہنے والے ہیں۔ ان سے عذاب کو ہلکا
نہیں کیا جائے گا اور نہ وہ کوئی مہلت دیئے جائیں گے۔ سوائے ان کے جنہوں نے اس کے بعد توبہ
کی اور اصلاح کر لی تو یقیناً اللہ بہت بخشنے والا اور بار بار رحم کرنے والا ہے۔ یقیناً وہ لوگ جنہوں نے
اپنے ایمان لانے کے بعد کفر کیا پھر کفر میں بڑھتے گئے، ان کی توبہ ہرگز قبول نہ کی جائے گی اور یہی وہ
لوگ ہیں جو گمراہ ہیں۔) (ال عمران 87-91)

اور فرمایا: (اے وہ لوگو جو ایمان لائے ہو! اگر تم نے ان لوگوں میں جنہیں کتاب دی گئی، کسی
گروہ کی اطاعت کی تو وہ تمہیں تمہارے ایمان لانے کے بعد ایک دفعہ پھر کافر بنا دیں گے۔) (ال
عمران: 101)

اور فرمایا: (یقیناً وہ لوگ جو ایمان لائے پھر انکار کر دیا پھر ایمان لائے پھر انکار کر دیا پھر کفر
میں بڑھتے چلے گئے، اللہ ایسا نہیں کہ انہیں معاف کر دے اور انہیں راستہ کی ہدایت دے۔)
(النساء: 138)

ان آیات میں کسی جگہ بھی انہیں قتل کرنے کا حکم نہیں ہے۔ اگر مرتد کی سزا قتل ہوتی تو اس

کے بار بار ایمان لانے اور کفر کرنے کا سوال ہی پیدا نہیں ہو سکتا تھا۔

اور فرمایا: (تم میں سے جو اپنے دین سے مرتد ہو جائے تو ضرور اللہ اس کے بدلے ایک ایسی قوم لے آئے گا جس سے وہ محبت کرتا ہو اور وہ اس سے محبت کرتے ہوں۔ مومنوں پر وہ بہت مہربان ہوں گے) (اور) کافروں پر بہت سخت۔ وہ اللہ کی راہ میں جہاد کریں گے اور کسی ملامت کرنے والے کی ملامت کا کوئی خوف نہ رکھتے ہوں گے۔ یہ اللہ کا فضل ہے وہ اس کو جسے چاہتا ہے دیتا ہے اور اللہ بہت وسعت عطا کرنے والا (اور) دائمی علم رکھنے والا ہے۔) (المائدہ: 55)

اور فرمایا: (لیکن وہ جو شرح صدر سے کفر پر راضی ہو گئے، ان پر اللہ کا غضب ہوگا اور ان کے لئے ایک بڑا عذاب مقدر ہے۔ یہ اس لئے ہے کہ انہوں نے آخرت پر ترجیح دیتے ہوئے دنیا کی زندگی کو پسند کر لیا اور اس وجہ سے بھی ہے کہ اللہ ہرگز کافر قوم کو ہدایت نہیں دیتا۔ یہ وہ لوگ ہیں جن کے دلوں پر اور ان کے کانوں پر اور ان کی آنکھوں پر اللہ نے مہر لگا دی ہے۔ اور یہی ہیں جو غافل لوگ ہیں۔ کوئی شک نہیں) وہ بالکل سچ فرماتا ہے کہ (آخرت میں یقیناً یہی لوگ گھانا پانے والے ہوں گے) سے (وہ بہت بخشنے والا، بار بار رحم کرنے والا ہے۔) تک (النحل: 107-111)

اور فرمایا: (اور وہ لوگ تم سے ہمیشہ جنگ کرتے رہیں گے یہاں تک کہ اگر ان میں طاقت ہو تو تمہیں تمہارے دین سے برگشتہ کر دیں۔ اور تم میں سے جو بھی اپنے دین سے برگشتہ ہو جائے پھر اس حال میں مرے کہ وہ کافر ہو تو یہی وہ لوگ ہیں جن کے اعمال دنیا میں بھی ضائع ہو گئے اور آخرت میں بھی اور یہ وہ لوگ ہیں جو آگ والے ہیں۔ اس میں وہ لمبا عرصہ رہنے والے ہیں۔) (البقرہ: 218)

ان تمام آیات کو پیش فرما کر امام بخاری نے ان کے نیچے یہ مذکورہ بالا روایت رکھی ہے۔ اس کی وجہ یہ ہے کہ امام بخاری کا طریق یہ ہے کہ آپ روایت کے اوپر باب کا نام یا عنوان ایسا لاتے ہیں جو اس کے تحت دی گئی روایات کو خوب کھول دیتا ہے اور اس میں موجود مسئلے کا حل سامنے لے آتا ہے۔ چنانچہ یہاں آپ نے جن جن کافر وہ آیات پیش کر دی ہیں جو پکار پکار کر منادی کرتی ہیں کہ محض ارتداد اختیار کرنے والے کو قتل نہیں کیا جاسکتا۔ لہذا ہر ایسی روایت کی ان آیات کے ساتھ حتی الامکان

تطبیق کی جائے گی یا غیر جانبدارانہ تحقیق کر کے اس کی حقیقی تاویل کی جائے گی۔ تاکہ وہ اللہ تعالیٰ کے احکام اور رسول اللہ ﷺ کی تعلیم یا اُسوے کے خلاف نہ کھڑی ہو۔ ہاں اگر اس کی تاویل یا تطبیق نہ ہو سکے تو رد کر دی جائے گی کیونکہ وہ مذکورہ بالا آیات کے خلاف ہوگی۔

چوتھی بات اس ضمن میں یہ ہے کہ جہاں تک زیر بحث روایت میں مذکور تفصیلات کا تعلق ہے۔ اس روایت کی تشریح میں شرح فتح الباری میں لکھا ہے کہ عمار اللہ ہنی جو اس واقعے میں موجود تھے اور اس کے عینی شاہد ہیں، کہتے ہیں کہ حضرت علیؑ نے ان زندیقوں کو جلایا نہ تھا بلکہ گڑھا کھود کر ان (مقتولوں) کو ایک دوسرے کے اوپر ڈال دیا تھا اور (دبانے کے بعد) اوپر آگ جلا دی تھی۔

شرح فتح الباری میں امام ابن حجر العسقلانیؒ نے کتاب الملل والنحل کے حوالے سے اس بارے میں تفصیلاً لکھا ہے۔ اس کا خلاصہ یہ ہے کہ وہ رافضی لوگ تھے اور حضرت علیؑ کو الوہبیت کے مقام پر رکھتے تھے اور اپنی مسجد میں آپؑ کو خالق اور رازق قرار دیتے ہوئے دعا کرتے تھے۔ ان کا بڑا سردار ابن الاسود عبد اللہ بن سبا تھا جو یہود میں سے بظاہر مسلمان ہوا تھا۔ (تاریخ گواہ ہے کہ یہ شخص حضرت عثمانؓ کے دور خلافت میں عالم اسلام میں بڑے بڑے فتنوں کا بانی مہمانی اور سرغنہ تھا۔)

پھر وہاں یہ بھی لکھا ہے کہ حضرت علیؑ نے انہیں تین دن مسلسل تنبیہ کی اور ان پر خوب واضح کیا کہ اگر وہ اس سے باز نہ آئے تو انہیں موت کے گھاٹ اتار دیا جائے گا۔ وہ اپنی اس فتنہ پردازی سے نہ رکتے تو ایک گڑھا کھدوایا اور انہیں پھر تنبیہ کی۔ وہ اپنی اس حرکت پر مصررہے تو بالآخر انہیں قتل کیا گیا اور گڑھے میں دبا کر اوپر آگ جلا دی۔

روایت اور اس کی سند

فتح الباری شرح صحیح بخاری میں یہ بھی لکھا ہے کہ یہ روایت، جس میں انہیں جلانے کا واقعہ بیان ہوا ہے منقطع روایت ہے۔ یعنی اس روایت کی سند میں راوی صحابی کے علاوہ کوئی راوی درمیان سے غائب ہے جس کی وجہ سے سند کا سلسلہ ٹوٹ گیا ہے۔ لہذا یہ ایک منقطع یعنی کمزور روایت ہے۔

یہ روایت چونکہ صحاح ستہ میں بخاری کے ساتھ دیگر اکتب میں بھی آئی ہے۔ اس لئے اس

کی تہہ تک پہنچنا ضروری ہے۔ اس کے لئے ایک تفصیلی بحث کی ضرورت ہے۔ چنانچہ پہلی بات تو یہ ہے کہ روایات کو پرکھنے کا سب سے بڑا اور اول اصول یہ ہے کہ اسے قرآن کریم پر پرکھا جائے۔ چونکہ یہ روایت قرآن کریم کے مسلمہ تعلیمات اور اصولوں کے خلاف ہے جن کی نشاندہی خود امام بخاریؒ نے اس کے اوپر آیات پیش کر کے کر دی ہے۔ اس کی روشنی میں زندہ جلانے کے واقعہ کو کسی صورت میں تسلیم نہیں کیا جاسکتا۔

دوسری بات یہ ہے کہ امام بخاریؒ نے روایات جمع کرنے میں گو بہت محتاط اور کڑے اصول رکھے تھے مگر بعض روایات جو درحقیقت درست نہ تھیں کسی طور سے ان اصولوں کی چھلنی میں سے بھی گزر گئی ہیں لیکن امام بخاریؒ کی نظر بصیرت سے اوجھل نہیں ہوئیں۔ لہذا آپؒ نے انہیں ہرگز تنہا نہیں چھوڑا۔ آپؒ نے ان پر انتہائی بصیرت کے ساتھ باب کا جو عنوان باندھا ہے اس میں اس روایت کا یا تو حل پیش کر دیا ہے یا قاری کو متوجہ کر دیا ہے کہ اسے اصل حکم یعنی قرآن کریم کے مطابق پرکھ لو۔ اس کی ایک مثال یہ ہے کہ حضرت ابراہیمؑ پر تین جھوٹوں کے الزام والی روایت پر آپؒ نے جو عنوان باندھا ہے وہ آیت قرآنیہ ”وَ اتَّخَذَ اللَّهُ اِبْرٰهٖمَ خَلِيْلًا“ (النساء: 126) ”اِنَّ اِبْرٰهٖمَ كَانَ اُمَّةً قَانِتًا لِلّٰهِ حَنِيفًا“ (اٰنل: 121) اور ”اِنَّ اِبْرٰهٖمَ لَأَوَّاهٌ حَلِيْمٌ“ (التوبہ: 115) ہے۔ یعنی اللہ تعالیٰ نے ابراہیمؑ کو اپنا دوست بنایا۔ آپؒ ہمیشہ اللہ تعالیٰ کے فرمانبردار اور اس کی طرف جھکے رہنے والے تھے۔ آپؒ بہت نرم دل اور رُبرُدار تھے۔ یعنی آپؒ نے ہر قاری کو یہ پیغام دیا ہے کہ تین جھوٹوں والی اس روایت کو ان مذکورہ آیات کی روشنی میں پرکھ لو۔ ممکن ہو تو قرآن کریم سے اس کی تطبیق کرو یا تحقیق کا حق ادا کر کے اس کی قرآنی آیات کے مطابق اچھی تاویل کرو ورنہ اسے ترک کر دو کیونکہ قرآن کریم مقدم ہے اور ہر روایت پر حکم ہے۔ یہاں بھی آپؒ نے زیر بحث روایت پر تفصیلی آیات کا گلدستہ رکھ کر محقق کے لئے تحقیق کے دروازے کھول دیئے ہیں تاکہ وہ ان آیات قرآنیہ کے تحت اپنی تحقیق یاتاً ویل کو ڈھال لے۔ اگر وہ ایسا نہیں کر سکتا تو اس روایت کو رد کر دے۔

تیسری بات یہ ہے کہ یہاں ایک عجیب اور دلچسپ پہلو یہ بھی سامنے آتا ہے کہ آیات

قرآنہ کے ذریعے امام بخاریؒ کے کھولے ہوئے تحقیق کے ان دروازوں میں داخل ہوتے ہی اس روایت کے بنیادی راوی عکرمہ سے ملاقات ہو جاتی ہے۔ تاریخی حقائق سے ثابت ہے کہ عکرمہ خود ایک بد عقیدہ خارجی شخص تھا لہذا اس سے حضرت علیؑ کے حق میں کسی خیر کی توقع نہیں ہو سکتی تھی۔ پس اس کے تعارف کے بعد اس روایت کے جھوٹ میں کسی اور تحقیق کی ضرورت نہیں رہتی۔ لیکن قبل اس کے کہ ہم عکرمہ کے تعارف میں اتریں، یہ ذکر بھی کرتے چلیں کہ روایات اور ان کی اسناد کی جرح و تعدیل پر مشہور محقق مولانا عبدالحی لکھنوی اپنی مایہ ناز کتاب ”الرفع والتکمیل فی الجرح والتعدیل“ میں تحریر کرتے ہیں کہ... اسی لئے امام بخاریؒ نے ان لوگوں میں سے بھی بہتوں سے بغیر جرح کے دلیل لی ہے۔ مثلاً عکرمہ مولیٰ ابن عباس، اسماعیل بن ابی اویس، عاصم بن علی اور عمرو بن مرزوق وغیرہ اور امام مسلمؒ نے سوید بن سعید سے دلیل لی ہے اور دیگر کئی ایک سے بھی جن پر طعن کیا گیا تھا۔ کتاب ”الرفع والتکمیل... کی اصل عبارت یہ ہے:

”...، وَ لِذَلِكَ اَحْتَجَّ الْبُخَارِيُّ بِجَمَاعَةٍ سَبَقَ مِنْ غَيْرِ الْجَرَحِ فِيهِمْ كَعِكْرَمَةَ مَوْلَى ابْنِ عَبَّاسٍ، وَ كِاسْمَاعِيْلَ بْنِ اَبِي اُوَيْسٍ، وَ عَاصِمِ بْنِ عَلِيٍّ، وَ عَمْرٍو بْنِ مَرْزُوقٍ وَ غَيْرِهِمْ۔ وَ اَحْتَجَّ مُسْلِمٌ بِسُوَيْدِ بْنِ سَعِيْدٍ، وَ جَمَاعَةٍ اِشْتَهَرَ الطَّعْنُ فِيهِمْ -“ (باب المرصد الاوّل، فيما يقبل من الجرح والتعدیل وما قبل منها وتفصيل المنفرد والمتمم فيهما۔ صفحہ 93۔ الطبعة الثامنة۔ بیروت 2004ء)

چونکہ حضرت امام بخاریؒ نے ان بعض مطعون لوگوں کی روایات بھی درج کی ہیں اس لئے بعد میں آنے والے دیگر ائمہ حدیث نے بھی بغیر تحقیق اور چھان بین کی ضرورت سمجھے ان کی ہر روایت قبول کر لی۔ ان مطعونوں میں ایک عکرمہ مولیٰ ابن عباسؓ بھی ہے۔ مگر جیسا کہ ابھی بیان کیا گیا ہے کہ حضرت امام بخاریؒ نے محض روایت نہیں لی بلکہ دونوں ابواب میں اس روایت کو قرآن کریم کے مطابق اور رسول اللہ ﷺ کی تعلیمات اور ہدایات کے مطابق پرکھنے کے لئے ہر صاحب علم اور محقق کے لئے رہنما آیات اور روایات پیش کر دی ہیں تاکہ روایت کو اس کی درایت کے مطابق بھی پرکھنے اور اس کے سچایا جھوٹا ہونے کا فیصلہ ہو سکے۔

یہاں یہ ذکر بھی ضروری ہے کہ ایک زمانہ روایات کے جمع کرنے کا تھا۔ اس وقت جمع

کرنے والوں نے اپنے اپنے اصولوں اور معیاروں کے مطابق روایات جمع کیں۔ بعد میں آنے والوں نے ایک طرف جہاں ان روایات کو بغیر چھان بین کے لیا ہے وہاں اس کے بالمقابل بعد میں آنے والے محققین نے ان روایات پر خاطر خواہ جرح بھی کی ہے۔ انہوں نے روایات کو پرکھنے اور ان کی چھان پھٹک کرنے کے اصول بھی وضع کئے ہیں اور راویوں کے حال احوال، کردار اور شخصیت وغیرہ پر بھی تفصیلی مواد جمع کر دیا ہے تاحق کے متلاشی اور تحقیق کے جو یاں کسی روایت کو اخذ کرنے میں غلطی نہ کھائیں۔ لہذا ان روایات کو استعمال کرنے والوں کا فرض تھا کہ وہ بنیادی اصولوں پر قائم رہ کر ان روایات کی جانچ پڑتال کرتے اور صحیح اسلامی عقائد کے خلاف روایات کو استعمال نہ کرتے بلکہ ایسی روایات کو ترک کرتے جو قرآن کریم، سنت رسول ﷺ اور احادیث صحیحہ کے منافی وضع کی گئی تھیں۔ مگر افسوس ہے کہ قرونِ ماضیہ میں بسا اوقات روایات کے ظاہر پر ہی انحصار کر کے توہین رسالت اور قتل مرتد وغیرہ جیسے ظالمانہ عقائد کی جی بھر کر ترویج کی گئی۔

عکرمہ (بربری)

یہ حضرت عبداللہ ابن عباسؓ کا غلام تھا اور زیر بحث روایت کا بنیادی راوی یہی عکرمہ بربری ہے۔ بلکہ بہت سی روایات جو اس طرز کی سزاؤں اور کشت و خون پر مشتمل ہیں ان میں اکثر جگہ یہی شخص کا رفرمانظر آتا ہے۔ جیسا کہ قارئین آئندہ بھی بعض روایات میں اس سے ملاقات کریں گے۔ یہ شخص کون تھا؟ اس کا مقام کیا تھا؟ اس کی حیثیت اور حقیقت کیا تھی؟ وغیرہ وغیرہ امور درج ذیل تعارفی سطور میں ملاحظہ فرمائیں۔

امام ابن حجر عسقلانیؒ اپنی کتاب تہذیب التہذیب میں اسی عکرمہ کے تعارف میں تحریر

فرماتے ہیں:

ا: یحییٰ بن معین کہتے ہیں کہ امام مالکؒ نے عکرمہ سے صرف اس وجہ سے روایت نہیں لی کہ وہ صفریہ فرقے کا رکن تھا۔

ابراہیم بن المنذر نے معن بن عیسیٰ اور دوسرے لوگوں سے روایت کی ہے کہ امام مالکؒ

اسے غیر ثقہ قرار دیتے تھے اور اس سے روایت نہ کرتے تھے۔

۲: ابن لہیعہ، ابوالاسود سے عکرمہ کے بارے میں بیان کرتے ہیں کہ وہ قلیل العقول تھا۔ مَا
اَكْذَبَهُ كَمَالُ كَا جَهْوَا شَخْصٌ تَهَا۔ المغرب (مراکش) کے صفریہ فرقہ کے خیالات رکھتا تھا۔ تکلی بن معین
نے بھی اسے صفریہ خیالات والا قرار دیا ہے۔ امام احمد بن حنبلؒ کا بھی یہی کہنا ہے کہ وہ صفری تھا۔

۳: عطاء کا کہنا ہے کہ وہ اباضیہ فرقہ سے منسلک تھا۔

۴: مصعب الزبیری کا کہنا ہے کہ وہ خارجی تھا۔

۵: حضرت عبداللہ بن عمرؓ اپنے غلام نافع کو کہتے تھے کہ اے نافع تیرا بھلا ہو۔ مجھ پر اس طرح تو
جھوٹ نہ باندھو جس طرح ابن عباسؓ کی طرف عکرمہ جھوٹ منسوب کرتا تھا۔

یعنی یہی الفاظ حضرت سعید بن المسیبؓ نے اپنے غلام سے کہے تھے۔

۶: تکلی بن سعید الانصاری کہتے ہیں کہ عکرمہ کذاب تھا۔

۷: 104ھ میں عکرمہ کی موت مدینے میں ہوئی۔ اس کا جنازہ مسجد میں لایا گیا مگر کسی نے اس
کی نماز جنازہ نہیں پڑھی۔ (یعنی کسی شخص کے مردود ہونے کی یہ انتہاء ہے کہ لوگ اس کی نماز جنازہ بھی
نہ پڑھیں)

اس کتاب میں ان مذکورہ بالا معلومات کے علاوہ بھی عکرمہ کے بارے میں بہت کچھ لکھا گیا

ہے۔ (تہذیب التہذیب۔ الجزء الخامس۔ حرف العین، عکرمہ البربری ابو عبداللہ المدنی مولیٰ ابن عباسؓ۔ لعلاء ابن حجر العسقلانی۔
دار الفکر للطباعة والنشر والتوزیع)

امام محمد بن احمد عثمان الذہبی اپنی کتاب میزان الاعتدال میں لکھتے ہیں:

۱: وہیب بیان کرتے ہیں کہ تکلی بن سعید الانصاری کہتے ہیں کہ عکرمہ کذاب تھا۔

۲: عبداللہ بن الحارث بیان کرتے ہیں کہ میں علی بن عبداللہ بن عباس کے ہاں گیا تو دیکھا کہ

عکرمہ حضرت حسن کے دروازے کے سامنے باندھا ہوا ہے۔ میں نے علی سے کہا: کچھ تو خدا کا خوف

کرو۔ انہوں نے فرمایا کہ یہ خبیث میرے والد پر جھوٹ بولتا ہے۔ یعنی جھوٹی روایات ان کی طرف

منسوب کرتا ہے۔

۳: الصلت ابو شعیب بیان کرتے ہیں کہ میں نے امام محمد بن سیرین سے عکرمہ کے بارے میں دریافت کیا تو وہ کہنے لگے کہ..... وہ درحقیقت کذاب ہے۔

۴: مطرف بن عبد اللہ کہتے ہیں کہ امام مالک عکرمہ کے ذکر سے بھی کراہت کرتے تھے۔

۵: یعقوب الحضرمی اپنے دادا سے روایت کرتے ہیں کہ عکرمہ مسجد کے دروازے میں کھڑا ہو کر کہنے لگا کہ اس میں موجود سب کافر ہیں۔ وہ اباضیہ خیالات رکھتا تھا۔

۶: ابن مدینی نے کہا ہے کہ وہ نجدہ حروری تھا۔ ☆

(میزان الاعتدال فی نقد الرجال از امام شمس الدین ابو عبد اللہ الذہبی ایڈیشن 1963ء الناشر دار المعرفۃ والنشر بیروت۔ جلد 3۔ عکرمہ مولیٰ ابن عباسؓ)

ان مذکورہ بالا کتابوں میں عکرمہ کے قطعی طور پر غیر ثقہ ہونے، جھوٹا اور مردود ہونے اور روایات وضع کرنے جیسی اور بہت سی تفصیلات ہیں۔ اسی طرح علامہ ابو جعفر محمد بن عمرو العقیلی المکی کی کتاب ”الضعفاء الکبیر“ مطبوعہ 1984ء۔ دار المکتبۃ العلمیہ بیروت، میں بھی عکرمہ کے بارے میں کافی مواد موجود ہے جو اس کے پرلے درجے کے جھوٹے ہونے کے قطعی ثبوت فراہم کرتا ہے۔

اگر حقیقت پسندانہ تجزیہ کیا جائے تو معلوم ہوتا ہے کہ عکرمہ کا فتنہ والہ الخویرہ والے فتنوں کا ایک شاخسانہ ہے جس کی نشاندہی رسول اللہ ﷺ نے فرمائی تھی۔ یہ فتنہ ایسا ہے کہ جس نے نعوذ باللہ نہ صرف آپؐ کی ذات کو ظالم ثابت کرنے میں اہم کردار ادا کیا ہے بلکہ عالم اسلام میں تشدد پسندی اور دہشت گردی کے طوفان کھڑے کر دیئے ہیں۔ جس خدشے کا اظہار رسول اللہ ﷺ نے فرمایا تھا کہ لوگ باتیں کریں گے کہ محمد (ﷺ) اپنے ساتھیوں کو قتل کرواتے ہیں، ان لوگوں نے یہ ثابت کرنے میں کوئی کسر نہیں چھوڑی کہ آپؐ یقیناً اپنے ساتھیوں کو مرادیتے تھے۔

☆ حاشیہ: نجدہ، اباضیہ اور صفیریہ وغیرہ، عقائد کے جزوی فرقوں کے ساتھ خوارج کے فرقے ہیں۔ نجدہ فرقہ 38ھ میں ظاہر ہوا۔ اس کا بانی نجد بن عامر حنفی تھا۔ اباضیہ فرقہ کی 58ھ میں عبد اللہ بن اباض التیمی نے بنیاد رکھی۔ فرقہ صفیریہ کا بانی خالد بن کبیر تھا۔ جو بربری قبائل سے تھا۔ یہاں ان کے جزوی عقائد کی تفصیل میں جانے کی ضرورت نہیں۔ صرف اتنا کہنا کافی ہے کہ جنگ صفین میں امیر معاویہؓ کی فوجوں کے خلاف جو لوگ حضرت علیؓ کے ہمراہ تھے، ان میں سے ایک گروہ تحکیم کے واقعہ کے بعد حضرت علیؓ کو یہ کہہ کر آپؓ سے الگ ہو گیا کہ آپؓ ستم پر نہیں۔ پھر انہوں نے آپؓ پر کفر کا فتویٰ صادر کر کے آپؓ سے جنگ کی اور ہزاروں مسلمانوں کا خون کیا۔ یہ خارجی تھے۔

الغرض مذکورہ بالا اس تحقیق سے ان مصنفین کو توجہ دلانی مقصود ہے جو اندھا دھند ایک ایسے عقیدے کو رائج کرنے کی سعی میں مصروف ہیں جس کی تمام تر عمارت جھوٹ کی بنیاد پر استوار ہے۔ کیونکہ اسلام ایک سچائی ہے۔ اس کے سارے عقائد ازیلی سچائی پر استوار ہیں اور رسول اللہ ﷺ کا ہر فعل اور ہر قول بھی انہی ابدی سچائیوں پر قائم ہے۔ ان میں سے ایک قول یا ایک فعل بھی ایسا نہیں ہے جس میں ایک ذرہ بھر بھی ظلم کا شائبہ ہو۔ لہذا قتلِ شاتم اور قتلِ مرتد جیسے ظالمانہ عقائد کا اسلام کے عقائد سے دور کا بھی کوئی تعلق نہیں ہے۔

مرتدین اور ان کا قتل !!

اگر اُس دور اور زمانے کے حالات کا تفصیلی مطالعہ کریں تو معلوم ہوتا ہے کہ لفظ مرتد یا ارتداد عام استعمال کے لحاظ سے ان لوگوں پر بولا جاتا رہا ہے جو مرتد ہو کر بغاوت پر اتر آئے تھے۔ جس طرح آنحضرت ﷺ کی زندگی کے آخری ایام میں اور آپ کے وصال کے بعد بعض قبائل اور سرداروں نے ایسا ارتداد اختیار کیا جو دراصل مدینے کی حکومت کے خلاف کھلی کھلی بغاوت کا اعلان تھا۔ اسود عسی، مسیلمہ کذاب اور طلحہ الاسدی اور دیگر کئی ایسے لوگ تھے جنہوں نے اعلانِ بغاوت کیا تو چونکہ یہ بنیادی طور پر دین سے بھی ارتداد تھا اس لئے ان کے لئے ارتداد یا مرتد کا لفظ عام استعمال کے طور پر جاری ہو گیا۔ مگر ان سے جنگ اور قتال کی حقیقی وجہ ان کی بغاوت تھی نہ کہ ان کا ارتداد۔ چنانچہ جو شخص صرف دین کو چھوڑتا ہے اور کسی قسم کی باغیانہ، مجاربانہ یا فساد و تفرقہ والی کوئی کارروائی نہیں کرتا اسے قتل کرنے کا کہیں حکم نہیں ہے۔ تاریخ اسلام میں رسول اللہ ﷺ یا خلفائے راشدین کا تائید یافتہ یا تسلیم شدہ ایسا کوئی واقعہ موجود نہیں ہے کہ جس میں کسی کو محض اس وجہ سے قتل کیا گیا تھا کہ اس نے دین اسلام چھوڑنے کا اعلان کیا تھا۔

دین بدلنا

یہاں اس روایت کا آخری حصہ ”مَنْ بَدَّلَ دِينَهُ فَاقْتُلُوهُ“ کہ جو اپنا دین بدلے اسے قتل کر دو، قابلِ غور ہے۔ اس کا واضح اور آزادانہ مطلب یہ ہے کہ صرف مسلمان ہی نہیں، کوئی بھی اپنا

دین بدلے، خواہ وہ عیسائی ہو، یہودی ہو، مجوسی ہو یا کسی اور مذہب کا پیروکار، تو وہ اس اصول کے تحت قتل ہونا چاہئے۔ چنانچہ وہ لوگ جو اپنا دین بدل کر مسلمان ہوئے، انہیں بھی قتل کر دینا چاہئے تھا۔ مگر عملاً اور واقعہً ایسا کبھی نہیں ہوا۔ پس اس منظر میں یہ بے قید اور بے لگام بیان ہے جو آنحضرت ﷺ کی طرف منسوب نہیں ہو سکتا کہ جس سے آپ گھسی کو اپنا دین بدل کر اسلام میں آنے سے روک رہے ہوں۔

یہ درست ہے کہ بعض نے ”دینہ“ سے مراد اسلام لیا ہے یعنی جو اسلام چھوڑ کر کوئی اور دین اختیار کرے اسے قتل کر دو۔ ظاہر ہے کہ یہ شرح گزشتہ صفحات میں مذکور آیات قرآنیہ سے کھلی کھلی متصادم ہے۔ نیز اسوۂ وسنتِ رسول ﷺ سے بھی مخالف ہے۔ آپ نے کبھی کسی کے قتل کا حکم صرف اس وجہ سے نہیں دیا کہ وہ دین اسلام سے مرتد ہو گیا تھا۔ خلفائے راشدین کی زندگیاں بھی اسی قرآنی تعلیم اور اسوۂ رسول ﷺ کے عین مطابق تھیں۔ انہوں نے بھی کسی کو اسلام سے نکل جانے کی وجہ سے قتل کیا نہ اس کے قتل کا حکم دیا۔ پس یہ تشریح درست نہیں ہے کہ ”دینہ“ سے مراد دین اسلام ہے۔

حضرت امام بخاریؒ نے یہ روایت درج کی ہے مگر ساتھ آیات قرآنیہ بھی رکھ دی ہیں جو اس کو رد کرتی ہیں۔ اسی طرح مذکورہ بالا دیگر قطعی حقائق بھی رہنمائی کرتے ہیں کہ یہ روایت قابل قبول نہیں ہے۔



(11) مرتد سوزی

ایک روایت یہ بھی پیش کی جاتی ہے کہ ”مصنف عبدالرزاق روایت کرتے ہیں: خالد بن ولیدؓ نے کچھ مرتدوں کو آگ میں جلادیا۔ حضرت عمرؓ نے عرض کی اے ابوبکرؓ! آپ نے خالدؓ کو کھلا چھوڑ دیا۔ حضرت ابوبکرؓ نے فرمایا میں اللہ کی تلوار کو نیام میں نہیں ڈال سکتا۔“ (مصنف جلد پنجم حدیث 9412)

جہاں تک اس روایت کا تعلق ہے، فتح الباری شرح صحیح بخاری کتاب الجہاد والسیر باب لا یعذب بعذاب اللہ میں بھی ایک بحث کے سلسلے میں درج کی گئی ہے۔ مگر وہاں صرف مرتدوں کو جلانے کا ذکر ہے، باقی تفصیلات نہیں ہیں۔ اسی روایت کی شرح میں حضرت ابوبکرؓ کا باغیوں کو جلانا بھی مذکور ہے۔

جہاں تک حضرت ابوبکرؓ کے باغیوں کو جلانے کا ذکر ہے تو یہ قصہ سرے سے ہی جھوٹا ہے۔ فتح الباری میں یہ روایت کسی سند اور ماخذ کے ذکر کے بغیر درج ہے۔ نیز یہ کہ ایسے وضعی قصوں کا کسی صحیح روایت اور احادیث کے کسی مستند مجموعے میں ذکر نہیں ملتا جو ان کے غیر مستند بلکہ وضعی ہونے کا قطعی ثبوت ہے۔ لیکن بغرض محال ایک لمحہ کے لئے اگر ان روایات کو درست بھی تسلیم کر لیا جائے تو اول تو ان روایات سے صاف ثابت ہوتا ہے کہ ان میں جن کی بات ہو رہی ہے وہ مرتد تھے۔ ان کے ذکر کے ساتھ رسول اللہ ﷺ پر سب و شتم کا کوئی ذکر نہیں ہے۔ یعنی یہ ذکر نہیں ہے کہ انہوں نے آپؐ کو گالی گلوچ کی اور آپؐ کی کوئی توہین و تنقیص کی۔ ہاں یہ واضح ہے کہ بغاوت کی تھی جس کو کچلنے کے لئے حضرت ابوبکرؓ کی طرف سے حضرت خالدؓ مامور تھے۔

اسی طرح حضرت ابوبکرؓ کے حوالے سے جو روایت ہے وہ بھی بتا رہی ہے کہ وہ لوگ باغی تھے۔ آپؓ کا دور انہی بڑی بڑی بغاوتوں کے قلع قمع کا دور تھا۔ پس یہ تو واضح ہے کہ یہ لوگ آنحضرت ﷺ پر سب و شتم کرنے والے نہیں تھے بلکہ مرتد ہو کر بغاوت پر اترے ہوئے باغی تھے اور مدینہ کی اینٹ سے اینٹ بجا دینے کا ارادہ رکھنے والے کھلے کھلے محارب تھے۔ اس لئے ان کو لڑائی کے ماحول میں قتل کرنا ہر جنگی اصول کے عین مطابق تھا۔

باقی رہا حضرت ابو بکرؓ کا حضرت خالدؓ کو سزا نہ دینا یا کم از کم تنبیہ نہ کرنا تو یہ یقیناً اس وجہ سے نہ تھا کہ آپؓ مرتدوں کو جلانے کے قائل تھے یا ان کے قتل کے قائل تھے۔ بلکہ اس روایت سے یہ ثابت ہوتا ہے کہ آپؓ کو صورت حال کا پوری طرح علم تھا کہ جن کو حضرت خالدؓ نے قتل کیا ہے وہ باغی مرتد تھے۔ بغاوت کو کچلنے کے لئے دنیا کے ہر ملک اور قوم کے اس بنیادی قانون کے مطابق یہ ضروری بلکہ لازمی تھا۔ نیز حضرت ابو بکرؓ کا یہ کہنا کہ میں اللہ کی تلوار کو نیام میں نہیں کر سکتا، اس وجہ سے تھا کہ آپؓ کو واقعات کی حقیقت کا علم تھا۔ حضرت خالدؓ آپؓ کے حکم سے بغاوتوں کو کچلنے اور باغیوں کی سرکوبی کے لئے مامور تھے اور انتہائی کامیابی کے ساتھ یہ فریضہ سرانجام دے رہے تھے۔

گزشتہ صفحات میں بیان شدہ حضرت ابو ہریرہؓ والی روایت کے مطابق زندہ انسانوں کو آگ میں جلانا بنیادی طور پر شریعت کے خلاف ہے۔ لہذا حضرت ابو بکرؓ ایسی کارروائی کی پشت پناہی نہیں کر سکتے تھے جس کے نہ کرنے کی رسول اللہ ﷺ نے خود وضاحت فرمائی تھی۔ روایات کے تمام مناظر کے مطابق حضرت خالدؓ نے کسی دشمن کو زندہ نہیں جلایا۔ کسی صحیح روایت سے ثابت نہیں ہوتا کہ آپؓ نے زندوں کو جلایا تھا۔ غالب امکان ہے کہ آپؓ نے اگر جلانے کی ایسی کوئی کارروائی کی تھی تو اس میں باغیوں کو نہیں بلکہ ان کے سازشی اڈوں کو جلایا ہوگا جس کا حضرت ابو بکرؓ کو علم تھا۔ سازشی اڈوں کو جلانے کی یہ کارروائی یعنی اسی طرح کی ہوگی جس طرح رسول اللہ ﷺ نے غزوہ تبوک کے لئے روانگی سے قبل مدینہ میں سوہیلہ یہودی کے گھر کو جلوایا تھا جہاں آپؓ، صحابہؓ، صحابیاتؓ اور اسلام کے خلاف سازشیں تیار کی جاتی تھیں۔ واللہ اعلم

اس زیر بحث خود تراشیدہ روایت کے مطابق حضرت عمرؓ کے کہنے پر حضرت ابو بکرؓ نے حضرت خالدؓ کو کوئی تنبیہ نہیں کی۔ ورنہ ایک خلاف شریعت عمل پر کسی بہانے سے تنبیہ نہ کرنا تو نعوذ باللہ واضح طور پر خلیفۃ الرسولؐ کی کمزوری کو ظاہر کرتا ہے اور ایسی کمزوری منصبِ خلافت کے منافی ہے۔ خلیفۃ الرسولؐ حضرت ابو بکرؓ تو دین کی حفاظت کے لئے وہ آہنی عزم و ارادے والے مردِ حق تھے کہ انتہائی کمزور اور نازک حالات میں بھی پھرے ہوئے باغیوں کے سامنے ایک چٹان بن کر کھڑے

ہو گئے تھے۔ ایسے قوی الارادہ شخص کے بارے میں یہ بات تراش لینا کہ آپؐ ایک خلاف شریعت عمل پر ایک ذرہ بھر بھی سرزنش نہیں کرتے، ایک انتہائی ظالمانہ خیال ہے۔ پس یا یہ واقعہ دراصل کچھ اور ہے جس کی تفصیل روایات میں مذکور نہیں ہے یا یہ روایت جعلی اور وضعی ہے۔

اس روایت کو وضعی اور جعلی تسلیم کرنا اس لئے بھی ضروری ہے کہ رسول اللہ ﷺ نے زندہ آگ میں جلنے یا جلانے، دونوں ہی سے منع فرمایا ہے۔ جلانے والی روایات کے بارے میں تفصیلی وضاحت پہلے گزر چکی ہے۔ مگر اس پر درج ذیل واقعے سے بھی اصولی طور پر روشنی پڑتی ہے۔ وہ واقعہ یوں ہے کہ

ربیع الآخر 9ھ کو آنحضرت ﷺ کو خبر ملی کہ اہل حبشہ میں سے کچھ لوگ جدے کے ساحل پر اترے ہیں۔ آپؐ نے حضرت علقمہؓ کو تین سو افراد کی کمان دے کر ان کی طرف بھجوا دیا۔ حبشیوں کو ان کی آمد کا علم ہوا تو وہ اپنی کشتیوں پر سوار ہو کر سمندر میں فرار ہو گئے۔ حضرت علقمہؓ نے ایک جزیرے تک ان کا پیچھا کیا۔ حضرت ابوسعید خدریؓ بیان کرتے ہیں: ”میں بھی اس مہم میں اس لشکر کے ساتھ تھا۔ جب یہ مہم ختم ہو گئی تو بعض افراد نے واپس جانے کی اجازت طلب کی۔ ان میں حضرت عبداللہ بن حذافہ السہمیؓ بھی تھے۔ حضرت علقمہؓ نے ان کو ان واپس جانے والوں پر امیر مقرر کر دیا۔ حضرت عبداللہ بن حذافہؓ کی طبیعت میں مزاح تھا۔ راستے میں ایک جگہ انہوں نے کھانا پکانے کے لئے آگ جلائی۔ حضرت عبداللہ بن حذافہؓ کو مذاق سوچھا۔ آپؐ نے اپنے ساتھیوں سے کہا: ”کیا تم پر میری اطاعت فرض نہیں؟“ انہوں نے جواب دیا: ”کیوں نہیں۔“ آپؐ نے کہا: ”پھر میں جو حکم دوں گا تم پر اس کا بجالانا فرض ہوگا۔“ انہوں نے کہا: ”بے شک۔“ آپؐ نے کہا: ”پھر میں تم پر اپنے اس حق اطاعت کی وجہ سے حکم دیتا ہوں کہ اس آگ میں کود جاؤ۔“ اس حکم کے بعد آپؐ نے دیکھا کہ ان میں سے بعض اس آگ میں کودنے کے لئے تیار ہو رہے ہیں اور ان کا عزم بتاتا ہے کہ وہ اس میں عملاً کود بھی جائیں گے۔ چنانچہ آپؐ نے انہیں روکا اور کہا: ”میں تو تم لوگوں سے مذاق کر رہا تھا۔“ جب یہ لوگ مدینہ پہنچے تو یہ تمام واقعہ آنحضرت ﷺ کی خدمت میں ذکر کیا گیا۔ آپؐ نے

فرمایا: ”مَنْ أَمَرَكُمْ مِنْهُمْ بِمَعْصِيَةٍ فَلَا تُطِيعُوهُ“ کہ اگر کوئی ایسا حکم دے جس سے اللہ تعالیٰ کی نافرمانی لازم آتی ہو تو اس کی اطاعت نہ کرو۔ (ابن ماجہ کتاب الجہاد باب لاطاعة فی معصية اللہ و زر قانی سر یہی علمتہ الی طاہتہ من الحبشہ و ابن سعد سر یہی علمتہ بن مجر زالی الحبشہ)

بخاری میں یہی واقعہ کتاب المغازی میں سر یہی عبد اللہ بن حذافہ السہمی و علمتہ کے باب میں بھی بیان کیا گیا ہے۔ وہاں لکھا ہے کہ جب یہ واقعہ آنحضرت ﷺ کی خدمت میں پیش ہوا تو آپ ﷺ سخت ناراض ہوئے اور فرمایا: ”لَوْ دَخَلُوها مَا خَرَجُوا مِنْها اِلَى يَوْمِ الْقِيَامَةِ، اَلطَّاعَةُ فِي الْمَعْرُوفِ“ کہ اگر وہ اُس (امیر کے حکم کو مان کر آگ) میں اتر جاتے تو اس سے قیامت تک نہ نکل سکتے کیونکہ اطاعت صرف معروف میں ہوتی ہے۔

ایک اور روایت یہ بھی ہے کہ آنحضرت ﷺ نے فرمایا: ”لَا طَاعَةَ فِي مَعْصِيَةِ اللَّهِ اِنَّمَا الطَّاعَةُ فِي الْمَعْرُوفِ“ (تاریخ نہیں بعث علمتہ بن مجر زالی الحبشہ) کہ اللہ تعالیٰ کی نافرمانی میں اطاعت جائز نہیں، اطاعت معروف میں لازمی ہے۔

اس روایت سے اظہر من الشمس ہے کہ آگ میں کسی کو جلانا یا خود سوزی معصیت الہی ہے۔ اگر حضرت خالد نے واقعہ ایسا کیا تھا تو اس فعل پر حضرت ابو بکرؓ کا حضرت خالدؓ کو تنبیہ نہ کرنا آپؓ کو ملزم ثابت کرنا ہے۔ چونکہ یہ ممکن نہیں ہے کہ خلیفۃ الرسولؐ ملزم ہو لہذا یہ قصہ قابل قبول نہیں ہے۔ پس یہ زیر بحث روایت لازماً وضعی، جعلی اور جھوٹی ہے۔ ایسی روایت پر کس طرح شتم رسولؐ کی سزا قتل کے عقیدہ کو قائم کیا جاسکتا۔

اس روایت کے جھوٹا ہونے کا ایک قطعی ثبوت اور بہت بڑی دلیل یہ بھی ہے کہ یہ روایت مصنف عبد الرزاق سے لی گئی ہے۔ مصنف عبد الرزاق کی حیثیت کیا تھی، درج ذیل شہادتوں کو ملاحظہ فرمائیں۔ ان کے مطالعے سے آپ قطعی نتیجے پر پہنچیں گے کہ ایسی روایت تراش کر اسلام، رسول اللہ ﷺ اور خلافت راشدہ کے مخفی دشمنوں نے یا جھوٹے دوستوں نے حضرت ابو بکرؓ کی پاک ذات پر ظلم کیا ہے۔

عبدالرزاق

ان کا پورا نام ابو بکر عبدالرزاق بن ہمام الصنعانی ہے جو 126 ہجری میں پیدا ہوئے اور 211ھ میں وفات پائی۔ ان کا تیار کردہ مجموعہ روایات مصنف عبدالرزاق کے نام سے مشہور ہے۔ متعدد روایتیں عبدالرزاق کی اس کتاب سے لی گئی ہیں، جن پر شاتم رسول کی سزا قتل کے عقیدے کی بناء کی گئی ہے۔ حقیقت یہ ہے کہ ان صاحب کی حقیقت حال کا علم ہونے کے بعد عملاً باقی روایتوں پر تفصیلی بحث کی ضرورت ہی باقی نہیں رہتی۔ رُواۃ کے حالات اور ان کی چھان پھٹک پر مشتمل ایک بنیادی اور مستند کتاب 'تہذیب التہذیب' میں ان کے متعلق لکھا ہے: "وَقَالَ الْعَبَّاسُ الْعَنْبَرِيُّ إِنَّهُ لَكَذَّابٌ وَالْوَاقِدِيُّ أَصْدَقُ مِنْهُ" کہ عباس العنبری کہتے ہیں کہ یہ ایسا جھوٹا ایسا کذاب انسان ہے کہ واقدی بھی اس کے مقابل پر بہت سچا دکھائی دیتا ہے۔ واقدی وہ مؤرخ ہے جس نے بے تحاشا زیادہ رطب و یابس تاریخ اسلام کے حوالے سے اکٹھا بھی کیا ہے اور اپنی طرف سے نیا تراشا بھی ہے۔ اسی لئے مغربی مصنف اسے سب سے زیادہ چاہتے ہیں اور اس سے اخذ کرتے ہیں۔ کیونکہ رسول اللہ ﷺ اور اسلام پر حملوں کے لئے جو منفی طرز کا مواد انہیں درکار ہے، وہ انہیں واقدی سے مل جاتا ہے۔ چنانچہ علامہ ابن حجر عسقلانی لکھتے ہیں کہ عباس العنبری کہتے ہیں کہ یہ عبدالرزاق، جس کی یہ روایتیں ہیں اتنا جھوٹا انسان ہے کہ واقدی کو اس کے مقابل پر دیکھو تو واقدی سچا دکھائی دیتا ہے۔ پھر زید ابن المبارک کے حوالے سے لکھا گیا ہے۔ "كَانَ عَبْدَ الرَّزَّاقِ كَذَابًا يَسْرِقُ الْحَدِيثَ" (تہذیب التہذیب، الجزء الخامس صفحہ 216 حرف العین۔ من اسمہ عبدالرزاق) کہ وہ صرف کذاب ہی نہیں تھا بلکہ دوسروں کی حدیثیں بھی چوری کیا کرتا تھا اور انہیں اپنی طرف سے منسوب کر دیا کرتا تھا۔

عبدالرزاق اور واقدی جیسے جعل سازوں اور وضاعوں کے مجموعوں سے جہاں دشمنان اسلام مواد لے کر رسول اللہ ﷺ، اور اسلام پر جی بھر کے بے دریغ حملے کرتے ہیں، وہاں انہی وضعی اور جعلی روایات کو آج کے متشدد مسلمان علماء تو بین رسول کے مرتکب کے قتل کے حق میں فتوؤں کے طور پر پیش کرتے ہیں۔ جبکہ حقیقت یہ ہے کہ یہ سارا منبع ہی جھوٹا اور وضعی ہے، جو عملاً اسلام کے حسین چہرے اور

رسول اللہ ﷺ کی پاک سیرت پر خون کے دھبے لگانے والا ہے۔ اسے ترک کر کے عجز و انکسار، رحمت و محبت اور عفو و درگزر کی راہ پر چلنا ہی اللہ تعالیٰ اور رسول مقبول ﷺ کی مرضی ہے۔ یہی اسلام کی بقا اور انسان کی اپنی روحانی زندگی کی فلاح کی اساس ہے۔

واقدی

کتب اسماء الرجال میں عبد الرزاق کو چونکہ واقدی سے بڑھ کر جھوٹا قرار دیا گیا ہے، اس لئے واقدی کے حالات کا جائزہ بھی قارئین کی خدمت میں پیش ہے۔ تاکہ موازنہ کر کے ہر قاری یہ اندازہ کر سکے کہ مصنف عبد الرزاق کو جس شخص سے زیادہ جھوٹا قرار دیا جاتا ہے، وہ خود کیسا تھا؟ کیا اس کی پیش کردہ خلاف قرآن و سنت رسول روایات کو قبول کیا جاسکتا ہے؟ کیا ان پر کسی عقیدے یا قانون کی بنیاد قائم کی جاسکتی ہے؟ اور اگر ان وضعی روایات پر کسی عقیدے یا قانون کی بنیاد رکھی جائے تو کیا وہ عقیدہ یا قانون سچا کہلا سکتا ہے؟ ان سوالوں کا ایک ہی جواب ہوگا کہ نہیں اور ہرگز نہیں۔

واقدی کا نام محمد بن عمر الواقدی تھا۔ اس کا زمانہ 130ھ سے 207ھ ہے۔ اس کے بارے میں امام بخاری نے فرمایا: ”مَتْرُوكُ الْحَدِيثِ“ واقدی اس قابل نہیں ہے کہ اس سے کوئی روایت لی جائے۔

امام احمد بن حنبل فرماتے ہیں: ”هُوَ كَذَّابٌ يُقَلِّبُ الْحَدِيثَ“ واقدی پر لے درجہ کا جھوٹ بولنے والا شخص ہے جو روایتوں کو بگاڑ بگاڑ کر بیان کرتا ہے۔

ابو احمد عبد اللہ بن محمد المعروف بابن عدی: ”أَحَادِيثُهُ غَيْرٌ مَحْفُوظَةٌ وَ الْبَلَاءُ مِنْهُ“ واقدی کی روایتیں قابل اعتبار نہیں ہیں اور یہ خرابی خود اس کے اپنے نفس کی طرف سے ہے۔

ابو حاتم محمد بن ادریس: ”يَضَعُ الْحَدِيثَ“ واقدی اپنے پاس سے جھوٹی حدیثیں بنا کر بیان کرتا تھا۔

علی بن عبد اللہ بن جعفر المعروف بابن المدینی: ”يَضَعُ الْحَدِيثَ لَا أَرْضَاهُ فِي شَيْءٍ“ واقدی جھوٹی روایتیں بناتا تھا۔ میرے نزدیک وہ کسی جہت سے بھی قابل قبول نہیں۔

امام علی بن محمد الدارقطنی: ”فِيهِ ضَعْفٌ“ واقدی کی روایتیں ضعیف ہیں۔
 اسحاق بن ابراہیم المعروف بابن راہویہ: ”هُوَ عِنْدِي مِمَّنْ يَضَعُ الْحَدِيثَ“ میرے
 نزدیک واقدی جھوٹی روایتیں گھڑنے والوں میں سے ایک تھا۔
 امام شافعی: ”كُتِبَ الْوَأَقْدِي كُلُّهَا كِذْبٌ كَانَ يَضَعُ الْأَسَانِيدَ“ واقدی کی سب
 کتابیں جھوٹ کا انبار ہیں۔ وہ اپنے پاس سے جھوٹی سندیں گھڑ لیا کرتا تھا۔
 امام ابوداؤد: ”لَا أَكْتُبُ حَدِيثَهُ۔ إِنَّهُ كَانَ يَفْتَعِلُ الْحَدِيثَ“ میرے نزدیک واقدی کی
 روایات مقبول نہیں۔ وہ اپنے پاس سے حدیثیں گھڑ لیا کرتا تھا۔
 امام نسائی: ”الْوَأَقْدِي مِنَ الْكُذَّابِينَ الْمَعْرُوفِينَ بِالْكَذِبِ“ واقدی ایسے جھوٹے
 لوگوں میں سے تھا جن کا جھوٹ ظاہر اور عیاں ہے اور اسے سب جانتے ہیں۔
 امام نووی: ”ضَعِيفٌ بِاتِّفَاقِهِمْ“ واقدی سب محققین کے نزدیک بالاتفاق ضعیف
 الروایت ہے۔

علامہ ذہبی: ”اسْتَفْرَّ الْأَجْمَاعُ عَلَيَّ وَهِيَ الْوَأَقْدِي“ سب محققین نے واقدی کے کمزور
 ہونے کے متعلق اجماع کیا ہے۔

علامہ ابن خلیقان: ”ضَعْفُهُ فِي الْحَدِيثِ وَتَكَلَّمُوا فِيهِ“، محققین نے واقدی کو ضعیف
 قرار دیا ہے اور اس پر بہت اعتراض کئے ہیں۔

علامہ زرقانی: ”الْوَأَقْدِي لَا يَحْتَجُّ بِهِ إِذَا انْفَرَدَ فَكَيْفَ إِذَا خَالَفَ“ واقدی اگر کسی
 بات کے بیان کرنے میں اکیلا ہو تو محققین کے نزدیک اس کی روایت قابلِ حجت نہیں ہے۔ پھر اس پر
 خود قیاس کر لو کہ ایسی بات میں اس کی روایت کا کیا وزن ہو سکتا ہے جو دوسری روایات کے خلاف ہو۔
 یہ شہادتیں ہیں جو متقدمین اور متأخرین نے واقدی کے بارہ میں پیش کی ہیں۔ ان میں سے
 بہت سے وہ ہیں جو واقدی کے ہمعصر ہیں اور اس کے حالات کے عینی شاہد ہیں۔ الغرض خلاصہ یہ ہے
 کہ واقدی سب محققین کے نزدیک بالاتفاق ضعیف الروایت ہے۔ اس قابل نہیں کہ اس سے کوئی

روایت لی جائے۔ مزید تفصیل کے لئے دیکھیں کتب 'میزان الاعتدال'، 'تہذیب التہذیب'، 'وفیات
الاعیان' اور 'شرح مواہب اللدنیہ' وغیرہا۔



12) آنحضرت ﷺ کی طرف جھوٹ منسوب کرنے والا

”وَرَوَى أَنَّ رَجُلًا كَذَبَ عَلَى النَّبِيِّ ﷺ فَبَعَثَ عَلَيْهِ وَ الزُّبَيْرَ إِلَيْهِ لِيَقْتُلَاهُ“ کہ یہ روایت کی گئی ہے ایک شخص نے رسول اللہ ﷺ کی طرف جھوٹ منسوب کیا۔ اس پر آپ نے حضرت علیؑ اور حضرت زبیرؓ کو بھیجا تا کہ اسے قتل کر دیں۔

اس روایت کے بارے میں پہلی بات تو یہ ہے کہ اس میں اس شخص کے رسول اللہ ﷺ پر افتراء کا ذکر ہے، کسی سب و شتم اور توہین و تنقیص کا کوئی ذکر نہیں ہے۔ اس لئے اسے توہین رسولؐ کے مسئلے میں پیش نہیں کیا جاسکتا ہے۔

دوسری بات یہ ہے کہ یہ روایت نہ صحاح ستہ میں ہے اور نہ ہی کتب حدیث کے دوسرے یا تیسرے درجے کی کتب میں ہے۔ پھر رُوِیَ کے لفظ سے ظاہر ہے کہ اس کا راوی مجہول ہے۔ یعنی نہ اس کے نام کا ذکر ہے نہ اس کی کسی اور شناخت کا۔ یا اس کا راوی ہے ہی کوئی نہیں، یعنی یہ خود تراشیدہ روایت ہے۔ نیز اس روایت کے جھوٹا ہونے کا اس سے بڑا ثبوت اور کیا ہو سکتا ہے کہ یہ روایت مہینہ طور پر مصنف عبدالرزاق سے لی گئی ہے۔ (شرح الثنا: القسم الرابع فی بیان ماہونی حقہ علیہ السلام سب و انقض صفحہ 406)

یعنی اس سے ملتی جلتی ایک اور من گھڑت روایت بیہقی میں بھی درج ہے کہ انصار کی بستوں میں سے ایک شخص کسی بستی میں آیا اور اس نے لوگوں سے کہا کہ رسول اللہ ﷺ نے مجھے فلاں عورت سے شادی کرنے کا کہا ہے۔ یہ بات آپ کو معلوم ہوئی تو آپ نے علیؑ اور زبیرؓ سے کہا کہ جاؤ اور اسے پاؤ تو قتل کر دو اور تم اسے ضرور پا لو گے۔ پس وہ دونوں نکلے تو انہوں نے اسے اس حالت میں پایا کہ اسے سانپ ڈس کر مار چکا تھا۔ (شرح الثنا: القسم الرابع فی بیان ماہونی حقہ علیہ السلام سب و انقض صفحہ 406)

پس بالکل واضح ہے کہ یہ بیہقی اور مصنف عبدالرزاق کے کرشمے ہیں کہ وضعی اور جھوٹی روایتیں گھڑتے یا جمع کرتے چلے جاتے ہیں۔ اور آج انسانی خون سے کھیننے والے ایسی روایت کو اپنے جھوٹے عقیدے کی تائید میں پیش کر کے اپنے عقیدوں کے جھوٹا ہونے کا ثبوت فراہم کرتے ہیں۔

کتاب 'الصّارم...' میں اس روایت کے ساتھ یہ بھی لکھا ہے کہ اس موقع پر رسول اللہ ﷺ نے فرمایا: "مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ"۔ کہ جو جھوٹے طور پر جان بوجھ کر میری طرف کوئی بات منسوب کرے تو وہ اپنا ٹھکانا آگ میں بنائے۔ (الصّارم المسلول...؛ زیر عنوان سبب تعین قتل الساب، صفحہ: 117)

اس کے بعد لکھا ہے کہ انہوں نے اسے جلا دیا۔ یعنی رسول اللہ ﷺ کے اس قول کا یہ مطلب تھا کہ اس مرے ہوئے شخص کو جلا دیا جائے۔

یہ ایک عجیب استدلال ہے کہ 'آگ میں ٹھکانے' سے مراد یہ ہے کہ مردہ کو جلا دیا جائے۔ اگر یہ استدلال درست تسلیم کر لیا جائے تو قرآن کریم میں مثلاً آتا ہے کہ "وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ" (البقرة: 40) کہ جنہوں نے کفر کیا اور ہمارے نشانات کو جھٹلایا، یہ آگ میں جھونکے جانے والے ہیں، وہ اس میں لمبا عرصہ رہیں گے۔ ان تمام کفار اور آیات کی تکذیب کرنے والوں کو زندہ یا ان کے مرنے بعد جلا دینا چاہئے تھا۔ ظاہر ہے کہ ایسے سب لوگ ہمیشہ رسول اللہ ﷺ کے ارد گرد رہے ہیں۔ حالانکہ اللہ تعالیٰ کا انکار، رسول کا انکار اور آیات کی تکذیب آپ پر جھوٹ باندھنے سے بڑے جرم ہیں۔ لیکن تاریخ اسلام کا سچا ریکارڈ گواہ ہے کہ ان پر انہیں مار کر جلا یا نہیں گیا۔ بلکہ کسی ایک کے ساتھ بھی یہ سلوک نہیں کیا گیا۔ ایسے لوگ جب جنگ بدر میں مقتولین کی صورت میں میدان بدر میں ملے تو حضور ﷺ کے انہیں جلا یا نہیں بلکہ قلب بدر میں دفن دیا۔ پس اس کا ایک ہی نتیجہ نکلتا ہے کہ 'آگ میں ٹھکانے' سے جو مراد کتاب 'الصّارم...' میں لی گئی ہے، قرآن کریم اور سنت و عمل رسول اللہ ﷺ کے خلاف ہے۔ اس لئے قابل رد ہے۔

اگر ایک وضعی روایت پر بنا کر کے اس کی تائید میں آنحضرت ﷺ کا ایک فرمان پیش کیا گیا ہے اور آپ پر جھوٹ باندھنے والے کو مار کر جلانا اس کے معنی قرار دیئے گئے ہیں تو پھر قرآن کریم میں جو بیسیوں جگہ آگ کے ٹھکانے والوں کا ذکر ہے، ان سب کو ان کی موت کے بعد جلا دینا چاہئے

تھا۔ مگر ایسا کبھی بھی نہیں کیا گیا اور ایک بار بھی نہیں کیا گیا۔ پس یہ ایک حتمی ثبوت ہے کہ ”الصارم...“ کا یہ استدلال درست نہیں ہے۔

یہ تو قرآن کریم کے حوالے سے اس بحث کا ایک علمی اور واقعاتی پہلو تھا۔ مگر اس مذکورہ بالا استدلال کے بعد الصارم... میں اگلی روایت یہ درج کی گئی ہے کہ رسول اللہ ﷺ نے جس آدمی کو قتل کرنے اور جلانے کے لئے بھیجا تھا، اسے واپس بلا کر پھر یہ فرمایا تھا: ”إِنِّي قَدْ أَمَرْتُكَ أَنْ تَضْرِبَ عُنُقَهُ وَأَنْ تَحْرِقَهُ بِالنَّارِ، فَإِنْ أَمَكْنَاكَ اللَّهُ مِنْهُ فَاضْرِبْ عُنُقَهُ، وَلَا تُحْرِقْهُ بِالنَّارِ، فَإِنَّهُ لَا يُعَذَّبُ بِالنَّارِ إِلَّا رَبُّ النَّارِ، وَلَا أَرَاكَ إِلَّا قَدْ كُفِّيتَهُ۔“ کہ میں نے تمہیں اس کی گردن اڑانے اور اسے آگ میں جلانے کا حکم دیا تھا تو اگر اللہ تجھے اس پر قدرت عطا کرے تو اسکی گردن اڑا دینا اور اسے آگ میں مت جلانا، اس لئے کہ آگ کا عذاب صرف وہ ذات دیتی ہے جو آگ کی مالک ہے اور میرا خیال ہے کہ تمہاری جان اس سے چھوٹ جائے گی۔

یہ دونوں روایتیں اکٹھی درج کی گئی ہیں۔ دوسرے یہ کہ پہلی روایت میں آگ میں جلانے کا حکم ہے اور دوسری میں تردید ہے۔ یہ دونوں ایک دوسری سے متضاد ہیں۔ اس لئے ان میں سے بہر حال ایک درست ہے اور دوسری نہیں ہے۔

اگر ان میں سے مؤخر الذکر روایت کو درست گمان کیا جائے تو دیگر روایات جو آگ میں جلانے کا ذکر کرتی ہیں وہ تمام اس سے متضاد ہونے کی وجہ سے خود بخود رد ہو جاتی ہیں۔ یہ حقیقت بہر حال ثابت شدہ ہے کہ آگ میں نہ جلانے والی مؤخر الذکر روایت قرآن کریم اور سنت رسول سے پوری طرح موافق ہونے کی وجہ سے درست قرار پاتی ہے۔

ایک اور اہم پہلو یہ ہے کہ رسول اللہ ﷺ کا فرمان ”مَنْ كَذَبَ عَلَيَّ مُتَعَمِّدًا فَلْيَتَبَوَّأْ مَقْعَدَهُ مِنَ النَّارِ۔“ صحیحین میں تقریباً دس مرتبہ مذکور ہے۔ ان میں کسی جگہ بھی یہ قول رسول اس جھوٹ بولنے والے شخص کے واقعے کے ساتھ درج نہیں ہے۔ مگر کتاب ”الصارم...“ میں لکھا ہے کہ ”فَعِنْدَ ذَلِكَ قَالَ رَسُولُ اللَّهِ ﷺ“ کہ ”اس موقع پر آپ نے یہ فرمایا“۔ پس یہ ایک بہت بڑا ظلم

ہے کہ رسول اللہ ﷺ کی اس وعید کو پیش کر کے اسی کے تحت یہ روایت وضع کی گئی ہے اور آپ کی طرف
 ایک جھوٹا واقعہ منسوب کیا گیا ہے۔ ونعوذ باللہ من ذلک



13) حضرت زبیرؓ کا ایک شخص کو قتل کرنا

اس روایت کے الفاظ ہیں: "إِنَّ النَّبِيَّ صَلَّى اللَّهُ عَلَيْهِ وَسَلَّمَ سَبَّهُ رَجُلٌ، فَقَالَ مَنْ يَكْفِينِي عَدُوِّي فَقَالَ الزُّبَيْرُ: أَنَا، فَبَارَزَهُ فَقَتَلَهُ الزُّبَيْرُ" (مصنف عبدالرزاق کتاب الجہاد باب من ذمی وجہ النہی۔ حدیث 9649) (الشفاء ص 222) (شرح الشفاء: القسم الرابع فی بیان ما ہونی حقہ علیہ السلام سب اوقص صفحہ 406)

کہ رسول اللہ ﷺ کو ایک شخص نے گالی دی۔ تو آپؐ نے فرمایا کہ میرے لئے میرے اس دشمن کو کون نپٹے گا۔ اس پر زبیرؓ نے کہا: میں۔ چنانچہ زبیرؓ نے اسے مقابلہ کے لئے لگا اور قتل کر دیا۔ یہی مصنف عبدالرزاق صاحب ہیں جو حدیثیں گھر گھر کے پیش کئے چلے جا رہے ہیں۔ چنانچہ وہ لکھتے ہیں کہ ایک موقع پر رسول اللہ ﷺ کو کسی نے گالی دی۔ آپؐ نے فرمایا: "مَنْ يَكْفِينِي عَدُوِّي" کون ہے جو مجھے میرے دشمن سے بچائے؟ ٹکسالی کا یہ فقرہ تو ہر جگہ چلایا جا رہا ہے۔ ایک شخص کھڑا ہوتا ہے اور اس گالی دینے والے کو قتل کر دیتا ہے۔ چنانچہ یہاں اس روایت میں حضرت زبیرؓ کو آگے لائے ہیں کہ انہوں نے اس کو قتل کر دیا۔

اصل بات کیا ہے؟ وہ اسی روایت میں فَبَارَزَهُ کے لفظ میں مذکور ہے کہ یہ کسی جنگ کا موقع ہے اور مبارزت کا منظر ہے۔ اس زمانے میں جب جنگ ہوتی تھی تو ابتداء میں ایک ایک کر کے دشمن کا بہادر پہلوان نکلتا تھا اور اپنے مقابل پر آنے کے لئے وہ آواز دیتا تھا تو ادھر سے بھی اس سے مقابلے کے لئے ایک بہادر جانباڑ نکلتا تھا۔ چنانچہ اس زبیرؓ کی روایت میں وہی منظر پیش ہوا ہے کہ اس وقت ایک دشمن اسلام نے جنگ کے دوران نکل کر لگا رہا ہے۔ آنحضرت ﷺ نے اعلان فرمایا اور یہی آپؐ کا دستور تھا کہ آپؐ اعلان فرماتے تھے کہ اس دشمن سے نپٹنے کے لئے کون نکلے گا؟ چنانچہ اس وقت آپؐ کی آواز پر لڑیکے کہتے ہوئے حضرت زبیرؓ نکلے اور انہوں نے اس بالمقابل دشمن کو قتل کر دیا۔

☆ باقی جہانک اس زبیرؓ کی روایت کے مندرجات، ماحول اور منظر کا تعلق ہے تو حضرت زبیرؓ والا یہ واقعہ غزوہ احزاب کا معلوم ہوتا ہے جب عین لڑائی کے دوران کفار کے لشکر میں سے نوفل بن عبد اللہ آنحضرت ﷺ کے قتل کے لئے آگے بڑھا تو حضرت زبیرؓ بن العوام نے آگے بڑھ کر اسے ڈھیر کر دیا۔ (زرقاتی شرح المواہب اللدنیہ: غزوہ احزاب) یعنی یہ دوران جنگ مبارزت کا منظر ہے نہ کہ سب و شتم کا۔

ایک معمولی سے غور سے بھی یہ معلوم ہو جاتا ہے کہ اس مبارزت والے واقعے کو غزوہٴ احزاب سے منسلک تسلیم کیا جائے تو اسے درست قرار دیا جاسکتا ہے۔ مگر اس کے باوجود بھی اسے تو بین رسول کے ضمن میں پیش نہیں کیا جاسکتا۔ اس کا اس مسئلے سے دور کا بھی کوئی تعلق نہیں ہے۔ علاوہ ازیں اس حقیقت کو نظر انداز نہیں کیا جاسکتا کہ اس روایت کا مصنف جھوٹا اور اول درجے کا جھوٹا ہے، ایسا جھوٹا کہ واقف ہی کا چہرہ بھی اس کے سامنے سچا دکھائی دے۔

احادیث صحیحہ اور مستند تاریخی روایات کے مطالعے سے یہ حقیقت کھل کر سامنے آجاتی ہے کہ اس کے علاوہ کوئی اور مستند صحیح واقعہ آنحضرت ﷺ کی زندگی میں ایسا دکھائی نہیں دیتا جس میں حضرت زبیرؓ نے کسی کو عام حالات میں آپؐ کے رُو بر وقتل کیا ہو۔

اگر اس واقعے کے ساتھ روایتیں بنانے والوں نے تراش خراش کی ہے تو الگ بات ہے مگر اصل واقعے کے مطابق تو میدان کارزار میں دشمن کا دفاع کرنا اور دفاع میں اس کا قتل کرنا کسی قسم کے اعتراض کے تحت نہیں آتا۔ یہ تو لڑائی کے بنیادی اصولوں میں سے ہے۔ مگر اس کو بدل کر اس طرح پیش کرنا کہ گویا آنحضرت ﷺ باقی ہر حرکت برداشت کر لیتے تھے مگر اپنے اوپر کسی گالی کو برداشت نہیں کر سکتے تھے اور جب تک اس بد زبان شاتم کو قتل نہ کروا لیتے نعوذ باللہ آپؐ کا غیظ و غضب فرو نہ ہوتا تھا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔ دورانِ جنگ مبارزت میں کسی کے قتل کے واقعے کو سب و شتم رسولؐ کی ذیل میں لانا ہی بتاتا ہے کہ تکلف کے ساتھ اور کھینچ تان کر ایک خود تراشیدہ جھوٹے مسئلے کو تقویت دی جا رہی ہے جس کا اسلام کی تعلیم سے کوئی بھی تعلق نہیں ہے۔

اس روایت پر ملا علی قاریؒ نے یہ تبصرہ تحریر کیا ہے کہ عبدالرزاق نے یہ روایت عکرمہ سے مرسل ذکر کی ہے۔ یعنی اس کی سند میں راویوں کا سلسلہ ٹوٹتا ہے۔ اور سند صحابی تک نہیں پہنچتی۔ یعنی یہ روایت ہرگز قابلِ استناد و اعتبار نہیں ہے۔ ہاں یہ بھی نظر انداز نہیں کیا جاسکتا کہ اس روایت کی سند صحابیؓ تک تو نہیں پہنچتی مگر ان راویوں تک پگّی ہے جو روایتیں گھڑنے میں مشہور معروف ہیں اور جھوٹے ہیں۔

حضرت زبیرؓ والی جو روایت الشفاء میں ہے۔ اس کی شرح میں لکھا ہے کہ اس کا راوی عکرمہ ہے۔ (شرح الشفاء: القسم الرابع فی بیان ما ہونی حقہ علیہ السلام سب اوقص صفحہ 406) یعنی نہلے پر دہلا ہے۔ ایک تو کتاب کا مصنف عبدالرزاق ہے اور اوپر سے روایت کا راوی ہے عکرمہ۔ لہذا مسئلہ دو دو چار کی مانند حل ہو جاتا ہے کہ یہ قطعی طور پر وضعی روایت ہے۔ عملاً غزوہ احزاب کے علاوہ اور ایسا کوئی واقعہ تاریخ اسلام میں روپیڈ نہیں ہوا۔



14) نابینا اور اس کی بیوی

”عَنْ عِكْرَمَةَ قَالَتْ حَدَّثَنَا ابْنُ عَبَّاسٍ أَنَّ أَعْمَى كَانَتْ لَهُ أُمٌّ وَلِدٍ تَشْتُمُ النَّبِيَّ صَلَّى اللَّهُ عَلَيْهِ وَسَلَّمَ وَتَقَعُ فِيهِ فَيَنْهَاهَا فَلَا تَنْتَهِي وَيَزْجُرُهَا فَلَا تَنْزَجِرُ، قَالَ: فَلَمَّا كَانَتْ ذَاتَ لَيْلَةٍ جَعَلَتْ تَقَعُ فِي النَّبِيِّ صَلَّى اللَّهُ عَلَيْهِ وَسَلَّمَ وَتَشْتُمُهُ فَآخَذَ الْمَغُولَ فَوَضَعَهُ فِي بَطْنِهَا وَاتَّكَأَ عَلَيْهَا فَقَتَلَهَا فَوَقَعَ بَيْنَ رَجُلَيْهَا طِفْلٌ فَلَطَّخَتْ مَا هُنَاكَ بِالِدَمِّ، فَلَمَّا أَصْبَحَ ذُكِرَ ذَلِكَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَجَمَعَ النَّاسَ فَقَالَ: أَنْشُدُ اللَّهَ رَجُلًا فَعَلَّ مَا فَعَلَ، لِيُ عَلَيْهِ حَقٌّ إِلَّا قَامَ فَقَامَ الْأَعْمَى يَتَخَطَّى النَّاسَ وَهُوَ يَنْزَلُ حَتَّى قَعَدَ بَيْنَ يَدَيِ النَّبِيِّ فَقَالَ: يَا رَسُولَ اللَّهِ: أَنَا صَاحِبُهَا كَانَتْ تَشْتُمُكَ وَتَقَعُ فِيكَ فَانْهَاهَا فَلَا تَنْتَهِي وَأَزْجُرُهَا فَلَا تَنْزَجِرُ وَلِي مِنْهَا ابْنَانِ مِثْلُ اللَّوْلُوَتَيْنِ وَكَانَتْ بِي رَفِيقَةً فَلَمَّا كَانَتْ الْبَارِحَةَ جَعَلَتْ تَشْتُمُكَ وَتَقَعُ فِيكَ فَآخَذْتُ الْمَغُولَ فَوَضَعْتُهُ فِي بَطْنِهَا وَاتَّكَأْتُ عَلَيْهَا حَتَّى قَتَلْتَهَا فَقَالَ النَّبِيُّ صَلَّى اللَّهُ عَلَيْهِ وَسَلَّمَ: الْأَشْهَدُوا أَنَّ دَمَهَا هَدْرٌ“ (ابوداؤد کتاب الحدود والحکم فیمن سب رسول اللہ ﷺ)

کہ عکرمہ سے روایت ہے کہ حضرت عبداللہ بن عباسؓ نے بیان فرمایا کہ ایک نابینا تھا جس کی ام الولد تھی۔ (یعنی وہ لونڈی جو اس شخص کے بچے کی ماں تھی) جو رسول اللہ ﷺ کو گالیاں دیا کرتی تھی۔ وہ اسے منع کرتا تھا مگر وہ رکتی نہ تھی۔ وہ اسے ڈانٹتا تھا لیکن وہ باز نہ آتی تھی۔ ایک رات وہ نبی کریم ﷺ کو برا بھلا کہنے اور گالیاں دینے لگی۔ تو اس نے خنجر لیا اور اس کے پیٹ میں اتار دیا اور خود اس پر ٹیک لگا دی تھی کہ اسے قتل کر دیا۔ اس حالت میں اس کی ٹانگوں میں اس کا بچہ بھی آ گیا جو خون میں لت پت ہو گیا۔ جب صبح ہوئی تو یہ واقعہ رسول اللہ ﷺ کی خدمت میں ذکر کیا گیا۔ آپ نے لوگوں کو جمع کیا اور فرمایا: میں ایسا کرنے والے کو اللہ کی اور اپنے حق کی جو میرا اس پر ہے، قسم دیتا ہوں کہ وہ کھڑا ہو جائے۔ اس پر وہ نابینا کھڑا ہوا اور لوگوں کو پھاندتا ہوا، کانپتا ہوا آگے آیا تھی کہ نبی کریم ﷺ کے قدموں میں بیٹھ گیا اور کہنے لگا کہ وہ اس کا خاوند ہے، وہ آپ کو گالیاں دیتی اور برا بھلا کہتی تھی۔ اس نے اسے منع کیا مگر وہ نہ رکی۔ اس نے اسے ڈانٹا لیکن وہ باز نہ آئی۔ اس سے اس کے دو موتیوں جیسے بیٹے ہیں۔ وہ اس کی رفیقہ حیات تھی مگر رات جب اس نے آپ پر گالی گلوچ کی تو اس نے خنجر لیا اور

اس کے پیٹ میں اتا ر دیا اور خود اس پر ٹیک لگا دی تھی کہ اسے قتل کر دیا۔ رسول اللہ ﷺ نے فرمایا: گواہ رہو اس کا خون رائیگاں ہے۔

جہا تک وقوے کے منظر کا تعلق ہے، چونکہ اس واقعے کا کوئی چشم دید گواہ نہیں ہے، اس مقدمے میں خود قاتل، مجرم بھی ہے اور مدعی بھی اور اگر وقوے کا کوئی گواہ ہے تو وہ بھی وہ خود ہی ہے۔ لہذا اس پر ذرا غور کیا جائے تو حسب ذیل پہلو سامنے آتے ہیں۔ مثلاً

یہ ذاتی غصہ تھا یا کیا تھا؟ کسی کو علم نہیں ہے۔ اس کا بھی کوئی گواہ نہیں ہے۔

روایت میں واضح طور پر درج ہے کہ گھر میں سب و شتم کا سلسلہ تھا یعنی مقتولہ گالی گلوچ کی عادی تھی۔ خاوند مسلسل تنبیہ کرتا تھا مگر وہ سنتی نہ تھی۔ یعنی وہ تُو تکار والی بد زبان عورت تھی اور اگر رسول اللہ ﷺ کو گالیاں دیتی تھی تو اپنے خاوند کو کیوں نہ دیتی ہوگی۔ پس واضح ہے کہ اس کی زبان درازی کی وجہ سے ان کا آپس میں جھگڑا رہتا تھا۔ اس موقع پر خاوند نے طیش میں آ کر اسے قتل کر دیا۔ یعنی غالب امکان ہے کہ اس میں رسول اللہ ﷺ پر سب و شتم وجہ قتل نہ ہو بلکہ ان کا اپنا جھگڑا اور فساد ہو، کوئی ذاتی انگیزت ہو جس میں بوڑھے نے مغلوب الغضب ہو کر اسے قتل کر دیا۔

راوی نے تو یہ بیان کیا ہے کہ اس رات اس نے رسول اللہ ﷺ کے خلاف بدزبانی کی تھی مگر وہ وقوے کا گواہ تو نہیں ہے۔ راوی اور قاتل کے بیان سے ہٹ کر دیکھا جائے تو یہ معلوم نہیں ہو سکتا کہ اس موقع پر درحقیقت کس بات پر جھگڑا ہوا تھا۔

اس مقدمے میں مزید چند امور ایسے ہیں جن سے صرف نظر ممکن نہیں۔ مثلاً اگر نابینا قاتل مان بھی لیا جائے تو مقتولہ ایسی ام الولد تھی جس کا کوئی والی وارث نہ تھا۔ لہذا قصاص کس نے لینا تھا؟ دیت کس کو دینی تھی؟ جب قصاص یا دیت کے لئے مدعی ہی کوئی نہیں تھا تو اس نابینے قاتل کو کیونکر قصاص میں قتل کیا جاتا۔

یہ ایسا کیس تھا جو کسی بھی عدالت میں دیا جائے تو دعویٰ، شہادت، ثبوت یا دلائل وغیرہ مکمل نہ ہونے کی وجہ سے یہ عدالت سے لازماً خارج ہوگا۔ اس صورت حال میں یہی معنی دَمَّهَا هَدَرَ کے ہیں

کہ اس کا خون رائیگاں چلا گیا۔ اس کا کوئی والی وارث نہ تھا جو اس کے خونچے کا مطالبہ کرتا۔

آنحضرت ﷺ نے فرمایا دَمُّهَا هَدْرٌ۔ کہ اس کا خون معاف ہے یا رائیگاں ہے۔ حیرت ہے کہ اس سے یہ ظالمانہ مطلب کس طرح اخذ کیا گیا ہے کہ آپؐ پر سب و شتم کرنے والے کو جو چاہے قتل کر دے۔ اس مقتول شاتم کا خون رائیگاں سمجھا جائے گا۔ یہاں کوئی عام قانون تو بیان نہیں ہوا۔ بلکہ اس زیر نظر معین اور منفر و مقتدے پر اس کی اپنی ایک الگ نوعیت کے باعث رسول اللہ ﷺ کا ایک معین اور مخصوص فیصلہ ہے کہ یہ مقتولہ، جس کا کوئی والی وارث نہیں، کوئی قصاص کا مطالبہ کرنے والا نہیں، کوئی دیت کا طلبگار نہیں۔ کسی کو اس کا خونبہ ادا کرنا ممکن نہیں ہے عملاً وہ رائیگاں چلا گیا ہے۔ یہ ہے اس فیصلے کا اصل منظر اور پس منظر۔

جیسا کہ بیان کیا جا چکا ہے کہ اس واقعے کے نامکمل اور نامعلوم کوائف کے پیش نظر آنحضرت ﷺ نے اس کا خون رائیگاں قرار دے دیا۔ مگر واضح ہو کہ اس میں آپؐ نے ہرگز کوئی مستقل قانون نہیں بنایا کہ جو آپؐ کو گالی دے اسے قتل کر دیا جائے تو اس کا خون اکارت جائے گا۔ نہ ہی آپؐ نے یہ قانون بنایا ہے کہ جو چاہے اٹھے اور اپنی کسی انگلیخت کی بناء پر کسی کو قتل کر دے اور پھر دعویٰ کر دے کہ اس نے آپؐ کو گالی دی تھی۔ رسول اللہ ﷺ نے ایسی بدگامی کی اجازت کبھی بھی نہیں دی۔

اس روایت پر کتاب 'بلوغ المرام فی احادیث الاحکام' کے حوالے سے یہ کہنا کہ "یہ حدیث دلالت کرتی ہے کہ نبی ﷺ کو برا کہنے والا قتل کیا جائے گا اور مسلمان ہونے کی صورت میں مرتد ہو جائے گا اور اس سے توبہ بھی قبول نہیں کی جائے گی۔" (ناموس رسول اور قانون توہین رسالت صفحہ 182) ایک انتہائی ظالمانہ بات ہے۔ اس روایت میں آنحضرت ﷺ کا کسی قسم کا کوئی حکم نہیں ہے کہ شاتم رسولؐ کو قتل کیا جائے گا یا اگر وہ مسلمان ہے تو وہ مرتد ہو جائے گا۔ یہ شرح کرنے والوں کی اپنی وحشیانہ ذہنیت سے جنم زدہ الفاظ ہیں۔ مذکورہ بالا حادثہ تو ایسا تھا کہ جس کی تفصیلات یا حقائق کا سوائے قاتل کے کسی کو علم نہ تھا۔ اس کا کوئی گواہ نہیں تھا۔ لہذا جو بیان قاتل نے دیا وہ کسی چشم دید شاہد کا بیان تو نہیں تھا، وہ تو ایک قاتل کا بیان تھا۔ اس سے اس طرح اصول وضع کرنے کی جسارت کرنا اور آنحضرت ﷺ کی

طرف انہیں منسوب کرنا بذاتِ خود آپؐ کے بلند تشریحی مقام کی تنقیص ہے۔

مزید پہلو

جیسا کہ پہلے ذکر کیا گیا ہے کہ اس روایت میں مارنے والے کا نام مذکور نہیں ہے، اور نہ ہی مقتولہ کا نام مذکور ہے۔ یعنی قاتل بھی مجہول ہے اور مقتولہ بھی۔ یہ کس طرح ممکن ہے کہ ایک ایسی روایت جس پر ایک عقیدے یا قانون کی بنیاد پڑ رہی ہو، اس کے مرکزی کردار کے نام کا نہ تو روایت کرنے والے کسی راوی کو علم ہو اور نہ ہی صحابہؓ سے کسی ایک کو۔

اس میں ایک خاص بات یہ بھی ہے کہ عکرمہ نے یہ حضرت ابن عباسؓ سے روایت کی ہے۔ یہ درست ہے کہ حضرت ابن عباسؓ ایک بہت بڑے عالم دین اور صاحبِ زہد و اتقاء صحابی تھے۔ مگر یہ حقیقت نظر انداز نہیں کی جاسکتی کہ آپؓ کے ساتھ ظلم یہ کیا گیا ہے کہ آپؓ کی طرف ایسی روایات منسوب کر دی گئی ہیں جو آپؓ نے بیان نہیں کیں۔ (اس حقیقت کا ذکر عکرمہ کے تعارف میں گزر چکا ہے۔) مگر آپؓ صرف روایات کے پہلو سے ہی مظلوم نہیں ہیں، بلکہ تفاسیر کے پہلو سے بھی 'اپنے ہی دوستوں' نے آپؓ پر ہمیشہ تمبر چلائے ہیں اور آپؓ کی طرف آیات قرآنیہ کی غلط تفسیریں منسوب کی ہیں۔ چنانچہ امام جلال الدین سیوطیؒ نے لکھا ہے:

”هَذِهِ التَّفَاسِيرُ الطَّوَالُ الَّتِي أَسْنَدُواهَا إِلَى ابْنِ عَبَّاسٍ غَيْرِ مَرُضِيَّةٍ وَرَوَاتُهَا

مَجَاهِلٌ“ (الاقان: جلد 2 باب النوع الثامن في طبقات المفسرين - صفحہ 188 - الناشر دار الندوة الجدة بيروت)

کہ یہ لمبی تفسیریں جن کو مفسرین نے حضرت ابن عباسؓ کی طرف منسوب کیا ہے، ناپسندیدہ/ ناقابلِ قبول ہیں اور ان کے راوی مجہول ہیں۔

علامہ شوکانیؒ نے بھی یہ بات بڑی کھول کر بیان فرمائی ہے۔ آپؓ لکھتے ہیں:

”وَمِنْ جُمْلَةِ التَّفَاسِيرِ الَّتِي لَا يُوثَقُ بِهَا تَفْسِيرُ ابْنِ عَبَّاسٍ فَإِنَّهُ مَرُويٌّ مِنْ طَرِيقِ

الْكُذَّابِينَ“

(الفتاوى المجموعه عن الاحاديث الموضوعه از علامہ الشوکانی صفحہ 111، و مطبوعه در مطبع محمدی لاہور 1303ھ صفحہ 104)

کہ وہ تمام تفسیریں میں جن پر اعتماد نہیں کیا جاسکتا، تفسیر ابن عباسؓ بھی ہے کیونکہ وہ جھوٹوں

کی راہ (اسناد) سے روایت ہوئی ہیں۔

جیسا کہ واضح ہے، زیرِ بحث روایت کا راوی بھی وہی عکرمہ بربری خارجی ہے۔ اسے جہاں بھی موقع ملا ہے، حضرت ابن عباسؓ کی آڑ لے کر اپنا کام کر گیا ہے۔ پس اس کی بیان کردہ روایات پر جنہوں نے اپنے ظالمانہ عقائد یا قانون کی بنیاد رکھی ہے، ان کی دلیل کی اصلیت الم نشرح ہے۔ پس ان حقائق کے پیش نظر اس روایت کو کسی طرح بھی صحیح حدیث تو کیا ایک عام صحیح بات کے طور پر بھی قبول نہیں کیا جاسکتا۔

جھوٹے راویوں نے اس طرح کی اکثر روایات حضرت ابن عباسؓ کی طرف منسوب کی ہیں اور وہ آپؓ ہی کے نام سے کتب احادیث میں درج ہوئی ہیں۔ چنانچہ اس نوع کی بعض روایات پر گزشتہ صفحات میں کسی قدر بحث ہو چکی ہے۔ یہ سب خود ثابت کرتی ہیں کہ یہ واقعات خود بنائے گئے ہیں۔ ایسی سب روایات کا جزوی اختلاف بھی انہیں قطعاً طور پر وضعی ثابت کرتا ہے۔



(15) یہ حق رسول اللہ ﷺ کے سوا کسی اور کے لئے نہیں ہے
حسب ذیل روایت بھی اس مؤقف کے لئے پیش کی جاتی ہے کہ شاتمِ رسول کی سزا قتل
ہے۔ چنانچہ لکھا ہے:

”عَنْ أَبِي بَرزَةَ الْأَسْلَمِيِّ قَالَ: اغْلَظَ رَجُلٌ لِأَبِي بَكْرٍ الصِّدِّيقِ، فَقُلْتُ، اقْتُلْهُ
فَانْتَهَزَنِي، وَقَالَ، لَيْسَ هَذَا لِأَحَدٍ بَعْدَ رَسُولِ اللَّهِ ﷺ“
(سنن النسائي كتاب تحريم الدم باب الحكم فمن سب رسول الله ﷺ و باب ذكر اختلاف علي الأعمش في هذا الحديث)
ابو برزہ الاسلمی کی روایت ہے کہ ایک شخص نے حضرت ابو بکرؓ پر سخت کلامی کی۔ اس پر میں
نے عرض کی: میں اسے قتل کر دوں۔ اس پر آپؐ نے مجھے منع کرتے ہوئے فرمایا: یہ رسول اللہ ﷺ کے
سوا کسی اور کے لئے جائز نہیں ہے۔

دوسری روایات میں حضرت ابو بکرؓ کے یہ الفاظ بھی مذکور ہیں: ”لَمْ تَكُنْ لِأَحَدٍ بَعْدَ رَسُولِ
اللَّهِ ﷺ اور وَاللَّهِ مَا كَانَتْ لِيَشْرَ بَعْدَ مُحَمَّدٍ ﷺ۔“ کہ یہ رسول اللہ ﷺ کے علاوہ کسی اور کے
لئے نہیں ہے۔ محمد ﷺ کے علاوہ کسی اور بشر کے لئے نہیں۔

”لَيْسَ هَذَا لِأَحَدٍ بَعْدَ رَسُولِ اللَّهِ ﷺ“ میں لفظ ”هَذَا“ قابلِ غور ہے۔ یہاں لفظ
’هَذَا‘ سے مراد قتل نہیں ہے۔ بلکہ یہ حکمِ قتل کے اختیار کے لئے آیا ہے یا یہ اظہارِ احترام اور جذبات کا
قائم مقام ہے۔ یعنی معنی یہ ہوں گے کہ اگر گستاخی کی وجہ سے کسی کو قتل کرنے کا جواز ہوتا تو رسول اللہ
ﷺ کی گستاخی کرنے والے کے لئے ہوتا۔ یا یہ کہ اس طرح کے جذباتِ غیرت و محبت کا اظہار
آپؐ کے لئے ہونا چاہئے کسی اور کے لئے نہیں۔ ہماری اس دلیل کی وجہ یہ ہے کہ اللہ تعالیٰ نے سورۃ
التوبہ آیت 24 میں باپ، بیٹوں، بھائیوں، جیون ساتھیوں، رشتہ داروں، اموال، تجارتوں اور گھروں
وغیرہ کے لئے جذبات پر اللہ اور اس کے رسول کو ترجیح دینے کی ترغیب دلائی ہے۔ اسی طرح رسول
اللہ ﷺ نے فرمایا ہے: ”أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا“ (بخاری کتاب الایمان باب
حلاوة الایمان) کہ انسان ایمان کی حلاوت حاصل نہیں کر سکتا جب تک کہ اللہ اور اس کا رسولؐ اسے ہر رشتہ
اور ہر چیز سے زیادہ محبوب نہ ہو۔

پس یہاں حضرت ابو بکرؓ نے قتل و خون کی بات نہیں کی بلکہ جذباتِ محبت و احترام کی بات کی ہے۔ کہ یہ جذباتِ رسول اللہ ﷺ کے علاوہ کسی اور کے لئے نہیں ہونے چاہئیں۔

ہمارا یہ استدلال اس لئے بھی درست ہے کہ خود آنحضرت ﷺ نے حضرت ابو بکرؓ کو بھی گستاخی کرنے والے کو قتل کرنے کی اجازت نہیں فرمائی تھی۔ چنانچہ الصارم... صفحہ 28 پر لکھا ہے کہ ”أَنَّ أَبَا قَحْفَةَ شَتَمَ النَّبِيَّ ﷺ فَأَرَادَ قَتْلَهُ وَأَنَّ ابْنَ أَبِي تَنْقِصَ النَّبِيَّ ﷺ فَاسْتَأْذَنَ ابْنَهُ النَّبِيَّ ﷺ فِي قَتْلِهِ لِذَلِكَ“ کہ ابو قحافہ (حضرت ابو بکرؓ کے والد) نے رسول اللہ ﷺ کو گالی دی تو آپؐ نے ان کو قتل کرنا چاہا۔ اور عبد اللہ ابن ابی نے رسول اللہ ﷺ کی تنقیص کی تو اس وجہ سے اس کے بیٹے نے آپؐ سے اسے قتل کرنے کی اجازت طلب کی۔

تاریخ سے واقف ہر شخص جانتا ہے کہ ان دونوں مواقع پر رسول اللہ ﷺ نے ان دونوں شخصوں کو اپنے باپوں کو قتل کرنے کی اجازت نہیں دی اور وہ دونوں شاتم کبھی بھی قتل نہیں کئے گئے۔ اس بارے میں حضرت ابو بکرؓ کے سامنے رسول اللہ ﷺ کا نمونہ اور فرمان براہِ راست موجود تھا۔ اور وہ یہ تھا کہ کسی بھی ہستی کے لئے بے اختیاری کے جذبات کی ایسی انگیخت کے موقع پر بھی کسی شاتم کو قتل نہیں کرنا۔ یعنی قتل کی اجازت ہرگز نہیں ہے۔ پس اس نظیر کے ہوتے ہوئے حضرت ابو بکرؓ کے بیان فرمودہ لفظ ’هَذَا‘ کے معنی یہ قرار پاتے ہیں کہ ایسے جذباتِ غیرت و محبت کا اظہار صرف رسول اللہ ﷺ کے لئے ہونا چاہئے۔ کسی دوسرے کے لئے نہیں۔

دوسرا پہلو جو حضرت ابو بکرؓ نے اپنے بیان ’كَمْ تَكُنْ لِأَحَدٍ بَعْدَ رَسُولِ اللَّهِ ﷺ‘ میں واضح فرمایا ہے، یہ ہے کہ کسی غلطی، جرم یا گناہ پر قتل کی سزا مقرر کرنے کا اختیار صرف رسول اللہ ﷺ کو تھا۔ آپؐ شارع تھے۔ اس حق کی بنا پر یہ آپؐ ہی کر سکتے تھے۔ آپؐ کے بعد یہ حق کسی کو نہیں دیا گیا تھی کہ خلیفہ راشد کو بھی نہیں دیا گیا۔ حضرت ابو بکرؓ کے اس قول سے بالکل واضح ہو جاتا ہے کہ آپؐ نے امت پر واضح فرمایا ہے کہ جن جرائم کے قتل کا ارشاد رسول اللہ ﷺ نے فرمایا ہے، ان کے سوا کسی اور جرم کی سزا قتل نہیں ہے۔ چنانچہ جن افراد کے قتل کا ذکر آپؐ نے بیان فرمایا ہے، یہ تین لوگ ہیں۔ جن

میں گستاخ رسول یا شاتم رسول کا کسی روایت میں، کسی جگہ، کوئی ذکر نہیں ہے۔ آپ فرماتے ہیں:

”لَا يَحِلُّ دَمُ امْرِئٍ مُّسْلِمٍ يَشْهَدُ أَنْ لَا إِلَهَ إِلَّا اللَّهُ وَ أَنَّي رَسُولَ اللَّهِ إِلَّا بِأَحَدِي ثَلَاثٍ: رَجُلٌ زَنَى بَعْدَ إِحْصَانٍ فَإِنَّهُ يُرْجَمُ وَ رَجُلٌ خَرَجَ مُحَارِبًا لِلَّهِ وَرَسُولِهِ فَإِنَّهُ يُقْتَلُ أَوْ يُصَلَّبُ أَوْ يُنْفَى مِنَ الْأَرْضِ أَوْ يُقْتَلُ نَفْسًا فَيُقْتَلُ بِهَا“ (ابوداؤد کتاب الحدود والحکم فیہن ارتد)

کہ تین وجوہات میں سے کسی ایک کے صدور کے علاوہ کسی ایسے مسلمان کا خون جائز نہیں جو یہ گواہی دیتا ہو کہ اللہ کے ساتھ کوئی معبود شریک نہیں اور یہ کہ میں اللہ کا رسول ہوں۔ ایک، وہ زنا کار جو شادی شدہ ہو اسے سنگسار کیا جائے گا۔ دوسرے، وہ جو (دین سے) اللہ اور اس کے رسول سے محاربت کرتا ہوا نکل جائے، اسے قتل کیا جائے گا، یا صلیب پر لٹکایا جائے گا یا ملک بدر کیا جائے گا۔ اور تیسرے، وہ جو کسی کو قتل کرے تو اسے قتل کیا جائے گا۔

ان تین سزاؤں میں توہین یا سب و شتم کی سزا کا کوئی ذکر نہیں ہے۔ رسول اللہ ﷺ نے اگر شاتم کے لئے قتل کی سزا مقرر نہیں فرمائی تو آپ کے بعد اسے مقرر کرنے کا کسی کو اختیار نہیں ہے۔ دلچسپ بات یہ ہے کہ ابو بکرؓ والی اس زیر بحث روایت پر ابوداؤد میں اسی جگہ حضرت امام احمد بن حنبلؓ کا حسب ذیل تبصرہ بھی تحریر ہے۔ آپ فرماتے ہیں:

”أَيُّ لَمْ يَكُنْ لِأَبِي بَكْرٍ أَنْ يَقْتُلَ رَجُلًا إِلَّا بِأَحَدِي الثَّلَاثِ الَّتِي قَالَهَا رَسُولُ اللَّهِ ﷺ، كُفْرًا بَعْدَ إِيمَانٍ أَوْ زِنًا بَعْدَ إِحْصَانٍ أَوْ قَتْلُ نَفْسٍ بِغَيْرِ نَفْسٍ وَكَانَ لِلنَّبِيِّ أَنْ يَقْتُلَ“

کہ حضرت ابو بکرؓ اس شخص کو قتل کی سزا نہیں دے سکتے تھے کیونکہ رسول اللہ ﷺ نے ان تین کے علاوہ کسی مسلمان کا خون جائز قرار نہیں دیا۔ ہاں رسول اللہ ﷺ سے یہ سزائے قتل دے سکتے تھے۔

امام احمد بن حنبلؓ کا یہ تبصرہ بہت خوبصورت اور انتہائی بصیرت افروز ہے۔ اس کا مطلب یہ معلوم ہوتا ہے کہ خلیفہ تونبی کا جانشین ہوتا ہے۔ وہ اس کی تعلیم کو نافذ کرنے والا ہوتا ہے، وہ اسے تبدیل نہیں کرتا۔ پس خلیفہ الرسول حضرت ابو بکرؓ کے لئے یہ ممکن نہ تھا کہ رسول اللہ ﷺ کے بتائے ہوئے تین امور سے آگے جا کر ایک اور امر پر کسی کے قتل کا فیصلہ صادر فرماتے۔

سبحان اللہ! یہ بہت ہی خوبصورت تشریح ہے جو امام احمد بن حنبلؒ نے بیان فرمائی ہے۔ یہ ان دیگر تمام روایتوں پر ایک روشن رہنمائی کی حیثیت رکھتی ہے جن کو توہین رسالت کی ظالمانہ سزا قتل کے لئے استعمال کیا گیا ہے۔ پس ان تین پہلوؤں کی موجودگی میں یہ کہنا کہ توہین رسالت کی سزا قتل ہے ایک جھوٹا دعویٰ ہے جسے قرآن، سنتِ رسول اور حدیثِ نبوی سے کوئی سند حاصل نہیں۔

یہ یاد رکھنے کی بات ہے کہ امام احمد بن حنبلؒ نے یہاں یہ تبصرہ فرما کر اپنا موقف واضح کر دیا ہے کہ آپؐ خود بھی گستاخِ رسولؐ کے قتل کے قائل نہ تھے۔



(16) عبدالعزّی بن نخل

شاتم رسولؐ کے قتل کے جواز میں لکھا ہے کہ ”صحیح بخاری میں ہے کہ حضرت انس بن مالک سے روایت ہے کہ فتح مکہ کے دن حضور ﷺ نے ابن نخل کو اس وجہ سے کہ وہ شاتم رسولؐ تھا حرم میں قتل کروادیا۔“ (ناموس رسول ﷺ اور قانون توہین رسالت صفحہ 182)

یہاں مصنف نے واضح جھوٹ سے کام لیا ہے۔ صحیح بخاری میں کسی ایک جگہ بھی ابن نخل کے شاتم ہونے کا ذکر نہیں بلکہ صحاح ستہ میں اور مؤطا امام مالک میں بھی اس کا ذکر نہیں کہ رسول اللہ ﷺ نے اسے شاتم ہونے کی وجہ سے قتل کروایا تھا۔ مختلف نوعیت کی سزاؤں اور تعزیرات کے واقعات کو کھینچ تان کر شتم و توہین رسولؐ کی ذیل میں لانا پرلے درجہ کی علمی بدیانتی ہے۔

ابن نخل کا اصل واقعہ یہ ہے کہ اس کا نام عبدالعزّی تھا اور قبیلہ بنو تمیم بن غالب سے تعلق رکھتا تھا۔ وہ فتح مکہ سے قبل مدینہ آ کر مسلمان ہو گیا تھا۔ آنحضرت ﷺ نے اس کا نام بدل کر عبد اللہ رکھا۔ اس لئے بعض کتب میں اس کا نام عبد اللہ بن نخل بھی آیا ہے۔ آپؐ نے اسے زکوٰۃ و صدقات کی وصولی کے لئے بعض بستوں میں بھیجا۔ آپؐ نے اس کی مدد کے لئے ایک اور انصاری کو بھی اس کے ساتھ کر دیا۔ ابن نخل نے اسے راستے میں شہید کر دیا اور خود مرتد ہو کر مکہ فرار ہو گیا۔ شاعر ہونے کی وجہ سے اس نے آنحضرت ﷺ کی شان میں ہجو یہ شاعری بھی شروع کر دی۔ مکہ میں اس کی دو داشتائیں تھیں جو اس کی اسلام دشمن کارروائیوں میں اس کی آلہ کار تھیں۔ وہ اس کے اشعار گا گا کر لوگوں کو آپؐ اور اسلام کے خلاف اشتعال دلاتی تھیں۔ امر واقع یہ ہے کہ ابن نخل کے سر پر بد عہدی کا جرم بھی تھا اور شہید انصاری کا قصاص بھی۔ ظاہر ہے کہ اس کے قتل کے حکم میں یہ وجوہات کار فرما تھیں۔ جب رسول اللہ ﷺ نے مکہ میں ورود فرمایا تو ابن نخل نادم ہونے یا معافی کا طلبگار ہونے کی بجائے جنگی لباس پہن کر گھوڑے پر سوار اعلان جنگ کے ساتھ یہ دعویٰ کرتے ہوئے مقابلے کے لئے نکلا کہ وہ آپؐ کو مکہ میں داخل نہیں ہونے دے گا۔ لیکن جب اس نے آپؐ کے ساتھ قدموں کا ایک بڑا لشکر دیکھا تو وہ لرز کر رہ گیا اور فوراً خانہ کعبہ پہنچ کر اس کے پردے کی اوٹ

میں چھپ گیا۔ آنحضرت ﷺ نے فرمایا: ”اسے قتل کر دیا جائے۔ اِنَّ الْكُفْبَةَ لَا تُعِيْدُ مَنْ وَجَبَ عَلَيْهِ الْقَتْلُ“ (فتح الباری شرح بخاری کتاب المغازی باب غزوہ فتح مکہ) کعبہ نہ تو کسی گنہگار کو پناہ دیتا ہے اور نہ ہی واجب شدہ سزا کے نفوذ میں روک بنتا ہے۔ چنانچہ اس حکم کی تعمیل میں اسے اسی جگہ زمزم اور مقام ابراہیم کے درمیان قتل کر دیا گیا۔ (ابوداؤد کتاب الجہاد باب قتل الاسیر ولا یعرض علیہ الاسلام و فتح الباری شرح بخاری کتاب المغازی باب غزوہ فتح مکہ) لکھا ہے کہ ابو بکرؓ نے اسے قتل کیا تھا۔ (ابوداؤد کتاب الجہاد باب قتل الاسیر ولا یعرض علیہ الاسلام)

یہ ہے اس کا اصل واقعہ۔ پس اس کے کھاتے میں بدعہدی، قصاص اور محاربت کے واضح اقدام نظر آتے ہیں۔ علاوہ ازیں وہ اپنے ساتھ اشاعتِ فحشاء والی داشتائیں بھی رکھتا تھا۔ جن کا ذکر آئندہ صفحات میں موجود ہے۔ اس کے اور اس کی داشتائوں کے یہ جرائم انہیں کھلم کھلا محارب ثابت کرتے ہیں۔

مگر اپنے جھوٹے عقیدے کی تائید میں قائلین قتلِ شاتم ازراہ کذب و بدیانتی اسے پیش کرتے چلے جاتے ہیں۔ اس کی تفصیلات صحیح بخاری کی شرح فتح الباری میں بھی درج ہیں مگر وہاں پر بھی یہ ہرگز مذکور نہیں کہ ”فتح مکہ کے دن آنحضور ﷺ نے ابن حنظل کو اس وجہ سے کہ وہ شاتمِ رسول تھا حرم میں قتل کروادیا۔“

پس اس واقعہ سے کسی طرح بھی نہ نتیجہ اخذ کیا جاسکتا ہے نہ دلیل لی جاسکتی ہے کہ آنحضرت ﷺ اپنے شاتم کو قتل کرواتے تھے اور نہ ہی اس روایت کی آڑ میں یہ قانون وضع کیا جاسکتا ہے کہ شاتمِ رسول کی سزا قتل ہے۔ اس واقعہ کو غلط مقاصد کے لئے پیش کیا گیا ہے اور اپنی طرف سے اس میں الفاظ داخل کر کے اس سے ظالمانہ استدلال کیا گیا ہے۔



17) ابن نخل کی دوداشتا نہیں

ابن نخل کی لوٹڈیوں کے قتل کے حکم کو بھی سب و شتم کی ذیل میں درج کیا گیا ہے۔ (ناموس رسول ﷺ اور قانون توہین رسالت صفحہ 182، 183) جیسا کہ پہلے ذکر ہو چکا ہے کہ ان کے واقعات کی حقیقت یہ تھی کہ وہ ابن نخل کی ہمنوا اور آلہ کار ہونے کی وجہ سے اس کے ساتھ اس کے جرموں میں برابر کی شریک تھیں۔ وہ اشاعتِ فاحشہ کی مرتکب تھیں۔ محفلیں لگا لگا کر اس کی ہجو یہ شاعری گاتیں اور آنحضرت ﷺ کے خلاف اور اسلام کے خلاف اشتعال پیدا کرتی تھیں۔ اپنے آقا ابن نخل کے ساتھ اس مسلسل کھلی کھلی محاربانہ اور مفسدانہ کارروائیوں کی وجہ سے یہ بھی سزائے قتل کی مستوجب تھیں۔ ان کی کارروائیاں واضح طور پر فساد فی الارض کا موجب تھیں۔ چنانچہ اس حکم کی تعمیل میں ایک قتل کی گئی تو دوسری جس کا نام سارہ تھا، فرار ہو گئی۔ اس نے بعد میں آنحضرت ﷺ سے امان کی التجا کی جسے آپ نے قبول فرمایا اور اس سے عفو کا سلوک فرمایا۔ بعد میں وہ مسلمان ہو گئی۔ (السيرة الحلیة فتح مکہ) بعض تواریخ میں ایک کا نام ارنب اور دوسری کا ام سعد آیا ہے۔ (تاریخ الخیمس غزوة فتح مکہ)

رسول اللہ ﷺ کے طبعی اور فطرتی رحیمانہ مزاج اور خصوصاً ان دنوں آپ کے بے پایاں عفو کے آئینے میں یہ فیصلہ کرنا بہت آسان ہے کہ ان دونوں میں سے جو قتل کی گئی اگر وہ قتل سے پہلے آ کر آپ سے معافی طلب کر لیتی تو آپ لازماً اسے بھی اپنی وسیع چادرِ عفو و رحمت میں ڈھانپ لیتے۔ مگر اسے یہ موقع نہ مل سکا اور کسی کے ہاتھوں قتل ہو گئی۔

اگر بعض لوگوں کے نزدیک شاتم رسول کی سزا قتل ہے تو یہاں ایک کا قتل نہ ہونا ثابت کرتا ہے کہ ان کا یہ دعویٰ درست نہیں ہے۔ کیونکہ شریعت کے ایک حکم کے خلاف بلکہ بقول ان کے اللہ تعالیٰ کی قائم کردہ ایک حد کے منافی رسول اللہ ﷺ دوسری کو ہرگز معاف نہ فرماتے۔ آپ اسے لازماً قتل کرواتے۔ پس یہ معاملہ شتم و توہین رسالت کا نہیں، محاربت و فساد فی الارض کا ہے۔ اسے شتم و توہین کے قتل کے لئے دلیل کے طور پر پیش کرنا علمی بددیانتی ہے۔



(18) حارث بن نفیل

قتلِ شاتم کے موضوع پر تقریباً ہر کتاب میں اس کے قتل کو بھی توہین و شتمِ رسول کی وجہ قرار دیا گیا ہے۔ یہ بھی فتحِ مکہ کے ایام میں رونما ہونے والا واقعہ ہے۔

بعض کتبِ تاریخ میں حارث بن نفیل کا نام حوریت بن نقیذ آیا ہے۔ تاریخی تفصیلات سے ثابت ہے کہ یہ شخص اسلام کے خلاف ایک کھلا کھلا محارب تھا۔ مسلمانوں کی ایذا رسانی میں مسلسل سرگرم عمل تھا۔ یہ ایک ظالم ہتیار بن اسود کے ساتھیوں میں سے تھا اور حضرت زینبؓ پر حملہ کرنے میں اس کے ساتھ تھا۔ اس نے حضرت امّ کلثومؓ اور حضرت فاطمہؓ پر بھی حملہ کیا تھا۔ مختلف رنگ میں آنحضرت ﷺ کو بھی کئی ایک مرتبہ اذیت دے چکا تھا۔ ہجو یہ اشعار کے ذریعے لوگوں کو آپ کے اور اسلام کے خلاف انگیزت کرتا تھا۔ جو لوگ مکہ سے ہجرت کے ارادے سے مدینے جانے کے لئے نکلتے تھے، یہ ان کے لئے روکیں پیدا کرتا اور انہیں اذیتیں دیتا تھا۔ یعنی ہر پہلو سے وہ فساد کا سرغنہ تھا۔ اس محاربت کی وجہ سے اس کے قتل کا اعلان کیا گیا تھا نہ کہ سب و شتم کی وجہ سے۔ قبل اس کے کہ وہ آنحضرت ﷺ سے معافی یا امان طلب کرتا، حضرت علیؓ کے سامنے آ گیا اور آپ نے اسے قتل کر دیا۔ (السیرة الحلبیة غزوة فتح مکة وابن ہشام غزوة فتح مکة)



(19) مقیس بن صبابہ

مقیس کو بھی کشتہ سب و شتم قرار دیا گیا ہے۔ یہ واقعہ یوں ہے کہ غزوہ ذی قرد میں مقیس کے بھائی حضرت ہشام بن صبابہؓ کو ایک انصاری نے غلطی سے دشمن سمجھ کر شہید کر دیا تھا۔ مقیس نے اسلام قبول کیا تو آنحضرت ﷺ سے اپنے بھائی کے خونہے کا مطالبہ کیا۔ آپ نے اس کو دیت دلا دی۔ اس کے باوجود اس نے اس انصاری کو قتل کر دیا اور خود مرتد ہو کر مکہ بھاگ گیا۔ آپ نے اس کی اس محاربت و فساد کی وجہ سے اور مقتول انصاری کے قصاص کے طور پر اسے واجب القتل قرار دیا۔ (السیرة الحلویہ غزوہ فتح مکہ) چنانچہ قبل اس کے کہ یہ آپ سے معافی مانگتا، حضرت تمیلہ بن عبداللہ نے اس کو بازار میں دیکھ لیا تو قتل کر دیا۔ (نسائی کتاب تحریم الدم باب الحکم فی المرتد)

ایک بہت بڑی واقعاتی دلیل

فتح مکہ کے وقت متعدد افراد کے قتل کا حکم دیا گیا تھا۔ سوال یہ ہے کہ ان میں سے صرف ان چند ایک کے نام لئے جاتے ہیں جو رسول اللہ ﷺ تک پہنچنے سے پہلے قتل ہو گئے تھے۔ اگر یہ مقتول شامین رسول تھے تو وہ سب بھی جن کو معاف کر دیا گیا تھا، ان پر بھی تو یہی فردِ جرم عائد ہوتی تھی۔ بلکہ معافی پانے والے بعض تو اس مسلک کے قائلین کے مطابق میثہ گستاخ و شاتم تھے۔ اگر شاتم رسول کسی طور بھی معاف نہیں کیا جاسکتا تو ان باقیوں کو کیوں معاف کیا گیا؟ پس آنحضرت ﷺ کا ان کو معافی دے دینا ایک بہت بڑی دلیل ہے کہ شاتم کی سزا قتل نہیں ہے۔ یہی آپ کا اسوہ ہے جس کی اتباع ہر مسلمان پر واجب ہے اور یہ آپ کی مستقل سنت ہے جس کی پیروی ہر مومن پر فرض ہے۔ رسول اللہ ﷺ کے اس اسوے سے آگے قدم رکھنا بذاتِ خود آپ کی شان میں گستاخی ہے۔



20) حضرت امام حسینؑ کی طرف منسوب ایک روایت

”حضرت امام حسینؑ کی طرف منسوب کی گئی ایک روایت بھی شاتمِ رسولؐ کے قتل کے جواز کے لئے پیش کی جاتی ہے کہ آپؑ فرماتے ہیں آپؑ کے والد گرامی کہتے تھے کہ آنحضورﷺ نے ارشاد فرمایا: جو کسی نبی کو گالی دے، اسے قتل کر دو اور جو کسی صحابی کو گالی دے اسے کوڑے لگاؤ۔“ چنانچہ روایت کے الفاظ یہ ہیں:

”حَدَّثَنَا مُحَمَّدُ بْنُ نُوحٍ حَدَّثَنَا عَبْدُ الْعَزِيزِ بْنُ مُحَمَّدِ بْنِ الْحَسَنِ بْنِ زَبَالَةَ حَدَّثَنَا عَبْدُ اللَّهِ بْنُ مُوسَى بْنِ جَعْفَرَ عَنْ عَلِيِّ بْنِ مُوسَى عَنْ أَبِيهِ عَنْ جَدِّهِ عَنْ مُحَمَّدِ بْنِ عَلِيِّ بْنِ الْحُسَيْنِ عَنْ أَبِيهِ عَنِ الْحُسَيْنِ بْنِ عَلِيٍّ عَنْ أَبِيهِ أَنَّ رَسُولَ اللَّهِ ﷺ قَالَ مَنْ سَبَّ نَبِيًّا فَاقْتُلُوهُ وَمَنْ سَبَّ أَصْحَابِي فَاصْرَبُوهُ“ (الشفاء - القسم الرابع في تصرف وجوه الاحكام فيمن تقصه اوسبه عليه السلام - الباب الاول في بيان ماهوني هـ... سب او نقص... شرح ملا علی قاری صفحہ 304)

اس روایت کے نیچے امام ملا علی قاریؒ نے اس روایت کے ایک راوی عبداللہ بن جعفر کے بارے میں لکھا ہے کہ اگر یہ عبداللہ بن موسیٰ ہاشمی ہے تو ابن ابی الفوارس نے کہا ہے کہ اس میں شدید تساہل پایا جاتا ہے۔

البرقانی نے کہا ہے کہ یہ ضعیف ہے اور وَلَهُ اُصُولٌ رَدِيئَةٌ کہ اس کی بنیاد ٹھوس نہیں ہے۔ علامہ ذہبی نے لکھا ہے کہ اگر یہ وہی ہے تو اس کی حدیثیں منقطع ہیں۔ اگر یہ وہ نہیں ہے تو پھر مجھے اس کا علم نہیں ہے۔ (منقطع روایت وہ ہے جس کی سند میں صحابی کے علاوہ کوئی اور راوی رہ گیا ہو اور سند کا سلسلہ ٹوٹ گیا ہو۔)

پس اگر یہ راوی وہی ہے جو اوپر کی سطور میں سمجھا گیا ہے تو یہ روایت مذکورہ بالا وجوہات کی بناء پر کمزور ہے۔ اور اگر یہ راوی وہ نہیں ہے تو پھر یہ کوئی مجہول الحال راوی ہے۔ جس کا روایت و سند کے چوٹی کے ائمہ کو علم نہیں۔ لہذا روایت کے اصولوں کے مطابق اس کی روایت قابل قبول نہیں ہے۔ دوسرا راوی علی بن موسیٰ ہے۔ اس سے صرف ابن ماجہ نے روایت کیا ہے۔ ”تَكَلَّمُوا فِيهِ“ کہ اس کے بارہ میں لوگوں نے کلام کیا ہے یعنی اعتراض کئے ہیں اور طرح طرح کی باتیں کی ہیں۔

ابوطاہر نے کہا ہے ”يَأْتِي عَنْ أَبِيهِ بِعَجَائِبَ“ کہ وہ اپنے والد کی طرف سے عجیب عجیب باتیں بیان کرتا ہے۔

علامہ ذہبی نے کہا ہے کہ ”إِنَّمَا الشَّائِئُ فِي ثُبُوتِ السَّنَدِ وَالْأَلَا فَالرَّجُلُ قَدْ كَذَبَ عَلَيْهِ وَوَضَعَ عَلَيْهِ نُسْخَةً سَائِرَةً كَمَا كَذَبَ عَلَى جَدِّهِ جَعْفَرَ الصَّادِقَ“ کہ سند کا ثبوت محل نظر ہے۔ اگر ایسا نہیں ہے تو اس نے اس پر جھوٹ باندھا ہے۔ اور اس کے نام پر ایک پورا پلندہ وضع کر لیا ہے۔ اسی طرح اس نے اپنے دادا جعفر صادق پر جھوٹ باندھا تھا۔

یہ روایت طبرانی نے اپنی کتاب ’الکبیر‘ میں بھی لی ہے مگر ضعیف سند کے ساتھ ہے۔

اس روایت کے غیر مستند ہونے کا واضح ثبوت یہ ہے کہ یہ قرآن کریم کی تعلیم اور رسول اللہ کے ارشادات اور آپ کے پاک اُسوے کے خلاف ہے۔ نبی کریم ﷺ کی مکے کی گلیوں میں مسلسل توہین ہوتی رہی اور صحابہؓ کی تذلیل کی گئی۔ اسی طرح مدینے کے کوچے آپؐ، ازواج مطہراتؓ اور صحابہؓ کی توہین و تحقیر کے گواہ ہیں۔ مگر کبھی نہ کسی کو قتل کیا گیا نہ کوڑے مارے گئے۔ پس یہ روایت عملاً واقعات کے بھی سونی صد خلاف ہے۔ لہذا ان وجوہات کی بناء پر اسے قبول نہیں کیا جاسکتا۔

یہ روایت حضرت علیؓ سے کی گئی ہے۔ لیکن حضرت علیؓ کا اپنا عمل تو کلیۃً اس کے خلاف ہے۔ آپؐ نے کبھی کسی صحابی کو گالی دینے والے کو قتل نہیں کیا۔ اسی طرح کسی صحابی نے بھی ایسا کرنے والوں کو سزا نہیں دی۔ اگر یہ اصول شرعی ہوتا تو حضرت علیؓ اور دیگر صحابہ کیوں اس سے پہلو تہی کرتے؟

الصارم المسلول کی جلد 2 صفحہ 173 پر یہ روایت بھی درج ہے کہ حضرت خالدؓ نے عبد الرحمن بن عوفؓ کو گالی دی۔ (یہ واقعہ آنحضرت ﷺ کے سامنے ہوا یا آپؐ کو اس کی اطلاع کی گئی، جو بھی صورت حال تھی اس پر آپؐ نے حضرت خالد کو کوڑے نہیں مروائے۔ بلکہ) آپؐ نے فرمایا: ”لَا تَسْبُوا أَصْحَابِي فَإِنَّ أَحَدَكُمْ لَوْ أَنْفَقَ مِثْلَ أُحُدٍ ذَهَبًا مَا أَدْرَكَ مُدًّا أَحَدِهِمْ وَلَا نَصِيفَهُ“

کہ میرے صحابہ کو گالی نہ دو کیونکہ اگر کوئی احد پہاڑ کے برابر سونا بھی خرچ کر لے تو بھی ان میں سے کسی ایک کے ایک مُد (غلہ) ماپنے کا ایک پیانا نہ جو غالباً 68 تو لے وزن کے برابر ہے) تو کجا

اس کے آدھے کے برابر بھی نہ پہنچے گا۔

اگر یہ روایت درست ہوتی تو آنحضرت ﷺ خود حضرت خالد بن ولیدؓ کو کوڑے مروا کر اپنے عمل سے ایک اصول کا نفاذ کر کے ایک قانون پختہ فرما جاتے۔ مگر آپؐ نے ایسا نہیں کیا بلکہ صحابہؓ کے بلند مقام کے بیان ہی پر اکتفا فرمایا۔

پھر الصارم المسلمول میں ابراہیم الخنسی سے روایت درج کی ہے: ”شْتَمُ أَبِي بَكْرٍ وَعُمَرَ مِنْ الْكِبَائِرِ“ اور ابواسحق السبعمی سے یہ روایت درج کی ہے: ”شْتَمُ أَبِي بَكْرٍ وَعُمَرَ مِنْ الْكِبَائِرِ الَّتِي قَالَ اللَّهُ تَعَالَى إِنَّ تَحْتِنَبُؤًا كِبَائِرٌ مَا تَنْهَوْنَ عَنْهُ“ (جلد 2، صفحہ 174) کہ حضرت ابو بکر اور حضرت عمر رضی اللہ عنہما کو گالی دینا ان بڑے گناہوں میں سے ہے جن کی بابت اللہ تعالیٰ نے حکم فرمایا ہے کہ جن بڑے گناہوں سے تمہیں روکا جاتا ہے ان سے باز آ جاؤ۔ (یہ سورۃ النساء کی آیت 32 کا ٹکڑا ہے)

سوال یہ ہے کہ اگر صحابہؓ کو گالی دینے سے انسان گناہ کبیرہ کا مجرم ٹھہرتا ہے تو اس میں سے حضرت عثمانؓ اور حضرت علیؓ اور دیگر تمام صحابہؓ کیوں مستثنیٰ ہیں۔ صرف حضرت ابو بکر اور حضرت عمر رضی اللہ عنہما کو کیوں اختیار کیا گیا ہے اور باقی سب کو چھوڑ دیا گیا ہے۔ اگر ایک اصول بنایا گیا تھا تو وہ سب پر یکساں لاگو ہونا چاہئے تھا۔ یہ کیسا شرعی اصول ہے دو خلفاء پر تو لاگو ہوتا ہے، دو پر نہیں۔ نیز آنحضرت ﷺ کی طرف سے آپؐ پر سب و شتم کو اکبر الکبائر قرار دیا جانا چاہئے تھا۔ مگر شارع ﷺ ایسا نہیں کیا۔

دوسرے یہ کہ اگر یہ مسئلہ اتنا ہی سنجیدہ تھا کہ صحابہؓ کو گالی دینے سے انسان گناہ کبیرہ کا مجرم ٹھہرتا ہے اور صحابہؓ کو گالی دینے والے کے بارے میں حکم یہ ہے کہ اسے کوڑے مارو تو اہل تشیع تو بلا استثناء اس کی زد میں آتے ہیں۔ انہیں کیوں کسی حکومت نے کسی بھی دور میں باجماعت کوڑوں کی سزا نہیں سنائی۔ ان کے دین کی فروعات میں تبرّات ایک بنیادی رکن ہے۔ جس کی وجہ سے وہ تمام صحابہؓ کو بالعموم اور شیخین جو صحابہؓ کے بھی سردار اور پہلے دو راشد خلیفے ہیں، ان کی غیر محدود اور غیر منقطع تسلسل کے ساتھ توہین و تحقیر کرتے چلے جاتے ہیں۔

جہاں تک صحابہؓ پر سب کا تعلق ہے، اگر یہ مسئلہ دین کے اہم اور بنیادی قوانین سے تعلق رکھتا

تھا تو تحقیق کا حق ادا کرتے ہوئے اس زیر بحث روایت کی روشنی میں درج ذیل روایات کا حل بھی تلاش کرنا چاہئے تھا۔ یہ روایات صرف صحیح بخاری سے معدودے چند لی گئی ہیں۔ جبکہ بخاری میں اور دیگر کتب میں مزید ایسی روایات بھی موجود ہیں۔ چنانچہ

صحیح بخاری (کتاب الہبہ وفضلھا.... باب من اھدی الی صاحبہ وحرّی بعض...) میں ایک تفصیلی واقعہ درج کیا گیا ہے اور اس میں لکھا ہے: حضرت زینبؓ کے بارے میں لکھا ہے ”فَسَبَّتْهَا“ کہ آپؐ نے حضرت عائشہؓ پر سبّ کیا۔

بخاری کتاب المغازی باب الافک میں ہشام اپنے والد سے روایت کرتے ہیں کہ انہوں نے کہا: ”سَبَّتُ حَسَّانَ“ میں نے حسان بن ثابتؓ پر سبّ کیا۔

بخاری کتاب الادب باب قول الضیف لصاحبہ.... میں لکھا ہے: ”فَغَضِبَ أَبُو بَكْرٍ فَسَبَّ“ کہ ابو بکرؓ نے غصہ کیا اور سبّ کیا۔

ان روایات میں لفظ ”سبّ“ استعمال ہوا ہے۔ اس کا عام معنی گالی کیا گیا ہے۔ ان صحابہ یا صحابیات کو کیوں کڑوں کی سزا نہیں دی گئی؟ اگر گالی دینے کی سزا وہی ہے زیر بحث روایت میں قرار دی گئی ہے تو صحیح کتب کی صحیح روایتوں میں مذکور ان تاریخی حقیقتوں کو کیوں چھپایا جاتا ہے؟ اس خود ساختہ روایت ”مَنْ سَبَّ أَصْحَابِي فَاضْرِبُوهُ“ کا قانون اگر انصاف اور عدل کے تقاضوں کے تحت جاری کیا جائے تو اندازہ کریں کہ بات کہاں سے کہاں تک جا پہنچتی ہے۔ صحابی کو سبّ کرنے سے اگر بدنی سزا دینا ایک قانون تھا تو ان تمام سبّ کرنے والوں کو زد و کوب کیا جانا چاہئے تھا؟ ایک قانون اگر قائم ہوا ہے تو اس کا اطلاق سب پر یکساں کیوں نہیں کیا جاتا رہا؟ نیز ان صحیح حدیثوں کو جان بوجھ کر کیوں نظر انداز کر دیا گیا ہے؟

ظاہر ہے کہ ان سوالوں کا سوائے اس کے اور کوئی جواب نہیں ہے کہ اس زیر بحث روایت کو ہی رد کر دیا جائے۔ الغرض اس ساری بحث کا ایک ہی خلاصہ نکلتا ہے جو کہ اس بحث کی ابتداء ہی میں ثابت کیا جا چکا ہے کہ یہ روایات وضعی ہیں اور ناقابل عمل ہیں۔ ایسی وضعی روایات حسین دین

اسلام پر الزام قائم کرتی ہیں، اس کی دلکش تعلیم کو متہم کرتی ہیں اور اس سے اس کی عالمگیر کشش چھین لیتی ہیں۔ لہذا ان کا ترک کرنا ضروری ہے۔ اسلام کی خوبصورت، پرکشش اور پاک تعلیمات سے ان کا قطعی طور پر کوئی بھی تعلق نہیں ہے۔ اسلام ایک مثبت اور عملی مذہب ہے۔ لہذا قتل و غارت جیسے منفی اور مہلک نظریات کو ترک کر کے مثبت راہوں پر آگے سے آگے چلنے کی تلقین کرتا ہے۔



(21) مرتد کا قتل

شاتم رسولؐ کے قتل کے جواز میں ایک روایت یہ بھی پیش کی جاتی ہے کہ ”ابن ماجہ نے روایت کی کہ حضرت معاذ بن جبلؓ نے ایک مرتد کو قتل کی سزا دی۔ اس پر فتح القدریہ کا مؤلف لکھتا ہے کہ جو شخص حضور ﷺ کے خلاف غلیظ زبان استعمال کرے اس کی گردن اڑادی جائے۔“ (ابن ماجہ جلد 2 ص 281، بحوالہ طبرانی)

فتح القدریہ نے حوالے کے بغیر یہ روایت ابن ماجہ کے حوالے سے پیش کی ہے جبکہ یہ روایت صحیح بخاری کتاب استنابہ المرتدین والمعاندین وقاتلہم باب حکم المرتد والمرتدۃ واستنابہم، ابوداؤد کتاب الحدود اور دیگر کتب میں بھی آئی ہے۔

اول تو یہ دلیل ہی غلط ہے کہ مرتد کو قتل کیا گیا لہذا وہ شاتم رسولؐ تھا۔ اس روایت میں ایک حرف بھی ایسا نہیں ہے جس سے یہ ثابت ہو سکتا ہو کہ اس شخص نے کوئی سب و شتم یا کوئی گالی گلوچ کیا تھا۔ پس ایسی روایت کو شتم رسولؐ یا تو بین رسالت کی سزا قتل کے ثبوت کے طور پر پیش نہیں کیا جاسکتا ہے؟

علاوہ ازیں ایسا حکم نہ قرآن میں ہے نہ آنحضرت ﷺ کا کوئی ایسا ارشاد موجود ہے کہ جو محض ارتداد اختیار کرے اسے قتل کر دو۔ اسے اگر قرار دیا جاسکتا ہے تو حضرت معاذؓ کی اپنی رائے قرار دیا جاسکتا ہے، قرآن و حدیث کی ہرگز یہ تعلیم نہیں ہے۔

جہاں تک اس واقعے کا تعلق ہے تو اس روایت میں باقی سب منظر اور کوائف مخفی ہیں کہ وہ شخص محض ارتداد کی وجہ سے پکڑا گیا تھا یا اس نے کوئی اور جرم یا بغاوت وغیرہ کا ارتکاب کیا تھا کہ وہ فساد فی الارض یا محاربت کے زمرے میں آتا ہو۔ چونکہ اس واقعے کے سارے کوائف موجود نہیں اس لئے ایک اہم مسئلے میں قرآن کریم کی واضح آیات کے خلاف فیصلہ ہرگز قابل قبول نہیں ہو سکتا۔ یہ ایک مسلمہ اصول ہے کہ جہاں کوئی حدیث، اثر یا روایت جو خواہ کیسی بھی مستند کیوں نہ ہو، اگر واضح طور پر قرآن کریم کی کسی آیت یا حکم کے خلاف ہو تو اسے رد کر کے قرآن کریم کے حکم کو اپنایا جاتا ہے۔ چنانچہ یہ روایت بہت سی احادیث صحیحہ کے خلاف ہے ہی مگر قرآن کریم کی واضح آیات بھی

اس کو رد کرتی ہیں۔ (ایسی کچھ آیات حضرت امام بخاریؒ کے حوالے سے دسویں نمبر پر مذکور روایت ”
 مَنْ بَدَّلَ دِينَهُ فَاقْتُلُوهُ“ کے ضمن میں تحریر کی جا چکی ہیں)

اول تو کسی صحابی کی رائے کو قرآن پر اور واضح فرموداتِ رسول پر فوقیت یا ترجیح نہیں دی جا
 سکتی۔ دوسرے یہ کہ حضرت معاذ بن جبلؓ ان چندیدہ چار صحابہؓ میں سے ہیں جن کے بارے میں
 آنحضرت ﷺ نے فرمایا تھا: ”خُذُوا الْقُرْآنَ مِنْ أَرْبَعَةٍ“ (ترمذی ابواب المناقب باب مناقب عبد اللہ بن مسعود و
 أسد الغابہ معاذ بن جبلؓ) کہ ان چار سے قرآن سیکھو۔ ان سے ایسی بات کی توقع کرنا جو قرآن کریم کی واضح
 تعلیم کے خلاف ہو، ممکن نہیں ہے۔ اگر انہوں نے اللہ تعالیٰ اور اس کے رسول کا حوالہ دیا ہے تو اس کا
 لازماً مطلب یہی ہے کہ تفصیلی واقعہ کچھ اور تھا جو اس روایت میں پورا محفوظ نہیں ہو سکا۔ حضرت ابو موسیٰ
 اشعریؓ نے جو تفصیل بتائی تھی (جو غالباً روایت میں ریکارڈ نہیں ہو سکی) اس کے مطابق لازماً وہ
 بغاوت یا فساد کا کوئی عادی مجرم تھا جو قرآنی حکم کے تحت آتا تھا۔ ورنہ محض ارتداد اختیار کرنے والے
 کے لئے قرآن کریم کسی ایک جگہ بھی قتل کی سزا تجویز نہیں فرماتا۔ (چنانچہ گزشتہ صفحات میں روایت نمبر
 10 کے تحت صحیح بخاری میں امام بخاریؒ کی پیش فرمودہ وہ تمام آیات درج کی گئی ہیں جن میں مرتد کے
 قتل کی ممانعت ہے۔)

فتح القدير کے مصنف (یعنی عبدالرزاق) کے حوالے سے ایک چڑھاوا اس روایت پر
 چڑھایا گیا ہے۔ لیکن نفسِ روایت کو اگر دیکھا جائے تو فتح القدير کا تبصرہ اس سے بالکل مختلف ہے۔
 روایت کے الفاظ کے مطابق حضرت معاذؓ ایک مرتد کو مارنے کی بات کر رہے ہیں، جبکہ فتح القدير کا
 مصنف اسے شاتم یا گستاخِ رسولؐ کی سزا کے طور پر پیش کر رہا ہے۔ اسی بناوٹی کارروائی سے ثابت ہوتا
 ہے کہ ہر قتل کے معاملے کو انتہائی تکلف اور بناوٹ کے ساتھ سب و شتمِ رسولؐ سے منسلک کیا جاتا
 ہے۔ پس حقیقت یہ ہے کہ یہ روایت سب و شتم والے مسئلے سے کسی طرح بھی متعلق نہیں ہے۔



22) یمن میں ایک مرتدہ

قاضی عیاض کی کتاب الشفا کے حوالے سے یہ بے سند روایت بھی شاتمِ رسولؐ کے قتل کے حق میں پیش کی جاتی ہے۔ وہ لکھتے ہیں:

”یمن کے گورنر مہاجر بن امیہ نے حضرت ابو بکر صدیقؓ کو اطلاع دی کہ وہاں ایک عورت مرتد ہو گئی۔ اس نے رسول اللہ ﷺ کی شان میں گستاخی والا گیت گایا۔ گورنر نے اس کا ہاتھ کاٹ دیا اور سامنے والے دو دانت توڑ دیئے۔ حضرت ابو بکر صدیقؓ کو پتہ چلا تو آپؓ نے فرمایا۔ اگر تو فیصلہ کر کے عمل نہ کر چکا ہوتا تو میں اس عورت کے قتل کرنے کا حکم صادر کرتا۔ اس لئے کہ نبیوں کی تنقیص کی تعزیر حدود جیسی نہیں ہوتی۔ یا نبیوں کی بیان کردہ سزائیں حدود جیسی نہیں ہوتیں۔“

روایت کے الفاظ یہ ہیں: ”وَبَلَغَ الْمُهَاجِرُ ابْنَ أَبِي أُمَيَّةَ أَمِيرَ الْيَمَنِ لِأَبِي بَكْرٍ رَضِيَ اللَّهُ عَنْهُ أَنَّ امْرَأَةً هُنَاكَ فِي الرِّدَّةِ عَنَّتْ بِسَبِّ النَّبِيِّ ﷺ فَقَطَعَ يَدَهَا وَنَزَعَ نَيْبَتَهَا فَبَلَغَ ذَلِكَ أبا بَكْرٍ رَضِيَ اللَّهُ عَنْهُ ذَلِكَ فَقَالَ لَهُ لَوْ لَا مَا فَعَلْتَ لَأَمَرْتُكَ بِقَتْلِهَا لِأَنَّ حَدَّ الْأَنْبِيَاءِ لَيْسَ يُشَبَّهُهُ الْحُدُودُ“ (الشفاء۔ القسم الرابع في تصرف وجوه الاحكام فمن تحققت عليه السلام۔ الباب الاول في بيان ما هو في الله ﷺ سب اوقصن مع شرح ملا علی قاری صفحہ 406)

اگر اس بے سند روایت کو درست مان بھی لیا جائے تو معلوم ہوتا ہے کہ یہ اس وقت کا واقعہ ہے جب رسول اللہ ﷺ کے وصال سے قبل یمن میں اسود عنسی نے نبوت کا دعویٰ کر کے عام بغاوت کی اور کھلی کھلی جنگ کا اعلان کر دیا تھا۔ اس میں یمن کے بہت سے مسلمانوں کو شہید کر دیا تھا۔ یمن کے علاقہ صنعاء کے گورنر حضرت شہر بن باذانؓ بھی اس کے مقابلے میں شہید ہو گئے تھے۔ بالآخر اس بغاوت میں اسود عنسی خود بھی اپنے بہت سے ساتھیوں سمیت قتل ہوا۔ پھر یہ بغاوت حضرت ابو بکرؓ کے زمانے تک بھی مستدرہی۔

جنگوں میں اشتعال دلانے کے لئے رزمیہ اور ہجویہ شعر گانے والی عورتیں فوج کا جزو اور لڑائی میں مکمل حصہ دار ہوتی ہیں۔ لہذا لڑائی کے دوران اگر وہ قتل ہوئی تھی تو اس کا قتل لڑائی کے مسلمہ اصولوں میں سے تھا۔ اسی کی بابت حضرت ابو بکرؓ نے توجہ دلائی تھی کہ ہاتھ کاٹنے یا دانت

توڑنے کی سزا تو کوئی سزا نہیں ہے۔ مگر تم اب اسے یہ سزا دے چکے تو اب مزید کارروائی کی ضرورت نہیں۔ میدانِ کارزار میں اگر سامنے آجائے تو ایسے محارب کو اسی دم قتل کرنا ضروری ہوتا ہے۔

قاتلینِ قتلِ شاتم کی دلیل اس پہلو سے بھی کمزور اور بے بنیاد ثابت ہوتی ہے کہ اگر ہجو یہ اشعار یا توہینِ رسولؐ پر قتل کرنا شرعی سزا کے طور پر قائم اور نافذ ہو چکا ہوتا تو ہاتھ دانت کٹ جانے سے حضرت ابو بکرؓ وہ سزا ساقط کس طرح کر سکتے تھے؟ اس کے بعد بھی تو اسے اصل سزا کے تحت قتل کیا جانا ضروری تھا۔ پس قارئین غور فرمائیں کہ یہ روایت اسی سچائی کا ثبوت مہیا کرتی ہے کہ توہینِ رسالت کی سزا قتل نہیں ہے۔ نیز خلیفۃ الرسولؐ کا کسی شرعی حکم سے پہلو تہی کرنا ممکن نہیں۔

جیسا کہ اوپر لکھا گیا ہے اگر ایک ثنائے کے لئے اس روایت کو درست مان بھی لیا جائے تو حضرت ابو بکرؓ کا مذکورہ بالا تبصرہ محض یمن میں باغیانہ کارروائیوں اور جنگی حالات کے تحت تھا۔ عام حالات کے مطابق نہیں تھا۔ اسی طرح مہاجر بن ابی امیہ نے اگر بطور جرنیل اس عورت کو موقع پر سزا دی تھی تو وہ ان کا اپنا فیصلہ تھا۔ اس سے بڑھ کر اس کی نہ کوئی حیثیت تھی، نہ ہی ان کے اس فعل کو شریعت کا کوئی حکم قرار دیا جاسکتا ہے۔

ملا علی قاریؒ نے اس روایت کے تحت لکھا ہے کہ ایک روایت میں ہے کہ اس کے دونوں ہاتھ کاٹ دیئے گئے تھے اور ایک اور روایت میں ہے کہ اس کے دونوں پستان کاٹ دیئے گئے تھے۔ لیکن بہتر تھا کہ یا تو اس کی زبان کاٹ دی جاتی یا اسے قتل کر دیا جاتا۔ (شرح الشفا صفحہ 406)

روایات میں مذکور ان تمام مختلف اور متضاد باتوں میں سے کس کو صحیح اور سچا سمجھا جائے اور کس کو نہ سمجھا جائے۔ اصل بات یہ ہے کہ اس بے سند روایت میں اتنے اختلافات یقینی طور پر اس روایت کا اضطراب ظاہر کرتے ہیں اور اس کو بنیادی طور پر کمزور بلکہ وضعی ثابت کرتے ہیں۔ ایسی بے بنیاد روایت پر عقائد کی بنیاد حبابِ برآب کے سوا کچھ نہیں۔



(23) سفیان ہذیلی

ایک روایت یہ بھی پیش کی جاتی ہے کہ ”امام سیوطی نے خصائص الکبریٰ میں سفیان ہذیلی کے بارے میں یہ روایت لکھی کہ آنحضور ﷺ نے اس گستاخ کی نشاندہی خود فرمائی اور کہا کہ اس وقت وہ وادی نخلہ یا وادی عُر نہ میں ہے۔ تم جاؤ اور اسے قتل کرو۔ آپ نے عبداللہ بن انیس کو اپنا عصا مبارک بطور انعام عطا فرمایا۔“ (الخصائص الکبریٰ جلد 1 صفحہ 523)

لیکن یہ پوری روایت اس طرح ہے کہ بیہقی اور ابونعیم نے یہ روایت لی ہے کہ عبداللہ بن انیس فرماتے ہیں کہ انہیں رسول اللہ ﷺ نے فرمایا کہ آپ کو یہ اطلاع ملی ہے: ”إِنَّ ابْنَ نُبَيْحِ الْهَذِيلِيِّ يَجْمَعُ النَّاسَ لِيَعْزُوْا نَبِيَّ وَهُوَ بِنَخْلَةَ أَوْ بِعُرْنَةَ فَاتِيهِ فَاقْتُلْهُ“ (الخصائص الکبریٰ جلد 1 صفحہ 390 باب ما وقع في قتل سفیان بن نبیح الهذلی، الناشر دارالکتب العلمیہ - بیروت) کہ ابن نبیح ہذیلی لوگوں کو نخلہ میں یا وادی عرنہ میں جمع کر رہا ہے تاکہ مجھ پر چڑھائی کرے۔ لہذا جاؤ اور اسے قتل کر دو۔

جو روایت پیش کی گئی ہے اس روایت سے ظاہر ہے کہ وہ ہذیلی شخص ایک وادی میں کھڑا رسول اللہ ﷺ پر کوئی گالی گلوچ نہیں کر رہا تھا جس کے اسناد کے لئے آپ نے اسے قتل کا حکم صادر فرمایا تھا۔ یہ روایت کسی گالی گلوچ کی نشاندہی نہیں کرتی بلکہ ایک کھلی کھلی محاربانہ کارروائی کی نشاندہی کرتی ہے۔ ایسی کارروائیوں کو روکنے کے لئے دفاعی اقدامات تو رسول اللہ ﷺ کی غزوات اور سرایا کے ذریعے بھی فرما چکے ہیں۔ مثلاً خیبر پر آپ کے غزوے کی بنیاد ہی یہ تھی کہ اہل خیبر نجد کے غطفانی قبائل اور دیگر کئی قبائل سے معاہدے کر کے غزوہ احزاب سے بڑی تعداد میں قبیلوں اور فوجوں کا انتظام کر رہے تھے اور مدینے پر یلغار کے لئے تیار تھے۔ یہ اطلاع جب رسول اللہ ﷺ کو پہنچی تو بجائے اس کے کہ وہ مدینے پر چڑھائی کرتے، آپ نے ان پر چڑھائی کی۔ یہی آپ نے غزوہ احزاب کے بعد فرمایا تھا ”الآن نَعْزُوهُمْ وَلَا يَعْزُوْنَا“ یعنی اب وہ ہم پر چڑھائی نہیں کریں گے بلکہ اگر وہ ہمارے خلاف اٹھنے کی کوشش کریں گے تو ہم اپنے دفاع کے لئے ان پر چڑھائی کریں گے۔

اسی طرح رسول اللہ ﷺ غزوہ تبوک کے لئے شدید صحرائی گرمی میں سینکڑوں میل کا انتہائی

مشقت خیز اور تکلیف دہ سفر اختیار کر کے عرب کے شمال میں تبوک تک تشریف لے گئے۔ اللہ تعالیٰ نے اس غزوے کا نام ہی الغزوة العسرة یعنی شدید تنگی و تکلیف والا غزوہ رکھا ہے۔ اسی طرح اور بھی کئی ایک سرایا اور مہمات ایسی تھیں جو آپؐ نے ایسی شرارت کرنے والوں کی سرکوبی کے لئے بھجوائیں۔ آنحضرت ﷺ کے ایسے اقدامات کو کھینچ تان کر توہین کی سزا کے طور پر پیش کرنا آپؐ پر کھلا کھلا اتہام ہے۔ آپؐ نے کسی گالی دینے والے کو صرف گالی کی سزا کے لئے قتل کرنے کا حکم نہیں فرمایا۔ چنانچہ گزشتہ صفحات میں ہم بدلائل ثابت کر آئے ہیں کہ آپؐ کی ساری حیاتِ طیبہ میں ایک واقعہ بھی ایسا رونما نہیں ہوا۔

رسول اللہ ﷺ نے ایسے اقدام باغیوں اور مسلمانوں پر جنگ مسلط کرنے کی تیاری کرنے والے قبائل کی سرکوبی کے لئے اس لئے کئے کہ تافر یقین کو کثیر جانوں کے اتلاف سے بچایا جائے۔ کسی جگہ اگر کسی ایک فتنہ پرداز شخص کے قتل کا حکم اس کی بغاوت، فساد یا محاربانہ کارروائی کی وجہ سے کیا بھی گیا ہے تو اس کی وجہ یہی تھی کہ ایک شخص کے نقصان سے قبیلے اور قوم کی بکثرت جانوں کی حفاظت ہو سکے۔ مبادا کہ وہ اس فتنہ پرداز کے پیچھے ہو کر اپنی جانیں گنوا بیٹھیں۔ چنانچہ قرآن کریم نے یہ حکم دیا ہے کہ اگر وہ تم پر جنگ مسلط کریں تو اس میں بھی کوشش کرو کہ ائمۃ الکفر کو مارو۔ اس کی وجہ یہی تھی کہ لاعلمی کے نتیجے میں ان لیڈروں کی اتباع کرنے والوں کی جانیں تلف نہ ہوں۔ ایک دو یا چند ایک کی ہلاکت سے دیگر سب بچائے جائیں۔

اگر رسول اللہ ﷺ کی زندگی کا محبت اور سچائی کی نظر سے مطالعہ کریں تو یہی نتیجہ نکلے گا کہ آپؐ انسان کے خون کے محافظ تھے۔ وہ خون چاہے کسی مسلمان کا تھا یا غیر مسلم کا۔ آپؐ کی ساری زندگی آپؐ کے اس جذبے کی گواہ ہے۔

پس امام سیوطیؒ نے زیر بحث روایت ویسے تو بیہقی کے حوالے سے درج کی ہے جو سند اور اصول روایت کے اعتبار سے ایک کمزور روایت ہے مگر اسے بفرضِ محال درست بھی تسلیم کر لیا جائے تو اسے گالی کے انتقام کے طور پر پیش نہیں کیا جاسکتا۔

(24) محمد بن ابی بکرؓ کے بارے میں ایک روایت

توہین رسولؐ کے ضمن میں ایک روایت یہ بھی پیش کی جاتی ہے کہ ”حضرت ابو بکرؓ کے صاحبزادے حضرت محمدؐ کے دور میں ایک امام نے جس کا نام عبداللہ بن نواحہ تھا، قرآن کی آیات کا مذاق اڑایا اور مفاہیم کے رد و بدل سے یہ الفاظ کہے:

”قسم ہے آٹا پیسنے والی عورتوں کی جو اچھی طرح گوندھتی ہیں پھر روٹی پکاتی ہیں پھر خرید بناتی ہیں پھر خوب لقمے لیتی ہیں۔“

اس پر حضرت نے اسے قتل کا حکم سنایا اور لمحہ بھر بھی تاخیر نہ فرمائی۔ (مصنف ابن ابی شیبہ باب

ارتداد)“

سرسری نظر سے ہی اس روایت پر یہ سوال اٹھتا ہے کہ اس میں رسول اللہ ﷺ کی کونسی توہین ہے یا کونسی گالی ہے جو آپؐ گودی گئی ہے؟ جس کی بناء پر اسے توہین رسولؐ کی سزا قتل کے طور پر پیش کیا جاتا ہے۔

اپنے تشدد مقاصد کے حل کے لئے یا اپنے خونی ارادوں کی تسکین کے لئے یہاں حضرت ابو بکرؓ کے صاحبزادے کے ایک فعل کو شریعت کے ایک قانون کی حیثیت سے پیش کیا جا رہا ہے۔ یعنی انہوں نے جو کہا یا کیا، وہ ایک شرعی حکم کی حیثیت رکھتا ہے۔ جو ایسے لوگوں کی نام نہاد اسلامی سلطنت کے سنہری اصولوں میں شمار کیا جائے گا۔

یہ درست ہے کہ محمد، حضرت ابو بکرؓ کے بیٹے تھے۔ مگر ان حقائق کو نظر انداز نہیں کیا جاسکتا کہ وہ حجۃ الوداع کے ایام میں پیدا ہوئے اور امر واقعہ یہ ہے کہ حجۃ الوداع کے اسی (80) دن بعد رسول اللہ ﷺ وصال ہو گیا تھا۔ لہذا ناطا ہر ہے کہ انہیں آپؐ کی صحبت حاصل نہ ہو سکی تھی۔ اسی طرح انہوں نے بعد میں کوئی خاص دینی تعلیم بھی حاصل نہ کی تھی اور نہ ہی نیکی و تقویٰ میں ان کا کوئی مقام تھا۔ وہ ابھی چوتھے سال میں تھے کہ حضرت ابو بکرؓ بھی فوت ہو گئے۔ لہذا انہیں اپنے مقدس باپ کی تربیت بھی نصیب نہ ہو سکی۔ مؤرخین نے لکھا ہے کہ ان کے بزرگ باپ کے سبب لوگ ان کا ادب کرتے تھے

جس سے وہ اس غلط فہمی میں مبتلا تھے کہ وہ معاشرے میں کوئی خاص حیثیت یا مقام کے حامل ہیں۔
ورنہ درحقیقت انہیں کسی قسم کی کوئی سبقت حاصل نہ تھی۔

بعد میں بدقسمتی سے یہ عبد اللہ بن سبا کے ساتھ باغیوں کے گروہ میں شامل ہو کر خلیفۃ
الرسول حضرت عثمانؓ کی مخالفت کرنے والوں کے سرغنہ تھے۔ بالآخر جب باغی حضرت عثمانؓ کے گھر
کی دیوار پھلانگ کر اندر گودے تو ان میں محمد بن ابی بکر بھی پیش پیش تھے۔ یہ وہی تھے جو توہین خلیفۃ
الرسول میں گستاخی کی تمام حدیں پھلانگ گئے تھے۔ یہ وہی تھے جنہوں نے آگے بڑھ کر حضرت عثمانؓ
کی داڑھی پکڑ کر زور سے جھٹکا دیا تھا۔ مگر افسوس ہے کہ ایسی توہینِ خلافتِ راشدہ کے مرتکب لوگ آج
قتل و خون کی ہولیاں کھیلنے والے خونخواروں کے پیشرو بن رہے ہیں۔

ایک طرف یہ لوگ ایسی وضعی روایتیں پیش کرتے ہیں کہ جو صحابی کو گالی دے اسے کوڑے
مارو اور دوسری طرف اسی لمحے ایسے مقدس صحابی کی جو نہ صرف دامادِ رسول تھا بلکہ راشد خلیفۃ الرسولؓ
بھی تھا ممکن حد تک توہین بلکہ تذلیل کے مرتکب شخص کو اپنا ہیرو بلکہ بہترین اسوہ قرار دے رہے
ہیں۔ افسوس صد افسوس! کیا اس روایت کے مطابق حضرت عثمانؓ کے ساتھ توہین آمیز سلوک کی وجہ
سے محمد بن ابی بکرؓ کو کوڑوں کی سزا کے مستحق نہ تھے؟

مکرر عرض ہے کہ محمد بن ابی بکرؓ ان باغیوں میں سے تھے جنہوں نے راشد خلیفۃ حضرت عثمانؓ
سے وہ تمیص اتارنے میں مرکزی کردار ادا کیا تھا جس کے بارے میں رسول اللہ ﷺ نے فرمایا تھا کہ
منافق اسے اتارنے کی کوشش کریں گے مگر تم ہرگز نہ اتارنا۔ مگر محمد بن ابی بکر نے انتہائی ظالمانہ عمل
سے ردائے خلافت کو اتارنے کے مطالبے میں بنیادی کردار ادا کیا تھا۔ لہذا ان کے کسی فعل کو کس طرح
ایک شرعی مسئلے کی بنیاد بنایا جاسکتا ہے یا اس کی تائید میں ان کا ایسا فعل کیونکر بطور دلیل لیا جاسکتا ہے۔

اگر تاریخی حقائق سے منہ نہ موڑا جائے تو یہ حقیقت کھل کر سامنے آجاتی ہے کہ محمد بن ابی بکرؓ
صرف حضرت ابو بکرؓ کے صاحبزادے تھے۔ اس کے علاوہ ان میں کوئی خصوصیت نہ تھی۔ ان کی زندگی
دینی لحاظ سے تلخ حقیقتوں سے لبریز ہے تو انجام اس سے بھی زیادہ بھیانک۔ جب وہ مصر میں والی تھے

تو نہیں وہیں قتل کیا گیا اور ان کی لاش کی ناقابلِ بیان حد تک بے حرمتی کی گئی۔ فَاعْتَبِرُوا يَا أُولِي
الْأَبْصَارِ

ایسے شخص کو جس کے ساتھ صرف مقدّس باپ کا نام لگا ہو، جبکہ اس کا اپنا دامنِ دینی خدمات
سے تہی ہو، ہاتھ ظلم و گستاخی سے رنگے ہوئے ہوں، زبان مقدّسوں کی توہین و تنقیص سے تر ہو، کسی
دینی مسئلے میں سند قرار دینا یا اس کا عملِ سند کے طور پر پیش کرنا یقیناً دین سے کھلا کھلا کھلوٹا ہے اور حسین
شریعتِ اسلام و سیرتِ محمدیؐ سے مذاق ہے۔



(25) منافق کی گردن کشی

ایک روایت تفسیر روح المعانی سے یہ پیش کی جاتی ہے کہ

”عبداللہ بن عباسؓ کی سند سے روایت ہے کہ بشر نامی ایک منافق کا کسی یہودی سے کسی معاملے میں تنازعہ تھا۔ یہودی نے فیصلے کے لئے رسول اللہ ﷺ کے پاس اور منافق نے اسے کعب بن اشرف کے پاس جانے کے لئے کہا۔ بہر حال دونوں آپ کی خدمت میں حاضر ہو گئے اور آپ نے یہودی کے حق میں فیصلہ دیا۔ منافق اس فیصلے پر راضی نہ تھا۔ چنانچہ وہ تنازعہ حضرت عمرؓ کے پاس لے گیا۔ یہودی نے حضرت عمرؓ کو بتا دیا کہ رسول پاک ﷺ پہلے ہی اس کے حق میں فیصلہ دے چکے ہیں۔ یہ شخص اس پر راضی نہ تھا۔ اس پر حضرت عمرؓ نے منافق سے پوچھا کہ کیا ایسا ہی ہے؟ اس نے کہا: ”ہاں“۔ حضرت عمرؓ اندر گئے، اپنی تلوار لی اور آ کر منافق کو قتل کر دیا اور کہا: ”جو رسول اللہ ﷺ کے فیصلے کو تسلیم نہیں کرتا اس شخص کے لئے میرا یہی فیصلہ ہے۔“ اس پر یہ آیت نازل ہوئی۔

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْ أَنفُسِهِمْ

حَرَجًا مِّمَّا قَضَيْتَ وَيُسَلِّمُوا تَسْلِيمًا (النساء: 66)

ترجمہ: پس نہیں، تمہارے رب کی قسم یہ کبھی مومن نہیں ہو سکتے جب تک کہ اپنے باہمی اختلافات میں یہ تم کو فیصلہ کرنے والا نہ مان لیں۔ پھر جو کچھ تم فیصلہ کرو اس سے اپنے دلوں میں بھی کوئی تنگی نہ محسوس کریں بلکہ سربس تسلیم کر لیں۔

اس روایت کو پیش کرنے والا مصنف لکھتا ہے۔ ”حضرت عمرؓ کے اس عمل کی قرآن کریم نے

توثیق کی اور یہاں تک رسول پاکؐ کے لئے سزائے موت کی نظیر ہے۔“

(ناموس رسول اور قانون توہین رسالت صفحہ 98 اور 346)

مصنف نے جو آیت اپنی کتاب میں بشر اور یہودی والے مذکورہ بالا واقعہ کے شان نزول کے طور پر پیش کی ہے، تفسیر روح المعانی میں اس کا صرف حوالہ موجود ہے۔ جبکہ اس میں مذکور واقعہ سورۃ النساء کی مذکورہ بالا آیت نمبر 66 کی بجائے اسی سورۃ کی حسب ذیل آیت نمبر 61 کے تحت درج

”الْم تَرَىٰ إِلَىٰ الَّذِينَ يَزْعُمُونَ أَنَّهُمْ آمَنُوا بِمَا نُزِّلَ إِلَيْكَ وَمَا أُنزِلَ مِنْ قَبْلِكَ يُرِيدُونَ
 أَن يَتَحَاكَمُوا إِلَىٰ الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا
 بَعِيدًا“

ترجمہ: کیا تو نے ان لوگوں کے حال پر نظر کی ہے جو گمان کرتے ہیں کہ وہ اس پر ایمان لے آئے
 ہیں جو تجھ پر اتارا گیا اور اس پر بھی جو تجھ سے پہلے اتارا گیا۔ وہ چاہتے ہیں کہ فیصلے شیطان سے
 کروائیں جبکہ انہیں حکم دیا تھا کہ وہ اس کا انکار کریں۔ اور شیطان یہ چاہتا ہے کہ وہ انہیں دور کی
 گمراہی میں بہکا دے۔

پس ظاہر ہے کہ اپنی دلیل پیش کرتے ہوئے مصنف نے آیت کے تعین میں غلطی کھائی ہے
 یا جان بوجھ کر وہ آیت پیش کر دی ہے جس سے اس کے گمان میں اس کا مقصد برآتا تھا۔

پھر یہ امر بھی قابلِ توجہ ہے کہ یہاں مصنف تفسیر روح المعانی علامہ الوسیؒ نے بشر اور یہودی
 والی روایت کے استناد کا بھی کوئی ذکر نہیں کیا۔ لیکن جو آیت 66 مصنف نے اپنی دلیل کے لئے پیش
 کی ہے اس کے تحت جو واقعہ تفسیر روح المعانی میں درج ہے وہ مذکورہ بالا واقعے سے کلیتہً مختلف ہے
 لیکن امر واقعہ یہ ہے کہ درحقیقت قطعی طور پر وہی سچا واقعہ ہے۔ اس کے استناد کے لئے علامہ الوسیؒ نے
 بڑے وثوق اور طمطراق کے ساتھ صحاح ستہ کے سب مصنفین کے نام درج کئے ہیں۔ صحاح ستہ مرتب
 کرنے والے ان سب محدثین نے یہ واقعہ لے کر سزائے موت کی جھوٹی دلیل پیش کرنے والے کی یہ
 نظیر توڑ کر رکھ دی ہے۔ مثلاً امام بخاریؒ نے مرفوع متصل سند سے اس آیت کے تحت کتاب التفسیر میں
 حضرت عروہؓ سے روایت درج کی ہے جس میں حضرت زبیرؓ اور ایک انصاری کا کھیتوں کے پانی کے
 سلسلے میں ایک تنازعہ تھا۔ اس پر حضرت زبیرؓ کا خیال تھا کہ یہ مذکورہ بالا آیت اس بارہ میں نازل ہوئی
 تھی۔

بخاری کی روایت مرفوع متصل روایت ہے یعنی ایک اعلیٰ درجہ کی روایت ہے۔ اس کے
 مطابق یہودی اور منافق والا واقعہ نہیں ہوا اور نہ کسی ایسے واقعے کے بارے میں یہ آیت نازل ہوئی

تھی۔ بلکہ یہ واقعہ حضرت زبیر اور ایک انصاری کے تنازعہ پر مبنی تھا۔ پس مصنف نے ریت کی طرح گر جانے والی وضعی روایات پر اپنے موقف کو استوار کر کے جھوٹا موقف قائم کیا ہے۔

پھر یہی منافق اور یہودی کے تنازعے والا واقعہ جو تفسیر روح المعانی کے حوالہ سے پیش کیا گیا ہے، کتاب ”الصارم المسلول....“ (جلد 2 صفحہ 41 المسئلة الثالثة باب الوجوه الدالة على جواز قتل المنافقين اذا ثبت بالبيّنة) میں بیان کیا ہے اور لکھا ہے کہ اس موقع پر سورة النساء کی آیت نمبر 61 ”اَلَمْ تَرَ اِلَى الَّذِيْنَ يَزْعُمُوْنَ الخ“ نازل ہوئی تھی اور جبریلؑ نے کہا تھا کہ عمرؓ نے حق اور باطل میں فرق کر دکھایا ہے۔ پس آپؐ کا نام فاروق ہو گیا۔

علامہ الوسی نے روح المعانی میں اس یعنی آیت نمبر 61 کا ایک اور شان نزول بھی بتایا ہے کہ یہ ابو بزرہ الاسلمیؓ کے بارے میں نازل ہوئی تھی۔ وہ کاہن تھا اور یہود میں فیصلے کیا کرتا تھا اور اس غرض سے مسلمان بھی اس کے پاس جاتے تھے۔ (یہ ابو بزرہ وہی ہیں جن کا ذکر روایت نمبر 15 میں بھی گزر چکا ہے)

اس صورت حال میں یہ تو بالکل واضح ہے کہ ان روایات یا واقعات میں سے کوئی ایک درست ہے۔ لیکن علم روایت و درایت کو جاننے والا ہر محقق اسی نتیجے پر پہنچے گا کہ درست واقعہ وہی ہے جو صحیح بخاری (اصح الکتب بعد کتاب اللہ) میں درج ہے۔ کیونکہ اس کی سند مکمل ہے اور صحاح ستہ میں یہ روایت بار بار اخذ کی گئی ہے۔ اس روایت کے مطابق کوئی قتل نہیں ہوا۔ باقی روایات وضعی ہیں جو رد کرنے کے لائق ہیں۔

روح المعانی کی مذکورہ بالا روایت میں رد شدہ واقعے کے بارے میں یہ پہلو بھی نظر انداز نہیں کیا جاسکتا کہ یہ واقعہ کعب بن اشرف کی زندگی کا ہے یعنی 3 یا اس سے پہلے کا ہے۔ اس وقت تو عبداللہ بن عباسؓ مسلمان بھی نہیں ہوئے تھے۔ مسلمان تو کیا اس وقت آپؐ مکہ میں کم و بیش 5/4 سال کی عمر کے بچے تھے۔ اس عمر کا بچہ جو مکے کا رہنے والا تھا، سینکڑوں میل دور مدینے کے ایسے گہرے مسائل اور آیات کے نزول کے پس منظر کو کس طرح جان اور سمجھ سکتا تھا۔ پس واضح ہے کہ یہ روایت

مہینہ طور پر وضعی اور جعلی ہے جو ایک بار پھر حضرت عبداللہ بن عباسؓ کے نام پر وضع کی گئی ہے۔ جیسا کہ گزشتہ صفحات میں یہ حقیقت کھول کر بیان کی گئی ہے کہ حضرت ابن عباسؓ پر وضاعوں نے یہ ظلم کیا ہے کہ ان کی طرف وہ روایات و تفاسیر منسوب کر دی ہیں جو انہیں نے بیان نہیں کیں۔

آیات کے شان نزول کی حقیقت

آیات کے شان نزول سے عمومی طور پر یہ سمجھا جاتا ہے کہ ادھر کوئی واقعہ ہوا اور ادھر فوراً اس کے مطابق آیت اتر آئی اور وہ واقعہ اس آیت کے نزول کا موجب تھا۔ دراصل یہ معاملہ اس طرح نہیں ہے بلکہ اس سلسلے میں یہ حقیقت مد نظر رکھنی چاہئے کہ شان نزول یا وجہ نزول کا مسئلہ ایک مشکل مسئلہ ہے۔ حضرت شاہ ولی اللہ محدث دہلویؒ نے اپنی کتاب الفوز الکبیر میں اس مسئلے پر جامع روشنی ڈالی ہے۔

آپؐ کے اس مضمون کا لب لباب یہ ہے کہ صحابہؓ یا تابعین جہاں یہ کہتے ہیں نَزَلَتْ فِي كَذَا یعنی یہ آیت فلاں بارے میں نازل ہوئی تو یہ کسی خاص واقعے سے مخصوص نہیں ہوتا جو آنحضرت ﷺ کے مبارک زمانے میں ہوا اور نزول آیت کا سبب بنا۔ ان کا یہ طریق تھا کہ وہ ایسے مواقع کا جو آپؐ کے زمانے میں یا اس کے بعد ہوئے ہوں، ذکر کر کے کہہ دیا کرتے تھے کہ یہ آیت ایسے موقعے پر نازل ہوئی۔ اس سے یہ لازم نہیں آتا کہ وہ آیت پوری طرح اس واقعے پر منطبق ہو، بلکہ اصل حکم پر منطبق ہونی چاہئے۔ (یعنی واقعے کی نوعیت یا اس کی صورت حال پر اگر کسی آیت کریمہ کا حکم یا تعلیم چسپاں ہو تو اسے اس کے نزول کا گویا منظر قرار دیا جائے۔)

کبھی ایسا بھی ہوا ہے کہ آنحضرت ﷺ کے زمانے میں کوئی واقعہ ہوا اور صحابہؓ نے اس سے متعلق سوال کیا تو اس پر آپؐ نے اس کا حکم کسی آیت سے اخذ فرما کر موقع پر وہ آیت تلاوت کر دی۔ ایسے واقعات کو بھی بیان کرتے وقت صحابہؓ نَزَلَتْ فِي كَذَا کہہ دیا کرتے تھے۔ کبھی یہ بھی کہہ دیتے تھے کہ فَانزَلَ اللَّهُ قَوْلَهُ كَذَا یعنی اللہ نے اپنا حکم اس طرح نازل فرمایا۔ اس تفصیل کا مطلب یہ ہے کہ آنحضرت ﷺ کا اس آیت سے استنباط اور اس وقت قلب مبارک پر جو کچھ القاء ہوا وہ بھی وحسی

اور نفث فی الرّوع کی ایک قسم ہے۔ (نفث فی الرّوع کا معنی ہے، دل میں پھونکنا اور اصطلاح میں اس کا مطلب یہ ہے کہ وہ بات جو اللہ کی طرف سے دل میں اترے) اس لئے ایسے موقع پر فانزلت کہنا جائز ہے۔ ممکن ہے کوئی شخص اسے تکرارِ نزول سے بھی تعبیر کر لے۔

محدثین و مفسرین قرآنی آیات کے تحت بہت سی ایسی چیزوں کا ذکر کر دیتے ہیں جو درحقیقت سببِ نزول نہیں ہوتیں۔ مثلاً صحابہؓ کا اپنے مباحثے میں کسی آیت کو بطور شہادت پیش کرنا، یا کسی آیت سے مثال دینا، یا آنحضرت ﷺ کی تلاوت سے اپنی بات کو ثابت کرنا، یا ایسی حدیث روایت کرنا جو اصل مطلب کی آیت کی موافقت میں ہو، یا نزول آیت کے موقع کا تعین کرنا، یا جو اسماء آیات میں مبہم مذکور ہوں ان کا تعین کرنا، یا کسی قرآنی کلمے کا تلفظ کرنا، یا قرآنی سورتوں اور آیتوں کے فضائل بیان کرنا، یا امرِ قرآنی کی آنحضرت ﷺ نے جس طرح تعمیل کی اس کی شکل بتانا۔ اس قسم کی ساری باتیں درحقیقت اسبابِ نزول میں شامل نہیں ہیں۔ نہ ان باتوں کا احاطہ کرنا مفسر کے لئے ضروری ہے۔ (ملخص از الفوز الکبیر باب شان نزول کی حقیقت)

معزز قارئین! الحمد للہ کہ اس باب میں ہم نے وہ تمام روایات جو توہینِ رسالت کی سزاقتل کے موقف کو ثابت کرنے کے لئے پیش کی جاتی ہیں، قرآن کریم، سنت و اسوۂ رسول ﷺ اور مستند صحیح روایات کے ذریعے رد کر دیا ہے اور ثابت کر دیا ہے کہ یہ عقیدہ اسلامی عقائد میں سے نہیں ہے بلکہ قرآن کریم، اسلام، اور رسول اللہ ﷺ کے منشاء کے خلاف ہے۔



ایک ریکارڈ

امام مالکؒ پیدائش 93ھ (711ء) وفات 179ھ (795ء)
 امام بخاریؒ پیدائش 13 شوال 194ھ وفات کیم شوال 256ھ
 ابن عباسؒ جب ابن عباس پیدا ہوئے تو آنحضرت ﷺ شعب ابی طالب میں
 تھے۔ جب آنحضرت ﷺ کا وصال ہوا تو آپؐ 13 سال کے تھے۔ آپؐ 70/73 سال کی عمر میں
 طائف میں فوت ہوئے۔ (اسد الغابہ)

عکرمہ وفات 104ھ

محمد بن عمر الواقدی 130ھ سے 207ھ

عبدالرزاق بن ہمام 126ھ سے 211ھ (واقدی اور یہ دونوں ہم عصر ہیں)

ابن سخون 202ھ تا 256ھ/یا 265ھ

قاضی عیاض 471ھ سے 544ھ ہے

امام ابن تیمیہ 661ھ (1260 یا 1263ء) سے 728ھ (1327

یا 1328ء) ہے۔

ابن سخون سے امام ابن تیمیہ کا زمانہ وہ ہے جس میں عالم اسلام کے ایک حصے میں امویوں
 کی اور دوسرے میں عباسیوں کی سلطنتیں تھیں۔ حکومتوں میں عیسائی اور یہودی سب شامل تھے۔
 عیسائی مذہبی رہنما اسلام کی اس وسعتِ قلبی اور ضمیر کی آزادی کی تعلیم سے ہمیشہ سے ہی پریشان و
 ہراساں تھے کہ عیسائی عوام ان میں یہ کشتش دیکھ کر اس میں شامل ہو جائیں گے۔ لہذا وہ عیسائی
 نوجوانوں سے سر عام آنحضرت ﷺ کی توہین و تنقیص کرواتے تھے۔ اس ماحول اور ضرورت کی وجہ
 سے حکومت کی ایما پر اُس وقت کے مفتیوں نے فتوے اور قاضیوں نے ایسے فیصلے جاری کئے۔
 پھر بعد میں انہیں شرعی فتوے قرار دے کر شریعت کا حصہ سمجھ لیا گیا۔ ان فتووں کے تحقق کے لئے مختلف
 واقعات کو تکلف اور تصنع سے اور بسا اوقات جھوٹ کے ساتھ شرعی حیثیت دے دی گئی۔



کتاب ”الصّارم المسلمول علی شاتمِ الرّسول“، کا ایک مختصر تجزیہ



کتاب ”الصّارم المسلمول علی شاتمِ الرّسول“

یہ کتاب اس دور میں ایک خاص شہرت کی حامل کتاب ہے۔ یہ امام ابن تیمیہ کی طرف منسوب ہوتی ہے یا اس کے مصنف امام ابن تیمیہ قرار دیئے گئے ہیں۔ آپ کا زمانہ 661ھ (1260 یا 1263ء) سے 728ھ (1327 یا 1328ء) ہے۔ آپ شام کے علاقے حران کے رہنے والے تھے۔ نام تقی الدین ابوالعباس احمد بن شہاب الدین تھا۔ آپ کو اپنی صدی کا مجدد بھی مانا گیا ہے۔ اسلامی علوم پر دسترس کے لحاظ سے آپ کی کتب کو خاص مقام دیا جاتا ہے۔ آپ کے فلسفے، تفقہ علم و فضل پر علماء نے اپنی کتب میں سیر حاصل بحثیں کی ہیں۔ یعنی آپ ایک نابغہ روزگار عالم دین تھے۔ دنیائے اسلام میں آپ کے علم و فضل کا چرچا ہے۔

جہاں تک کتاب ”الصّارم المسلمول“ کا تعلق ہے، تو یہ امام ابن تیمیہ کی دیگر کتب سے کچھ الگ اسلوب رکھتی ہے۔ امام ابن تیمیہ کی اپنی معروف شہرت سے یہ کتاب مطابقت نہیں رکھتی۔ اس کتاب میں مذکور واقعات و استدلالات کئی جگہ قرآن کریم، سنت و سیرت رسول ﷺ سے متصادم و مخالف ہیں۔ جو ایک محب رسولؐ کسی طور پر قبول نہیں کر سکتا۔ اس لئے دو باتوں میں سے ایک کو تسلیم کرنا پڑتا ہے کہ

پہلی بات تو یہ ہے کہ امام ابن تیمیہ کی شخصیت اگر وہی ہے جو آپ کے علم و فضل کے حوالے سے معروف ہے تو یہ کتاب بتاتی ہے کہ یہ آپ کی نہیں ہے۔ کسی نے کسی وقت آپ کی طرف منسوب کر دی ہے اور اسے پھر ایک خاص مزاج کے مکتبہ فکر نے آپ کے ساتھ پختہ طور پر منسلک کر دیا

ہے۔ چنانچہ ایسی کتابوں کے بارے میں مالکی فقہ کے عالم امام ابو العباس احمد بن عبد العزیز الہدلی المالکی المغربی اپنی کتاب ”نور البصر“ میں لکھتے ہیں: ”وَقَدْ حَدَّرَ الْعُلَمَاءُ مِنْ تَأْلِيفِ مَوْجُودَةٍ بِأَيْدِي النَّاسِ تُنْسَبُ إِلَى الْأَيْمَةِ، وَنَسَبَتْهَا بَاطِلَةٌ“ کہ علماء نے لوگوں کو ان کے پاس موجود تالیفات سے خبردار کیا ہے جو ائمہ کی طرف منسوب ہوتی ہیں اور حال یہ ہے کہ وہ (ان ائمہ کی طرف) باطل طور پر منسوب ہیں۔ (نور البصر فی شرح خطبۃ المختصر صفحہ 130 دار یوسف بن تاشفین۔ مکتبہ امام مالک)

دوسری بات یہ ہے کہ اگر یہ واقعہ امام ابن تیمیہ کی کتاب ہے تو افسوس کے ساتھ لکھنا پڑتا ہے کہ امام موصوف نے اس کتاب میں قرآن کریم اور سنت و سیرت رسول ﷺ سے منافی اور ان سے متصادم استدلال کر کے امت کو ہلاکتوں کا راستہ دکھایا ہے۔

منصفانہ تحقیق اور قوی شواہد کی بنیاد پر ہمارا رخ پہلی بات کی طرف ہے۔ یعنی یہ کہ یہ کتاب امام ابن تیمیہ کی نہیں ہے۔ لہذا اس کتاب میں ہم نے امام ابن تیمیہ کی بجائے کتاب ”الصارم...“ میں مذکور امور پر جرح و تنقید کر کے سچائی بیان کرنے کی سعی کی ہے۔

گو کہا جاتا ہے کہ امام ابن تیمیہ تشدد طبع کے مالک تھے۔ لیکن ہماری بحث یہ نہیں ہے کہ وہ طبیعت و مزاج کے کیسے تھے۔ ہمارا مسئلہ یہ ہے کہ آیات قرآنیہ، سنت و سیرت رسول ﷺ اور احادیث، روایات و آثار سے ایسے استدلال جو قرآن کریم کی آیات پینہ اور حقیقی سیرت و شمائل نبوی کے سراسر مخالف ہوں، کیونکر قبول کئے جائیں۔ ظلم و تشدد اور کشت و خون کیونکر رسول اللہ ﷺ کی طرف منسوب ہوں۔ چنانچہ کتاب کے مندرجات اور استدلال کو ہدف جواب بنایا گیا ہے۔

”الصارم المسلول...“ اور اسی نوع کی دیگر کتب جن میں توہین رسالت کے نعرے کی آڑ میں قتل و غارت اور کشت و خون کی تعلیم دی گئی ہے، ایک خاص مکتبہ فکر کی ترجمان ہیں۔ ان کتابوں کی پذیرائی کرنے والے وہ لوگ ہیں جو مذہب میں جبر و تشدد اور قتل و غارت گری کے علمبردار ہیں جبکہ دیگر مسلمان ان نظریات سے متفق نہیں بلکہ شدت سے ان کے مخالف ہیں۔ ایسی کتابیں تعلیمات قرآنیہ و سنت نبویہ کی رحیمانہ تعلیمات سے کلیتہً مخالف و متصادم ہیں۔ اسی وجہ سے ان کے

مندرجات، ان میں پیش کردہ روایات اور ان سے کئے گئے استدلالات عام علمی معیار سے گزرے ہوئے ہیں۔ اسی طرح ان میں یہ سقم بھی بکثرت موجود ہیں کہ روایات اخذ کرتے وقت ان کے استناد کے سلسلے میں کوئی تحقیق نہیں کی گئی۔ نیز یہ حقیقت بھی ثابت شدہ ہے کہ وہ روایات جن پر شاتم رسولؐ کے قتل کے عقیدے کی بنیاد رکھی گئی ہے، ان کے سوتے گدلے ہیں۔ اگر کوئی روایت صحیح اور مستند ہے تو اس کے استدلالات کو خونی نظریات سے آلودہ کر دیا گیا ہے۔ اس باب میں ایسی ہی حقیقتوں کو پیش کیا جا رہا ہے۔

یہاں قارئین کی خدمت میں یہ بھی عرض ہے کہ اس باب میں مندرجہ نظر کتاب ”الصارم المسلمول“ کے صرف پہلے جزو سے چند بطور نمونہ لئے گئے ہیں۔ ورنہ یہ کتاب ایسی نظیروں کا طومار ہے اور اس پر تنقید سینکڑوں صفحات کی متقاضی ہے۔

جھوٹے راوی اور ”الصارم المسلمول“..

کتاب ”الصارم المسلمول علی شاتم الرسولؐ“ جو یہاں زیر بحث ہے، اس کا رخ کچھ اور ہے۔ معلوم ہوتا ہے کہ اس میں زمانے کی روش کے زیر اثر استدلالات و اجتہادات ہوئے ہیں یا حالات کا کوئی ایسا دباؤ ہے کہ اس نے سوچ کے دھارے کو رسول اللہ ﷺ کی صفاتِ رحمت و کرم کی سمت بہنے نہیں دیا۔ بلکہ اس کے برعکس جا بجا خون بہانے کی ترغیب دی گئی ہے۔ اس تبصرے کی وجہ اور بنیاد یہ ہے کہ قرآن کریم کی حکمیت اور سنت و حدیثِ رسولؐ کے صحیح ریکارڈ کو چھوڑ کر بنیادی طور پر یہ کتاب بکثرت ایسی روایات پر مشتمل ہے جو مینہ طور پر وضعی اور جعلی ہیں۔ چنانچہ ان روایات اور راویوں پر گزشتہ ائمہ اور علمائے فن نے بڑی مضبوط اور مدلل تنقیدیں کر کے انہیں رد کیا ہے۔ مثلاً اس کتاب میں بنیادی غلطی یہ ہے کہ اس میں بیشتر بلکہ اکثر روایات واقدی سے لی گئی ہیں اور پھر بڑے اعتماد کے ساتھ ان پر یہ رائے بھی لکھی گئی ہے کہ:

”إِنْ كَانَ الْوَأَقْدِي لَا يُحْتَجُّ بِهِ إِذَا انْفَرَدَ، وَلَكِنْ لَا رَيْبَ فِي عِلْمِهِ بِالْمَعَاذِي،
وَاسْتِعْلَامِ كَثِيرٍ مِنْ تَفَاصِيلِهَا مِنْ جِهَتِهِ، وَلَمْ نَذْكَرْ عَنْهُ إِلَّا مَا أَسْنَدْنَا عَنْ غَيْرِهِ۔“
(الصارم المسلمول... زیر عنوان ”والاستدلال بقتل كعب بن اشرف من وجهين“ صفحہ 59)

کہ واقدی جب تنہا روایت کرے تو اس کی روایت سے حجت نہیں لی جاسکتی مگر اس کے ماہر مغازی ہونے اور اس کی تفصیلات سے آگاہ ہونے میں کوئی شبہ نہیں ہے۔ ہم نے واقدی سے وہی کچھ لے کر ذکر کیا ہے جو ہم نے دوسروں سے باسند نقل کیا ہے۔

یعنی واقدی کے بارے میں بالکل درست تجزیہ کیا گیا ہے کہ اس سے حجت نہیں لی جاسکتی مگر اس کے باوجود اس کتاب ”الصارم...“ میں اس کی روایات کو کثرت سے لیا بھی گیا ہے۔ پھر آگے چل کر واقدی کے بارے میں یہ بھی لکھا ہے: مَعَ مَا فِي الْوَأَقْدِي مِنَ الضُّعْفِ (الصارم... زیر عنوان ”الدليل السادس، قصة امرأة من عظمة كانت تجو النبي، صفحہ ۷۷) کہ واقدی میں (روایت کے سلسلے میں) ضعف پایا جاتا ہے۔

کتاب الصارم المسلمول کی یہ ایک بنیادی اور سنگین لغزش ہے کہ اس کی بنیاد زیادہ تر واقدی کی روایات پر استوار ہے۔ گو مذکورہ بالا اقتباس میں یہ وضاحت کی گئی ہے کہ ”ہم نے واقدی سے وہی کچھ لے کر ذکر کیا ہے جو ہم نے باسند دوسروں سے نقل کیا ہے۔“ مگر یہ بیان قارئین کے لئے محض ایک طفل تسلی کے طور پر ہے۔ کیونکہ جس روایت میں واقدی موجود ہو، چاہے اس کے ساتھ کیسی بھی سند ہو، اس کی وجہ سے اکثر و بیشتر مشکوک، کمزور اور ضعیف بلکہ جیسا کہ ائمہ فن نے بیان کیا ہے، اکثر وضعی ہوتی ہے۔ دوسرے یہ کہ اگر دوسروں سے کچھ باسند لیا ہے تو پھر واقدی سے لینے کی ضرورت نہیں ہونی چاہئے تھی۔ مگر اصل بات یہی ہے کہ واقدی اس طرح کا وضعی اور جھوٹا مواد بکثرت مہیا کر دیتا ہے جو اس طرح کے موضوعات کے لئے مرغوب ہے۔ علاوہ ازیں اس کی روایات کی اسناد بھی محل نظر ہیں۔ ان میں بھی اکثر خود تراشیدہ ہیں۔

ہم قطعاً یہ نہیں کہتے کہ واقدی کی پیش کردہ ہر روایت ہی جھوٹی ہے۔ ہمارا دکھ یہ ہے کہ وہ روایات جو آیات قرآنیہ اور سنت وحدیث نبویؐ کے صحیح مجموعے سے ٹکراتی ہیں، انہیں ترک کیوں نہیں کر دیا گیا۔ واقدی ہو یا کوئی اور، جس کی بھی پیش کردہ ایسی روایات جو ہدایت کے مذکورہ بالا ان بنیادی سرچشموں سے سیراب ہوتی ہوں وہ تو درست قرار دی جاسکتی ہیں مگر جو ہر قسم کی توجیہ اور تطبیق

کی کوشش کے باوجود ان کے مخالف اور متضادم ہوں وہ بہر حال جھوٹی اور وضعی ہیں۔ انہیں ترک کرنا ضروری ہے۔ واقدی اور اس جیسے اور اصحاب نے چونکہ خود ایسی روایات تراشی ہیں اور انہیں کئی لوگوں کی طرف منسوب کر کے کوئی سند بھی مہیا کر دی ہے مگر وہ ہدایت کے ان حقیقی سرچشموں سے مخالف اور متضادم ہیں۔ اس لئے ائمہ فن نے واقدی کو جھوٹا، روایات تراشنے والا اور سارق یعنی چور قرار دیا ہے۔

دوسری بنیادی اور فاش غلطی اس کتاب میں یہ ہے کہ اس میں واقدی کے ساتھ ساتھ دیگر وضاعوں مثلاً مصنف عبدالرزاق اور عکرمہ مولیٰ ابن عباسؓ کی روایات بھی شامل ہیں جو اس کتاب کی بنیادوں کو قطعی طور پر کھوکھلا، استدلال کو غلط اور اجتہادات کو بودا کر رہی ہیں۔ ظاہر ہے کہ

نحشتِ اوّل چوں نہد معمار کج تا ثریا می رود دیوار کج

معمار اگر عمارت میں بنیاد کی پہلی اینٹ ہی ٹیڑھی رکھ دے تو دیوار چاہے ثریا تک بلند کر دی جائے، وہ لازماً ٹیڑھی ہی ہوگی۔ کتاب الصارم.... اس شعر میں بیان شدہ حقیقت کی عملی اور حیتی جاگتی تصویر ہے۔

ہم روایات وضع کرنے والے ان مذکورہ بالائینوں افراد کا ذکر گزشتہ باب میں تفصیل سے کر آئے ہیں۔ ظلم یہ ہے بعض آیات قرآنیہ اور روایات صحیحہ کو بھی ان وضعی روایات کے تحت کر کے زیر بحث لایا گیا ہے۔ حالانکہ رُخ یہ ہونا چاہئے تھا کہ روایات اور ان پر کئے جانے والے اجتہادات کو قرآن کریم اور سنت و حدیث رسولؐ کے مستند ریکارڈ کے سامنے پیش کر کے ہر روایت کی ایسی توجیہ کی جاتی جو رسول اللہ ﷺ کی پاک سیرت، آپ کے عفو و درگزر، آپ کی وسعتِ قلبی، وسعتِ ظرنی اور کائنات سے وسیع تر دامنِ رحمت پر داغ نہ لگنے دیتی وَاٰلَا اس روایت پر آیت قرآنیہ یا سیرت و سنتِ رسول کو حکم بنا کر اسے ترک کر دیا جاتا۔ اگر ایسا کیا جاتا تو اس سے ایک طرف تو مسائل کا رُخ بالکل درست اور صحیح رہتا اور دوسری طرف رسول اللہ ﷺ کی وہ خواہش پوری ہو جاتی کہ ”لوگ یہ باتیں نہ کریں کہ محمد (ﷺ) اپنے ساتھیوں کو مرواتا ہے۔“ مگر ایسی کتابوں نے یہ ثابت کرنے میں ایڑی

چوٹی کا زور لگا دیا ہے کہ آپ نعوذ باللہ اپنے ساتھیوں کو مرواتے تھے اور بار بار مرواتے تھے۔ چنانچہ اس کا نتیجہ اس کے سوا اور کچھ نہیں نکلا کہ آج اسلام کی اور رسول اللہ ﷺ کی مسلسل توہین کی جاتی ہے۔ اس کے ساتھ ستم ظریفی یہ ہے کہ یہ بھی ثابت کیا جاتا ہے کہ نعوذ باللہ آپ کی تلوار لوگوں کو ظالمانہ طور پر کاٹتی رہی ہے اور اسلام کی تعلیم تشدد دانہ ہے۔

اگر محسن انسانیت ﷺ کی خواہش کا احترام کرتے ہوئے اس سچائی کو ثابت اور پیش کرنے کی ہر ممکن کوشش کی جاتی کہ آپ نہ صرف یہ کہ اپنوں کے خون اور ان کی زندگیوں کو بچاتے تھے بلکہ ظلم کرنے والوں کو بھی بقا عطا کرتے ہوئے معافی پر معافی عطا کرتے چلے جاتے تھے، تو ثابت یہ ہوتا کہ نسلِ انسانی میں صرف اور صرف ایک آپ ہی ہیں جو انسان، انسانیت اور انسانی خون کے سب سے بڑے محافظ تھے۔ پھر اس کا لازمی نتیجہ یہ ہوتا کہ آج دنیا کی قومیں اس عظیم، عفو و درگزر اور رحمت کے بحر بیکراں سے فیضیاب ہو رہی ہوتیں۔ ایسی تشدد کتاہوں نے نہ صرف دوسری قوموں کے لئے اسلام کی کشش کو سلب کر لیا ہے بلکہ مسلمانوں کی ایک اچھی خاصی تعداد کے دلوں میں قساوت، سینوں میں رعونت اور نظروں میں ایسی خشونت بھر دی ہے کہ دیگر مذاہب کے پیروکار ان سے بدکتے ہیں۔ کاش وضعی، ضعیف اور کمزور روایتوں کو کتاہوں میں جگہ نہ دی جاتی۔ صحیح روایات کو غلط معنی نہ پہنائے جاتے۔ آیات قرآنیہ کی تفسیریں کمزور روایت کے تابع نہ کی جاتیں اور جھوٹی اور جعلی روایات کو کلیتاً رد کر دیا جاتا۔ اگر ایسا ہوتا تو لازماً ہر عہد میں ہی رسول اللہ ﷺ کی رحمت و پُر نور شخصیت اپنی پورے حسن و جمال اور خوبی و کمال سے چمک کر دنیا کے سامنے آتی۔ اسلام کا سچا، سچا اور حسین چہرہ ہر دور میں ہر ایک کے لئے مقناطیسی کشش رکھتا اور اسلام یقیناً اپنی تعداد، تعلیم، عمل اور رحمت کے لحاظ سے آج کل کی طور پر دنیا کا غالب مذہب ہوتا۔

افسوس اور ہزار افسوس سے کہنا پڑتا ہے کہ اس بنیادی کمزوری اور ناقابلِ تلافی غلطی کی وجہ سے کتاب الصارم... بجائے فائدہ مند ہونے کے اساسی طور پر ایک ضرر رساں کتاب ہے۔ جس کے مقصود اور علتِ غائی کا قرآن کریم کی تعلیمات، رسول اللہ ﷺ کی تعلیمات اور آپ کی ساری زندگی

کے پاک اور پُر عفو و رحمت اسوہ سے نہ صرف دور کا بھی تعلق نہیں ہے بلکہ وہ واضح طور پر ان سے متصادم ہے۔ بتکرار یہ کہنا پڑتا ہے کہ اس سے اسلام کو اندرونی طور پر بھی بے حد نقصان پہنچا ہے اور دشمنوں نے اسلام اور رسول اللہ ﷺ کے خلاف اپنے جھوٹے حملوں کے لئے اس سے جھولیاں بھر بھر کر مواد حاصل کیا ہے۔ یہ وہ کڑوی حقیقت ہے جس کی گواہی ہر مخالفِ رسولِ مکی کتاب فراہم کرتی ہے۔

نقضِ عہد

اس کتاب میں شتمِ رسول کو نقضِ عہد کا ذریعہ قرار دے کر شاتمِ کفر کے قتل کے جواز کے طور پر پیش کیا گیا ہے اور اس کے لئے متعدد آیات بھی پیش کی گئی ہیں۔ یہ الگ بات ہے کہ ان میں سے ایک آیت بھی ایسی نہیں جو براہِ راست اس دعوے کی دلیل کے طور پر پیش کی جاسکے۔ چنانچہ اس پوری کتاب میں ان مذکورہ آیات میں سے کسی ایک کا استدلال بھی براہِ راست پیش نہیں کیا گیا۔ ایک بات کے ساتھ دوسری ملا کر پھر اس کے ساتھ ایک اور بات ملا کر پھر اس کے ساتھ ایک اور ملا کر کہیں تیسری چوتھی جگہ جا کر نتائج اخذ کئے گئے ہیں۔ حالانکہ شریعت کے مسائل کا حل اس طرح نہیں ہوتا۔ چنانچہ العجۃ الرابع کے تحت زیر عنوان ”سَبُّ الرَّسُولِ يُوْجِبُ نَقْضَ عَهْدِ الدِّمِيِّ“ لکھا ہے:

”اِنَّهٗ قَالَ تَعَالٰى (اَلَا تَقَاتِلُوْنَ قَوْمًا نَّكثُوْا اٰيْمَانَهُمْ وَهَمُّوْا بِاِخْرَاجِ الرَّسُوْلِ وَهُمْ بَدُوْا وَكُفُّوْا اَوَّلَ مَرَّةٍ) (التوبة: 13) فَجَعَلَ هَمُّهُمْ بِاِخْرَاجِ الرَّسُوْلِ مِنَ الْمُحَضِّضَاتِ عَلٰى قِتَالِهِمْ، وَمَا ذَاكَ اِلَّا لِمَا فِيْهِ مِنَ الْاَذٰى، وَ سَبُّهُ اَعْظَمُ مِنَ الْهَمِّ بِاِخْرَاجِهِ، بِدَلِيْلِ اِنَّهٗ ﷺ عَفَا عَامَ الْفَتْحِ عَنِ الدِّينِ هَمُّوْا بِاِخْرَاجِهِ، وَلَمْ يَعْفُ عَمَّنْ سَبَّهٖ، فَالذَّمُّ اِذَا اَظْهَرَ سَبُّهٖ فَقَدْ نَكَثَ عَهْدَهُ، وَفَعَلَ مَا هُوَ اَعْظَمُ مِنَ الْهَمِّ بِاِخْرَاجِ الرَّسُوْلِ، وَبَدَا بِالْاَذٰى، فَيَجِبُ قِتَالُهُ۔“

(الصارم... باب الادلة على انتفاض عهد الذمى الساب - زیر عنوان ”سب الرسول يوجب نقض عهد الذمى“ صفحہ: 22)

ترجمہ: اللہ تعالیٰ فرماتا ہے: ”بھلا تم ایسے لوگوں سے کیوں نہ لڑو جنہوں نے اپنی قسموں کو توڑ ڈالا اور پیغمبر خدا کے جلا وطن کرنے کا صمم عزم کر لیا اور انہوں نے تم سے (عہد شکنی کی) ابتدا کی۔“ اس آیت میں کفار کے رسول کریم ﷺ کو جلا وطن کرنے کے ارادے کو ان کے ساتھ جنگ کا محرک اور موجب قرار دیا ہے، اس لئے کہ اس سے آپ کو تکلیف پہنچتی ہے۔ مگر آپ کو گالی دینا جلا وطن کرنے

کے ارادے سے بھی زیادہ شدید ہے۔ اس کی دلیل یہ ہے کہ جن لوگوں نے آپ کو جلا وطن کرنے کا ارادہ کیا تھا، فتح مکہ کے روز ان کو رسول کریم ﷺ نے معاف کر دیا تھا مگر گالی دینے والوں کو معاف نہیں کیا تھا۔ بنا بریں ذمی جب آپ کو گالی دے گا تو اپنے عہد کو توڑ دے گا، اور وہ ایسے فعل کا مرتکب ہوگا جو آپ کو جلا وطن کرنے کے ارادے سے عظیم تر ہے اور چونکہ اس نے ایذا رسانی کی طرح ڈالی ہے، لہذا اس سے لڑنا واجب ہے۔

قارئین ملاحظہ فرما سکتے ہیں کہ ایک عام معاہدے کو توڑ کر جنگ کرنے والوں سے، جن کے بارے اللہ تعالیٰ نے کھول کر بتا دیا ہے کہ ”انہوں نے تم سے (عہد شکنی کی) ابتدا کی“ ان سے قتال واجب ہے۔ یہ الفاظ بغیر کسی ابہام کے یہ پیغام دے رہے ہیں کہ یہاں جنگی صورتحال کی بات ہو رہی ہے۔ قتال کا لفظ مقابلے کا مقتضی ہے۔ یعنی پہل کرتے ہوئے انہوں نے جنگ شروع کی تو تمہیں پورا پورا حق حاصل ہے کہ تم ان کے مقابلے میں ان سے جنگ کرو۔ یہ لفظ قتال کے براہ راست معنی ہیں۔ اس صورتحال کا گالی گلوچ سے کوئی بھی تعلق نہیں ہے۔ معاہدوں کو توڑ دینا (یعنی عہد شکنی) بالکل الگ چیز ہے اور شتم و تنقیص بالکل الگ۔ مگر کتاب ’الصارم...‘ میں خواخواہ دور کی کوڑی لا کر پہلے اس عہد شکنی کا گالی کے ساتھ موازنہ کیا گیا ہے۔ اور پھر اس سے یہ ثابت کرنے کی کوشش کی ہے کہ گالی دینے والے کی سزا قتل ہے۔

کتاب ’الصارم...‘ کے اس استدلال میں ایک بات اپنی طرف سے زائد بھی داخل کی گئی ہے کہ رسول اللہ ﷺ نے گالی دینے والے کو معاف نہیں کیا۔ جبکہ صورتحال یہ ہے کہ آپ نے ہر گالی دینے والے کو یعنی جس کا کوئی اور قومی جرم نہیں تھا یا ایسا کوئی جرم نہیں تھا جس کی سزائے قتل اللہ تعالیٰ نے حد کے ساتھ باندھی تھی، ہمیشہ معاف فرمایا تھا۔ یہ حقیقت ہم اس کتاب میں دلائل قویہ سے ثابت کر چکے ہیں۔

الغرض یہ ایک مفروضہ ہے کہ رسول اللہ ﷺ پر سب و شتم کرنے سے ذمی کا عہد ٹوٹ جاتا ہے۔ قرآن کریم یا احادیث صحیحہ سے اس مفروضے کی کوئی بنیاد ثابت نہیں ہے۔ کسی آیت قرآنی سے

براہِ راست ایسا کوئی استنباط نہیں ہوتا۔

بہر حال اس حقیقت کو نظر انداز نہیں کیا جاسکتا کہ گالی کا تعلق گندی سوچ یا بسا اوقات محض زبان کی گندگی سے ہے، لیکن اس کا نقضِ عہد سے کوئی تعلق نہیں۔ عہد کا توڑنا ایک ارادے اور فیصلے کا متقاضی ہے۔ یہ عام مشاہدے کی بات ہے کہ گالی دینے والا بعض اوقات باوجود اپنے عہد پر مضبوطی کے ساتھ قائم رہتے ہوئے بھی اپنی گندی زبان، عادت، کسی انگلیت یا کسی منفی ردِ عمل کی وجہ سے بلکہ بعض اوقات غیر شعوری طور پر گالی دے رہا ہوتا ہے۔ جس کے عقب میں اس کا عہد توڑنے کا کوئی عزم و ارادہ نہیں ہوتا۔

کتابُ الصارم... میں شاتمِ رسولؐ کو متعدد بار ناقضِ عہد قرار دے کر اس پر قتل کا فتویٰ لگایا گیا ہے۔ لیکن جیسا کہ اوپر بیان کیا جا چکا ہے، امر واقعہ یہ ہے کہ جس عہد کی یہاں بات ہو رہی ہے، اس کی حقیقت یہ ہے کہ اسلامی حکومت میں رہنے والا غیر مسلم اس حکومت کی اطاعت میں رہنے کا جو عہد کرتا ہے، یہاں وہ عہد مراد ہے۔ یہ عہد ملکی قوانین کی پابندی کا عہد ہے۔ ایسا عہد کرنے والے کو معاہدہ یا ذمی کہا جاتا ہے۔ چنانچہ کتابُ الصارم... کی ابتداء ہی میں یہ اصول زیرِ بحث لایا گیا ہے کہ ذمی کا عہد کن باتوں سے ٹوٹتا ہے۔ اس پر مختلف مکتبہ ہائے فکر کے فقہاء کی آراء اور فتاویٰ وغیرہ درج کئے گئے ہیں۔ ان میں سے بعض نے شتمِ رسولؐ کو نقضِ عہد کا موجب قرار دیا ہے تو بعض نے اس سے بالکل اتفاق نہیں کیا۔ ان کے فتوے اور آراء کلّیہً اس کے مخالف ہیں۔ یعنی یہ قطعی طور پر ثابت ہے کہ اس مسئلہ پر اجماع نہیں ہے۔ بلکہ یہ سب مخصوص طرز کے علماء کے صرف اجتہادات یا رجحانات ہیں۔ ان سے بڑھ کر کچھ نہیں ہے۔ یہ الگ حقیقت ہے کہ کسی آیتِ کریمہ میں یا قولِ رسولؐ و خلفائے راشدین میں یہ موجود نہیں ہے کہ رسول اللہ ﷺ کو گالی دینے والا ناقضِ عہد ہے۔

بہر حال یہ ایک تفصیلی بحث ہے جو کتاب کے پہلے باب ”اِنَّ مَنْ سَبَّ النَّبِيَّ ﷺ مِنْ مُسْلِمٍ اَوْ كَافِرٍ فَاِنَّهُ يَجِبُ قَتْلُهُ“ میں موجود ہے۔ (اس کا ترجمہ یہ ہے کہ جس نے بھی رسول اللہ ﷺ کو گالی دی، چاہے مسلمان ہو یا کافر، اس کا قتل واجب ہے) اس بحث کا تفصیلی مطالعہ یہ ثابت کرتا

ہے کہ پہلے شتم رسول کو تکلف اور تصنع کے ساتھ کھینچ کھینچ کر نقض عہد کا موجب قرار دینے کی کوشش کی گئی ہے اور پھر ناقض عہد کے قتل کا فتویٰ صادر کر دیا گیا ہے۔

جیسا کہ پہلے بھی ذکر کیا گیا ہے کہ اس مسئلے میں بھی اور باقی امور میں بھی انہی کمزور، ضعیف اور وضعی روایات کو بنیاد بنا کر قرآن کریم اور سنت و احادیث نبویہ کو اس کے مطابق ڈھالا گیا ہے۔ ہدایت کے ان بنیادی اور اصل مآخذوں کی تشریحات اُن جھوٹی اور وضعی روایات کے تحت کی گئی ہیں۔ حالانکہ ان فقہوں اور علمائے دین کا فرض تھا کہ ہر روایت کو قرآن کریم پر پیش کر کے ان کی صداقت اور صحت کو پرکھتے۔ اسی طرح رسول اللہ ﷺ کی پاک اور پُر رحمت سنت کے مطابق ان کی جانچ پڑتال کرتے۔ مگر انہوں نے ایسا نہیں کیا جس کا طبعی نتیجہ یہی نکلا کہ مثلاً نقض عہد والے مسئلے میں درج ذیل دونوں پہلو ہی بنیادی طور پر غلط اختیار کر لئے گئے کہ

۱: رسول اللہ ﷺ پر سب و شتم سے عہد ٹوٹ جاتا ہے۔

۲: عہد توڑنے کی سزا قتل ہے۔ لہذا سب و شتم کرنے والا لازماً قتل کیا جائے گا۔

جہاں تک اس بات کا تعلق ہے کہ رسول اللہ ﷺ پر سب و شتم سے عہد ٹوٹ جاتا ہے، تو اس سلسلے میں اگر قرآن کریم اور سنت و احادیث صحیحہ سے رہنمائی طلب کی جائے تو جیسا کہ پہلے بھی ذکر کیا گیا ہے کہ ان میں کوئی ایسی تعلیم موجود نہیں جو یہ سکھاتی ہو کہ آپ پر سب یعنی گالی سے عہد ٹوٹ جاتا ہے۔ جب تک خود عہد والا عہد نہ توڑے، وہ نہیں ٹوٹتا۔ قرآن کریم بھی تو یہی بتاتا ہے کہ عہد کرنے والا اگر خود عہد توڑے تو عہد ٹوٹتا ہے۔ کسی دوسرے کے کہنے سے کسی کا عہد نہیں ٹوٹتا۔

علاوہ ازیں رسول اللہ ﷺ کی زندگی پر مشتمل بنیادی کتب تاریخ و سیر میں قبائل اور قوموں کے ساتھ آپ کے کئے ہوئے معاہدوں میں کسی ایک معاہدے میں بھی یہ شق نہیں ملتی کہ جس میں یہ لکھا ہو کہ کوئی آپ کو گالی دے گا تو اس کا عہد ٹوٹ جائے گا۔ مثلاً نمونے کے طور پر ایک معاہدہ نجران کے عیسائیوں کے ساتھ بھی قرار پایا تھا۔ اس کی تفصیل یہ ہے کہ عیسائی اکابرین پر مشتمل نجران سے جو وفد آیا تھا اور اس نے آنحضرت ﷺ سے مباحثہ کیا تھا۔ اس وفد نے اس مباحثے میں لاجواب

ہونے پر عیسائیت چھوڑ کر اسلام قبول کرنے کی آپؐ کی دعوت کو تو قبول نہیں کیا تھا۔ مگر اسلام کے پُر امن نظام کو تسلیم کرتے ہوئے آپؐ کی خدمت میں عرض کی تھی کہ وہ آپؐ سے صلح کی درخواست کرتے ہیں اور جو حکم آپؐ انہیں دیں گے وہ انہیں قابل قبول ہوگا۔ چنانچہ آپؐ نے ان سے حسب ذیل معاہدے پر صلح قبول کی کہ

”وہ دو ہزار ہتھیار جن میں سے ایک ہزار ہتھیار ماہِ رجب میں اور ایک ہزار ماہِ صفر میں دینے ہوں گے، نیز اگر یمن میں کسی مقام پر جنگ ہو تو نجران کے ذمے بطور رعایت تیس زرہیں اور تیس نیزے اور تیس اونٹ اور تیس گھوڑے ہوں گے۔ نجران اور ان کے آس پاس والوں کی جان، مال، مذہب، ملک، زمین، حاضر، غائب اور ان کی عبادت گاہوں کے لئے اللہ تعالیٰ اور محمد نبی (ﷺ) کی ذمہ داری ہے۔ نہ تو کوئی اسقف (پادری) اس کے منصب سے، نہ کوئی راہب اس کی رہبانیت سے، اور نہ کوئی کاہن اس کی کہانت سے ہٹایا جائے گا۔“

آنحضرت ﷺ نے انہیں ایک اور معاہدے پر مبنی حسب ذیل تحریر بھی دی جو آپؐ نے حضرت مغیرہؓ سے تحریر کروائی:

” (مِنْ مُحَمَّدِ النَّبِيِّ) لِأَسْقَفِ أَبِي الْحَارِثِ بْنِ كَعْبٍ وَأَسَاقِفَةِ نَجْرَانَ وَ كَهَنَتِهِمْ وَمَنْ تَبِعَهُمْ وَرُهْبَانِهِمْ أَنْ لَهُمْ عَلَى مَا تَحْتَ أَيْدِيهِمْ مِنْ قَلِيلٍ وَ كَثِيرٍ مِنْ بَيْعِهِمْ وَ صَلَوَتِهِمْ وَرُهْبَانِيَّتِهِمْ، جَوَارِ اللَّهِ وَرَسُولِهِ لَا يُعَيَّرُ أَسْقَفٌ عَنْ أَسْقَفِيَّتِهِ، وَلَا رَاهِبٌ مِنْ رُهْبَانِيَّتِهِ، وَلَا كَاهِنٌ عَنْ كَهَانَتِهِ، وَلَا يُعَيَّرُ حَقٌّ مِنْ حُقُوقِهِمْ، لَا سُلْطَانِيَّتِهِمْ، وَلَا شَيْءٍ مِمَّا كَانُوا عَلَيْهِ (مِنْ ذَلِكَ، جَوَارِ اللَّهِ وَرَسُولِهِ أَبَدًا) مَا نَصَحُوا وَأَصْلَحُوا فِيمَا عَلَيْهِمْ غَيْرَ مُتَقَلِّبِينَ بِظُلْمٍ وَلَا ظَالِمِينَ۔“ ☆ (ابن سعد ذکر وفادات وفد نجران)

ترجمہ: محمد نبی ﷺ کی طرف سے اسقف ابو حارث کے لئے اور نجران کے دیگر پادریوں، کاہنوں اور ☆ اس خط کے مندرجات، طبقات ابن سعد باب ذکر بعثت رسول اللہ ﷺ الرسل بکتبہ الی الملوک یدعوہم الی الاسلام سے لئے گئے ہیں۔ لیکن اس میں دو فقرے جو بریکٹ میں ہیں، ابن کثیر کتاب الوفود وفد نجران سے بھی شامل کئے گئے ہیں تاکہ آپؐ کے فرمودات ایک ہی جگہ جمع ہو جائیں اور قاری اس جامع فرمان کو ایک ہی جگہ ملاحظہ کر سکے۔

ان کے پیروکاروں اور راہبوں اور ان کے تھوڑے بہت متبعین کے لئے اور ان کے گرجوں، عبادت گاہوں وغیرہ کے لئے امان ہے۔ ان کے پادریوں میں سے کسی کو اس کے منصب سے، ان کے راہبوں میں سے کسی راہب کو اس کی رہبانیت سے اور ان کے کاہنوں میں سے کسی کاہن کو اس کی کہانت سے ہرگز برطرف نہیں کیا جائے گا۔ انہیں ان کے حقوق اور ان کے اختیارات سے جن پر وہ قائم ہیں، ہٹایا نہیں جائے گا۔ جب تک وہ خیر خواہ اور صلح جو رہیں گے یا ظالموں کے ساتھ ظلم ڈھانے والے نہ ہوں گے، انہیں ہمیشہ اللہ تعالیٰ اور اس کے رسول کی پناہ حاصل رہے گی۔

اس مذکورہ بالا معاہدے کو یا کسی بھی قوم و قبیلے سے کئے گئے کسی بھی معاہدے کو دیکھ لیں، اس میں آپ کو ایسی کوئی شق نہیں ملے گی جو یہ بتاتی ہو کہ رسول اللہ ﷺ کو گالی دینے سے کسی معاہدہ یا ذمی کا عہد ٹوٹ جائے گا۔ ہاں خیر خواہ، صلح جو رہنے اور ظالموں کا ساتھ نہ دینے کی شرائط موجود ہیں۔ ان شرائط کے علاوہ تو رسول اللہ ﷺ نے گالی اور توہین و تنقیص وغیرہ کی کوئی شرط نہیں رکھی۔ اگر یہ ایسا اہم مسئلہ تھا تو معاہدات میں یہ شق نمایاں طور پر درج ہونی چاہئے تھی۔ پس فقہاء میں سے کسی کا اگر ایسا اجتہاد یا استدلال ہے جو کسی وقتی ضرورت کے تحت کیا گیا تھا تو یہ محض اس کا اپنا وقتی استدلال یا اجتہاد تھا اور اس کی حیثیت صرف وقتی ہی تھی اور اسی علاقے تک محدود تھی جہاں یہ ضرورت پیدا ہوئی تھی۔ اس کا شریعت اسلامیہ کے مستقل قوانین اور عقائد سے ہرگز کوئی تعلق نہیں۔ اسی طرح قرآن کریم اور سنت رسول اور احادیث صحیحہ میں اس کا کوئی ریکارڈ نہیں ہے کہ کبھی کسی کے گالی دینے سے کسی پر نقص عہد کی فرد عائد کی گئی ہو۔ نیز آنحضرت ﷺ نے کبھی بھی اس وجہ سے کسی کو ناقض عہد قرار دے کر قتل نہیں کرایا۔ آپ کے بعد خلفائے راشدین نے بھی ایسا نہیں کیا۔ احادیث صحیحہ کے مطابق تو نہ صرف یہ کہ آپ نے کبھی ایسا حکم نہیں دیا بلکہ اس کے برعکس جب بھی کوئی آپ گمی تو ہین کا مرتکب ہو اور صحابہ نے اسے سزا دینے کے لئے آپ سے اجازت طلب کی تو بھی آپ نے قطعاً ایسی اجازت نہیں دی۔ ایسے واقعات ایک سے زائد دفعہ ہوئے اور وہ احادیث صحیحہ میں محفوظ ہیں۔ لہذا آپ کے اس طرز عمل، فیصلوں اور مستقل سنت کے برعکس ایسا استدلال ہرگز درست قرار نہیں پاسکتا۔ الغرض کتاب

’الصارم...‘ میں یہ جو دعویٰ کیا گیا ہے کہ ”رسول اللہ ﷺ پر سب و شتم سے عہد ٹوٹ جاتا ہے۔“ ایک ایسا خود ساختہ اور بے بنیاد دعویٰ ہے جو قرآن کریم کے احکام، آپ کی سنت، واضح ہدایات اور مسلسل عمل سے ہرگز تائید یافتہ نہیں۔

دوسری بات جو کی گئی ہے کہ ”عہد توڑنے کی سزا قتل ہے۔“ اور اس کا نتیجہ یہ نکالا گیا ہے کہ ”سب و شتم کرنے والا لازماً قتل کیا جائے گا۔“ اس کے ثبوت کے لئے سورۃ التوبہ کی چند ابتدائی آیات پیش کر کے استدلال کیا گیا ہے۔

جہاں تک ان آیات کا تعلق ہے، تو ان کا پس منظر یہ ہے کہ فتح مکہ کے بعد ایک سال سے کچھ زائد عرصہ گزرنے پر جب حج کا مہینہ آیا تو آنحضرت ﷺ نے حضرت ابوبکرؓ کو پہلے اسلامی حج کی ادائیگی کے لئے امیر الحج مقرر فرمایا۔ آپؐ ذوالقعدہ 9ھ میں بمطابق مارچ 631ء مدینہ سے روانہ ہوئے۔ اس حج میں سنت ابراہیمی کے مطابق یعنی اسلامی رنگ میں مناسک حج کا قیام ہوا۔ اللہ تعالیٰ نے سورۃ التوبہ کی انہی آیات میں اسے الحج الاکبر کا نام بھی دیا۔ حضرت ابوبکرؓ ابھی مدینہ سے روانہ ہوئے ہی تھے کہ آنحضرت ﷺ پر سورۃ التوبہ کی وہ آیات نازل ہوئیں جن میں مشرکوں سے برأت یعنی الزام سے آزاد ہونے نیز چار ماہ کی مہلت کا ذکر ہے کہ وہ اس عرصے میں بے شک سارے عرب میں گھوم پھر کر دیکھ لیں اور پھر اسلامی حکومت سے کسی معاہدے میں داخل ہوں۔

آنحضرت ﷺ نے حضرت علیؓ کو فوراً اپنی اونٹنی القصواء دے کر پیچھے روانہ فرمایا اور حکم فرمایا کہ یہ آیات وہ لوگوں کو خود پڑھ کر سنائیں۔ قافلہ حج ابھی العرج کے مقام پر پہنچا تھا کہ حضرت علیؓ حضرت ابوبکرؓ کی خدمت میں پہنچ گئے۔ حضرت علیؓ نے آپؐ کو بتایا کہ آنحضرت ﷺ نے یہ ارشاد فرمایا ہے کہ میں اللہ تعالیٰ کا یہ فرمان لوگوں کے سامنے پڑھ کر سناؤں۔ (زرقانی، ابن اثیر، ابن کثیر، ابن سعد، ابن ہشام حجۃ ابی بکر الصدیقؓ ..)

یہ قافلہ مکے پہنچ کر مناسک حج کی ادائیگی میں مصروف ہو گیا۔ حضرت ابوبکرؓ نے عرفہ کے روز خطبہ ارشاد فرمایا اور مناسک حج کی تعلیم دی اور مسائل حج بیان فرمائے۔ آپؐ کے بعد حضرت علیؓ نے آنحضرت ﷺ کے ارشاد کی تعمیل میں سورۃ التوبہ کی مذکورہ بالا آیات پڑھیں۔ لکھا ہے کہ آپؐ نے

سورۃ التوبہ کی ابتدائی چالیس آیات تلاوت کیں۔ اس کے بعد ہر ایک عہد والے کو اس کا عہد واپس کیا اور مشرکوں کو جو مسلمان ہونا نہیں چاہتے تھے، ان آیات میں مذکور چار ماہ کی مہلت دی کہ اگر وہ اس مدت میں کسی معاہدے میں منسلک ہو کر اسلامی سلطنت کا جزو نہ بنیں گے تو پھر اس کے بعد اللہ اور اس کے رسول ﷺ پر کسی قسم کا کوئی الزام نہیں ہوگا۔ اللہ تعالیٰ اور رسول اللہ ﷺ کی طرف سے یہ برأت تھی جو سورۃ التوبہ میں پیش کی گئی ہے۔ اس پیغام میں چار ماہ کی مدت کی ایک وجہ یہ بھی تھی کہ سفر کرنے والا اس عرصے میں پورے خطہ عرب میں گھوم پھر کر جائزہ لے کر فیصلہ کر سکتا ہے اور نیا معاہدہ کر سکتا ہے۔ حضرت علیؓ نے مزید یہ بھی فرمایا:

”وَمَنْ كَانَ لَهُ عَهْدٌ عِنْدَ رَسُولِ اللَّهِ ﷺ فَهُوَ إِلَىٰ مَدَّتِهِ“ (زاد المعاد، فصل فی جہ ابی بکر الصدیق ..) کہ جس شخص کا رسول اللہ ﷺ کے ساتھ کوئی عہد ہوگا وہ اس کی مدت تک اس کے ساتھ رہے گا۔

یہ اعلان خطہ عرب میں امن و سلامتی کے عہد و پیمان کا ایک واضح اعلان اور انتظام تھا۔ مشرکین نے حضرت علیؓ سے کہا کہ ہم تمہارے اور تمہارے چچا زاد کے عہد سے بری ہوتے ہیں، سوائے جنگ و حرب کے عہد کے۔ پھر وہ آپس میں ایک دوسرے کو ملامت کرنے لگے۔ ان میں سے بعض کہنے لگے کہ جب قریش ہی مسلمان ہو چکے ہیں تو تم کربھی کیا سکتے ہو؟ چنانچہ اس موقع پر بہت سے مشرک بھی مسلمان ہو گئے۔ (طبری وابن اثیر 9ھ)

سورۃ التوبہ کی جو آیات کتاب الصارم... میں اپنے مدعا کے لئے لکھی گئی ہیں، ان درج ذیل آیات میں سے آیات 7، 8، 12، 13 اور 14 ہیں۔ اللہ تعالیٰ فرماتا ہے:

”بَرَاءَةٌ مِّنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ ۚ فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ مُعْجِزِي اللَّهِ وَأَنَّ اللَّهَ مُخْزِي الْكَافِرِينَ ۚ وَأَذَانٌ مِّنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ فَإِنْ تُبْتُمْ فَهُوَ خَيْرٌ لَّكُمْ وَإِنْ تَوَلَّيْتُمْ فَاعْلَمُوا أَنَّكُمْ غَيْرُ مُعْجِزِي اللَّهِ وَبَشِّرِ الَّذِينَ كَفَرُوا بِعَذَابٍ

أَيُّمٍ إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُواكُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُوا الْبَيْعَ عَهْدَهُمْ إِلَىٰ مَدَّتِهِمْ إِنَّ اللَّهَ يُحِبُّ الْمُتَّقِينَ ۝ فَإِذَا انسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوهُمْ وَأَحْضُرُوهُمْ وَأَقْعُدُوا لَهُمْ كُلَّ مَرْصِدٍ إِن تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ اللَّهَ غَفُورٌ رَحِيمٌ ۝ وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّىٰ يَسْمَعَ كَلَامَ اللَّهِ ثُمَّ أَبْلِغْهُ مَأْمَنَهُ ذَلِكَ بِأَنَّهُمْ قَوْمٌ لَا يَعْلَمُونَ ۝ كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ الْمُتَّقِينَ ۝ كَيْفَ وَإِنْ يَظْهَرُوا عَلَيْكُمْ لَا يَرْقُبُوا فِيكُمْ إِلَّا وَلَا ذِمَّةً يُرْضُونَكُمْ بِأَفْوَاهِهِمْ وَتَأْبَىٰ قُلُوبُهُمْ وَأَكْثَرُهُمْ فَاسِقُونَ ۝ اشْتَرَوْا بِآيَاتِ اللَّهِ ثَمَنًا قَلِيلًا فَصَدُّوا عَنْ سَبِيلِهِ إِنَّهُمْ سَاءَ مَا كَانُوا يَعْمَلُونَ ۝ لَا يَرْقُبُونَ فِي مُؤْمِنٍ إِلَّا وَلَا ذِمَّةً وَأُولَٰئِكَ هُمُ الْمُعْتَدُونَ ۝ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ وَنَفَّصْنَا الْآيَاتِ لِقَوْمٍ يَعْلَمُونَ ۝ وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا أَئِمَّةَ الْكُفْرِ إِنَّهُمْ لَا أَيْمَانَ لَهُمْ لَعَلَّهُمْ يَنْتَهُونَ ۝ أَلَا تَقَاتِلُونَ قَوْمًا نَكَثُوا أَيْمَانَهُمْ وَهَمُّوا بِإِخْرَاجِ الرَّسُولِ وَهُمْ بَدُّوكُمْ أَوَّلَ مَرَّةٍ اتَّخَشْتُمْهُمْ فَاللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ ۝ قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَيُخْزِيهِمْ وَيَنْصُرْكُمْ عَلَيْهِمْ وَيَشْفِ صُدُورَ قَوْمٍ مُؤْمِنِينَ ۝ وَيُذْهِبْ غَيْظَ قُلُوبِهِمْ وَيَتُوبُ اللَّهُ عَلَىٰ مَنْ يَشَاءُ ۝ وَاللَّهُ عَلِيمٌ حَكِيمٌ ۝ (سورة التوبة: 1-15)

☆ ترجمہ:- اللہ اور اس کے رسول کی طرف سے بیزاری (کا پیغام بھیجا جا رہا) ہے ان مشرکین کی طرف جن سے تم نے معاہدہ کیا ہے۔ پس چار مہینے تک تم زمین میں خوب چلو پھرو اور جان لو کہ تم اللہ کو ہرگز عاجز نہیں کر سکو گے اور یہ کہ یقیناً اللہ کافروں کو رسوا کر دے گا۔ اور حج اکبر کے دن سب لوگوں کے سامنے اللہ اور اس کے رسول کی طرف سے اعلان عام کیا جاتا ہے کہ اللہ مشرکین سے کلیتاً بیزار ہے اور اس کا رسول صہبی۔ پس اگر تم توبہ کر لو تو وہ تمہارے لئے بہتر ہے اور اگر تم پھر جاؤ تو جان لو کہ تم ہرگز اللہ کو عاجز نہیں کر سکو گے۔ پس وہ لوگ جو کافر ہوئے انہیں ایک دردناک عذاب کی

خوشخبری دے دے۔ سوائے مشرکین میں سے ایسے لوگوں کے جن کے ساتھ تم نے معاہدہ کیا پھر انہوں نے تم سے کوئی عہد شکنی نہیں کی اور تمہارے خلاف کسی اور کی مدد بھی نہیں کی۔ پس تم اُن کے ساتھ معاہدے کو طے کردہ مدت تک پورا کرو۔ یقیناً اللہ متقیوں سے محبت کرتا ہے۔ پس جب حرمت والے مہینے گزر جائیں تو جہاں بھی تم (عہد شکن) مشرکوں کو پاؤ تو اُن سے لڑو اور انہیں پکڑو اور ان کا محاصرہ کرو اور ہر کمین گاہ پر اُن کی گھات میں بیٹھو۔ پس اگر وہ توبہ کریں اور نماز قائم کریں اور زکوٰۃ ادا کریں تو ان کی راہ چھوڑ دو۔ یقیناً اللہ بہت بخشنے والا (اور) بار بار رحم کرنے والا ہے۔ اور مشرکوں میں سے اگر کوئی تجھ سے پناہ مانگے تو اسے پناہ دے یہاں تک کہ وہ کلام الہی سن لے پھر اسے اس کی محفوظ جگہ تک پہنچا دے۔ یہ (رعایت) اس لئے ہے کہ وہ ایک ایسی قوم ہیں جو علم نہیں رکھتے۔ مشرکین کا عہد، سوائے ان کے جن سے تم نے مسجد حرام میں عہد لیا، اللہ اور اس کے رسول کے نزدیک کیسے درست شمار ہو سکتا ہے۔ پس جب تک وہ تمہارے مفاد میں (عہد پر) قائم رہیں تم بھی ان کے مفاد میں قائم رہو۔ یقیناً اللہ متقیوں سے محبت کرتا ہے۔ کیسے (ان کا عہد قابل اعتماد) ہو سکتا ہے جبکہ حال یہ ہے کہ اگر وہ تم پر غالب آجائیں تو تمہارے متعلق نہ کوئی عہد خاطر میں لاتے ہیں اور نہ کوئی ذمہ داری۔ (بس) وہ تمہیں اپنے منہ کی باتوں سے خوش کر دیتے ہیں جبکہ ان کے دل منکر ہوتے ہیں اور ان میں سے اکثر بدکردار لوگ ہیں۔ انہوں نے اللہ کی آیات کے بدلے حقیر قیمت قبول کر لی۔ پس اس کی راہ سے روکا۔ یقیناً بہت برا ہے جو وہ کرتے ہیں۔ وہ کسی مومن کے معاملہ میں نہ کسی عہد کا پاس کرتے ہیں اور نہ کسی ذمہ داری کا۔ اور یہی وہ لوگ ہیں جو حد سے گزرنے والے ہیں۔ پس اگر وہ توبہ کر لیں اور نماز قائم کریں اور زکوٰۃ ادا کریں تو وہ دین میں تمہارے بھائی ہیں۔ اور ہم ایسے لوگوں کی خاطر نشانات کو کھول کھول کر بیان کرتے ہیں جو علم رکھتے ہیں۔ اور اگر وہ اپنے عہد کے بعد اپنی قسموں کو توڑ دیں اور تمہارے دین میں طعن کریں تو کفر کے سرغٹوں سے لڑائی کرو۔ یقیناً وہ ایسے ہیں کہ ان کی قسموں کی کوئی حیثیت نہیں (پس اُن سے لڑائی کرو۔ اس طرح) ہو سکتا ہے کہ وہ باز آجائیں۔ کیا تم ایسی قوم سے لڑائی نہیں کرو گے جو اپنی قسمیں توڑ بیٹھے ہوں اور رسول کو (وطن سے)

نکال دینے کا تہیہ کئے ہوئے ہوں اور وہی ہیں جنہوں نے پہلے پہل تم پر (زیادتی کا) آغاز کیا۔ کیا تم ان سے ڈر جاؤ گے جبکہ اللہ زیادہ حقدار ہے کہ تم اس سے ڈرو، اگر تم مؤمن ہو۔ ان سے لڑائی کرو۔ اللہ انہیں تمہارے ہاتھوں سے عذاب دے گا اور انہیں رسوا کر دے گا اور تمہیں ان کے خلاف نصرت عطا کرے گا اور مؤمن قوم کے سینوں کو شفاء بخشنے گا۔ اور ان کے دلوں کا غصہ دور کر دے گا۔ اور اللہ جس پر چاہے تو بے قبول کرتے ہوئے جھکتا ہے اور اللہ بہت جاننے والا (اور) بہت حکمت والا ہے۔“

بالکل واضح ہے کہ ان آیات میں مشرکوں کے ساتھ ایسے عہد کا ذکر ہے جو اسلام میں داخلے کا عہد یعنی عہد بیعت نہیں ہے بلکہ یہ اسلامی سلطنت میں اس کے قوانین کی پابندی کا عہد ہے۔ مذہب میں داخلے کے لئے چار مہینے ملک میں پھرنے کی شرط نہیں ہوتی۔ اس کے لئے مطالعہ، تحقیق، دعاؤں اور رجوع الی اللہ کی ضرورت ہوتی ہے۔ جبکہ ملک میں امن وامان کا عہد کرنے کے لئے ارد گرد اور دوسرے قبائل اور شہروں کے حالات کا جائزہ لینے کی ضرورت ہوتی ہے۔ لہذا انہی آیات میں اسی مذکورہ بالا عہد توڑنے کے بعد بغاوت اور جنگ کی نشاندہی کی گئی ہے۔

ایسا عہد تو ہر شخص خواہ وہ دنیا کے کسی بھی خطے میں کسی ملک کا شہری ہی کیوں نہ ہو، اپنی حکومت سے کرتا ہے۔ یہ عہد اسلام میں داخلے سے بالکل مختلف عہد ہے۔ ایسے عہد کے توڑنے کو مذہب اور دین سے نکلنے سے تعبیر کرنا قیاس مع الفارق ہے اور ایک سیدھے سادے مسئلے کو غلط بحث کر کے الجھانے کی کوشش ہے۔ یہاں کتاب الصارم میں اس پہلو سے بھی غلطی ہوئی ہے۔ ملکی قوانین کی پابندی والے عہد کو عہد بیعت یا عہد اسلام سے بدل کر ناحق طور پر قتل و خون والے نتائج نکالے گئے ہیں۔ اسلام کی تعلیم کے مطابق نہ ملکی عہد توڑنے والے کو قتل کیا جاتا ہے نہ عہد بیعت توڑ کر مرتد ہونے والے کو قتل کیا جاتا ہے۔ یہ دونوں قضیئے ہی غلط ہیں۔ یہ الگ بات ہے کہ بعض اوقات صورتحال کی سنگینی کے تحت بغاوت یا محاربت کرنے والے کو قتل کیا جاسکتا ہے۔ یعنی یہ ضروری نہیں ہے کہ اسے بہر حال قتل کیا جائے۔ قرآن کریم فرماتا ہے کہ حالات کے مطابق اسے درگزر یا شہر یا ملک بدر بھی کیا جاسکتا ہے۔

بہر حال اس ملکی عہد کے توڑنے سے کسی کا قتل واجب نہیں ہوتا جب تک کہ وہ بغاوت یا محاربت کر کے فساد نہ برپا کرے۔ چنانچہ اس کی بڑی مثال مسیلمہ اور اسود عنسی کی ہے کہ انہوں نے جنگ کی اور مہینہ طور پر اسی میں قتل ہوئے۔ یہ تو وہ تھے جو نقض عہد کر کے محاربت میں ملوث ہوئے اور جنگ کے دوران قتل ہو گئے۔ لیکن ایک تیسرا بھی تھا جس کا نام طلیحہ الاسدی تھا۔ اس نے جنگ میں اپنی شکست دیکھی تو اپنے گھوڑے پر سوار ہو کر فرار ہو گیا اور شام روانہ ہو گیا۔

(طبری السنہ الحادیۃ عشرۃ ذکر بقیۃ الخمر عن غطفان... امر طلیحہ وابن اثیر ذکر خبر طلیحہ الاسدی)

بعد ازاں ایک مرتبہ طلیحہ عمرے کی غرض سے شام سے مکہ آیا۔ جب راستے میں مدینے کے پاس سے گزرا تو لوگوں کو علم ہو گیا کہ وہ طلیحہ ہے۔ انہوں نے حضرت ابوبکرؓ کی خدمت میں اس کی اطلاع دی تو آپؐ نے فرمایا کہ ”اس سے صرف نظر کرو۔ اللہ تعالیٰ نے اسے ہدایت دے دی ہے اور وہ اسلام قبول کر چکا ہے۔“

ایک روایت کے مطابق طلیحہ نے حضرت عمرؓ کے عہد میں اسلام قبول کیا تھا اور پھر جنگ قادسیہ اور جنگ نہاوند میں بھی شامل ہوا تھا۔ (ایضاً واسد الغابہ والاصابہ: طلیحہ بن خویلد)

باوجود اس کے کہ وہ کھلا کھلا محارب تھا اور کئی صحابہؓ کی شہادت کا موجب بھی بنا تھا۔ محاربت اور قصاص دونوں جرموں کی وجہ سے اس کے قتل کا کافی جواز موجود تھا مگر اسے درگزر کیا گیا اور قتل نہیں کیا گیا۔ اس سے صاف معلوم ہوتا ہے کہ جس طرح رسول اللہ ﷺ نے ان لوگوں میں سے جن کے قتل کے حکم صادر فرمائے تھے، ہر ایک کو جو آپؐ کے پاس عفو و درگزر کی درخواست لے کر آیا، معاف کر دیا تھا۔ یعنی حضرت ابوبکرؓ نے بھی طلیحہ سے عفو و درگزر کا سلوک فرمایا۔ آپؐ نے یہاں نہ نقض عہد کی کوئی سزا دی اور نہ ہی فرد محاربت عائد کر کے اسے قتل کیا۔

یہاں یہ کہنا درست نہ ہوگا کہ حضرت ابوبکرؓ نے اسے اس لئے قتل نہ کیا تھا کہ وہ دوبارہ اسلام قبول کر چکا تھا۔ کیونکہ امر واقعہ یہ ہے کہ اس نے اپنی بغاوت اور محاربت میں شکست کے بعد اپنے اسلام کا کوئی اظہار نہ کیا تھا۔ اس لئے اس محارب اور ناقض عہد کی سزا اگر قتل تھی تو اس کے عمرے پر آنے سے پہلے ہی اس کا تعاقب کر کے اسے قتل کیا جانا ضروری تھا۔ مگر حضرت ابوبکرؓ نے اس کے

فرار پر اس سے صرف نظر کیا اور اس کا تعاقب کر کے اسے قتل نہ کیا۔ پھر اسے لوگوں سے بچانے کے لئے آپؐ نے گویا خود اس کی حفاظت قائم کر دی۔ یہاں تک کہ وہ مسلمان ہو گیا۔

یہ بھی مد نظر رکھنا ضروری ہے کہ محاربت یا نقضِ عہد کا تعلق کسی کے مذہب سے نہیں ہے بلکہ حکومت سے متعلق ہے۔ یعنی اگر ایک مسلمان بھی اسلامی حکومت سے محاربت کرتا ہے اور اس کے قوانین کے عہد کو توڑتا ہے تو وہ ویسی ہی سزا کا مستحق ہوتا ہے جیسی کا غیر مسلم۔ نیز ہر قانون کے توڑنے پر سزا اس کے مطابق ہوتی ہے۔

یہاں یہ بھی دیکھنا چاہئے کہ اللہ تعالیٰ نے تمام عہد توڑنے والوں سے قتال کا حکم نہیں دیا بلکہ صرف ائمتہ الکفر سے قتال کا حکم دیا ہے یعنی باقی سب کی بقا کو مد نظر رکھا ہے۔ اس کا مطلب یہ ہے کہ اگلا دُکا فتنہ پرداز سرغنون کے قتل سے عامتہ الناس جو تعداد میں کثرت میں ہوتے ہیں، محفوظ ہو جاتے ہیں۔ حالانکہ وہ بھی اپنے سرغنون کے ساتھ نقضِ عہد کے مرتکب ہو چکے ہوتے ہیں۔ ان کے قتل کا حکم نہیں ہے۔ عوام کو اکسانے والے اور فتنے بھڑکانے والے صرف ائمتہ الکفر سے قتال کا حکم ہے۔

بے ربط اور الٹا استدلال

الصارم... صفحہ 28 زیر عنوان 'فصل، الأدلّة من القرآن الدالّة على كفر الشاتم و قتله' پر سورۃ المجادلہ کی آیت 22 "لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ" کے شان نزول کی بابت لکھا ہے کہ "إِنَّ مِنْ سَبَبِ نُزُولِهَا أَنَّ أَبَا فَحَافَةَ شَتَمَ النَّبِيَّ ﷺ فَأَرَادَ قَتْلَهُ وَأَنَّ ابْنَ أَبِي تَنْقِصَ النَّبِيَّ فَاسْتَأْذَنَ ابْنَهُ النَّبِيَّ ﷺ فِي قَتْلِهِ لِذَلِكَ. فَتَبَيَّنَ أَنَّ الْمُحَادَّ كَافِرٌ حَلَالُ الدَّمِ" کہ اس آیت کا سبب نزول یہ ہے کہ ابو حافہ (حضرت ابو بکرؓ کے والد) نے رسول اللہ ﷺ کو گالی دی تو آپؐ نے ان کو قتل کرنا چاہا۔ اور عبد اللہ بن ابی نے رسول اللہ ﷺ کی تنقیص کی تو اس وجہ سے اس کے بیٹے نے رسول اللہ ﷺ سے اسے قتل کرنے کی اجازت طلب کی۔ ان دو واقعات کو پیش کر کے الصارم المسلمول میں ساتھ ہی یہ استدلال کیا گیا ہے۔ "فَتَبَيَّنَ أَنَّ الْمُحَادَّ كَافِرٌ حَلَالُ الدَّمِ" کہ اس سے ثابت ہوا کہ رسول اللہ ﷺ کی مخالفت کرنے والے کا خون

مباح ہے۔ یعنی اسے قتل کرنا جائز ہے۔

ذرا ان دونوں واقعات پر غور تو کریں کہ اگر معاملہ دونوں کی اجازت تک محدود رہتا تو شاید یہ نتیجہ نکل سکتا تھا کہ گالی دینے والے کی یا توہین و تنقیص کرنے والے کی سزا قتل ہے۔ مگر جب یہ معلوم ہو جائے کہ درحقیقت ان دونوں مواقع پر رسول اللہ ﷺ نے ان دونوں شخصوں کو اپنے باپوں کو قتل کرنے کی قطعاً اجازت نہیں دی اور وہ دونوں شاتم کبھی بھی قتل نہیں کئے گئے۔ پھر اس سے یہ استدلال کرنا کہ شاتم رسول کو قتل کیا جائے گا، محض ایک دھونس ہے۔ یہ استدلال کسی زاویے سے بھی جائز ہے نہ درست۔

ہاں اس کے برعکس ان دونوں واقعات سے یہ ضرور صاف اور واضح طور پر یہ ثابت ہوتا ہے کہ سب و شتم کرنے والا قتل نہیں کیا جائے گا۔ رسول اللہ ﷺ نے اسے قتل کرنے سے منع فرمایا ہے۔ مگر یہاں استدلال اس قول رسولؐ سے بالکل مخالف کیا گیا ہے۔ نہ اس آیت میں قتل کی کوئی بات بیان ہوئی ہے اور نہ ان واقعات میں جو اس آیت کا سبب نزول بتائے گئے ہیں ان میں قتل کی ترغیب دی گئی ہے۔ بلکہ امر واقعہ یہ ہے کہ دونوں ہی واقعات میں قتل سے واضح طور پر روکا گیا ہے۔ پس یہ استدلال کسی بھی پہلو سے قابل قبول نہیں ہے۔

دوسری بات یہ ہے کہ ابو قحافہ نے اگر آنحضرت ﷺ کی تنقیص کی تھی تو وہ لازماً ہجرت سے پہلے ہی کی ہوگی۔ کیونکہ فتح مکہ کے موقع پر تو انہوں نے اسلام قبول کر لیا تھا۔ جبکہ عبد اللہ بن ابی بن سلول کی طرف سے کی گئی توہین والا واقعہ غزوہ بنی مصطلق کے وقت 5ھ کا ہے۔ یعنی ان دونوں واقعات میں کئی سالوں کا فرق ہے۔ پھر کس طرح ان دونوں واقعات کے موقعوں پر اس آیت کا نزول ہو سکتا ہے؟ پس اس آیت کا شان نزول یہ قرار نہیں دیا جاسکتا۔

بے ترتیب اور وضعی کہانی

الصارم میں کعب بن اشرف کی ہجو گوئی اور اس کے جواب میں حضرت حسان بن ثابتؓ کی

ہجو کے ذکر میں لکھا ہے:

”کعب مکے آیا تو اس نے اپنا سامان ابو داعمہ بن ابی صیرہ سہمی کے پاس رکھ دیا۔ اس کی بیوی عاتکہ بنت اسید بن ابی العیص تھی۔ اس نے (جنگ بدر میں مرنے والے) قریش کے مرثیہ پر اشعار کہے۔ نیز حسانؓ نے اس کے جواب میں وہ اشعار سنائے جن میں آپؐ نے ان اہل خانہ کی ہجو کی تھی جن کے ہاں وہ قیام پذیر تھا۔ جب عاتکہ کو حضرت حسانؓ کی ہجو گوئی کی خبر پہنچی تو اس نے کعب کا سامان باہر پھینک دیا اور کہا: ”اس یہودی سے ہمیں کیا سروکار؟ تم دیکھتے نہیں کہ حسان ہمارے ساتھ کیا سلوک کرتا ہے؟ یعنی ہماری ہجو کر کے ہمیں بے عزت کرتا ہے۔“ چنانچہ کعب وہاں سے چلا گیا۔ ”كُلَّمَا تَحَوَّلَ عِنْدَ قَوْمٍ دَعَا رَسُولُ اللَّهِ ﷺ حَسَانًا، فَقَالَ: اِنَّ الْاَشْرَفِ نَزَلَ عَلٰى فُلَانٍ، فَلَا يَزَالُ يَهْجُوهُمْ حَتَّى نَبْدَ رَحْلَهُ، فَلَمَّا لَمْ يَجِدْ مَأْوَى قَدِمَ مَدِيْنَةَ -“ کہ وہ جب کسی کے پاس قیام کرتا تو رسول اللہ ﷺ حسانؓ کو بلاتے اور فرماتے کہ کعب فلاں شخص کے پاس ٹھہرا ہوا ہے۔ حضرت حسانؓ اس کی ہجو کہتے اور وہ کعب کا سامان باہر پھینک دیتا۔ پس جب اسے کہیں ٹھکانا نہ ملا تو وہ مدینے لوٹ آیا“

(الصارم المسلول ”والاستدلال بقتل کعب بن الاشرف من جھین“ صفحہ: 59) (ترجمہ: صفحہ: 139، 140)

اس عبارت پر ایک ادنیٰ سے غور سے ہی معلوم ہو جاتا ہے کہ یہ من گھڑت کہانی ہے۔ کیونکہ اس کہانی کا منظر یہ ہے کہ کعب بن اشرف مکے میں پھر رہا ہے اور اسے لوگ گھر سے نکال رہے ہیں اور رسول اللہ ﷺ مدینے میں ہیں مگر جب کعب کسی دوسرے گھر میں جاتا ہے تو آپؐ کو دو سو سے زائد میل دور مدینے میں اسی وقت اس کا علم ہو جاتا ہے۔ آپؐ حضرت حسانؓ کو بلاتے ہیں۔ وہ آپؐ کے ارشاد پر اس گھر والے کی ہجو کرتے ہیں جس میں کعب ٹھہرتا ہے تو مکے میں بیٹھا وہ شخص حضرت حسانؓ کی ہجو سن لیتا ہے اور کعب کو گھر سے نکال دیتا ہے۔ اور یہ کھیل مسلسل ہوتا چلا جاتا ہے حتیٰ کہ کعب بے عزت ہو کر اور تنگ آ کر واپس مدینے چلا آتا ہے۔

یہاں یہ تو کہا جاسکتا ہے کہ اللہ تعالیٰ خود رسول اللہ ﷺ کو مدینے میں خبر دے دیتا تھا کہ کعب مکے میں کس کے گھر مہمان ہو رہا ہے۔ مگر مدینے میں بیٹھے بیٹھے ہر بار آپؐ کا حضرت حسانؓ کو بلانا اور ان کا کعب کے ساتھ اس گھر والوں کی ہجو کہنا اور اس ہجو کا آنا فنا مکے پہنچ جانا اور میزبانوں کا اس ہجو کو

سن لینا اور اس کے نتیجے میں کعب کو گھر سے نکال دینا، محض اور محض ایک گپ ہے۔ ایک دیو مالائی کہانی ہے۔ اسے کسی طرح بھی ایک سچ اور حقیقت کے طور پر قبول نہیں کیا جاسکتا۔ کجایہ کہ اس پر کسی عقیدے یا قانون کی بنیاد رکھی جائے۔ جو ایسی من گھڑت کہانیوں کو دین کے مسائل کی بنیاد بناتے ہیں، وہ دراصل دین کو تضحیک کا نشانہ بناتے ہیں۔ انا للہ وانا الیہ راجعون

قتل کی وجہ، لسانی ایذا!!!

پھر کعب کے معاملے میں الصارم... کے اگلے صفحے 60 پر ”إِنَّ قَتْلَ ابْنِ الْأَشْرَفِ كَانَ بِسَبَبِ كَثْرَةِ ذُنُوبِهِ“ کے عنوان کے تحت بحث کرتے ہوئے لکھا ہے کہ کعب بن اشرف کا جرم صرف یہ تھا کہ وہ لسانی ایذا کا موجب ہوا تھا... اس نے کوئی ایسا کام نہ کیا تھا جس کا تعلق حرب و پیکار سے ہو۔ پھر مکرر لکھا ہے کہ کعب بن اشرف سے صرف ایذا باللسان کا جرم صادر ہوا تھا۔ اس سے مطلب یہ ہے کہ مشرکین کو جنگ و حرب کے لئے ابھارنا زبان سے تھا۔ عملاً اس نے لڑائی وغیرہ کا کوئی قدم نہیں اٹھایا تھا۔

کتاب الصارم... میں قریش مکہ کو رسول اللہ ﷺ کے خلاف جنگ کے لئے انگلیخت کرنے کی صحیح روایات اور مستند تاریخی حقائق کو گواہی باتوں کے ذریعے چھپانے کی حتی الامکان کوشش کی گئی ہے مگر پھر بھی یہ حقیقت بیان ہو ہی گئی ہے کہ وہ کفار کو ابھارتا تھا۔ کعب کے جرموں کی فہرست میں لکھا ہے: ”وَ حَضَّهُمْ عَلَى مَحَارَبَةِ النَّبِيِّ ﷺ وَ اطَّأَّهُمْ عَلَى ذَلِكَ“ (الصارم المسلول: 60) کہ وہ ان (قریش مکہ) کو نبی کریم ﷺ سے جنگ کے لئے ابھارتا تھا اور ان کی پشت پناہی کرتا تھا۔ اگلے صفحہ پر پھر ”تَحْضِيضُهُ“ بھی لکھا ہے۔ یعنی اس کا (آنحضرت ﷺ کے خلاف) جنگ کے لئے ابھارنا۔

اس پہلو سے کتاب کے اندر ہی نفسِ مضمون کے لحاظ سے ایک واضح ابہام، الجھاؤ اور تضاد بھی پایا جاتا ہے۔ اول تو یہ کہ محاربت کے لئے انگلیخت کرنا کوئی گالی گلوچ یا لسانی ایذا ہی نہیں ہے بلکہ باقاعدہ اعلانِ جنگ ہے۔ دوسرے یہ کہ کسی کو جنگ کے لئے اکسانا یا جنگ کے لئے سازش

تیار کرنا، زبان ہی کے کام ہیں۔ سازشیں زبانوں سے ہی بیان ہوتی اور پروان چڑھتی ہیں۔ پھر جن کی بنیاد پر باقاعدہ لڑائیاں ہوتی ہیں۔ قوانین دنیا میں ایسی کارروائیاں عملاً جنگ میں اترنا اور اس کا کھلا کھلا اعلان قرار پاتی ہیں۔ قطع نظر اس کے کہ وہ اشعار میں ہو یا نثر میں، ایسی کارروائی ہر پہلو سے محاربت ہی کہلاتی ہے۔ خصوصاً اُس زمانے میں تو لکھت پڑھت ایسی نہیں تھی جو آج ہے۔ اس زمانے میں تو سب کچھ زبان سے یعنی نظم یا نثر میں ہی ہوتا تھا۔

اگر بات صرف ہجو کی تھی تو یہ عام فہم بات ہے کہ کعب کو محض اشعار میں آنحضرت ﷺ کی ہجو کرنے کے لئے دو سو میل سے زائد سفر کر کے مکے جانے کی تو ضرورت ہی کوئی نہیں تھی۔ صرف لفظی یا لسانی ایذا دہی کے لئے طویل سفر کی اتنی مشقت اٹھانا، کوئی سمجھ میں آنے والی بات نہیں ہے۔ کیونکہ یہ کام تو مدینے میں بھی ہو سکتا تھا۔ خاص طور پر جبکہ رسول اللہ ﷺ مدینے میں تھے تو ہجو بھی مدینے میں ہی مؤثر تھی، نہ کہ سینکڑوں میل دور اور وہ بھی ان لوگوں کے پاس جا کر جو پہلے سے ہی آپ کے دشمن تھے اور آپ کے خلاف ایک دوسرے سے بڑھ کر ہجو گو تھے اور وہ تعداد میں بھی کثرت سے تھے۔ اصل بات وہی تھی جس پر الصارم... میں پردہ ڈالنے کی کوشش کی گئی ہے کہ وہ درحقیقت ایک بڑی سازش کا تانا بانا بننے کے لئے ملے گیا تھا۔ اس کا مقصد قریش مکہ اور دیگر قبائل کو رسول اللہ ﷺ کے خلاف جنگ پر اکسانا اور آپ کے قتل پر آمادہ کرنا تھا۔ یہی تاریخی طور پر ثابت شدہ حقیقت بھی ہے۔

سُئِنَہِ یَہودِی کا قتل

”جس یہودی پر تم قابو پاؤ اُسے قتل کر دو۔“ (الصارم ’زیر عنوان، بین محمد بن مسلمہ وابن یامین عند معاویہ‘

صفحہ: 86)

کعب بن اشرف کے واقعے کے ذکر کے بعد ابن ہشام نے یہ روایت نقل کی ہے کہ کعب کے قتل کے بعد آنحضرت ﷺ نے صحابہ سے یہ ارشاد فرمایا تھا: ”مَنْ ظَفِرْتُمْ بِهِ مِنْ رِجَالِ یَهُودٍ فَاقْتُلُوهُ“ کہ اب جس یہودی پر تم قابو پاؤ اُسے قتل کر دو۔ چنانچہ چُصَّہ نامی ایک صحابی نے ایک یہودی پر حملہ کر کے قتل کر دیا تھا۔ یہ روایت ابوداؤد (سنن ابی داؤد کتاب الحراج) نے بھی درج کی ہے اور ان دونوں روایتوں کا منبع ابن اسحاق ہے۔

علمِ روایت کی رُو سے یہ کمزور اور ناقابلِ اعتماد روایت ہے۔ کیونکہ ابن ہشام نے تو اسے بغیر کسی قسم کی سند کے لکھا ہے اور ابوداؤد نے جو سند دی ہے وہ اس وجہ سے کمزور اور ناقص ہے کہ اس سند میں ابن اسحاق یہ بیان کرتے ہیں کہ میں نے یہ واقعہ زید بن ثابت کے ایک آزاد کردہ غلام سے سنا تھا اور اس نامعلوم الاسم غلام نے مخیصہ کی ایک بیٹی سے سنا تھا (اس کا نام بھی معلوم نہیں ہے) اور اس لڑکی نے اپنے باپ سے سنا تھا۔ وغیرہ وغیرہ۔ یہ اصول کی بات ہے کہ اس قسم کی روایت جس کے راوی بالکل نامعلوم الاسم اور مجہول الحال ہوں درجہ استناد سے گرجاتی ہے اور قابلِ قبول نہیں رہتی۔ سوائے اس کے کہ وہ قرآن کریم اور سنتِ نبویؐ کے عین مطابق ہو۔

درایت کے لحاظ سے بھی یہ قصہ درست ثابت نہیں ہوتا، کیونکہ آنحضرت ﷺ کا عام طریق عمل اسے قطعی طور پر جھٹلاتا ہے کہ آپؐ نے اس قسم کا کوئی عام حکم دیا ہو۔ یہ اگر کوئی عام حکم ہوتا تو اس کے نتیجے میں یقیناً اور عملاً کئی قتل واقع ہو جاتے۔ کیونکہ اگر اس کو اس کی ظاہری صورت میں لیا جائے تو آنحضرت ﷺ کا یہ حکم قتل و غارت گری کا ایک کھلا کھلا اور عام اعلان تھا۔ ایسے واضح اور غیر مبہم حکم کے ہوتے ہوئے یہ ممکن ہی نہ تھا کہ صحابہؓ اس پر عمل کئے بغیر گھروں میں بیٹھے رہتے۔ اس سے تو کشت و خون کی ایک تاریخ رقم ہو جاتی۔ لیکن تعجب کی بات ہے کہ روایت میں بلکہ اس وقت کے تمام تاریخی ریکارڈ میں صرف ایک قتل کا ذکر ملتا ہے اور وہ بھی ایک ایسے شخص کا قتل ہے جو غیر معروف تھا۔ یعنی کسی سیاسی یا مذہبی اہمیت کا حامل نہ تھا۔ اس پر مستزاد یہ کہ واقعہ بھی ایسا ہے جسے مجہول الحال راویوں کے سبب ثابت کرنا ممکن نہیں۔

جیسا کہ گزشتہ باب میں یہ ذکر گزر چکا ہے، اصل بات یہ ہے کہ کعب بن اشرف کے قتل کی وجہ سے محض ایک وقتی خطرے کو محسوس کرتے ہوئے، مخدوش حالات میں اور محدود وقت کے لئے یہ ایک احتیاطی اقدام تھا۔ یہ کوئی عام اور مستقل حکم نہیں تھا۔ نیز جب صحیح روایات سے یہ ثابت ہے کہ دوسرے دن ہی یہود کے ساتھ امن کا نیا معاہدہ ☆ ہو گیا تھا۔ (ابوداؤد کتاب الخراج والامارة والفتی باب کیف کان

☆ سنن ابی داؤد میں اور ابن سعد میں اس نئے معاہدے کا معین ذکر موجود ہے۔ ابن سعد میں یہ بھی ذکر ہے کہ یہ معاہدہ حضرت علیؓ کے پاس محفوظ تھا۔ لیکن کسی وجہ سے یہ معاہدہ کسی کتاب میں درج نہیں ہو سکا چنانچہ ان دونوں کتابوں میں اس کا متن موجود نہیں ہے۔

اخراج الیہود من المدینہ و ابن سعد سر یہ قتل کعب بن الاشرف) تو اس صورت میں یہ ہرگز قبول نہیں کیا جاسکتا کہ اس معاہدے کے ساتھ اس قسم کا حکم بھی موجود رہنے دیا گیا تھا۔ اس معاملے کو سمجھنے کے لئے اس منظر کو بھی نظر انداز نہیں کیا جاسکتا کہ اگر رسول اللہ ﷺ کی طرف سے یہ کوئی مستقل حکم ہوتا اور مدینے کے یہود کو مسلسل اپنی جانوں کا خوف ہوتا تو وہ اس کے متعلق ضرور واویلا کرتے مگر کسی تاریخی روایت سے ظاہر نہیں ہے کہ معاہدے کے بعد یہود کی طرف سے کبھی کوئی اس قسم کی شکایت کی گئی ہو۔ پس روایت اور روایت دونوں طرح سے یہی نتیجہ نکلتا ہے کہ یہ قصہ وضعی ہے۔

اگر اس مذکورہ الصدر واقعے میں کچھ حقیقت سمجھی جاسکتی ہے تو وہ صرف اس قدر ہے کہ جب کعب بن اشرف کے قتل کے بعد مدینے میں ایک شور پیدا ہوا اور وہاں کے یہود جوش میں آگئے تو اس وقت آنحضرت ﷺ نے یہود کی طرف سے خطرہ محسوس کر کے صحابہؓ سے یہ فرمایا ہوگا کہ جس یہودی کی طرف سے تمہیں خطرہ ہو اور تم پر حملہ کرے تو اپنے دفاع میں تم اس پر قابو پا لو تو اسے قتل کر دو۔ مَنْ ظَفِرْتُمْ بِهِ، کا یہی معنی ہے۔ یعنی (خطرے کے ان مخصوص حالات میں) اگر کسی یہودی سے اس کے انتقامی جوش میں تمہارا تصادم ہو اور تم اس پر غلبہ پا لو تو اسے قتل کر دو۔ اگر آپ کا یہ حکم عام ہوتا تو الفاظ 'مَنْ ظَفِرْتُمْ بِهِ' کی بجائے 'مَنْ وَجَدْتُمْ' وغیرہ ہوتے۔ یعنی جسے پاؤ اسے قتل کر دو۔

علاوہ ازیں جہاں تک حالات کی عملی شہادت کا تعلق ہے تو اس سے واضح طور پر ثابت ہے کہ یہ حالت صرف چند گھنٹے رہی تھی۔ کیونکہ دوسرے دن ہی یہود کے ساتھ از سر نو معاہدہ ہو کر امن و امان کی صورت پیدا ہو گئی تھی۔ گو اس کے بعد بھی چند مخصوص واقعات رونما ہوئے مگر وہ اس مذکورہ بالا واقعے سے منسلک نہیں ہیں۔ تاریخ میں ان کی وجوہات اور تفصیلات الگ مذکور ہیں۔ البتہ یہ حقیقت بھی کسی سے اوجھل نہیں ہے کہ یہود ہمیشہ مدینے میں رہے، مسلمانوں کی ان سے معاشرت بھی رہی اور وہ رسول اللہ ﷺ کے وصال تک آپ کے احسانات سے فیضیاب بھی ہوتے رہے۔

بے سرو پا روایات اور صحابہؓ پر ایک الزام

کتاب الصارم.... میں ایک عنوان باندھا گیا ہے 'أَصْحَابُ الرَّسُولِ يَفْتُلُونَ السَّابَّ

وَلَوْ كَانَ قَرِيْبًا - صحابہؓ شاتم رسول قتل کر دیتے تھے خواہ وہ ان کا قریبی رشتہ دار ہی کیوں نہ ہوتا تھا۔ اس عنوان کے تحت لکھا ہے:

”صحابہؓ جب کسی کے بارے میں سنتے کہ وہ رسول اللہ ﷺ کو گالیاں دیتا اور دکھ پہنچاتا ہے تو وہ اسے قتل کر ڈالتے اگرچہ وہ ان کا قریبی رشتہ دار ہوتا۔ اس معاملے میں آپ ان کی تائید کرتے اور اس سے خوش ہوتے، بعض اوقات آپ ایسا کرنے والے کو اللہ اور اس کے رسول کے ”ناصر“ کا لقب دیتے۔ اس کے تحت یہ روایات درج کی گئی ہیں۔

۱: ابواسحاق الفزازی نے سیرت پر اپنی مشہور کتاب میں بطریق سفیان ثوری از اسماعیل بن سمیع از مالک بن عمیر سے روایت کیا ہے کہ ایک شخص نے رسول کریم ﷺ کی خدمت میں حاضر ہو کر کہا کہ میں نے اپنے والد کو مشرکین میں پایا اور آپ ﷺ کے حق میں اس سے فتنج جملہ سنا، میں اس وقت تک چین سے نہ بیٹھ سکا جب تک نیزہ مار کر اسے موت کی نیند نہ سلا دیا۔ یہ بات آپ ﷺ پر ناگوار نہ گزری۔

۲: ایک اور آدمی آپ ﷺ کی خدمت میں حاضر ہوا اور کہا کہ میں نے اپنے والد کو مشرکین میں پایا اور اسے قتل کر دیا اور یہ بات آپ پر ناگوار نہ گزری، اموی وغیرہ نے اسے بدیں سند روایت کیا ہے۔

۳: اسی طرح ابواسحاق الفزازی نے اپنی کتاب میں حسان بن عطیہ سے نقل کیا ہے کہ رسول کریم ﷺ نے ایک لشکر بھیجا جس میں حضرت عبداللہ بن رواحہؓ اور جابرؓ بھی تھے۔ جب مشرکین نے صف آرائی کی تو ان میں سے ایک آدمی سامنے آ کر رسول اللہ ﷺ کو گالیاں دینے لگا۔

اس کے بعد مبارزت اور قتل کا ذکر ہے اور لڑائی میں قتل کرنے والے صحابیؓ کی شہادت کا بھی ذکر ہے۔ اس کی شہادت پر رسول اللہ ﷺ نے فرمایا: ”کیا تمہیں اس آدمی پر حیرت ہوئی جس نے اللہ اور اس کے رسول ﷺ کی مدد کی۔“ (الصارم المسلول: 104، 105)

جہاں یہ عنوان قطعی طور پر جھوٹا اور غلط ہے، وہاں ان روایات کا سرچشمہ بھی واضح طور پر مکدر

ہے۔ ابواسحاق الفزازی کی کتاب جو سیرت کی کتاب ہے، اس کی روایت کی صحت اور اس کے استناد کی کوئی ضمانت نہیں ہے۔ کتاب بھی ایسی 'مشہور' ہے کہ اس کا نام تک بھی درج نہیں کیا گیا۔ خصوصاً دوسری روایت تو بالکل بے سرو پا ہے۔ علاوہ ازیں اس میں کسی گالی کا ذکر نہیں۔ البتہ صرف شرک کا ذکر موجود ہے۔ لیکن امر واقعہ یہ ہے کہ رسول اللہ ﷺ نے تو کبھی کسی کو شرک کی وجہ سے نہ قتل کروایا نہ کسی کو اس کا قتل کرنے دیا۔ یہ آپ کی مستقل، متواتر اور ثابت سنت ہے۔ قرآن کریم کے مطابق شرک کی سزا کا مسئلہ صرف اور صرف خدا تعالیٰ کے ساتھ تعلق رکھتا ہے۔ اللہ تعالیٰ نے کسی بندے کو یہ اختیار نہیں دیا کہ وہ کسی کو اس وجہ سے قتل کرے کہ وہ مشرک ہے۔ اگر ایسا حکم ہوتا تو ہر وقت سرزمین عرب مشرکوں کے خون سے سرخ رہتی۔ خصوصاً فتح مکہ کے بعد مکے میں مشرکوں کے خون کی ہولی کھیلی گئی ہوتی۔ لیکن ایسا بالکل نہیں ہوا۔ بلکہ فتح مکہ کے بعد مشرکین مکہ بھی آنحضرت ﷺ کے ہمراہ غزوہ حنین میں قبائل ہوازن کے خلاف لڑائی میں شامل ہوئے۔ پس یہ اس مذکورہ بالا دعوے کو جھوٹا ثابت کرنے اور رد کرنے کے لئے کافی دلیل ہے۔

قبل ازیں امام ابوحنیفہؒ کے فتوے کا ذکر ہو چکا ہے۔ اس میں آپؒ فرماتے ہیں کہ جب مشرک کو قتل کرنے کا حکم نہیں ہے تو شاتم کو کیوں قتل کیا جائے۔ پس قرآن کریم اور سنت رسول ﷺ، احادیث صحیحہ اور امام اعظمؒ کے فتوے کے سوا فیصد خلاف کسی بے سرو پا روایت کو قبول نہیں کیا جا سکتا۔ پس ان بے سند اور من گھڑت روایات میں ایک واضح اور ناروا ظلم کا ذکر ہے جو رسول اللہ ﷺ اور آپؒ کے صحابہؓ کی طرف منسوب کیا گیا ہے۔ نعوذ باللہ من ذلک

تیسری روایت میں جس واقعے کا ذکر کیا گیا ہے وہ میدان کارزار سے تعلق رکھتا ہے۔ جنگ میں مبارزت بھی ہوتی ہے اور رزم و ہجو اور تشبیہ بھی۔ پھر اس میں ہمیشہ فریقین میں سے قتل بھی ہوتے ہیں۔ یہ جنگ کا خاصہ ہے۔ اس منظر میں دشمن کے کسی مبارز مقتول کو شاتم رسول قرار نہیں دیا جاتا بلکہ وہ محارب ہونے کی وجہ سے اور جنگ کے طبعی نتائج کی بناء پر قتل ہوتا ہے۔

اس روایت کے وضعی ہونے کا ایک اور قرینہ یہ بھی ہے کہ اس میں نہ مقتول کے نام کا ذکر

ہے اور نہ قاتل کے نام کا۔ یہ کیسے ہو سکتا ہے کہ ایسی اہم روایت جو ایک عقیدے کے اثبات یا اسے قائم کرنے کے لئے پیش کی جا رہی ہو، اس کے دو بنیادی کردار ہی نامعلوم الاسم اور مجہول الحال ہوں۔

علاوہ ازیں اس روایت کے ترجمے پر پروفیسر غلام احمد حریری نے لکھا ہے: ”یہ حدیث حسان بن عطیہ کے ارسال کی وجہ سے ضعیف ہے۔“ پس یہ روایت مبینہ طور پر مرسل ہونے کی وجہ سے قطعی طور پر قابل استناد نہیں ہے۔ اسے کسی عقیدے یا قانون کی بنیاد بنانا، اپنے ہاتھوں سے اس عقیدے اور قانون کے جھوٹ کی مبینہ تصدیق ہے۔

ان روایتوں پر جو عنوان باندھا گیا ہے، وہ سراسر ایک جھوٹا عنوان ہے۔ کیونکہ قرآن کریم اور احادیث صحیحہ میں رسول اللہ ﷺ کے صحابہ کی بیان شدہ سیرت میں کوئی واقعہ ایسا نہیں ملتا جس میں صحابہ نے گالی دینے والے کو قتل کیا ہو۔ یہ درست ہے کہ انہوں نے بسا اوقات ایسے جذبات کا اظہار ضرور کیا تھا مگر رسول اللہ ﷺ نے اس کی کبھی اجازت نہیں دی۔ عبد اللہ بن ابی بن سلول کوئی ایک دو دفعہ توہین و تذلیل کا مرتکب نہیں ہوا تھا۔ وہ مسلسل اسی ہم پر قائم تھا۔ واقعہ افک (یعنی حضرت عائشہؓ زوجہ رسول پر نعوذ باللہ بدکاری کا الزام) تراشنے والا اور رسول اللہ ﷺ کو (نعوذ باللہ) اذل کہنے والا یہی شخص تھا۔ قرض دینے والے ایک گستاخ یہودی نے آپ پر دست درازی تک کی تھی۔ حنین سے واپسی پر اموال کی تقسیم کے وقت آپ کو دھکیل دھکیل کر جھاڑی میں الجھا دیا گیا تھا۔ اسی موقع پر ذوالخویصرہ کی پرلے درجے کی گستاخی کا واقعہ بھی کسی سے مخفی نہیں۔ یہودی آکر آپ کے بستر کو پاخانے سے گندا کر گیا تھا۔ طائف کے سفر میں آپ پر تشدد کیا گیا تھا۔ مکہ میں 13 سال مسلسل ہرقم کی تحقیر و تذلیل کی گئی تھی وغیرہ وغیرہ، آپ کی گستاخی اور تذلیل کی کتنی اور کیسی کیسی کہانیاں ہیں۔ مگر قربان جائیں اس رحمت مجسم ﷺ پر کہ نہ صرف اپنے ساتھیوں کو بلکہ پہاڑوں پر مامور فرشتوں کو بھی یہ اجازت نہیں دیتے کہ وہ کسی کی جان تلف کریں۔ آنحضرت ﷺ کی ساری زندگی حضرت عائشہؓ کی بیان فرمودہ اس حقیقت افروز گواہی پر شاہد ناطق ہے کہ ”آپ نے کبھی اپنی ذات کے لئے کسی سے انتقام

نہیں لیا۔“ (مسلم کتاب الفصائل) یعنی آپؐ نے کبھی کسی اور کو بھی آپؐ کی شان میں کسی زیادتی یا توہین کرنے والے کی جان لینے کی اجازت نہیں دی۔ جیسا کہ پہلے ذکر گزر چکا ہے کہ بسا اوقات بعض صحابہؓ نے آپؐ سے کسی گستاخ کو قتل کرنے کی اجازت طلب کی مگر ہر موقع پر آپؐ نے ان کی درخواست رد دی۔ آپؐ نے جن چند لوگوں کے قتل کا ارشاد فرمایا وہ گستاخی یا توہین و سب کرنے والے نہ تھے بلکہ ان کے جرم اور تھے جو قومی یا انسانی حقوق کے تحفظ کے لحاظ سے سنگین تھے۔ انہیں ان جرموں کی سزا دی گئی تھی۔ توہین و تنقیص کی وجہ سے سزا نہیں دی گئی تھی۔

پس خود تراشیدہ اور بے سرو پا، گنہگار مجموعوں سے روایات لے کر نبیؐ رحمت کی طرف قتل و خون منسوب کرنا آپؐ سے انتہائی زیادتی ہی نہیں دشمنی بھی ہے۔

اس عنوان کے تحت دو تین مزید وہ روایات بھی درج کی گئی ہیں جو روایات والے باب میں زیر بحث آکر رد کی جا چکی ہیں۔ یہاں ان کے تکرار کی ضرورت نہیں۔

کتاب الصارم..... میں اس جگہ ابن ابی سرح کا قصہ بھی اختصار کے ساتھ درج کیا گیا ہے۔ مگر حقیقت یہ ہے کہ اس واقعے کا ذکر یہاں برعکس دلیل پیش کر رہا ہے۔ کیونکہ اسے تو قتل نہیں کیا گیا تھا۔ بلکہ اسے معافی مل گئی تھی۔ لہذا اس کا یہاں اندراج عبث اور بے مقصد ہے۔ جسے خود رسول اللہ ﷺ نے معاف کر دیا اور اسے قتل ہی نہیں کیا گیا تو اس سے ثابت کیسے ہو سکتا ہے کہ توہین رسولؐ کی سزا قتل ہے۔ اس کی معافی تو بذات خود اس بات کی ناقابل تردید دلیل ہے کہ شاتم رسولؐ کی سزا قتل نہیں ہے۔

الغرض ان وجوہات کی بناء پر یہی ثابت ہوتا ہے کہ کتاب الصارم..... کی یہ بات کہ ”صحابہؓ شاتم رسولؐ کو قتل کر دیتے تھے خواہ وہ ان کا قریبی رشتہ دار ہی کیوں نہ ہوتا تھا۔“ قطعی طور پر غلط اور بے بنیاد ہے۔

شاتم جنوں کا قتل!

مذکورہ بالا عنوان کے بعد عنوان ”مُؤْمِنُو الْجَنِّ يَقْتُلُ السَّابَّ مِنْ كُفَّارِهِمْ“ ویسے ہی

مضحکہ خیز ہے جو کتاب 'الصارم'... کے استناد کو اور بدنما کر دیتا ہے۔ عنوان یہ ہے کہ ”کافر جٹوں میں سے جو رسول کریم ﷺ کو گالی دیتا تھا مومن جن سے قتل کر دیتے تھے۔“ (الصارم... صفحہ 105, 106)

اس عنوان سے انسان اندازہ کر سکتا ہے کہ کس حد تک نامعقول اور غیر مستند وضعی مواد اس کتاب میں جمع کیا گیا ہے۔ یہ واقعہ ایک مضحکہ خیز گپ کے سوا اور کچھ نہیں ہے۔ جٹوں اور بھوتوں جیسی تصوّراتی غیر مرئی مخلوق کے قصوں پر مبنی ایسی مہینہ گپ سے شریعت کا کوئی مسئلہ کبھی حل ہوا ہے نہ ہو سکتا ہے۔ کجا یہ کہ اسے مذہبی عقائد کی بنیاد قرار دیا جائے۔ دیومالائی کہانیاں شریعت کے مسائل کا حل ہو سکتی ہیں نہ بنیاد۔

مؤمن اور کافر ایک دوسرے کے وارث نہیں ہونگے؟

الصارم... صفحات 109 تا 113 پر زیر عنوان ”فَعَلَ عَقِيلُ ابْنِ أَبِي طَالِبٍ بِدُورِ النَّبِيِّ وَ أَقَارِبِهِ“ میں آنحضرت ﷺ کے اس ارشاد کو ایک مستقل قانون کی حیثیت سے لیا گیا ہے۔ نیز آخر میں اس سے گالی والے مسئلے کا بھی استدلال کیا ہے۔ چنانچہ آپ کا مذکورہ بالا ارشاد تخریر کر کے لکھا ہے:

”آپ کا مطلب یہ تھا کہ اگر ہنوز مکانات اس (حضرت علیؑ کے بھائی عقیل) کے قبضے میں ہیں اور تقسیم نہیں ہوئے تو ہم تمام مکانات اسی کو دے دیں گے اور اس کے بھائیوں کو نہیں دیں گے۔ اس لئے کہ وہ ایک غیر مقسوم میراث ہے۔ لہذا اب اسے اسلامی احکامات کے مطابق تقسیم کیا جائے گا اور اسلامی تقسیم کی رو سے ایک مسلم کافر کا وارث نہیں ہوتا۔ اگرچہ یہ حکم ابوطالب کی وفات کے بعد نازل ہوا، چونکہ ترکہ اس وقت تک تقسیم نہیں ہوا تھا اس لئے اسے اسلامی احکام کے مطابق تقسیم کیا جا سکتا تھا۔ لہذا رسول کریم ﷺ نے واضح کیا کہ جعفر اور علی کو ابوطالب کی وراثت سے حصہ طلب کرنے کا کوئی حق نہیں۔ اگرچہ جائیداد موجود ہو اور جب ان سے فی سبیل اللہ لی گئی تو اب وہ اسے کیونکر واپس لے سکتے ہیں۔..... اسی طرح اس سے ان گالیوں کا بھی محاسبہ نہیں کیا جائے گا جو اس سے دور جاہلیت میں صادر ہوئیں، بنا بریں ان لوگوں کو معاف کر دیا جائے گا۔“ (الصارم... 112, 113)

اس مکمل بحث میں ورثے کی بابت جو توجیہات پیش کی گئی ہیں، وہ قرآنی قوانین وراثت

سے واضح طور پر ٹکراتی ہیں۔ قبل اس کے کہ اس بحث کی سمت چلیں، ذرا یہ دیکھتے ہیں کہ اس ارشادِ نبویؐ کی تفصیل اور اس کا منظر اور پس منظر کیا ہے؟

اس واقعے کا منظر یہ ہے کہ فتحِ مکہ کے روز صحابہؓ نے آنحضرت ﷺ سے دریافت کیا کہ مکہ میں آپؐ کہاں قیام فرمائیں گے؟ تو اس کے جواب میں آپؐ نے فرمایا: ”هَلْ تَرَكَ لَنَا عَقِيلٌ مِّنْ مَنْزِلٍ ثُمَّ قَالَ لَا يَرِثُ الْمُؤْمِنُ الْكَافِرَ وَلَا يَرِثُ الْكَافِرُ الْمُؤْمِنُ“ (بخاری کتاب المغازی غزوہ فتح مکہ و کتاب الفرائض باب لایث المسلم الکافر) کہ عقیل نے تو ہمارا کوئی گھر بھی نہیں چھوڑا۔ یعنی میرے رشتہ داروں نے میری ہجرت کے بعد میری ساری جائیداد بیچ ڈالی ہے۔ پھر آپؐ نے فرمایا کہ مؤمن کا فر کا وارث نہیں ہوگا اور کافر مؤمن کا وارث نہیں ہوگا۔ (مسلم کتاب الفرائض میں ’مؤمن‘ کی جگہ ’مسلم‘ کے الفاظ ہیں۔)

آنحضرت ﷺ کا یہ قول فتحِ مکہ کے روز کا ہے۔ اسے بعض علماء نے بھی ایک عام اور مستقل قانون قرار دیا ہے۔ اس کی دلیل وہ یہ دیتے ہیں کہ یہاں چونکہ نہ دار الحرب کا ذکر ہے اور نہ کسی اور ایسی بات کا جو اس کو مخصوص یا محدود کرتی ہو۔ اس لئے یہ ایک عمومی اور دائمی حکم قرار پائے گا۔ ان کا خیال اپنی جگہ مگر اصل بات یہ ہے کہ آنحضرت ﷺ کے بعض احکامات بعض مخصوص تناظر میں ہیں۔ آپؐ جب کسی خاص پس منظر میں کوئی بات بیان فرماتے تھے تو اس پس منظر کو جاننے کی وجہ سے صحابہؓ اس کا مطلب سمجھ رہے ہوتے تھے۔ اس لئے اس وقت آپؐ کے اس فرمان کے بارے میں ایسی بحث نہیں اٹھی کہ وہ دائمی حکم ہے، مشروط ہے یا بعض مخصوص حالات سے تعلق رکھنے والا محدود حکم ہے؟ چونکہ ایسی تفصیلات اس وقت سامنے نہیں آئیں لہذا بعد میں بعض فقہاء نے اس کو ایک عام اور دائمی حکم قرار دے دیا۔

آنحضرت ﷺ جب یہ فرماتے ہیں کہ نہ مسلمان غیر مسلم کا وارث ہوگا نہ غیر مسلم مسلمان کا وارث، تو ماحول اور پس منظر کو سامنے رکھ کر اس فرمان کی نوعیت کو جاننا ضروری ہے کہ کہیں یہ حکم ایسا تو نہیں ہے جو مخصوص ہے اور بعض حالات کے تناظر میں مشروط ہے یا کسی جنگی پس منظر سے متعلق ہے

اور محدود ہے۔ کیونکہ قرآن کریم بسا اوقات بعض خاص حالات کے لئے روزِ مَرّہ کے عام احکامات سے ہٹ کر مگر واضح طور پر اجازت دیتا ہے۔ اجازت کی ایسی صورتوں کی بنیاد اس اصول پر رکھی گئی ہے کہ اگر دشمن ایک کام کرتا ہے تو تمہیں بھی اس دشمن سے اس حد تک ویسا متبادل سلوک کرنے کی اجازت ہے۔ مثلاً دشمن اگر بیت الحرام کی بے حرمتی کرتے ہوئے وہاں لڑتا ہے تو تمہیں بھی صرف اسی حد تک اس جگہ لڑنے کی اجازت ہے۔ اگر دشمن عہد شکنی کر کے تمہیں نقصان پہنچاتا ہے تو تمہیں بھی صرف اسی حد تک اجازت ہے۔ چنانچہ اللہ تعالیٰ فرماتا ہے: "وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ" (الانفال: 59) ترجمہ: اور اگر کسی قوم سے تو خیانت کا خوف کرے تو اُن سے ویسا ہی کر جیسا انہوں نے کیا ہو۔ اللہ خیانت کرنے والوں کو ہرگز پسند نہیں کرتا۔

اس آیت میں یہ کہا جا رہا ہے کہ اگر تم دشمن سے کوئی معاہدہ کرتے ہو اور اس کی وجہ سے خود کو مامون و محفوظ سمجھتے ہو اور اس کی طرف سے کسی حملہ کی توقع نہیں رکھتے۔ جبکہ وہ اس صورتحال سے فائدہ اٹھا کر معاہدہ شکنی کرتے ہوئے تم پر حملہ کرتا ہے اور تمہیں نقصان پہنچاتا ہے تو اس کی خیانت اور معاہدہ شکنی کے بدلے میں تمہیں بھی 'سَوَاءٍ' کے اصول کے مطابق اس سے معاہدہ ختم کرنے کی اجازت ہے۔ ایسی صورتحال میں معاہدہ ختم کرنے کے لئے تمہارا اُسی قدر اور برابر کا عمل جائز ہوگا۔ پس 'فَانْبِذْ إِلَيْهِمْ عَلَى سَوَاءٍ' کا مطلب یہ ہے کہ بعض جگہ دشمن کا فیصلہ ہوتا ہے جو تمہارے عمل کے لئے بنیاد اور دلیل بنتا ہے۔ اس منظر میں آنحضرت ﷺ کے اس مذکورہ بالا فرمان میں ایک واضح حکمت اور ایک منصفانہ توازن صاف دکھائی دیتا ہے۔

اس کا ایک اور پہلو یہ ہے کہ مثلاً حالتِ جنگ میں دشمن اگر زیادتی کرتا ہے تو یہ نہیں کہا جاسکتا کہ گو دشمن نے زیادتی کر کے عہد یا قانون توڑا ہے مگر ہم اپنے عہد کی وجہ سے اس پر زیادتی کرنے کے مجاز نہیں۔ بلکہ جتنی دشمن نے زیادتی کی ہے، خدا تعالیٰ نے 'علی سَوَاءٍ' کے قانون کے تابع مومنوں کو اتنی برابر کی کارروائی کی اجازت دی ہے۔ روزِ مَرّہ کی زندگی میں اسی نوع کی اور

مثالیں بھی ہیں۔ مثلاً قرآن کریم میں ہے: ”لَا يُحِبُّ اللَّهُ الْجَهْرَ بِالسُّوَاءِ مِنَ الْقَوْلِ“ (النساء: 149) کہ اللہ تعالیٰ بُری بات کے کھلم کھلا اور بلند بانگ اظہار کو پسند نہیں فرماتا۔ یعنی اونچی آواز میں بُری بات ہو، سخت گوئی ہو، بدکلامی ہو، جھگڑے کی بات ہو اللہ تعالیٰ اسے ہرگز پسند نہیں فرماتا۔ ”إِلَّا مَنْ ظَلِمَ“، سوائے اس کے جس کے ساتھ زیادتی ہوئی ہو۔ یعنی اگر کوئی کسی کے خلاف بدگوئی اور بدتمیزی کر رہا ہے تو اس کو اس کے جواب کے حق سے محروم نہیں کیا جاسکتا۔ ہاں اس وجہ سے کہ اللہ تعالیٰ اس طریق کو پسند نہیں کرتا، وہ خود رک جائے تو اس کو ثواب ہوگا، یہ ایک مستحب بات ہوگی۔ مگر ہر مظلوم کا یہ حق قائم فرما دیا کہ جتنا اس پر ظلم ہوا ہے اس کا وہ اتنا بدلہ لے سکے۔

پس یہ وہ وقتی صورت اور ضرورت ہے جو ان احکام میں صاف نظر آتی ہے۔ جہاں مسلمان کو غیر مسلم کے ورثے سے اور غیر مسلم کو مسلمان کے ورثے سے محروم قرار دیا گیا ہے۔ وہ وقتی صورت اور ضرورت مبینہ طور پر محاربت یعنی ایک دوسرے سے لڑائی کی حالت تھی اور مسلمانوں کو یہ حکم اُس وقت اس لئے تھا کہ اُن سے غیر مسلم یہی سلوک روا رکھتے تھے۔ چنانچہ آنحضرت ﷺ نے جب فتح مکہ کے وقت صحابہؓ کے استفسار پر یہ جو فرمایا: ”هَلْ تَرَكَ لَنَا عَقِيلًا مِنْ مَنْزِلٍ“ کہ عقیل نے میرے لئے کون سا گھر چھوڑا ہے کہ جس میں میں قیام کر سکوں۔ یعنی آپؐ کے چچا ابوطالب کے بیٹے عقیل نے آپؐ کی ساری موروثی جائیداد پر قبضہ کر کے اسے بچ دیا تھا۔ اس کا مطلب یہ تھا کہ آپؐ کا اپنے آباء و اجداد کی جائیدادوں میں وراثت کا حق تو موجود تھا لیکن آپؐ کو ملا اس لئے نہیں کہ وہ جائیدادیں باقی نہیں رہیں۔ پس یہاں حق وراثت کی نفی نہیں کی گئی۔ اس کی وجہ یہ ہے کہ بعض مسلمانوں کے وہ رشتے دار جو مسلمان نہیں ہوئے تھے، یہ ظلم کر رہے تھے کہ حقیقی وارثوں کو مسلمان ہونے کی وجہ سے ان وارثوں سے محروم کر رہے تھے۔ یہ واقعاتی شہادت ہے جس کے تناظر میں آنحضرت ﷺ کے حکم ”لَا يَرِثُ الْمُؤْمِنُ الْكَافِرَ وَلَا يَرِثُ الْكَافِرُ الْمُؤْمِنَ“ کو دیکھا جائے تو اس کی حکمت روشن ہو جاتی ہے اور بالکل واضح ہو جاتا ہے کہ آپؐ کا یہ حکم نہ وصیت و وراثت کے قرآنی قوانین کے مخالف ہے نہ ان سے متصادم۔ کیونکہ یہ ایک ایسی حالت سے تعلق رکھتا ہے جہاں دشمن نے جنگی حالات سے فائدہ اٹھاتے

ہوئے ایک زیادتی میں پہل کی تھی۔ اس ماحول میں رسول اللہ ﷺ فرماتے ہیں کہ ٹھیک ہے، اگر انہوں نے مسلمان ہونے کی وجہ سے ہمارا حق وراثت کا عدم کیا ہے تو ان کے مقابل پر ہم بھی ان کا حق اس وجہ سے ختم کرتے ہیں کہ وہ کافر ہیں۔ ”یہ فَاَنْبِذْ اِلَيْهِمْ عَلٰی سِوَاِیْ“ والا قانون ہے۔

یہی قانون ایک اور حدیث میں بھی بہت متوازن الفاظ میں بیان ہوا ہے۔ فرمایا: ”لَا يَتَسَوَّرَتْ اَهْلُ الْمِلَّةَيْنِ شَتٰی“ (ترمذی ابواب الفرائض لا یجوز ان یرث اهل الملتین و ابوداؤد کتاب الفرائض باب باب بل یرث المسلم الکافر) کہ دو مختلف ملتوں والے ایک دوسرے کا ورثہ نہیں پائیں گے۔ ظاہر ہے کہ اس حدیث میں مسلمان ملت اور حربی کافر والی ملت مراد ہے۔ اس میں ”یَتَسَوَّرَتْ“ کے لفظ میں ایک تقابل پایا جاتا ہے کہ وہ ایک دوسرے کا بالمقابل ورثہ نہیں پاتے۔ ”اهل الملتین“ میں بھی کوئی عام حکم نہیں۔ کیونکہ ساری دنیا میں ورثے کا نظام مذہب کی بناء پر نہیں، خون کے رشتے کی وجہ سے قائم ہے۔ صحابہؓ نے بھی جب ورثہ پایا تھا تو اپنے ان ماں باپ وغیرہ ہی سے ورثہ پایا تھا جو مسلمان نہیں ہوئے تھے۔ کوئی ایک بھی ایسی مثال نہیں ملتی کہ عام حالات میں کسی صحابیؓ نے اپنے والدین کے ورثے سے اس وجہ سے انکار کیا ہو کہ وہ مسلمان نہیں ہوئے تھے۔ پس یہ بات خلاف واقعہ بھی ہے اور انسانی تاریخ کے قائم، جاری اور مسلمہ قانون سے بھی متصادم ہے۔

اُس زمانے کے عمومی حالات یہ تھے کہ اسلام پھیل رہا تھا اور مسلمان ہونے والے اپنے مشرک یا کافر والدین کا ورثہ پارہے تھے۔ تمام ریاستیں اور ممالک مثلاً بحرین، یمن، شام، نجران و عمان وغیرہ کے یہود و نصاریٰ نیز ایران کے آتش پرستوں میں سے جو مسلمان ہوئے تھے انہوں نے اپنے ماں باپ کا ورثہ پایا تھا۔ اس لئے یہ تسلیم نہیں کیا جاسکتا کہ رسول اللہ ﷺ نے ایسی بات فرمائی ہو کہ اس سے تمام عالم کی مسلمہ تاریخ کو بدلنے کا تصور پیدا ہوتا ہو۔ آپؐ کی شان تو یہ ہے کہ آپؐ اس حد تک محتاط ہیں کہ ہر بات میں سچائی کے تمام تقاضے اعلیٰ معیار پر پورے فرماتے ہیں۔ آپؐ یہ بیان کس طرح دے سکتے ہیں کہ ساری دنیا میں رواج ہے کہ کہیں بھی کوئی ملت دوسری ملت والے کا نہ ورثہ پاتی ہے اور نہ ورثہ دیتی ہے۔ چنانچہ اس کے برعکس آپؐ کے قول ”یَتَسَوَّرَتْ“ میں توازن والا

تقابلی پہلو نمایاں ہے جس کا یہ معنی ہر لحاظ سے قابل قبول ہے کہ جہاں کوئی ایک حربی کا فرد دوسرے کو محروم کرتا ہے، وہاں ہمیشہ دوسرے شخص کا بھی حق ہوتا ہے کہ وہ اس محروم کرنے والے کو بھی اس کے اس حق سے محروم کر دے۔ اس مفہوم سے نہ اس فرمان رسول پر زد پڑتی ہے نہ اس کے عملی پہلوؤں پر حرف آتا ہے اور نہ ہی وراثت کا دائمی اصول ٹوٹتا ہے۔

خلاصہ یہ کہ حدیث کے الفاظ میں دونوں امکانات موجود ہیں۔ خواہ تاریخ، عقل اور واقعات کے خلاف ترجمہ کیا جائے یا وہ پُر حکمت ترجمہ کیا جائے جو آنحضرت ﷺ کی منشاء کے عین مطابق ٹھہرتا ہے اور مضمون کو خوب روشن کرتا ہے اور اس سے کوئی اختلاف بھی ممکن نہیں۔ یعنی اصول ”لَا يَتَوَارَثُ“ ہے کہ جہاں بھی کوئی حربی ملت دوسری کو ورثے سے محروم کرتی ہو، وہاں قاعدہ یہ ہے کہ وہ بھی اسے اس کے حق سے محروم کر دیا کرتی ہے۔

اس بحث سے یہ قطعی طور پر واضح ہو جاتا ہے کہ یہ فرمان نبوی بعض جنگی حالات کے ساتھ مخصوص و محدود ہے۔ اس کی وجہ یہ ہے کہ قرآن کریم میں اختلاف دین کی بناء پر حق وراثت سے محرومی کا کہیں کوئی ذکر نہیں ہے۔ اشارۃً بھی ایسا ذکر موجود نہیں کہ کوئی شخص دین کی وجہ سے وارث بنا ہوا یا اسی بناء پر وراثت سے محروم ہوا ہو۔ بلکہ اس کے برعکس قرآن کریم میں حقوق وراثت کو خونی تعلق کی بناء پر استوار کیا گیا ہے۔ مثلاً آیات میراث میں فرمایا ”لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ“ (النساء: 8) کہ مردوں کے لئے اس ترکے میں سے ایک حصہ ہے جو والدین اور اقرباء نے چھوڑا۔ نیز ”لِّلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ“ (النساء: 8) عورتوں کے لئے اس ترکے میں سے ایک حصہ ہے جو والدین اور اقرباء نے چھوڑا۔ اور ”يُوصِيكُمُ اللَّهُ فِي أَوْلَادِكُمْ“ (النساء: 12) اللہ تمہیں تمہاری اولاد کے بارے میں نصیحت کرتا ہے۔ اور ”وَلَكُمْ نَصْفُ مَا تَرَكَ أَزْوَاجُكُمْ“ (النساء: 13) اور تمہارے لئے اس میں سے نصف ہوگا جو تمہاری بیویوں نے ترکہ چھوڑا۔ اور ”وَلِكُلِّ جَعَلْنَا مَوَالِيَّ مِمَّا تَرَكَ الْوَالِدَانِ وَالْأَقْرَبُونَ“ (النساء: 34) اور ہم نے ہر ایک کے لئے وارث بنائے ہیں اس (مال) کے جو والدین اور اقرباء چھوڑیں۔ ایسی سب آیات میں خونی

رشتوں کی بناء پر حق وراثت کا ہی ذکر ہے، دین کے اختلاف کی وجہ سے کسی کو محروم الارث قرار دینے کا کلیۃً کوئی ذکر نہیں۔

خلاصہ کلام یہ کہ قرآن کریم نے چونکہ اختلافِ دین و مذہب کی بناء پر وراثت کے حقوق کو قائم نہیں فرمایا اس لئے حدیث ”لَا يَرِثُ الْمُؤْمِنُ الْكَافِرَ وَلَا يَرِثُ الْكَافِرُ الْمُؤْمِنَ“ کو سمجھنے کے لئے ان مخصوص حالات کو مدنظر رکھنا ضروری ہے جو اس وقت رائج تھے۔ مسلمان اور کفار آپس میں برسرِ پیکار تھے اور کفار مختلف انواع کی زیادتیاں کرتے تھے جس کے جواب میں قرآن کریم مسلمانوں کو بھی اتنے ہی جوابی سلوک کی اجازت دیتا تھا۔ یہ کوئی عام اجازت نہیں تھی بلکہ محاربت کی بناء پر اور اس کے ردِ عمل میں ایک محدود اجازت تھی۔ وراثت میں بھی کفار کی زیادتی ثابت ہے اس لئے ان مخصوص حالاتِ محاربت میں جو اس وقت رائج تھے، آنحضرت ﷺ کا یہ فرمانا قرآنی مفہوم کے عین مطابق تھا۔

جو غیر مسلم محارب ہوں اور وہ مسلمانوں سے برسرِ پیکار ہوں یا محارب کفار کے مددگار ہوں، قرآن کریم ان کے مالی حقوق تسلیم نہیں کرتا، تا کہ ان کی جارحانہ کارروائیوں میں ان کے اموال دشمن کی تقویّت کا باعث نہ بنیں۔ لیکن وہ غیر مسلم جو نہ خود محارب ہوں اور نہ محارب کفار کی مدد کرتے ہوں، ان کے بارے میں اللہ تعالیٰ فرماتا ہے: ”لَا يَنْهٰكُمُ اللّٰهُ عَنِ الذِّیْنَ لَمْ یُقَاتِلُوْكُمْ فِی الدِّیْنِ وَ لَمْ یُخْرِجُوْكُمْ مِّنْ دِیَارِكُمْ اَنْ تَبْرُوْهُمْ وَ تُقْسِطُوْا اِلَیْهِمْ“ (الممتحنہ: 9) کہ اللہ تمہیں ان سے منع نہیں کرتا جنہوں نے تم سے دین کے معاملہ میں قتال نہیں کیا اور نہ تمہیں بے وطن کیا کہ تم ان سے نیکی کرو اور ان سے انصاف سے پیش آؤ۔ یعنی اللہ تعالیٰ تمہیں ان لوگوں کے متعلق ہرگز منع نہیں فرماتا جنہوں نے تمہارے ساتھ دین کے لئے لڑائی نہیں کی کہ ان سے دوستیاں کرو، ان سے تعلقات بڑھاؤ وغیرہ وغیرہ۔ چونکہ انہوں نے تمہارے ساتھ دین کے معاملے میں لڑائی نہیں کی اور نہ تمہیں تمہارے گھروں سے نکالا تھا اس لئے ”اَنْ تَبْرُوْهُمْ وَ تُقْسِطُوْا اِلَیْهِمْ“ ان کے ساتھ حسن سلوک کرو، نیکی کرو اور انصاف کا معاملہ کرو۔

خدا تعالیٰ تو ایسے لوگوں سے اس حد تک حسن سلوک اور نیکی وغیرہ کی تلقین فرماتا ہے تو یہ کس طرح ہو سکتا ہے کہ ایسے لوگوں سے حسن سلوک کے سبب تعلقات تو بڑھائے جائیں مگر ان کی وراثت کے بنیادی خونی اور انسانی حقوق پر خطہ متنیخ پھیر دیا جائے۔ یہ تَبْرُوهُمْ اور وَتَقْسِطُوا إِلَيْهِمْ کے خلاف ہے۔ چونکہ انسان کی وراثت کو دین کے ساتھ باندھنا واضح طور پر الہی قانون اور انصاف کے بنیادی اور عالمی تصور سے متصادم ہے۔ اس لئے ایسے نظریے کو آنحضرت ﷺ کی طرف منسوب نہیں کیا جاسکتا۔

ہاں جس قسم کے تعلق کو منقطع کرنے کا ارشاد فرمایا وہ حکم یہ ہے کہ ان سے دوستیاں نہ بڑھائی جائیں اور گہرے معاشرتی تعلقات کو فروغ نہ دیا جائے۔ لہذا فرمایا: ”إِنَّمَا يَنْهَكُمُ اللَّهُ عَنِ الَّذِينَ قَتَلُواكُمْ فِي الدِّينِ وَأَخْرَجُواكُمْ مِنْ دِيَارِكُمْ وَظَهَرُوا عَلَيْكُمْ أَنْ تَوَلَّوهُمْ ۚ وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ“ (الممتحنہ: 10) کہ اللہ تمہیں محض ان لوگوں کے بارہ میں منع کرتا ہے جنہوں نے دین کے معاملہ میں تم سے لڑائی کی اور تمہیں تمہارے گھروں سے نکالا اور تمہیں نکالنے میں ایک دوسرے کی مدد کی کہ تم انہیں دوست بناؤ۔ اور جو انہیں دوست بنائے گا تو یہی ہیں جو ظالم ہیں۔

اسلام کی رو سے ان لوگوں سے تعلق قطع کرنے کا حکم ہے اور ان سے احسان اور انصاف کا معاملہ اس حد تک چھوڑنے کا حکم ہے جس حد تک انہوں نے ظلم کیا تھا، اس سے زیادہ کی اجازت نہیں۔ پس صاف ظاہر ہے کہ دونوں حکموں میں مطابقت اس طرح ہوگی کہ جہاں جہاں دشمن کی طرف سے زیادتیاں کی گئی تھیں، رسول کریم ﷺ نے ایسی آیات کی روشنی میں بعض مواقع پر مسلمانوں کو بھی جو ابی سلوک کی اجازت دی۔ یہاں یہ بات بھی مد نظر رکھنی چاہئے کہ جو ابی سلوک کی ایسی اجازت بھی فوراً نہیں دی بلکہ ایک وقت تک صبر کیا اور جب دیکھا کہ دشمن اس حسن سلوک سے فائدہ نہیں اٹھا رہا اور زیادتیوں پر زیادتیاں کر رہا ہے تو اُس وقت فرمایا کہ تمہیں بھی صرف اسی حد تک اجازت ہے، اس سے زیادہ کی نہیں۔

جہاں تک خونی رشتوں کے حقوق کا تعلق ہے تو اسلام نے ان کا غیر معمولی تحفظ فرمایا ہے۔

چنانچہ فرمایا: ”وَإِنْ جَاهَدَكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا“ (لقمن: 16) کہ اگر وہ (تیرے ماں باپ) دونوں تجھ سے جھگڑا کریں کہ تو میرا شریک ٹھہرا جس کا تجھے علم نہیں تو ان دونوں کی اطاعت نہ کر اور ان دونوں کے ساتھ دنیا میں دستور کے مطابق رفاقت جاری رکھ۔

یہ آیت بھی صاف بتاتی ہے کہ اگر ماں باپ مشرک ہوں تو بھی اللہ تعالیٰ ان کو دین کے اختلاف کی وجہ سے ان حقوق سے محروم نہیں کرتا جو ماں باپ کے اولاد پر ہوتے ہیں۔ ان حقوق میں سے بہت بڑا حق وراثت کا ہے جو ماں باپ کا اولاد پر اور اولاد کا ماں باپ پر ہوتا ہے۔ پس اس آیت میں یہ تعلیم بڑی وضاحت کے ساتھ بیان فرمائی گئی ہے اور تاکید کی گئی ہے کہ ماں باپ کو ہرگز کسی بھی انسانی حق سے محروم نہیں کیا جاسکتا خواہ دین کا اختلاف کتنا ہی بڑا کیوں نہ ہو۔ یہ ایک عظیم الشان تعلیم ہے جس کی نظیر لانے سے دوسرے مذاہب قاصر ہیں۔

اسی طرح ایک اور آیت میں بھی یہی اصل پیش کیا گیا ہے۔ فرمایا: ”وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أُجُورَهُنَّ“ (المائدہ: 6) اور پاکباز مومن عورتیں اور ان لوگوں میں سے پاکباز عورتیں بھی جن کو تم سے پہلے کتاب دی گئی تمہارے لئے حلال ہیں جب تم انہیں نکاح میں لاتے ہوئے ان کے حق مہر ادا کر دو۔ یعنی ان عورتوں کو جو اہل کتاب میں سے ہیں اور مسلمانوں کی بیویاں ہیں، ایک طرف تو ان کو ان کے اجور ادا کرنے کی تو تلقین ہو۔ یعنی ان کی زندگی میں تو ان کے حقوق اتنی سختی سے قائم کئے گئے ہوں تو یہ کس طرح ہو سکتا ہے کہ ساتھ ہی ان کے وارث نہ بننے کی بھی بات ہو رہی ہو۔ اگر وہ اہل کتاب ہونے کی وجہ سے ورثہ نہیں پائیں گی تو اجور دینے کا جواز ہی نہیں رہتا۔ انہیں تو ان اجور کا بھی حقدار نہیں ہونا چاہئے تھا۔ پس ایسی اہل کتاب عورتیں جن کے خاوند مسلمان ہوں اور وہ فوت ہو جائیں تو ان میں سے ایک کی وفات پر دوسرا لازماً مقررہ حصے کا وارث ٹھہرتا ہے۔ اسے اس سے محروم کرنے کی کوئی تعلیم قرآن کریم میں نہیں۔

اسی طرح مقتول کی دیت کے بارے میں قرآن کریم سوائے محارب کفار کے مسلم اور غیر مسلم ورثاء میں کوئی تفریق نہیں کرتا۔ چنانچہ فرمایا: ”وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَ دِيَةٌ مُسْلِمَةٌ إِلَىٰ أَهْلِهِ إِلَّا أَنْ يَصَدَّقُوا ۗ فَإِنْ كَانِ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ ۗ وَإِنْ كَانِ مِنْ قَوْمٍ بَيْنَكُمْ وَبَيْنَهُمْ مِيثَاقٌ فَدِيَةٌ مُسْلِمَةٌ إِلَىٰ أَهْلِهِ وَ تَحْرِيرُ رَقَبَةٍ مُؤْمِنَةٍ“ (النساء: 93)

ترجمہ: اور جو کوئی غلطی سے کسی مومن کو قتل کرے تو ایک مومن غلام کا آزاد کرنا ہے اور طے شدہ دیت اس کے اہل کو ادا کرنا ہوگی سوائے اس کے کہ وہ معاف کر دیں۔ اور اگر وہ (مقتول) تمہاری دشمن قوم سے تعلق رکھتا ہو اور وہ مومن ہو تب بھی ایک مومن غلام آزاد کرنا ہے۔ اور اگر وہ ایسی قوم سے تعلق رکھتا ہو کہ تمہارے اور ان کے درمیان عہد و پیمان ہوں تو اس کے اہل کو طے شدہ دیت دینا لازم ہے اور ایک مومن غلام کا آزاد کرنا بھی۔

اس آیت سے واضح ہے کہ اگر مقتول کسی دشمن قوم سے ہو لیکن مومن ہو تو پھر قاتل کے لئے ایک مومن غلام آزاد کرنا لازم ہے، اس پر دیت لازم نہیں کیونکہ دیت اس کے ورثاء کو ملے گی اور وہ چونکہ غیر مسلم ہیں، دشمن اور محارب ہیں اور مسلمانوں سے پر سر پیکار ہیں اس لئے انہیں دیت کی ادائیگی نہیں کی جائے گی۔ جبکہ مقتول کے غیر مسلم ورثاء اگر محارب نہ ہوں تو انہیں مسلمان ورثاء کی طرح دیت کا حقدار قرار دیا گیا ہے۔

پس ان آیات کریمہ کی روشنی میں زیر بحث حدیث نبویؐ کے معنی بھی متعین ہو جاتے ہیں اور انہی معنوں میں یہ حدیث بھی قابل قبول قرار پاتی ہے۔ قرآن کریم نے انسانی حقوق و معاملات کی جو کھلی اور واضح تعلیم دی ہے اس کے دائرے میں ان کو دیکھا جائے تو حقیقت افروز مفہوم یہ بنے گا کہ جہاں غیر تم سے یہ سلوک کریں وہاں تمہیں بھی حق ہے کہ تم بھی ان کے ساتھ وہی جوابی سلوک کرو اور یہ نہ سمجھو کہ قرآن تمہیں پابند کر رہا ہے کہ تم ایسی صورت میں بھی ان کو ورثہ دو جب اولاً وہ تمہیں اس سے محروم کر رہے ہوں۔

اس سے ایک اور زاویہ بھی سامنے آتا ہے کہ اگر غیر مسلم وارث کو محض مذہب کی بناء پر محروم الارث قرار دیا جائے تو وہ وراثت کی محرومی کے خوف سے اور مال کے حصول کے لالچ میں مسلمان ہو جائے گا۔ یعنی وہ ایمان کی بنیاد پر نہیں، مالی مفادات کی بناء پر بظاہر مسلمان ہو جائے گا لیکن اندر سے کافر ہی رہے گا۔ پس ایسی تعلیم اسلام قبول کرنے والے کو نعوذ باللہ عملاً منافق بنانے والی ثابت ہوگی۔

الغرض مذکورہ بالا بحث سے قطعی طور پر یہ نتیجہ نکلتا ہے کہ آنحضرت ﷺ کے فرمان کا مقصد یہ ہے کہ وراثت چونکہ بنی نوع انسان کا ایک بنیادی حق ہے اس لئے جو کسی کو اس بنیادی حق سے محروم کرے گا وہ خود بھی اس سے محروم ہوگا۔ یہ ایک توازن والا اور دو طرفہ انصاف کا قانون ہے۔ اس کے سوا کسی کو ورثہ سے محروم کرنے کی اجازت نہیں ہو سکتی۔ ورنہ یہ حدیث قرآن کریم کے دائمی قانون سے متضاد ٹھہرے گی جبکہ اصولی بات یہ ہے کہ حدیث کسی طرح بھی قرآن کریم سے نہیں ٹکرا سکتی۔ جب حدیث میں واضح طور پر احکام ملتے ہوں تو ہمارا فرض ہے کہ ہم ان کو بھی قبول کریں اور کوئی ایسی صورت نکالیں جس سے ظاہری تضاد اور تضادم دور ہو۔ لیکن یہ گستاخی ہوگی کہ کہا جائے کہ ہم قرآن کو قبول کریں گے اور حدیث کو چھوڑ دیں گے۔ کیونکہ اس سے یہ ظاہر ہوگا کہ حدیث تھی تو سچی مگر ہم نے اسے غلط قرار دے دیا۔ گویا رسول اللہ ﷺ کو نعوذ باللہ قرآن کریم کا علم نہیں تھا یا نعوذ باللہ آپ نے قرآن کریم کے خلاف بات کی تھی۔ ایسا خیال کرنے والا تو عملاً اپنا تعلق رسول اللہ ﷺ سے کاٹ لے گا۔ لہذا نہ تو اس کا تعلق رسول سے باقی رہے گا نہ قرآن سے۔

لہذا دوسری صورت یہ ہے کہ چونکہ حدیث نبوی قرآن کریم سے متضاد ہو سکتی ہے نہ متضاد۔ اس لئے ایسی بات کو جو قرآن کریم سے ہر حال میں ٹکرا رہی ہو، اس بنیاد پر رد کر دیا جائے کہ وہ رسول اللہ ﷺ کا کلام نہیں ہو سکتا۔

یا پھر تیسری صورت یہ ہے کہ حدیث کے وہ معنی تلاش کئے جائیں جن کی رو سے بظاہر نظر آنے والا تضاد دور ہو جائے اور اس کا مفہوم عین قرآنی منشاء اور مفہوم کے مطابق ہو جائے۔ یہ طریق ہے جو سب سے صحیح اور قرین تقوای ہے۔

یہ ایک اصولی اور حقیقی صورتحال کی بحث تھی۔ لیکن کتاب 'الصارم...' میں وراثت کے مسئلے کے ساتھ گالیوں کی معافی کو جوڑ کر یہ جو لکھا گیا ہے کہ "اسی طرح اس سے ان گالیوں کا بھی محاسبہ نہیں کیا جائے گا جو اس سے دورِ جاہلیت میں صادر ہوئیں، بنا بریں ان لوگوں کو معاف کر دیا جائے گا۔" قیاس مع الفارق ہے۔ بھلا جائیداد کا گالیوں سے تعلق ہی کیا ہے؟ جائیدادوں اور گالیوں کا آپس میں کوئی جوڑ اور ناتانہیں ہے۔ ان کو ایک دوسرے پر پیش کر کے ایک نتیجہ نہیں نکالا جاسکتا۔ وراثت کا قانون قرآنی اصولوں اور قوانین میں بندھا ہوا ایک معین اور حسابی اصول ہے۔ جبکہ گالی ایک لسانی اور جذباتی معاملہ ہے جس کی وراثت کے ساتھ کوئی مناسبت نہیں ہے۔ وراثت ایک سچائی ہے اور انسانی حقوق کا محکم انسانی اور قرآنی قانون ہے جبکہ گالی جھوٹ کی کوکھ سے جنم زدہ قابلِ رد چیز ہے۔ بلکہ گالی کا معنی ہی ایسی بُری بات ہے جو خلاف واقعہ ہو۔

دراصل قتلِ شاتم کے مدتی ایک دفعہ غلط موقف کے پیچھے چلے ہیں کہ شاتمِ رسول کو قتل کیا جائے گا۔ مگر جب دوسری جانب انہیں یہ منظر دکھائی دیتا ہے کہ آنحضرت ﷺ نے کثرت کے ساتھ بلکہ مجموعی طور پر ہی اصل شاتمین کو معاف کر دیا تھا تو اپنے اس موقف کو سچا ثابت کرنے کے لئے ان واقعات کی ایسی ایسی توجیہات ڈھونڈتے ہیں جن کا ان سے کوئی جوڑ ہے نہ آپس میں کوئی نسبت۔

علاوہ ازیں جہاں تک مستند روایات اور صحیح ترین تاریخی ریکارڈ کا تعلق ہے وہ ہمیں یہ قطعی ثبوت مہیا کرتا ہے کہ کفارِ مکہ کو فتح مکہ کے روز یہ معافی بیعت سے یعنی ان کے قبولِ اسلام سے پہلے عطا کی گئی ہے۔ یہ تو آنحضرت ﷺ کا واضح ارشاد ہے کہ اسلام قبول کرنے سے گزشتہ سب گناہ معاف ہو جاتے ہیں۔ لہذا تمام گالیاں بلکہ تمام کفریہ اور شرکیہ باتیں بھی معاف ہو جاتی ہیں۔ مگر یہاں یہ بھی تو ایک ثابت شدہ تاریخی حقیقت ہے کہ یہ معافی ان لوگوں کے قبولِ اسلام سے قبل دی گئی تھی۔ اس سے آفتابِ نصف النہار کی طرح یہ اصول قائم ہوتا ہے کہ بیعتِ اسلام سے پہلے بھی شاتمین کو معاف کیا جاسکتا ہے اور کیا گیا ہے۔ چنانچہ اس سے اجماع کا دعویٰ بھی از خود پاش پاش ہو جاتا ہے۔

فتح مکہ کے منظر کا ایک رُخ یہ بھی ہے کہ اس وقت وہاں کے سارے مکین مسلمان نہیں

تھے۔ رئیسِ مکہ صفوان بن امیہ اور مکے کے کم و بیش دو سو مشرک غزوہ حنین میں اسلامی لشکر میں شامل تھے۔ مکے کے لوگ عام طور پر اور رؤسائے قریش خاص طور پر آنحضرت ﷺ کی توہین و تنقیص کے مہینہ مجرم تھے۔ انہیں تو آناً فاناً قتل کیا جاسکتا تھا۔ لیکن نہیں کیا گیا۔ اس کی بنیادی اور حقیقی وجہ یہی تھی کہ اسلامی شریعت میں شاتمِ رسول قتل کرنے کا عقیدہ موجود ہی نہیں۔

یہاں یہ بھی غور طلب بات ہے کہ مکے میں جن دو تین افراد کو قتل کیا گیا تھا انہیں بھی کتاب ’الصارم...‘ کے بیان کردہ اسی وراثت والے اصول سے منسلک اصول کہ ”اسی طرح اس سے ان گالیوں کا بھی محاسبہ نہیں کیا جائے گا جو اس سے دور جاہلیت میں صادر ہوئیں، بنا بریں ان لوگوں کو معاف کر دیا جائے گا۔“ کے تحت معاف کیوں نہ کیا گیا۔ الصارم... کے اس قانون کا جس مقام پر اطلاق ہوا ہے، یہ مقتولین بھی تو وہیں پر تھے مگر ان پر اس اصول کا اطلاق کر کے ان کی جان بخشی نہیں کی گئی۔ اس سے ثابت ہوتا ہے کہ کتاب ’الصارم...‘ میں پیش کی گئی دلیل کوئی دلیل نہیں ہے، ایک خود ساختہ جواز ہے جس کی بنیاد محض ابہام پر ہے یا خود تضادی پر۔

اس کے بعد مکہ و وراثت والے مسئلے کی جانب لوٹتے ہیں۔ چنانچہ الصارم... میں لکھا ہے ”اگرچہ یہ حکم ابوطالب کی وفات کے بعد نازل ہوا، چونکہ ترکہ اس وقت تک تقسیم نہیں ہوا تھا اس لئے اسے اسلامی احکام کے مطابق تقسیم کیا جاسکتا تھا۔ لہذا رسول کریم ﷺ نے واضح کیا کہ جعفر اور علی کو ابوطالب کی وراثت سے حصہ طلب کرنے کا کوئی حق نہیں۔ اگرچہ جائیداد موجود ہو اور جب ان سے فی سبیل اللہ لی گئی تو اب وہ اسے کیونکر واپس لے سکتے ہیں۔“

اس بات کو پرکھنے کا ایک زاویہ تاریخوں کا حساب بھی ہے۔ اس مسئلے کا مکمل اور تفصیلی منظر یہ ہے کہ حضرت جعفرؓ 5 نبوی میں حبشہ ہجرت کر گئے تھے۔ ابوطالب کی وفات اس کے پانچ سال بعد 10 نبوی میں ہوئی۔ ابوطالب کی جائیداد تقسیم ہوئی یا نہیں ہوئی، اس کا ہمارے پاس کوئی ریکارڈ نہیں ہے۔ لیکن ابوطالب کی وفات کے وقت حضرت علیؓ وہیں مکے میں مقیم تھے اور ظاہر ہے کہ اپنے والد والے موروثی گھر میں ہی مقیم تھے۔ یعنی انہوں نے اپنا حق لئے بغیر وہ جائیداد دینے ہجرت کے

ساتھ چھوڑ دی۔ ادھر حضرت جعفرؓ کی حبشہ سے واپسی تقریباً پندرہ سال بعد 7ھ میں مدینے میں ہوئی اور ایک سال بعد آپؐ جمادی الاول 8ھ میں جنگِ موتہ میں شہید ہو گئے۔ ان کی شہادت کے تقریباً چار ماہ بعد رمضان المبارک 8ھ میں مکہ فتح ہوا۔ رسول اللہ ﷺ کا فرمان کہ ”مؤمن کافر کا وارث نہیں ہوگا اور کافر مؤمن کا وارث نہیں ہوگا“ فتح مکہ کے موقعے کا ہے۔ اس وقت حضرت جعفرؓ موجود نہیں تھے۔ ’الصارم...‘ کا مذکورہ بالا تحریر میں حضرت جعفرؓ کو حضرت علیؓ کے ساتھ جائیداد کے مطالبے کے معاملے میں اکٹھا کرنا بتاتا ہے مصنف کو اس تاریخی ترتیب، واقعات اور حقائق کا علم نہیں تھا۔ لہذا محض ایک مفروضے پر وہ بنیاد قائم کی ہے جس کے نیچے زمین ہی کوئی نہیں ہے۔

آنحضرت ﷺ کی ہجرت کے بعد مکہ میں عقیل نے ابوطالب کی جائیداد کو ہی غصب نہیں کیا تھا بلکہ آپؐ کی موروثی جائیداد کو بھی فروخت کر دیا تھا جس کا آپؐ نے ذکر فرمایا تھا۔ اس موقعے پر آپؐ جو فیصلہ فرماتے، فاتح ہونے کی وجہ سے اسے نافذ کرنے میں کوئی دقت نہ تھی۔ لیکن امر واقعہ یہ ہے کہ مکہ میں تو کفارِ مکہ نے مسلمانوں کی جائیدادیں اور اموال غصب کئے تھے، لیکن ہجرت کرنے والے مسلمانوں نے تو ان کے اموال غصب نہیں کئے تھے۔ چنانچہ ان سے یہ چھینی ہوئی جائیدادیں اور لوٹے ہوئے اموال واپس لینا چنداں مشکل نہ تھا۔ مسلمان غالب تھے اور اہل مکہ مغلوب۔ اس منظر میں رسول اللہ ﷺ کا یہ فیصلہ کہ ”مؤمن کافر کا وارث نہیں ہوگا اور کافر مؤمن کا وارث نہیں ہوگا۔“ رحمت کا ایک ایسا فیصلہ تھا جس کی نظیر دنیا میں نہیں ملتی۔ یعنی جو مسلمان کفارِ مکہ کے جبر و تشدد کا نشانہ بنتے رہے اور وہاں انہیں ان کی ہر مراد سے محروم کیا گیا تھا، آج وہ اپنی جائیدادوں کو دیکھتے ہوئے بھی اپنے محبوب و حسن آقا و مولیٰ ﷺ کی ایک آواز پر سب حق چھوڑ رہے تھے۔ خود آپؐ بھی نمونہ پیش کرتے ہوئے اپنا حق عقیل کے لئے چھوڑ چکے تھے۔ آپؐ کے ایک اشارے پر حضرت علیؓ نے بھی اپنا حق چھوڑ دیا تھا اور اسی طرح دیگر صحابہؓ میں سے بھی جس کا کوئی حق مکہ میں بنتا تھا، اس نے بھی وہ سب چھوڑ دیا۔

یہ بھی عفو و درگزر اور کرم و احسان کی ایک ایسی حسین ادا تھی جس نے نہ صرف قریشِ مکہ کے

بلکہ سارے عرب کے دلوں کو اسلام کے، آپ کے اور خالقِ حقیقی کے قدموں میں لا ڈالا تھا۔
 افسوس ہے کہ ایسے دلکش اور حسین مضمون کو کتاب 'الصارم'... میں سب و شتم کے چکر میں
 الجھا کر تار تار کر دیا گیا ہے۔ سب و شتم کی سزاؤں کے جھوٹے ذخیرے جمع کرنے کی بجائے اگر رسول
 اللہ ﷺ کی ان احسان خیز اداؤں اور رحمت افزا نمونوں کے حقیقی اور سچے مجموعے تیار کئے جاتے تو دنیا
 اس محسنِ انسانیت (ﷺ) کی طرف اڈتی چلی آتی، بالکل اسی طرح جس طرح مکے کے ظالم آپ کے
 حسن و احسان کی تجلیات کے مشاہدے کر کے ایک دوسرے سے بڑھ بڑھ کر اپنے دلوں کو آپ کے
 قدموں پر ڈال رہے تھے۔

اس سے یہ بھی ثابت ہوتا ہے کہ کتاب 'الصارم' کے یہ استدلالات خلافِ حقیقت، خلافِ
 قرآن اور خلافِ سنتِ رسول ہیں۔ لہذا اس کتاب کو اپنے عقائد کی بنیاد بنانا ایک جھوٹا اقدام ہے۔
 ذوالخویصرہ اور کتاب 'الصارم'...

اسلامی تاریخ میں ذوالخویصرہ نامی ایک شخص اپنے مذموم کردار کی وجہ سے مشہور ہے جس کا
 ذکر روایات میں متعدد بار آیا ہے۔ یہ بنو تمیم قبیلے کا ایک فتنہ پرداز اور گستاخ شخص تھا جس نے غزوہ
 حنین سے واپسی پر جعرانہ کے مقام پر آنحضرت ﷺ پر اموال کی تقسیم کے سلسلے میں بے انصافی کا
 الزام لگایا تھا۔ وہ آپ کے پاس آیا اور کہنے لگا کہ جو کچھ آپ نے آج کیا ہے وہ اس نے دیکھا
 ہے۔ آپ نے اس سے پوچھا: "تو نے کیا دیکھا ہے؟" وہ کہنے لگا کہ آج آپ نے انصاف نہیں
 کیا۔ آپ نے فرمایا: "تم پر افسوس۔ اگر میں انصاف نہ کروں گا تو دنیا میں اور کون ہے جو انصاف
 کرے گا۔ اگر میں نے انصاف نہیں کیا پھر تو تو خائب و خاسر ہو گیا۔" اس کی اس گستاخی پر صحابہؓ
 غیرت و غصے میں اٹھے۔ بلکہ حضرت عمرؓ نے تو یہ بھی عرض کی: "یا رسول اللہ! مجھے اجازت دیں میں اس
 کی گردن اڑا دوں۔" آپ نے فرمایا: "دَعُهُ فَإِنَّ لَهُ أَصْحَابًا يَحْقِرُ أَحَدَكُمْ صَلَاتَهُ مَعَ
 صَلَاتِهِمْ، يَفْرَهُ وَنَ الْقُرْآنَ لَا يُجَاوِزُ تَرَاقِيهِمْ، يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ
 السَّرْمِيَّةِ"۔ (بخاری کتاب المناقب باب علامات النبوة و مسند احمد مسند المکثرین من الصحابہؓ مسند ابی سعید خدریؓ و مسند کتاب

الزکوٰۃ باب ذکر الخوارج و صفاتہم) ”اس کو رہنے دو، کیونکہ اس جیسے اور بھی اس کے ساتھی ہیں۔ تم ان کی نمازوں کے مقابل پر اپنی نمازوں کو اور ان کے روزوں کے مقابل پر اپنے روزوں کو حقیر جانو گے۔ یہ قرآن بہت پڑھیں گے مگر وہ ان کے حلق سے نیچے نہیں اترے گا۔ یہ دین سے اس طرح نکلیں گے جیسے تیرکمان سے نکلتا ہے (یا تیرشکار کے پار ہو جاتا ہے)۔“

یعنی یہ لوگ بظاہر دینی احکامات کی پابندی اور عبادات کی ادائیگی میں اس قدر غلو کریں گے کہ ان کے مقابل پر دوسرے لوگ اپنی عبادت کو کم اور ادنیٰ سمجھیں گے لیکن باطنی طور پر یہ ہدایت اور نور سے خالی ہوں گے۔ چنانچہ بعد میں یہ شخص اور اس کے قبیلے کے لوگ اس گروہ کے سردار بنے جو حضرت علیؑ کے زمانے میں فتنوں میں بنیادی کردار ادا کرنے والے تھے۔

کتاب الصارم... میں دیگر روایات کے ساتھ یہ بھی لکھا ہے کہ رسول اللہ ﷺ نے اس موقع پر حضرت عمرؓ کو یہ کہہ کر اس کی گردن اڑانے کی اجازت نہ دی تھی کہ ”لوگ باتیں کریں گے کہ محمد (ﷺ) اپنے ہی ساتھیوں کو قتل کرواتے تھے۔“

یہاں انسان حیران ہوتا ہے اپنے آقا و مولیٰ حضرت محمد مصطفیٰ ﷺ کے عفو و درگزر اور لطف و احسان کے دامن کی کائنات سے بھی ورے پھیلی ہوئی وسعتوں پر کہ ایک شخص کی فتنہ و شرّ خیز حالت کو چشم کشفی سے دیکھ بھی رہے ہیں مگر اسے چادر رحمت میں ڈھانپتے بھی چلے جاتے ہیں۔ آپؐ نے یہ فرما کر کہ ”لوگ باتیں کریں گے کہ محمد (ﷺ) اپنے ہی ساتھیوں کو قتل کرواتے تھے۔“ اسے اپنے گروہ اصحاب سے باہر بھی نہیں نکالتے۔ سبحان اللہ۔ (اللّٰهُمَّ صَلِّ عَلٰی مُحَمَّدٍ

اس پر کتاب الصارم... کا تبصرہ یہ ہے: ”اِنَّ النَّبِيَّ ﷺ لَمْ يَمْنَعْ عُمَرَ مِنْ قَتْلِهِ اِلَّا لِغَلَايَتِحَدَثِ النَّاسِ اَنَّ مُحَمَّدًا يَقْتُلُ اَصْحَابَهُ وَاَمْ يَمْنَعُهُ لِكُوْنِهِ فِيْ نَفْسِهِ مَعْصُوْمًا“ (جزء الاوّل: باب ماجرى في تقسيم غنائم حنين - صفحہ 123) کہ رسول اللہ ﷺ کے عمرؓ کو روکنے کی وجہ یہ نہ تھی کہ وہ شخص بذات خود معصوم الدّم ہے۔ بلکہ آپؐ نے صرف اس لئے روک دیا تھا کہ لوگ یہ مشہور کر دیں گے کہ محمد (ﷺ) اپنے ساتھیوں کو قتل کرتے ہیں۔

اپنی سند اور اصولِ درایت کے لحاظ سے یہ روایت کس درجے کی ہے؟ یہ بحث اپنی جگہ ہے مگر اس تبصرے کا صاف مطلب یہ ہے کہ وہ تھا تو واجب القتل مگر قتل نہ کرنے کی وجہ یہ تھی کہ رسول اللہ ﷺ کی شہرت خراب نہ ہو۔ گویا ایک طرف تو وہ یہ کہتے ہیں کہ ہر توہین کرنے والے کو قتل کیا جائے گا۔ وہ مرتد ہو جاتا ہے یا اس کا عہد ٹوٹ جاتا ہے، لہذا واجب القتل ہے وغیرہ وغیرہ۔ لیکن ساتھ ہی وہ یہ واقعہ بھی پیش کرتے ہیں کہ رسول اللہ ﷺ نے ایسے شخص کو قتل نہ کرنے کا ارشاد فرمایا تھا۔ اس قتل نہ کرنے کی وجہ یہ تھی کہ ایسا نہ ہو کہ لوگ آپ کے بارے میں یہ باتیں کریں کہ آپ لوگوں کو قتل کرواتے تھے۔ یعنی نعوذ باللہ اپنی رسالت کو بدنامی کے داغ سے پاک رکھنے کے لئے آپ نے عمر کو منع کر دیا کہ وہ اس گستاخ کو قتل نہ کریں۔ اگر الصارم... کی یہ دلیل تسلیم کر لی جائے تو اس کا نتیجہ یہ نکلتا ہے کہ

1: کسی گستاخ کو قتل نہ کیا جائے کیونکہ اس سے رسول اللہ ﷺ کا نام بدنام ہوتا ہے۔

2: یہ وجہ ہر زمانے کی طرح آج بھی قائم ہے کہ ایک مسلمان جب کسی کو توہین کی وجہ سے قتل کرتا ہے تو لوگ باتیں کرتے ہیں بلکہ اسے بکثرت شائع کرتے ہیں۔ اس لئے اس اصول کے تحت آج بہت زیادہ ضرورت ہے کہ کسی کو بھی اس وجہ سے قتل نہ کیا جائے۔

3: 'الصارم... اور اس نوع کی دیگر کتابوں میں ایسی روایات درج کی گئی ہیں جن کے مطابق آنحضرت ﷺ نے بعض لوگوں کو گستاخی اور توہین کی وجہ سے قتل کروایا تھا۔ 'الصارم... میں قتل کرنے کی جتنی روایات پیش کی گئی ہیں، وہ یہ بتاتی ہیں کہ آپ نے نعوذ باللہ ہمیشہ اور مسلسل اپنے اس مذکورہ بالا قول کے صریحاً خلاف قتل کروائے۔ اس کتاب میں جتنی مثالیں بھی دی گئی ہیں وہ سب اس مذکورہ بالا نتیجے کے خلاف جاتی ہیں۔ ایسے متضاد دلائل یا مؤقف جہاں مضحکہ خیز ہیں وہاں ایسے واقعات کے ذکر سے لازماً رسول اللہ ﷺ کی بدنامی بھی ہوتی ہے۔ مستشرقین ایسے واقعات کو لپک کر لیتے ہیں اور ان کے ذریعے آپ کو بدنام کرتے ہیں۔ سارے عالم میں آپ کو نعوذ باللہ ظالم اور انسانی خون سے کھیلنے والا ثابت کرنے کی ان کی کوشش مسلسل جاری ہے۔ اس ناپاک مہم میں ان کے ہتھیار یہی روایات ہیں جو اپنے ہی دوستوں نے جمع کر کے پیش کی ہیں۔

4: ’الصارم...‘ کے اس مذکورہ بالا تبصرے سے اصل اصول تو یہی قائم ہوا کہ ضروری نہیں کہ شاتم یا گستاخ کو قتل کیا جائے۔ مثلاً عبداللہ بن ابی بن سلول اور اس کے ساتھیوں نے آنحضرت ﷺ اور آپؐ کی زوجہ مطہرہ کی نعوذ باللہ بدنامی اور تذلیل کی کوشش کی مگر وہ قتل نہیں ہوا بلکہ اپنی طبعی موت مرا۔ اس کے قتل نہ کرنے کی کوئی بھی وجیہ یا عذر تراش لیا جائے۔ تو اس سے اصل اصول تو یہی قائم ہوا کہ کسی بھی عذر سے ایسے شخص کو قتل نہیں کیا جائے گا۔

5: رسول اللہ ﷺ کا فرمان یہ ہے کہ لوگ باتیں نہ کریں کہ آپؐ اپنے لوگوں کو مروا تے تھے۔ اپنے اس قول میں انتہائی واضح الفاظ میں آپؐ نے یہ بتایا ہے کہ آپؐ لوگوں کو ہرگز نہیں مروا تے تھے۔ مگر اس کے ساتھ حقیقت یہ بھی ہے کہ یہ اپنے ہی دوست کہتے ہیں کہ نہیں، آپؐ انہیں مروا تے تھے اور آپؐ نے انہیں واقعہً مروایا۔ اور اگر کوئی کسی کو مار دیتا تھا تو آپؐ اسے شاباش اور انعام و اکرام سے نوازتے تھے یا کم از کم اسے کچھ نہ کہتے تھے اور مرنے والے کا خون رائیگاں قرار دے دیتے تھے۔ پس رسول اللہ ﷺ اور ان لوگوں کے خیالوں میں بعد المشرقین والمغربین ہے۔ یہ لوگ درحقیقت خود رسول اللہ ﷺ کی بدنامی کا موجب بنتے ہیں۔ دشمن جب دشمنی کی وجہ سے توہین کرنے کی یا بدنام کرنے کی کوشش کرتا ہے تو اس کی اس روش کو دشمنی پر تعبیر کر کے بے وقعت سمجھا جاتا ہے۔ مگر اصل توہین اور بدنامی وہ ہے جو خود پیر و کارا لٹے نمونے اور جھوٹے موقف اختیار کر کے کرتے ہیں۔ یہی وجہ ہے کہ ان کے لئے ان کے بڑے یہ کہہ گئے ہیں کہ۔

”امتی باعث رسوائی پیغمبر ہیں“

جیسا کہ پہلے عرض کی گئی ہے کہ کتاب الصارم میں متعدد روایات تحریر کی گئی ہیں کہ رسول اللہ ﷺ نے ہجو کرنے والوں یا شتم کرنے والوں کو عملاً اس طرح قتل کروایا کہ اسے اپنا دشمن قرار دے کر اس سے کفایت طلب کی۔ گویا جب تک وہ قتل نہ ہو گیا، آپؐ کو چین نہ آیا۔ نعوذ باللہ

ذوالخویرہ والی اس مذکورہ الصدر روایت کے بارے میں بہت اہم بات یہ ہے کہ صحیح مسلم میں امام مسلم نے اسے ”کتاب الزکوٰۃ باب ذکر الخوارج و صفاتھم“ میں درج کیا ہے۔ آپؐ کے

مطابق یہ شخص اور اس کے ساتھی خوارج کے بانی مبنی تھے۔ ان کی اسلام دشمنی بڑی واضح ہے۔ انہوں نے عملاً اسلام کی جمعیت کو بے حد نقصان پہنچایا ہے۔ مگر جیسا کہ اوپر گزر چکا ہے کہ اسے قتل کرنے سے صحابہ گوروک دیا گیا تھا۔

اسی ضمن میں ’الصارم...‘ میں ایک عنوان یہ بھی قائم کیا گیا ہے۔ ”كَانُوا يَرَوْنَ قَتْلَ مَنْ عَلِمُوا أَنَّهُ مِنَ الْخَوَارِجِ“ کہ صحابہؓ خارجیوں میں سے جس کے بارے میں علم ہوتا اسے قتل کر دیتے تھے۔

اس عنوان کے تحت یہ واقعہ درج کیا گیا ہے کہ ایک آدمی نے حضرت عمرؓ سے پوچھا کہ الذاریات، والمرسلات اور والتازعات کے کیا معنی ہیں؟ اس پر حضرت عمرؓ نے فرمایا: ”اپنے سر پر سے کپڑا اتارو۔ جب دیکھا تو اس کے بال کانوں تک لمبے تھے، فرمایا: بخدا! اگر میں تمہارے بال منڈے ہوئے دیکھتا تو تمہارا سراڑا دیتا۔“ (الصارم صفحہ: 128)

’الصارم...‘ میں دیئے گئے عنوان میں یہ دعویٰ کیا گیا ہے کہ صحابہؓ خارجیوں کو قتل کر دیا کرتے تھے۔ مگر تعجب ہے کہ ثبوت کے لئے جو واقعہ پیش کیا گیا ہے، اس میں کسی کو قتل نہیں کیا گیا۔ نہ ہی اس طرح کی کوئی مثال ہے کہ صحابہؓ میں سے کسی نے کسی ایسے حلیے والے کو قتل کیا تھا۔ یعنی خارجی جیسا حلیہ نہ رکھنے والے کو قتل نہ کرنا دلیل بن کس طرح سکتا ہے کہ صحابہؓ خارجیوں کو قتل کر دیا کرتے تھے۔ پس یہ تو محض ایک مفروضہ ہے اس کے سوا اس کی کوئی حقیقت نہیں ہے۔ اس کے برعکس مسلمہ حقیقت یہ ہے کہ سوائے محارب فسادیوں کے یا لڑائیوں اور جھڑپوں میں لڑنے والے شخص کے قتل کے علاوہ عام گستاخوں، بدزبانوں یا خارجیوں وغیرہ کے قتل کا کوئی قانون نہیں تھا، جس پر صحابہؓ عمل پیرا تھے۔

کتاب ’الصارم...‘ کے مذکورہ بالا دعوے کی قلعی اس سے بھی کھل جاتی ہے کہ خارجیوں نے تو خروج ہی حضرت علیؓ کے دور میں کیا تھا۔ اس سے پہلے ان کا تو کوئی وجود نہیں تھا، نہ ہی ان کی کوئی علامت، کوئی نام یا گروہ وغیرہ تھا۔ لہذا حلیے کی تخصیص کی بات ہی بے معنی ہے۔ پس حضرت عمرؓ والی اس روایت کی کوئی حیثیت باقی نہیں رہتی۔ خارجی کے قصے والی یہ روایت لازماً جعلی ہے جو کتاب

الصارم، میں درج ہے۔

اس سارے مسئلے کے ساتھ جو بات اس کتاب میں نظر انداز کی گئی ہے، یہ ہے کہ عکرمہ مولیٰ حضرت ابن عباسؓ خارجی تھا۔ کتاب ’الصارم...‘ میں اس کا نام بار بار چپا گیا ہے اور اس سے بار بار روایات لی گئی ہیں۔ اس سے ہر قاری اس کتاب کے معیار کا بھی ایک اچھا اندازہ کر سکتا ہے۔ یہ بھی اس روایت کے جعلی ہونے کا ایک ثبوت ہے۔

حضرت عمرؓ کے واقعے والی اس روایت کے ساتھ اس کتاب میں یہ خوفناک تبصرہ بھی کیا گیا ہے کہ ”إِنَّ الْعَفْوَ عَنْ ذَلِكْ كَانَ فِي حَالِ الضُّعْفِ وَالْإِسْتِثْلَافِ“ (زیر عنوان: كَاثِرٌ يُؤْنَسُ مِنْ عِلْمِ النَّبِيِّ مِنَ الْخَوَارِجِ - صفحہ 128) لوگوں کو اس لئے معاف کیا جاتا تھا کہ اسلام کمزور تھا اور لوگوں کی تالیف کی ضرورت تھی۔

اسے حکمت نہیں، مہانت کہتے ہیں۔ زمین و آسمان شہادت دیتے ہیں کہ کسی بھی حالت میں اور کسی بھی دور میں نہ اسلام کبھی کمزور تھا نہ رسول اللہ ﷺ نے کبھی اصولوں کی سودا بازی کی تھی۔ آپؐ طاقتور تھے اور اسلام بھی طاقتور تھا۔ اسی لئے آپؐ اور صحابہؓ توہین اور سب و شتم پر عفو و درگزر کرتے تھے کیونکہ ہمیشہ طاقتور معاف کرتا ہے، کمزور معاف نہیں کر سکتا۔ کمزور تو خود طاقتور کے رحم و کرم پر ہوتا ہے۔

اسلام کے خوبصورت اصول ’تالیفِ قلوب‘ کا منظر بھی یہ نہیں ہے کہ یہ کمزوری کے باعث یا کمزوری کو چھپانے کے لئے کی جاتی ہے۔ یہ تو طاقت اور بالاتری کا اصول ہے۔ اس سنہری اصول کی وجوہات یا حکمتوں میں سے ایک یہ ہے کہ یہ کمزور کی مدد کے لئے قائم کیا گیا ہے۔

اس شخص کے معاملے کو کتاب ’الصارم...‘ (باب ”متى اضر المنافقون النفاق“ صفحہ: 154) میں آگے جا کر پھر پیش کیا گیا ہے اور وہاں مسلم کی یہ روایت بھی پیش کی گئی ہے کہ حضرت خالدؓ نے کہا: یا رسول اللہ! کیا میں اس کی گردن نہ اڑا دوں؟ فرمایا: ”نہیں، ممکن ہے یہ نماز پڑھتا ہو، خالدؓ نے کہا: ”بہت سے نمازی ایسی بات کہتے ہیں جو ان کے دل میں نہیں ہوتی۔“ اس پر رسول اللہ ﷺ نے فرمایا: ”مجھے

اس بات کا حکم نہیں دیا گیا کہ میں لوگوں کے دل چیر کر اور بطن پھاڑ کر دیکھا کروں۔“ (مسلم کتاب الزکوٰۃ باب ذکر الخوارج و صفاتہم)

رسول اللہ ﷺ کا یہ کیسا اعلیٰ جواب ہے جو سونے کے حروف سے لکھا جانے والا اور ہیروں سے سجایا جانے کا حقدار ہے۔ اس میں آپؐ نے بڑی وضاحت کے ساتھ بتا دیا ہے کہ

☆ کسی کے دل کے حالات کو کوئی نہیں جان سکتا جب تک کہ وہ خود انہیں ظاہر نہ کرے۔ اس لئے یہ سوچ کر کہ فلاں ایسا ہوگا، کسی قسم کا فیصلہ نہیں کیا جاسکتا۔

☆ کسی کے ایمان کے بارے میں کوئی دوسرا شخص فیصلہ نہیں کر سکتا جب تک کہ وہ خود اپنے ایمان یا عدم ایمان کا اظہار یا اعلان نہ کرے۔

☆ کسی کو کوئی مرتد قرار نہیں دے سکتا جب تک کہ مرتد خود اپنے ارتداد کا اظہار یا اعلان نہ کرے۔

☆ فتویٰ صرف قول یا فعل کے ظاہر پر ہی لگ سکتا ہے۔

☆ جس کے بارے میں خیال بھی ہو کہ وہ نماز پڑھتا ہوگا، اسے بھی قتل کی ہرگز اجازت نہیں ہے۔ کجا یہ کہ جو نماز پڑھ رہا ہو اسے قتل کیا جائے۔

مگر افسوس ہے کہ ان کتابوں کی تشہیر کرنے والے یہ سب 'جرائم' رسول اللہ ﷺ ہی کا نام لے کر کرتے ہیں یا انہیں آپؐ کی طرف منسوب کرتے ہیں اور زمین کو بے گناہوں اور معصوموں کے قتل و خون سے رنگتے چلے جاتے ہیں۔

شارع اسلام ﷺ کی پیش فرمودہ تعریفِ مسلم

مذکورہ بالا روایت میں جو جواب رسول اللہ ﷺ نے حضرت خالد بن ولیدؓ کو دیا ہے، ایک بنیادی اصول کی حیثیت رکھتا ہے۔ جس کا اظہار آپؐ نے ایک سے زائد مرتبہ فرمایا ہے۔ چنانچہ ذیل میں تین اقتباس پیش کئے جا رہے ہیں۔ جن سے الم نشرح ہے کہ کسی کے اسلام سے کوئی دوسرا انکار نہیں کر سکتا۔ یعنی کوئی دوسرے شخص کو یہ نہیں کہہ سکتا کہ وہ مسلمان نہیں ہے۔ یہ رسول اللہ ﷺ کا وہ فیصلہ ہے جو امن و سلامتی کے قیام، روح کا فرگری کے قلع قمع اور امت سے کشت و خون کی روک تھام

کے لئے ایک انتہائی کلیدی حیثیت رکھتا ہے۔ چنانچہ آپؐ نے مدینے میں مردم شماری کے وقت ہر اس شخص کو مسلمان شمار فرمایا جو اپنی زبان سے صرف یہ اظہار کرتا تھا کہ وہ مسلمان ہے۔ چنانچہ آپؐ نے فرمایا:

”اُكْتُبُوا لِي مَنْ تَلَفَّظَ بِالْإِسْلَامِ مِنَ النَّاسِ“ (بخاری کتاب الجہاد باب کتابہ الامام الناس۔ مسلم کتاب الایمان باب الاستمرار بالایمان للخائف) کہ میرے لئے ہر اس شخص کا نام لکھ دو جو اپنے منہ سے مسلمان ہونے کا اظہار کرتا ہے۔

پھر آپؐ نے ہر اس شخص کو مسلمان شمار فرمایا جو ”مَنْ صَلَّى صَلَاتِنَا وَاسْتَقْبَلَ قِبَلَتَنَا وَ أَكَلَ ذَيْحَتَنَا فَذَلِكَ الْمُسْلِمُ الَّذِي لَهُ ذِمَّةُ اللَّهِ وَ ذِمَّةُ رَسُولِهِ فَلَا تُخْفَرُوا اللَّهَ فِي ذِمَّتِهِ“ (بخاری کتاب الصلاة باب فضل استقبال القبلة) کہ جو شخص ہماری طرح نماز پڑھے، ہمارے قبلے کو اپنا قبلہ قرار دے، ہمارا ذبیحہ کھائے، وہ مسلمان ہے۔ ایسے شخص کی حفاظت کرنا خدا اور اس کے رسول کے ذمے ہے۔ پس تم اے مسلمانو! خدا کے ذمے کو ہرگز نہ توڑنا۔

یعنی ایسی تاکید فرمائی کہ ان صفات یا اعمال والا شخص ایسا متند مسلمان ہے کہ اللہ تعالیٰ اور اس کا رسول (ﷺ) اس کی اور اس کے اسلام کی ضمانت دیتا ہے۔ لہذا اس کی حفاظت ہر مسلمان پر فرض ہے۔

علاوہ ازیں ایک واقعہ ایسا بھی ظہور میں آیا جو رسول اللہ ﷺ کے اس جواب سے بالکل مشابہ تھا جو آپؐ نے ذوالحویصرہ کے بارے میں حضرت خالد بن ولیدؓ کو ارشاد فرمایا تھا۔

وہ واقعہ 7ھ کا ہے۔ جب مِيفَعَةَ کے سرِیے میں کفار شکست کھا کر بھاگ گئے تو حضرت اسامہ بن زیدؓ اور آپؐ کے ایک انصاری ساتھی کو مِيفَعَةَ کا ایک شخص نہیک بن مرداس (بعض کتب تاریخ نے یہ نام مرداس بن نہیک بیان کیا ہے) اپنی بکریاں لے کر ایک پہاڑی پر چڑھتا نظر آیا۔ انہوں نے اسے جالیا اور جب اسے مارنے لگے تو اس نے جھٹ سے کلمہ طیبہ پڑھ لیا یعنی اپنی زبان سے اپنے مسلمان ہونے کا اقرار کر لیا۔ یہ سن کر وہ انصاری تو پیچھے ہٹ گئے مگر حضرت اسامہؓ نے اس

پر وار کیا اور اسے قتل کر دیا اور اس کی بکریاں قبضے میں کر لیں۔ انہوں نے مدینے پہنچ کر جب آنحضرت ﷺ کو اس واقعے کی تفصیل بتائی تو آپ کا دل افسوس سے چھلک گیا۔ حضرت اسامہؓ کہتے ہیں کہ آپ نے انہیں مخاطب کر کے فرمایا:

” مَنْ لَكَ بِإِلَهِ إِلَّا اللَّهُ يَوْمَ الْقِيَامَةِ؟ فَقُلْتُ يَا رَسُولَ اللَّهِ! إِنَّمَا قَالَهَا مَخَافَةَ السَّلَاحِ۔ قَالَ أَفَلَا شَقَقْتَ عَنْ قَلْبِهِ حَتَّى تَعْلَمَ مِنْ أَجْلِ ذَلِكَ قَالَهَا أَمْ لَا۔ مَنْ لَكَ بِإِلَهِ إِلَّا اللَّهُ يَوْمَ الْقِيَامَةِ؟ فَمَا زَالَ يَقُولُهَا حَتَّى وَدِدْتُ أَنِّي لَمْ أُسَلِّمْ إِلَّا يَوْمَئِذٍ“ (ابوداؤد کتاب الجہاد باب علی ما یقاتل المشرکین و زرقانی ذکر شمس سراہا قبل موتہ)

ترجمہ: ”اے اسامہ! قیامت کے روز لا الہ الا اللہ کے مقابل پر تیرا کون مددگار ہوگا؟ میں نے عرض کی: یا رسول اللہ! ”اس نے تو تلوار کے ڈر سے کلمہ پڑھا تھا۔“ آپ نے (غم سے بھر کر) فرمایا: ”تو نے اس کا دل کیوں نہ چیر دیکھا کہ تجھے علم ہو جاتا کہ اس نے تلوار کے ڈر سے کلمہ پڑھا تھا یا اس کے بغیر۔ قیامت کے روز لا الہ الا اللہ کے مقابل پر تیرا کون مددگار ہوگا؟“ اسامہؓ کہتے ہیں: ”آنحضرت ﷺ یہ دوہراتے جاتے تھے یہاں تک کہ میں نے یہ خواہش کی کہ کاش میں اس روز تک مسلمان ہی نہ ہوا ہوتا۔“

اس واقعے میں ایک غیر معمولی تاکید کا منظر ہے جو یہ خوبصورت اور دائمی تعلیم پیش کرتا ہے کہ اگر کوئی اپنے مسلمان ہونے کا جہر اقرار کرے تو رسول اللہ ﷺ نے اسے رد کرنے کا حق کسی کو نہیں دیا۔ اسے تسلیم کرنا ضروری ہے خواہ وہ یہ اعلان کیسے ہی حالات میں کر رہا ہو۔ دل کے حالات تو صرف اللہ تعالیٰ جانتا ہے لیکن فتویٰ ہمیشہ ظاہر پر ہی قرار پاتا ہے۔ چنانچہ اسی اصول کا اظہار بتکرار رسول اللہ ﷺ نے یہاں ذوالخویصرہ والے قصے میں بھی فرمایا ہے۔

بالفاظ دیگر جب انسان کسی کی زبان سے اسلام کے اقرار کو رد کر کے اس کے دل کے ارادوں کو جاننے کا دعویٰ کرتا ہے تو اس کا یہ فعل دعوائے خدائی یا خدائی اختیارات کو ہاتھ میں لینے کے مترادف ہے۔ اللہ تعالیٰ اور اس کے رسول (ﷺ) نے ایسے خیالات یا فیصلوں کی اسلامی تعلیم میں کوئی گنجائش نہیں رکھی۔

عبداللہ بن ابی بن سلول کا معاملہ

کتابُ الصَّارمِ... میں رئیس المنافقین عبداللہ بن ابی بن سلول کا قصہ بھی پیش کیا گیا ہے۔ جب اس نے خود کو مدینے کا معزز ترین شخص قرار دے کر کہا تھا کہ وہ مدینے سے ذلیل ترین شخص کو نکال دے گا۔ یہ رسول اللہ ﷺ کی شان میں ذلیل ترین گستاخی تھی جس نے جذباتی لحاظ سے صحابہؓ کے دلوں کو چیر کر رکھ دیا تھا۔ انہوں نے آپؐ سے اس کے قتل کی اجازت چاہی مگر آپؐ نے یہ کہتے ہوئے اس کی اجازت نہ دی کہ اگر ہم نے ایسا کیا تو مدینے میں بہت سے لوگ اس کی ہمدردی میں اٹھ کھڑے ہوں گے۔ نیز آپؐ نے فرمایا: ”لِقَلَّا يَتَحَدَّثُ النَّاسُ أَنَّ مُحَمَّدًا يَقْتُلُ أَصْحَابَهُ“ تاکہ ایسا نہ ہو کہ لوگ یہ باتیں کریں کہ محمد (ﷺ) اپنے ساتھیوں کو قتل کرتے ہیں۔ آنحضرت ﷺ کے اس فیصلے، اس سلوک اور اس ارشاد پر الصَّارمِ... میں یہ تبصرہ تحریر ہے کہ

”فَعَلِمَ أَنَّ مَنْ آذَى النَّبِيَّ ﷺ بِمِثْلِ هَذَا الْكَلَامِ جَاَزَ قَتْلُهُ. وَإِنَّمَا تَرَكَ النَّبِيُّ ﷺ قَتْلَهُ لَمَّا خِيفَ فِي قَتْلِهِ مِنْ نَفُورِ النَّاسِ عَنِ الْإِسْلَامِ لَمَّا كَانَ ضَعِيفًا.“ (زیر عنوان ماجری فی تقسیم غنائم حنین۔ صفحہ: 123) ترجمہ: پس معلوم ہوا کہ جو رسول اللہ ﷺ کو اس طرح کلام سے اذیت پہنچائے، اس کا قتل کرنا جائز ہو جاتا ہے۔ مگر رسول اللہ ﷺ نے اسے اس خوف کی وجہ سے قتل نہ کیا کہ لوگ اسلام سے بدک جائیں گے جبکہ اسلام ضعف میں تھا۔

یہ ایک انتہائی کمزور اور بودی دلیل ہے اور بتکرار پیش کی جاتی ہے۔ لیکن الصَّارمِ... کا یہ استدلال کسی طور پر اور کسی قیمت پر درست نہیں مانا جاسکتا۔ کیونکہ رسول اللہ ﷺ نعوذ باللہ نعوذ باللہ دل میں کوئی منافقت رکھنے والے یا مدہانت کرنے والے تو نہیں تھے کہ بنیادی اصولوں کا کسی انجانے خوف کی وجہ سے سودا کر لیتے تھے۔ پس یہ دلیل اپنی تمام تر نامعقولیت کی وجہ سے بیک جنبشِ قلم رد کئے جانے کے لائق ہے۔

اس کے برعکس یہاں بھی رسول اللہ ﷺ کی ردائے عفو و درگزر اور لطف و احسان کی وسعت ملاحظہ فرمائیں کہ گستاخیوں میں اخلاق و شرافت کی تمام حدود پھلانگ جانے والے شخص کو بھی ”

لِئَلَّا يَتَحَدَّثَ النَّاسُ أَنَّ مُحَمَّدًا يَقْتُلُ أَصْحَابَهُ“ فرما کر اپنے اصحاب میں شامل رکھتے ہیں۔ (اللَّهُمَّ صَلِّ عَلَيَّ مُحَمَّدٍ

لیکن آنحضرت ﷺ کے اس کلام کے پیش نظر ایک انتہائی اور اہم قابل غور بات یہ ہے کہ آپ کے رُخ انور کو اور اسلام کے حسین اور پاک چہرے کو ہر ایسے فعل کی گرد سے بچانا ضروری ہے جو مذہب کی مبادیات کے خلاف ہونے کی وجہ سے اسے داغدار کر دے۔ آپ کی تعلیم اور اسلام کی شریعت کے اندر ایک کشش ہے جو قربانیوں پر استوار ہے اور جذبات کی انگیخت سے پاک ہے۔ چنانچہ رسول اللہ ﷺ کا عبداللہ بن ابی بن سلول سے سلوک یا اس کے بارے میں آپ کا یہ فیصلہ الصارم... میں مذکور قتل شاتم والے نظریے کا بذات خود رد ہے۔ الصارم کا یہ استدلال چونکہ رسول اللہ ﷺ کے فیصلے اور ارشاد سے براہ راست متضاد ہے اس لئے یقیناً قابل رد ہے۔

الصارم کی اسی عبارت میں اسے قتل نہ کرنے کی ایک وجہ یہ بھی لکھی ہے: ”لَمَّا كَانَ ضَعِيفًا“ کہ اس وقت اسلام ابھی کمزوری کی حالت میں تھا۔

یہ دلیل بھی واضح طور پر خلاف حقیقت اور خلاف حق ہے۔ جیسا کہ آئندہ صفحات میں پیش کردہ واقعات و حقائق ثابت کریں گے کہ نہ اسلام کسی وقت کمزور تھا نہ نعوذ باللہ رسول اللہ ﷺ کو اپنی تمامتر زندگی میں کبھی کسی قسم کا خوف لاحق ہوا تھا۔ یہ فقرہ تو اسلام کے دشمنوں کی یا اسلام کے اپنے دوستوں کی دلیل ہے۔ جو بیک نوک قلم لائق رد ہے۔ رسول اللہ ﷺ کا اسے درگزر کرنا آپ کی قوت اور آپ کے جبروت کو ظاہر کرتا ہے کہ آپ ہر نوع کی مقدرت رکھتے ہوئے بھی دوسروں کو معاف فرماتے تھے۔

جہاں تک اس مذکورۃ الصدر واقعے کے زمانے کا تعلق ہے تو یہ غزوہ بنی مصطلق سے واپسی کے وقت یعنی ماہ شعبان 5ھ کا ہے۔ اس واقعے سے قبل غزوہ بدر، غزوہ احد اور غزوہ بنی مصطلق جیسے بڑے بڑے معرکوں کے علاوہ دیگر متعدد چھوٹے چھوٹے غزوات و سرایا میں مسلمان نمایاں طور پر فتیاب ہو چکے تھے۔ ان کے علاوہ بنو قبیقاع کا واقعہ بھی ہو چکا تھا۔ نیز کعب بن اشرف وغیرہ کے

واقعات بھی رونما ہو چکے تھے۔ ان تمام واقعات میں تو اسلام کو کسی کمزوری یا ضعف کا سامنا نہیں ہوا۔ پھر صرف ایک عبداللہ بن ابی بن سلول کے قتل کے لئے اسلام میں کونسا ضعف پیدا ہو گیا تھا کہ جس کی وجہ سے بظاہر ایک نجیف اور معذرت خواہانہ رخ اختیار کرنا لابدی تھا۔ ایسا دوا ہر معیار اور دورخی یا نام نہاد حکمت عملی، رسول اللہ ﷺ کی طرف منسوب کرنا بذات خود آپ کی اور آپ کے منصب کی توہین ہے۔ سچ تو یہ ہے کہ یہ دلیل جڑ سے ہی کھوکھلی ہے اور قطعی طور پر بودی اور جھوٹی ہے۔ ایسی ہی دلیلیں ہیں جنہیں اسلام دشمن عناصر ہاتھ لے کر کر کے لیتے ہیں اور انہی کو استعمال کر کے اسلام پر حملہ آور ہوتے ہیں۔

پھر اس سے بھی بڑا سچ یہ ہے کہ رسول اللہ ﷺ تو ہر دوسری طاقت سے ہر زمانے میں طاقتور اور غالب تھے۔ اگر کمزوری کی وجہ سے ہی کسی کو قتل نہیں کیا گیا تو فتح مکہ کے وقت تو کمزوری کوئی نہیں تھی۔ اس وقت صرف چند ایک کے سوا باقی سب شاموں، توہین کے مرتکبوں، ہرزہ سراؤں، ظالموں، قاتلوں اور جاہلوں کو بیک جنبش زبان معاف کر دیا گیا۔ اصول تو بہر حال اصول ہوتا ہے۔ اگر اصول یہ ہے کہ شاتم کو ہر حال میں قتل کرنا ہے تو سوال یہ ہے کہ یہ اصول یہاں کیوں ترک کیا گیا؟ دنیا کا سب سے طاقتور انسان، محمد رسول اللہ ﷺ

جیسا کہ ہم نے ابھی اوپر لکھا ہے کہ نہ اسلام کسی وقت بے طاقت تھا، نہ نعوذ باللہ رسول اللہ ﷺ کسی پہلو سے کبھی کمزور تھے۔ یہ ایک ایسی حقیقت ہے کہ جسے دنیا کی کوئی دلیل، کوئی منطق اور کوئی طاقت رد نہیں کر سکتی۔ چنانچہ اس سلسلے میں حسب ذیل حقائق ملاحظہ ہوں۔

۱: عفو کا حکم جب مکہ میں اسلام کی مخالفت اور آنحضرت ﷺ اور آپ کے صحابہ پر ظلم و جبر انتہائی شدت اختیار کر گیا تو ایک موقع پر حضرت عبدالرحمن بن عوفؓ چند اور صحابہؓ کے ساتھ آپ کی خدمت میں حاضر ہوئے اور عرض کی: ”یا رسول اللہ! ہم مشرک تھے تو ہم معزز تھے۔ کوئی ہماری جانب آنکھ نہ اٹھا سکتا تھا۔ لیکن جب سے ہم مسلمان ہوئے ہیں کمزور اور ناتواں ہو گئے ہیں۔ ہمیں ذلت کے ساتھ کفار کے مظالم سہنے پڑتے ہیں۔ پس یا رسول اللہ! آپ ہمیں اجازت دیں کہ ہم ظلم کرنے

والے کفار کا مقابلہ کر سکیں۔“ آپؐ نے جواباً فرمایا: ”أَمُرْتُ بِالْعَفْوِ - فَلَا تُقَاتِلُوا“ کہ مجھے اللہ تعالیٰ کی طرف سے عفو کا حکم ہے۔ پس میں تمہیں لڑنے کی اجازت نہیں دے سکتا۔

آنحضرت ﷺ کا یہ کلام ایک غیر معمولی غالب عظمت کا کلام ہے۔ ایک طرف آپؐ اور آپؐ کے صحابہ کفار کے تمام ظلم و جبر برداشت کرتے چلے جا رہے ہیں۔ جس سے بادی النظر میں یہی دکھائی دیتا ہے کہ انتہائی کمزوری کی حالت ہے، مگر دوسری طرف یہ فرماتے ہیں کہ عفو کا حکم ہے۔ یعنی معاف کرنے کا حکم ہے۔ یعنی آپؐ ایسی حالت میں ہیں کہ ان سب مخالفوں سے طاقتور اور ان پر غالب ہیں اور وہ آپؐ کے ہی رحم و کرم پر ہیں۔

معاف کرنے کی صلاحیت ہمیشہ طاقتور میں ہوتی ہے۔ کمزور، شکست خوردہ اور ہارے ہوئے انسان کی دی ہوئی معافی اور عفو کی کوئی حیثیت نہیں ہوتی؟ پس رسول اللہ ﷺ کا یہ ارشاد کہ ”مجھے عفو کا حکم ہے، لہذا تمہیں مقابلے میں بھی لڑنے کی اجازت نہیں ہے“، ایک عظیم الشان واقعاتی حقیقت کا آئینہ دار ہے۔ وہ حقیقت یہ ہے کہ رسول اللہ ﷺ کے ساتھ تمام طاقتوں کے مالک واحد و یگانہ خدا کی طاقت تھی۔ اس کے فرشتوں کی فوجیں تھیں جو انفرادی طور پر بھی آپؐ کے ہر دشمن کے لئے اور بحیثیت مجموعی بھی وہ آپؐ کے تمام دشمنوں کے لئے کافی تھیں۔ آپؐ کے دشمنوں کی تباہی و بربادی صرف اور صرف آپؐ کے ایک اشارہ ابرو کی منتظر تھی۔ یہ محض کوئی دعویٰ نہیں ہے بلکہ واقعات و شواہد سے تائید یافتہ ایسی ناقابل تردید تاریخی حقیقت ہے کہ رسول اللہ ﷺ کا انسانیت کی اور انسان کے خون کی حفاظت کرنے والا اور ان کی ربوبیت کے لئے تڑپنے والا دل رکھتے تھے۔ آپؐ ان کی ہلاکت کے لئے نہیں، انہیں محفوظ کر کے اور زندگی دے کر خدائے واحد و یگانہ سے منسلک کرنے کے لئے مبعوث ہوئے تھے۔ چنانچہ ملاحظہ ہو کہ

۲: پہاڑوں کے فرشتے کی پیشکش سوال 10 نبویؐ میں رسول اللہ ﷺ نے تبلیغ کے لئے عرب

کے ایک بڑے شہر طائف کا سفر اختیار کیا۔ یہاں بنو ثقیف آباد تھے۔ ان کے رئیس اعظم عبد یاسیل نے نہ صرف یہ کہ آپؐ کا پیغام نہ سنا بلکہ آپؐ کے پیچھے شہر کے اوباش اور آوارہ لوگ بھی لگا دیئے۔

انہوں نے آپؐ پر پتھر برسائے اور آپؐ کو سرتاپا لہولہان کر دیا۔ مسلسل تین میل تک یہ لوگ آپؐ کے تعاقب میں رہے اور گالی گلوچ کرتے اور پتھر برساتے رہے۔

یہاں سے مکہ واپس آتے ہوئے آپؐ کے پاس پہاڑوں کا فرشتہ آیا اور کہنے لگا: ”اللہ تعالیٰ نے مجھے آپؐ کے پاس بھیجا ہے تا اگر ارشاد ہو تو میں پہلو کے یہ دونوں پہاڑ ان لوگوں پر پیوست کر کے ان کا خاتمہ کر دوں۔“ آپؐ نے فرمایا: ”ہرگز نہیں۔ مجھے امید ہے کہ اللہ تعالیٰ انہی لوگوں میں سے وہ لوگ پیدا کر دے گا جو خدائے واحد کی پرستش کریں گے۔“

یہ واقعہ گزر جانے کے بعد کون کہہ سکتا ہے کہ محبوب کبریا حضرت محمد مصطفیٰ ﷺ کمزور تھے اور اسلام ضعیف تھا۔ یہ واقعہ تو یہ ثابت کرتا ہے کہ آپؐ کے ساتھ قادرِ مطلق خدا کی وہ طاقت و قدرت تھی جو قوموں کو پلک جھپکنے میں پہاڑوں تلے دفن کر سکتی تھی۔ مگر آپؐ باوجود اس طاقت پر ایک طرح کا اختیار رکھنے کے کسی انتقام کی بجائے انسانی خون کی حفاظت کرنے کو اس لئے ترجیح دیتے تھے کہ آپؐ کو یہ امید تھی کہ آپؐ کے ذریعے ہلاکتوں سے محفوظ کردہ انسان ضرور خدائے واحد و یگانہ کی پرستش کی طرف مائل ہوگا۔ آپؐ انتہائی طاقتور ہونے کے باوجود عفو و درگزر اور صبر و رضا کو فوقیت دیتے تھے۔ اسی کا اظہار آپؐ نے فرمایا تھا کہ ”أَمَرْتُ بِالْعَفْوِ - فَلَا تُقَاتِلُوا“

۳: ابو جہل کا خوف پھر مکے میں روزِ مہ ہونے والے واقعات بھی ثابت کرتے ہیں کہ باوجود ہر طرح کے جوہر کے آپؐ کے مخالف سردار آپؐ سے لرزاں تھے۔ مثلاً ایک دفعہ ارشاد نامی شخص مکے میں کچھ اونٹ بیچنے آیا۔ ابو جہل نے وہ اونٹ اس سے خرید لئے۔ مگر اونٹوں پر قبضہ لینے کے بعد قیمت ادا کرنے میں حیل و حجت کرنے لگا۔ اس پر ارشاد جو مکے میں ایک اجنبی اور بے یار و مددگار تھا، بہت پریشان ہوا۔ چند دن تک ابو جہل کی منت و سماجت کرنے کے بعد آخر ایک دن جبکہ بعض رؤساء قریش خانہ کعبہ کے پاس مجلس جمائے بیٹھے تھے، وہ ان لوگوں کے پاس گیا اور کہنے لگا: ”اے معززین قریش! آپ میں سے ایک شخص ابو الحکم نے میرے اونٹوں کی قیمت دبا رکھی ہے۔ آپ مہربانی کر کے مجھے یہ قیمت دلوادیں۔“ قریش کو شرارت جو سو جھی تو کہنے لگے: ”ایک شخص یہاں محمد

بن عبداللہ نامی رہتا ہے تم اس کے پاس جاؤ۔ وہ قیمت دلا دے گا۔“ اس سے غرض ان کی یہ تھی کہ آنحضرت ﷺ تو بہر حال انکار ہی کریں گے اور اس طرح باہر کے لوگوں میں آپ کی سبکی ہوگی۔ جب اراشہ وہاں سے رخصت ہوا تو قریش نے اس کے پیچھے ایک آدمی کر دیا کہ دیکھو کیا تماشہ بنتا ہے۔ چنانچہ اراشہ اپنی سادگی میں آنحضرت ﷺ کے پاس آیا اور کہنے لگا: ”میں ایک مسافر ہوں اور آپ کے شہر کے ایک رئیس ابوالحکم نے میری رقم دبا رکھی ہے اور مجھے بتایا گیا ہے کہ آپ مجھے یہ رقم دلا سکتے ہیں۔ پس آپ مہربانی کر کے مجھے میری رقم دلا دیں۔“ آپ فوراً اٹھے اور فرمایا: ”چلو، میں تمہارے ساتھ چلتا ہوں۔“ چنانچہ آپ اسے لے کر ابو جہل کے مکان پر آئے اور دروازے پر دستک دی۔ ابو جہل باہر آیا تو آپ کو دیکھ کر ہکا بکا رہ گیا اور خاموشی سے آپ کا منہ دیکھنے لگا۔ آپ نے فرمایا: ”یہ شخص کہتا ہے کہ اس کے پیسے آپ کی طرف نکلتے ہیں۔ یہ ایک مسافر ہے آپ اس کا حق کیوں نہیں دیتے؟“ اس وقت ابو جہل کا رنگ فق ہو رہا تھا۔ کہنے لگا: ”محمد! ٹھہرو، میں ابھی اس کی رقم لاتا ہوں۔“ چنانچہ وہ اندر گیا اور اراشہ کی رقم لا کر اسی وقت اس کے حوالے کر دی۔

وہ آدمی، جسے انہوں نے اراشہ کے تعاقب میں بھیجا تھا، جب واپس روئے قریش کے پاس آیا تو انہوں نے اس سے روئیدار سنی۔ اس آدمی نے انہیں بتایا: ”واللہ! میں نے تو ایک عجیب نظارہ دیکھا ہے اور وہ یہ کہ جب محمد (ﷺ) نے جا کر ابوالحکم کے دروازے پر دستک دی تو ابوالحکم نے باہر آ کر محمد (ﷺ) کو دیکھا تو اس وقت اس کی حالت ایسی تھی کہ گویا ایک قالب بے روح ہے اور جو نبی کہ اسے محمد (ﷺ) نے کہا کہ اس کی رقم ادا کر دو، اسی وقت اس نے اندر سے لا کر پائی پائی اس کے سامنے رکھ دی۔“

تھوڑی دیر کے بعد ابو جہل بھی اسی مجلس میں آ پہنچا۔ اسے دیکھتے ہی سب لوگ اسے طعنے دینے لگے کہ اسے کیا ہو گیا تھا کہ وہ محمد (ﷺ) سے اس قدر ڈر گیا۔ اس نے کہا: ”خدا کی قسم! جب میں نے محمد (ﷺ) کو اپنے دروازے پر دیکھا تو مجھے یوں نظر آیا کہ اس کے ساتھ لگا ہوا ایک مست اور غضبناک اونٹ کھڑا ہے اور میں سمجھتا تھا کہ اگر ذرا بھی چون و چرا کروں گا تو وہ مجھے چبا جائے گا۔“

(سیرت ابن ہشام، جزو اول، صفحہ: 258، 259 زیر عنوان ابو جہل والا راشی۔ الناشر مکتبہ التوفیقیہ الازہر مصر)

یہ واقعہ رسول اللہ ﷺ کی اس طاقت کا ترجمان ہے جو آپ کو خاص طور پر اللہ تعالیٰ نے عطا فرمائی تھی۔ یہ طاقت ایسی تھی جس کے سامنے دنیا کی ہر طاقت بے زور و بے حیثیت تھی۔

اس طاقت کو آپ کے مخالف اور آپ کے ارد گرد لوگ اچھی طرح محسوس و مشاہدہ کرتے تھے۔ چنانچہ بدر کی لڑائی کے لئے جب مکہ کے رؤساء اور جنگجو لوگ تیار ہوئے تو ابولہب اور امیہ بن خلف جو وہاں کے بڑے رؤساء میں سے تھے اور رسول اللہ ﷺ اور آپ کے صحابہ پر تشدد میں بھی پیش پیش تھے، جنگ میں جانے سے خوفزدہ بلکہ لرزاں تھے۔ آپ کا سامنا کرتے ہوئے انہیں جیسے موت سامنے کھڑی دکھائی دیتی تھی۔ انہیں رسول اللہ ﷺ کی پیشگوئیوں کے باعث چڑھے ہوئے سورج کی طرح یقین تھا کہ اگر وہ جنگ میں شامل ہوئے تو لازماً قتل ہوں گے۔

۴: آپ کے ہمراہ الہی طاقت کا ایک اور مظاہرہ 7ھ کا واقعہ ہے کہ رسول اللہ ﷺ غزوة ذات الرقاع سے واپس جانے میں مدینہ رواں تھے۔ راستے میں دو پہر ایک وادی میں پڑی۔ آنحضرت ﷺ قبولے کے لئے یہیں اتر گئے۔ صحابہ بھی سستانے کے لئے درختوں کا سایہ تلاش کرتے ہوئے ادھر ادھر بکھر گئے۔ آپ نے ایک ببول کے درخت پر اپنی تلوار لٹکائی اور آرام فرمانے لگے۔ ابھی کچھ ہی وقت گزرا تھا کہ ایک شخص آیا۔ اس نے آپ کی تلوار اتار لی۔ آپ بیدار ہو گئے۔ وہ شخص تلوار سونت کر کہنے لگا: ”اب تمہیں مجھ سے کون بچائے گا؟“ آپ نے فرمایا: ”میرا اللہ۔“ آپ کے اس جواب میں نصرت الہی کی کوئی ایسی تجلّی تھی کہ وہ آپ کے اس پر اعتماد جواب کی ایسی خارق عادت ہیبت اس پر طاری ہوئی کہ وہ لرز گیا اور تلوار اس کے ہاتھ سے گر گئی۔ آپ نے تلوار اٹھائی اور اسے مخاطب کرتے ہوئے فرمایا: ”اب مجھ سے تجھے کون بچا سکتا ہے؟“ اس پر وہ آپ سے عنف و درگزر کی درخواست کرنے لگا اور آپ کے قدموں میں بیٹھ گیا۔ آپ نے فرمایا: ”کیا تو گواہی دیتا ہے کہ اللہ کے سوا کوئی معبود نہیں اور میں اللہ کا رسول ہوں۔“ اس نے جواب دیا: ”میں یہ نہیں مانتا لیکن میں آپ سے یہ عہد کرتا ہوں کہ آئندہ آپ سے کبھی نہیں لڑوں گا اور نہ ان لوگوں کے ساتھ شامل ہوں گا جو آپ سے لڑتے ہیں۔“ آپ نے اسے چھوڑ دیا۔

حضرت جابرؓ بیان فرماتے ہیں کہ اس شخص نے واپس جا کر اپنے ساتھیوں سے کہا کہ وہ ایک ایسے شخص کے پاس سے آیا ہے جو دنیا میں سب سے بہتر ہے۔ (بخاری کتاب المغازی غزوہ ذات الرقاع و کتاب الجہاد باب من علق سيفه والسيرة الحلیة غزوہ ذات الرقاع)

رسول اللہ ﷺ کے ہمراہ اللہ تعالیٰ اور اس کے فرشتوں کی ایسی خارق عادت تائید و طاقت کے ہوتے ہوئے یہ کس طرح گمان کیا جاسکتا ہے کہ نعوذ باللہ کبھی اسلام میں ضعف تھا یا آپؐ کمزور تھے۔ آپؐ نے ہمیشہ باوجود غالب، قوی اور باختیار ہونے کے آپؐ پر جان لیوا حملے کرنے والے ہر دشمن کو بخش دیا اور یہاں مذکورہ بالا واقعے میں بھی ایسے ہی ایک جانی دشمن پر عفو و رحمت کا دامن وسیع کر دینا جو آپؐ پر قتل کے لئے تلوار سونت چکا تھا، آپؐ کی عالمین کی وسعتوں سے وسیع تر رحمت کا عکاس ہے۔ حضرت عائشہؓ فرماتی ہیں کہ آپؐ کو اگر کسی نے کبھی تکلیف پہنچائی تو آپؐ نے اس سے ہرگز انتقام نہیں لیا۔ ہاں جب اللہ تعالیٰ یا اس کے محارم کی ہتک یا بے حرمتی کی جاتی تو پھر آپؐ اللہ تعالیٰ کی خاطر انتقام لیتے تھے۔ (مسلم کتاب الفضائل باب مباحثہ ﷺ لا تام....)

رسول اللہ ﷺ کی طرف قتل و خون کی کہانیوں پر مشتمل جعلی اور وضعی روایتیں تراشنے والے اور ان روایتوں کو ہر ممکن سچا ثابت کرنے کی سعی کرنے والے اور انہیں آپؐ کی طرف منسوب کرنے والے کاش دیکھتے کہ رسول اللہ ﷺ نے اپنی ساری زندگی میں صرف معدودے چند افراد کے لئے سزائے موت کا اعلان فرمایا تھا۔ انہیں چاہئے تو یہ تھا کہ ان واقعات کے جواز میں قوی دلائل پیش کر کے ثابت کرتے کہ آپؐ کی تجویز کردہ ان سزاؤں کے پیچھے اللہ تعالیٰ کے محارم کی بے حرمتی تھی یا قصاص تھا۔ یا پھر کوئی قومی جرائم تھے، جن کی پاداش میں انہیں یہ سزائیں سنائی گئی تھیں۔ مگر انہوں نے ان سزاؤں کو بھی اور ان کے ساتھ وضعی روایات کے ڈھیر کو بھی رسول اللہ ﷺ کی پاک سیرت کو داغدار کرنے کے لئے ایڑی چوٹی کا زور لگا دیا اور دنیا میں وہ کام کر دکھایا جو نشانے رسولؐ کے خلاف تھا۔ جس سے بچنے کے لئے آپؐ واضح طور پر اظہار فرما چکے تھے کہ ”لَعَلَّا يَنْحَدَثَ النَّاسُ اَنَّ مُحَمَّدًا يَفْتُلُ اَصْحَابَهُ“ تاکہ ایسا نہ ہو کہ لوگ یہ باتیں کریں کہ محمد (ﷺ) اپنے ساتھیوں کو قتل کرتے ہیں۔ مگر یہ لوگ وہ ہیں جنہوں نے رسول اللہ ﷺ کی اس سچی اور پاک خواہش کے علی الرغم یہ ثابت کرنے

کی کوششیں انتہاء تک پہنچادیں کہ واقعہً آپ اپنے ساتھیوں کو قتل کرتے تھے۔ اِنَّا لِلّٰہِ وَاِنَّا اِلَیْہِ رَاجِعُونَ

۵: ایک بڑی فوج کے مقابل پر تہا غزوہ حنین کے موقع پر اسلامی لشکر بارہ ہزار افراد پر مشتمل تھا۔ یعنی اس میں دس ہزار وہی قدوسی تھے جو فتح مکہ کے لئے آپ کے ہمراہ تھے اور دو ہزار افراد مکہ سے بھی شامل ہو گئے تھے۔ پہلے کبھی بھی اسلامی لشکر اتنی بڑی تعداد کو نہیں پہنچا تھا۔ اس کثرت کو دیکھ کر بعض لوگوں کو فخر بھی ہوا اور عجب بھی۔ ایک شخص نے یہ بھی کہا: "لَنْ نَغْلِبَ الْیَوْمَ مِنْ قِلَّةٍ" کہ آج ہم کم تعداد کی وجہ سے نہیں جیتیں گے۔ یہ ایک نخت کا کلمہ تھا جو کسی کی زبان سے ادا ہو گیا تھا۔ ظاہر ہے کہ اس میں یہ اظہار تھا کہ پہلے تو اسلامی لشکر کو کم تعداد کی وجہ سے اللہ تعالیٰ کی مدد کی ضرورت ہوتی تھی لیکن اب ہماری تعداد ہی اتنی زیادہ ہے کہ اللہ تعالیٰ کی مدد کے بغیر بھی ہم جیت جائیں گے۔ ایسا اظہار آنحضرت ﷺ کے مزاج اور فطرت کے قطعی خلاف تھا۔ چنانچہ لکھا ہے: "فَشَوَّ ذَلِکَ عَلَی النَّبِیِّ ﷺ" (ابن سعد و زقانی غزوہ حنین) کہ یہ کلمہ عجب آنحضرت ﷺ پر شاق تھا۔ اللہ تعالیٰ کو تکرر ویسے ہی پسند نہیں اس لئے اسلامی لشکر میدان جنگ میں اس کے نتائج سے بڑی نہ ہو سکا۔ اس کیفیت کا ذکر کرتے ہوئے اللہ تعالیٰ فرماتا ہے: "وِیَوْمَ حُنَیْنٍ اِذْ اَعْجَبَتْکُمْ کَثْرَتُکُمْ" (التوبہ: 25) کہ حنین کا دن، جب تمہاری کثرت نے تمہیں عجب میں مبتلا کر دیا تھا۔

اسلامی لشکر جب حنین کے میدان میں پہنچا تو ارد گرد زمین گا ہوں میں چھپے ہوئے دشمن کے تیر اندازوں نے دیکھا کہ وہ ان پر خوب بھر پور حملہ کر سکتے ہیں اور وہ عین ان کے نشانہ پر ہیں تو انہوں نے یکدم تیروں کی بوچھاڑ کر دی۔ اسی لمحے اس کی دیگر فوج نے بھی ان کے ساتھ یکجان ہو کر بھر پور حملہ کیا۔ مکہ کے نو مسلم جو اسلامی فوج میں افراد کی کثرت دیکھ کر اس میں شامل ہو گئے تھے اور سمجھتے تھے کہ آج بہادری کے جوہر دکھائیں گے، اس ناگہانی حملے سے بوکھلا گئے اور اس کی شدت سے حواس باختہ ہو کر واپس مکہ کی طرف بھاگنے لگے۔ پرانے مسلمان تو اس قسم کے شدائد کے مقابلے کے عادی تھے۔ مگر دو ہزار نو مسلم اور ان کے ساتھ مشرک بھی جب سہ طرفہ پُر زور حملے سے اپنے گھوڑوں اور اونٹوں سمیت پلٹ کر بھاگے تو ان کی بھگدڑ کے باعث اصل اسلامی لشکر کے

گھوڑے اور اونٹ بھی بدک گئے۔ اس طرح سارا لشکر ہی بھگدڑ کا شکار ہو کر پیچھے کی طرف بھاگا۔ صرف چٹانوں سے زیادہ مضبوط اور پہاڑوں سے زیادہ راسخ، آنحضرت ﷺ کی اولوالعزم ذات تھی جو نيزوں اور تيروں کی اس سہ رُخی بوچھاڑ میں پورے وقار کے ساتھ ایستادہ تھی۔ آپؐ دوزر ہیں اور خود پہنے ہوئے سفید خچر پر سوار، ڈھال تھامے ہوئے، براہ راست خدا تعالیٰ کی حفاظت میں سینہ سپر تھے۔ آپؐ کے رنگ میں رنگین صحابہؓ بھی ہر حالت میں آپؐ پر جان نچھاور کرنے والے تھے۔ ان میں سے چند وہ تھے جو بھگدڑ کے ریلے میں کسی قدر ادھر ادھر ہو گئے تھے لیکن چند ثانیوں میں ہی آپؐ کی طرف لپک آئے تھے۔ بعض وہ تھے جو سوار یوں کی سرکشی کے باعث ان سے گود کرفوراً آپؐ کے پاس پہنچ گئے تھے اور بہت سے وہ تھے جو سوار یوں کو بزور موڑ کر آپؐ کے ارد گرد آنے کے لئے جد و جہد میں تھے۔

ادھر آنحضرت ﷺ بارش کی طرح برستے نيزوں اور تيروں میں بارہ ہزار میں سے چند جانثار صحابہؓ کے ساتھ کھڑے تھے۔ شروع میں حضرت ابوبکر، حضرت عمر، حضرت علی، حضرت عباس، حضرت ابوسفیان بن الحارث، ان کے بیٹے حضرت جعفر بن ابی سفیان، ابوسفیان کے بھائی حضرت ربیعہ بن حارث، حضرت اسامہ بن زید اور حضرت ایمن بن عبیدرضی اللہ عنہم آپؐ کے پاس تھے۔

(ابن ہشام و زرقانی غزوہ حنین)

تيروں کی اس موسلا دھار بارش سے بچاؤ کا بظاہر ایک ہی ذریعہ تھا کہ پیچھے ہٹ جایا جائے جہاں ایک تنگ راستہ تھا اور اس میں سے بھی ایک وقت میں چند آدمی ہی گزر سکتے تھے۔ اس کے سوا بچنے کا ہر راستہ مسدود بھی تھا اور پُر خطر بھی، لیکن یہی لمحہ تھا جو فیصلہ کن تھا۔ چنانچہ اسی لمحے رسول اللہ ﷺ نے بجائے بچاؤ کی راہ اختیار کرنے کے اپنی سواری کو ایڑ لگائی اور سرعت سے اس جانب مزید آگے بڑھنا شروع کر دیا جو تینوں جانب سے تيروں کے عین درمیان تھی۔ یہاں آپؐ نے ایک پُر جلال آواز کے ساتھ فرمایا:

”أَنَا النَّبِيُّ لَا كَذِبَ أَنَا بِنُ عَبْدِ الْمُطَّلِبِ“

کہ میں ایک نبی ہوں، میں جھوٹا نہیں ہوں اور میں عبدالمطلب کا بیٹا ہوں۔ اس پر جلال آواز میں پیغام تھا کہ میں اللہ تعالیٰ کا سچا نبی ہوں۔ اسی ناتے خدا تعالیٰ میری مدد بھی فرماتا ہے اور حفاظت بھی۔ اس میں ایک ذرہ برابر بھی شک کی گنجائش نہیں ہے۔ اور یہ دعویٰ آج میں نیزوں کی انیوں، تیروں کی نوکوں اور تلواروں کی دھاروں پر بلند کر رہا ہوں اور یاد رکھو اس وقت موت کے خطرناک مقام پر کھڑا ہو کر بھی دشمن کے حملے سے محفوظ ہوں تو اس کا یہ مطلب نہیں کہ مجھے خدائی کا مقام دے دو۔ میں تو صرف ایک انسان ہوں اور تم جانتے ہو کہ میں عبدالمطلب کا بیٹا ہوں اور خدا تعالیٰ کا ایک بندہ ہوں۔

آپ کے ساتھ کونسی طاقت تھی؟ اس کا اعلان آپ نے کچھ دنوں پہلے ہی یعنی فتح مکہ کے وقت بھی یہ اور بعد میں حجۃ الوداع کے موقع پر بھی فرمایا تھا کہ

”لَا إِلَهَ إِلَّا اللَّهُ وَاللَّهُ أَكْبَرُ، لَا إِلَهَ إِلَّا اللَّهُ وَحْدَهُ أَنْجَزَ وَعْدَهُ وَ نَصَرَ عَبْدَهُ وَ هَزَمَ الْأَحْزَابَ وَحْدَهُ“ کہ اللہ تعالیٰ کے سوا کوئی معبود نہیں اور اللہ سب سے بڑا ہے۔ اللہ تعالیٰ کے سوا کوئی معبود نہیں اور وہ ایک ہے۔ جس نے اپنا وعدہ پورا کیا اور اپنے بندے کی نصرت فرمائی اور صرف اسی اکیلے نے تمام لشکروں کو شکست دی۔ (بخاری کتاب الحج باب من لم يقرب الكعبة) یعنی آپ کے ساتھ اللہ تعالیٰ تھا اور اسی کی طاقت تھی جس نے آپ کو ہر میدان اور ہر موقع پر فتح نصیب بنایا تھا۔

بہر حال حنین کے میدان میں اس اعلان کے بعد آپ نے حضرت عباسؓ کو بلایا۔ ان کی آواز بلند تھی۔ آپ نے فرمایا عباس! بلند آواز سے پکار کر کہو کہ اے میرے وہ ساتھیو! جنہوں نے حدیبیہ کے دن درخت کے نیچے بیعت کی تھی۔ اور اے وہ دوستو! جو سورۃ البقرہ کے زمانہ سے (یعنی اسلام کے بالکل ابتدائی زمانہ سے جب سورۃ البقرہ کا نزول ہوا) مسلمان ہو۔ خدا کا رسول تم کو بلاتا ہے۔

آپ نے اپنی سواری سے نیچے اتر کر زمین سے مٹھی بھر کنکریاں لیں اور دشمن کی طرف پھینکیں اور فرمایا ”شَاهَتِ الْوُجُوهُ“ کہ دشمنوں کے چہرے گھڑ جائیں، اب زوردار حملہ کرو اور دشمن

پر خوب وار کرو۔ یہ آواز سنتے ہی صحابہؓ نے ٹوٹ کر ایسی بے خودی سے حملہ کیا کہ دشمن شکست کھا کر پسپا ہو گیا۔ (مسلم کتاب الجہاد باغزوة حنین و سنن الداری کتاب السیر)

رسول اللہ ﷺ کے پاک وجود میں اللہ تعالیٰ کی جو تجلّی اور طاقت غزوہ حنین کے روز تھی اور جس کے ساتھ آپ اکیلے ہی ہر طاقت پر غالب تھے، وہی طاقت روزِ اوّل سے آپ کے شامل حال تھی۔ اس حقیقت کو جھٹلا کر آپ کے بارے میں ایسا تبصرہ کہ آپ نے کسی سے انتقام اس لئے نہ لیا یا کسی کو سزا اس لئے نہ دی یا کسی سے لڑائی اس لئے نہ کی یا کسی کو قتل اس لئے نہ کرایا کہ اس وقت ضعف کی حالت تھی، دشمنانِ اسلام اور دشمنانِ رسول کا فعل ہے۔ ایسا تبصرہ آپ کی پاک ذات پر بدنماداغ لگانے کی بدنما جسارت ہے۔ الغرض اسی نوع کے دیگر واقعات میں سے ایک ایک واقعہ بانگِ دہل ان لوگوں کی تردید کرتا ہے جو یہ کہتے ہیں کہ رسول اللہ ﷺ نے اس خوف کی وجہ سے کسی کو قتل نہ کیا کہ اسلام حالتِ ضعف میں تھا۔

اصل بات یہ تھی کہ آپ کو حکمِ خداوندی صرف صبر کا تھا۔ سچائی کے ساتھ اگر صبر کی طاقت ہو تو وہ ہر دوسری طاقت سے زیادہ طاقتور ہے جو کامیابی سے شرطیہ ہمکنار کرتی ہے۔ رسول اللہ ﷺ کی کامیابی اور فتوحات اس حقیقت کا عملی ثبوت ہیں۔

پس رسول اللہ ﷺ نے عبداللہ بن ابی بن سلول وغیرہ توہین کے مرتکب لوگوں کو اسی وجہ سے قتل نہیں کیا تھا کہ تا اس جواز کو ہی ختم کر دیا جائے اور تا ایسا نہ ہو کہ توہین اور سب و شتم کرنے والے کو لوگ قتل کرنا شروع کر دیں۔ جو بند رسول اللہ ﷺ نے عفو و درگزر اور صبر و رحمت کے جذبات اور قربانیوں اور دعاؤں کے آنسوؤں کے ساتھ باندھا تھا، اپنے ہی دوستوں نے کمزور اور جعلی روایتوں کے بھالوں سے اس میں حتی الامکان شکاف ڈالنے کی کوشش کی ہے۔

رسول اللہ ﷺ کے صبر و ضبط اور عفو و درگزر کے غیر معمولی نمونوں کو دیکھ کر معلوم ہوتا ہے کہ آپ کی نظر بصیرت ایسے فتنوں کو دیکھ رہی تھی جو آپ ہی کے لئے ایسے جذبات کی بنیاد پر جھوٹے اور ظالمانہ رُخ اختیار کرنے والے تھے۔ جن ہتھیاروں سے جہاں انسان پر توہین رسول کے الزام لگا کر

قتل و خون کا بازار گرم کیا جانے والا تھا، وہاں انہی ہتھیاروں کے ذریعے اسلام اور مقدس بانی اسلام کی پاک ذات پر حملوں کے لئے غیر مسلموں کی قلمیں اور زبانیں غلاظت اگلنے والی تھیں۔ اور آج یہ منظر اپنی پوری جولانی کے ساتھ دنیا کے سامنے ہے۔ العیاذ باللہ۔ الحفیظ والامان

یہودی کا 'السَّامُ عَلَیْکَ' کہنا

'الصَّارِمُ... میں یہ واقعہ تین طرح کی روایتوں کے ساتھ لکھا ہے۔ ایک روایت حضرت عائشہؓ کی بھی ہے۔ آپؓ بیان فرماتی ہیں کہ رسول اللہ ﷺ کے پاس چند یہودی آئے اور کہا: 'السَّامُ عَلَیْکَ'۔ آپؓ فرماتی ہیں کہ میں سمجھ گئی کہ انہوں نے کیا کہا ہے۔ چنانچہ میں نے جواب میں کہا: 'عَلَیْکُمُ السَّامُ وَاللَّعْنَةُ' اس پر رسول اللہ ﷺ نے فرمایا: 'اے عائشہ! ذرا اٹھرو، اِنَّ اللّٰهَ رَفِیْقٌ یُّحِبُّ السَّرِیْقَ فِی الْاَمْرِ کَلِّهِ' کہ اللہ تعالیٰ بردبار ہے اور ہر کام میں بردباری کو پسند فرماتا ہے۔ حضرت عائشہ فرماتی ہیں کہ میں نے عرض کی: 'یا رسول اللہ! جو انہوں نے کہا تھا، کیا آپ نے سنا نہیں؟' آپؓ نے فرمایا: 'میں نے بھی تو وَعَلَیْکُمْ' ☆ کہہ دیا تھا۔' ('الصَّارِمُ...: زیر عنوان، تحفۃ الیہود للرسول وحبہ، صفحہ 150، 151)

لفظ السَّام کے معنی 'موت' کے ہیں۔ کتب حدیث میں اس مضمون کی مختلف روایات درج ہیں۔ نیز تین مختلف روایات 'الصَّارِمُ... میں بھی درج ہیں۔ ان سے محسوس ہوتا ہے کہ ایسا واقعہ ایک سے زائد مرتبہ ہوا ہے۔ بہر حال یہ ایک بار ہوا یا جتنی بار بھی ہوا ہے، یہودی کی طرف سے ہر بار سخت گستاخی کا مظاہرہ تھا۔ رسول اللہ ﷺ نے ایسا کرنے والے کی الفاظ کی اوٹ میں چھپی نیت کو بھانپ کر اسے ویسا ہی جواب لوٹایا۔ مگر یہ بالکل ثابت شدہ حقیقت ہے کہ اسے قتل کروایا اور نہ ہی کوئی اور ☆ معلوم ہوتا ہے کہ رسول اللہ ﷺ نے اس یہودی کو جواب میں عَلَیْکُمْ کہا تھا جو کسی طرح کتابوں میں وَعَلَیْکُمْ لکھ دیا گیا ہے۔ کیونکہ وہ عَلَیْکُمْ کا معنی و مطلب ہے کہ اور تم پر بھی۔ لیکن 'و' کے بغیر عَلَیْکُمْ کا معنی یہ ہے کہ تم پر۔ چنانچہ قاضی عیاض اپنی کتاب 'الشفاع' میں جو روایت لائے ہیں، منطقی لحاظ سے وہ زیادہ مناسب معلوم ہوتی ہے کہ 'قَالَ، اِنَّ الْیَهُودَ اِذَا سَلَّمَتْ اَحَدَکُمْ یَقُولُ السَّامُ عَلَیْکُمْ، فَقُولُوا عَلَیْکُمْ'، (الشفاع... فصل فی اسباب عفوه ﷺ عن بعض من اذاه، مکتبۃ الغزالی دمشق ودار الفیحاء۔ الطبعة الاولى 2000ء) کہ رسول اللہ ﷺ نے فرمایا کہ اگر کوئی یہودی تمہیں سلام کی بجائے 'السَّامُ عَلَیْکُمْ' کہے تو تم اسے جواباً عَلَیْکُمْ کہہ دیا کرو۔ اس میں عَلَیْکُمْ کے ساتھ 'و' نہیں ہے۔ واللہ اعلم

سزا دینے کا ارشاد فرمایا۔ یہ روایت رسول اللہ ﷺ کی سیرت کے حسین درپچوں سے صبر، جذباتِ غضب پر حیرت انگیز ضبط، عفو و درگزر، وسعتِ قلبی اور اعلیٰ ظرفی وغیرہ خوبیوں کے دلکش رنگ دکھاتی ہے۔ آپ ایک فسخ مند، تمام دنیوی طاقتوں کے جامع اور دنیوی جاہ و جلال کو اپنے قدموں تلے رکھنے والے شہنشاہِ دو عالم تھے جو کسی بھی گستاخ کو کسی بھی نوع کی سزا دینے پر قادر تھے۔ مگر قربان جائیں اس صبر و ضبط کے عالی مرتبت پیکر پر جو گستاخ کی گستاخی کو بغیر کسی جسمانی گزند کے اس طرح اس کی طرف واپس لوٹا دیتا ہے کہ وہ اسی کے منہ پر الٹ جاتی ہے۔ اس کے ساتھ وہ دوسروں کو اس گستاخ پر سختی کرنے سے بھی کلّیہً روک دیتا ہے۔ یہ وسیع دل ہے اور یہ پاک نمونہ ہے حبیبِ کبریا حضرت محمد مصطفیٰ ﷺ کا جو دنیا میں تمام انسانیت کی اور ہر انسانی خون کی حفاظت کرنے والا تھا۔ مگر افسوس ہے کہ آپؐ کی پاک سیرت کو چھپانے کے لئے یا اس گستاخ کو سزا نہ دینے یا قتل نہ کرنے کا جو انتہائی لاغر اور فضول جواز پیش کیا گیا ہے، یہ ہے: ”إِنَّ هَذَا كَانَ فِي حَالِ ضَعْفِ الْإِسْلَامِ، أَلَا تَرَى أَنَّهُ قَالَ لِعَائِشَةَ: مَهَلًا يَا عَائِشَةُ، فَإِنَّ اللَّهَ رَفِيقٌ يُحِبُّ الرَّفْقَ فَبِئْسَ الْأَمْرُ كُلُّهُ“ (ایضاً صفحہ: 151) کہ یہ اسلام کے ضعف کے حال کی بات ہے۔ کیا تو یہ نہیں دیکھتا کہ رسول اللہ ﷺ نے حضرت عائشہؓ سے یہ فرمایا تھا کہ اللہ تعالیٰ بردبار ہے اور ہر کام میں بردباری و نرمی کو پسند فرماتا ہے۔

جیسا کہ پہلے مستند واقعات اور قطعی حقائق سے ثابت کیا جا چکا ہے کہ اسلام کبھی بھی ضعف کی حالت میں نہ تھا۔ اس بارے میں یہاں مزید کچھ لکھنے کی ضرورت نہیں۔ مگر آگے جا کر کتاب ’الصّارم...‘ میں اپنے اس جواب کی تائید میں چند نام پیش کر کے یہ بھی لکھا ہے کہ یہ جواب ان مالکیوں، شافعیوں اور حنبلیوں نے بھی پیش کیا ہے۔ پھر اس پر خود ہی گونہ تنقید کرتے ہوئے یہ بھی لکھا ہے کہ یہ جواب محلّ نظر ہے کیونکہ یہ واقعہ کعب بن اشرف کے قتل کے بعد کا ہے اور اس وقت تو اسلام طاقت پکڑ چکا تھا۔ یعنی خود ایک طرح سے جواب بھی تحریر کیا ہے اور ساتھ معلوم بھی ہے کہ بات بن نہیں رہی۔ اس لئے یہ بھی ساتھ ہی لکھ دیا ہے کہ یہ جواب محلّ نظر ہے۔ مگر اس سب کچھ کے باوجود اپنی دلیل وہیں رکھی ہے کہ ضعفِ اسلام کے باعث گستاخ کو سزا نہ دی گئی تھی۔

یہاں جملہ معترضہ کے طور پر عرض ہے کہ کتاب 'الصّارم'... اپنی پہلی دلیل کو بھول چکی ہے کیونکہ جب ابی بن ابی سلول نے گستاخی کا کلمہ کہا تھا تو وہ 5ھ میں کہا تھا اور وہاں اس کتاب میں دلیل یہ قائم کی گئی تھی کہ اس وقت اسلام ضعف میں تھا اس لئے سزا نہیں دی گئی۔ جبکہ کعب کا واقعہ 2ھ کا ہے۔ یہاں یہ کہا جا رہا ہے کہ کعب کے زمانہ میں اسلام طاقت پکڑ چکا تھا۔ اس صورتحال میں یہ واضح ہے کہ یہ لکھنے والے خود اپنے اندر ہی تضاد و ابہام کا شکار ہیں۔

رسول اللہ ﷺ نے اس یہودی کو قتل نہیں کیا یا قتل کی اجازت نہیں دی، تو آپ کے اس عمل سے چونکہ یہ صاف نظر آرہا ہے کہ شدید گستاخوں کو جو آپ کے روبرو بھی آپ پر موت بھیجتے تھے، آپ اپنی رحمتِ خاص سے انہیں سزا نہیں دیتے تھے۔ اس لئے حسبِ ذیل جواز نکالنے کی کوشش کی گئی ہے کہ وہ ایسی گالی نہیں تھی کہ جس سے عہد ٹوٹ جاتا ہے۔ (جیسا کہ پہلے گزر چکا ہے۔ یہ قتل کا جواز اس طرح بھی نکالتے ہیں کہ عہد توڑنے کی وجہ سے ناقضِ عہد قتل کیا جاتا ہے)۔ یعنی کسی نہ کسی بہانے کوئی جواز نکالا جاتا ہے۔ ساری کتاب میں روایات اور استدلالات سے اسی طرح کھیلا گیا ہے اور ہر روایت کو پرکھنے کا معیار الگ الگ بنایا گیا ہے۔

اس واقعے کے بارے میں ایک روایت یہ بھی ہے کہ جب صحابہؓ نے سنا کہ یہودی نے 'السّامُ عَلَیْكَ' کہا تو صحابہؓ نے اسے قتل کرنے کی اجازت چاہی۔ جو آپ نے نہیں دی۔ اس پر تبصرہ یہ کیا گیا ہے کہ اس سے یہ بہر حال ثابت ہوتا ہے کہ صحابہؓ ایسی گستاخی کی سزا قتل سمجھتے تھے۔ مگر رسول اللہ ﷺ نے چونکہ منع کر دیا اس لئے انہوں نے قتل نہ کیا۔

یہ تضاد ہے جو اس واقعے پر بحث میں موجود ہے جو اس کتاب میں کی گئی ہے۔ ایک طرف یہ کہا جا رہا ہے کہ یہ گالی ایسی نہیں تھی کہ جس کی وجہ سے قتل کیا جاتا اور دوسری طرف یہ کہا جا رہا ہے کہ اس سے ثابت ہوتا ہے کہ صحابہؓ ایسی گستاخی کی سزا قتل سمجھتے تھے۔ (ایضاً صفحہ: 150 تا 152) یعنی صحابہؓ کے نزدیک وہ گالی اس معیار کی تھی کہ جس کی وجہ سے وہ یہودی واجب القتل تھا۔

یہاں گالیوں کا معیار بھی زیرِ بحث ہے کہ کس معیار کی گالی ہو تو عہد ٹوٹے گا اور اس کی بناء پر

وہ شاتمِ قتل کیا جائے گا۔ گالی اس معیار سے کم ہوگی تو عہد نہیں ٹوٹے گا لہذا وہ قتل نہیں کیا جائے گا۔ یہاں یہ بحث تو نظر آتی ہے مگر یہ کہیں نظر نہیں آتا کہ گالی کے معیار کا فیصلہ کون کرے گا؟ اس پر کسی فیصلے کو نہ پا کر ہر قاتل تلوار اٹھائے پھرتا ہے اور اپنا فتویٰ صادر کر کے کشت و خون کی ہولی کھیلتا چلا جاتا ہے۔ اس کی بنیادی وجہ یہی ہے کہ یہ لوگ رسول اللہ ﷺ کے فیصلے کو قبول نہ کر کے یا اس پر اپنے من پسند جوازوں کے پردے ڈال کر آپؐ کی منشاء کے برخلاف بحشوں میں الجھ گئے ہیں اور قتل و کون کو آپؐ کی طرف منسوب کرنے کی جسارت کرتے چلے جاتے ہیں۔

امر واقعہ یہ ہے کہ اس واقعے کو کسی بھی پہلو سے دیکھ لیں۔ اس سے ہرگز ثابت نہیں ہوتا کہ صحابہؓ ایسی گستاخی کی سزا قتل سمجھتے تھے۔ بلکہ اس سے یہ ثابت ہوتا ہے کہ صحابہؓ میں سے کسی ایک، دو یا چند نے اپنے پیارے محبوب نبی ﷺ کے لئے محبت و غیرت میں غصے کی وجہ سے اس یہودی کو قتل کرنے کے لئے اجازت چاہی مگر رسول اللہ ﷺ نے اپنے واضح اور دو ٹوک فیصلے سے ثابت فرمایا کہ ان کے اظہارِ غیرت کا یہ رُخ درست نہیں ہے۔ لہذا آپؐ نے ان کو قتل کرنے کی اجازت نہ دی۔ آپؐ نے یہ ثابت فرمایا کہ حکمِ الہی کے مطابق ہر اذیت اور تکلیف کے وقت صبر اور عفو کا دامن نہیں چھوڑنا۔ اپنے کسی عمل سے غیروں کو یہ موقع نہیں دینا کہ وہ یہ بات کر سکیں کہ محمد (ﷺ) اپنے لوگوں کو قتل کرواتے تھے۔

جہاں تک اس بات کا تعلق ہے کہ یہ کوئی ایسی گالی نہ تھی کہ جس سے عہد ٹوٹ جاتا ہے۔ (یعنی کوئی معیاری گالی ہوگی تو عہد ٹوٹے گا اور پھر عہد توڑنے والا قتل کیا جاتا ہے) یہ استدلال بھی غلط ہے۔ کیونکہ ہلاکت کی بددعا بھی ایک بدترین گالی ہے۔ اگر یہ گالی نہیں ہے تو اس کے بالمقابل باقی اکثر واقعات جنہیں وضعی روایات میں مختلف افراد کے قتل کی بنیاد بنایا گیا ہے، ان کی تو کوئی حیثیت ہی نہیں رہتی۔ مثلاً ایک شخص اپنے مقصد کے حل کے لئے رسول اللہ ﷺ کی طرف ایک خلاف واقعہ بات منسوب کرتا ہے تو اسے صرف اسی بات پر گستاخ قرار دے کر اسے قتل کرنے کے لئے لوگوں کو بھیجا جاتا ہے (دیکھیں روایت نمبر 12)۔ اگر بنظرِ انصاف دیکھا جائے تو یہ معاملہ بددعا سے کسی پہلو میں

بھی سنگین نہ تھا۔ مگر بقول 'الصّارم...! اسے قتل کرایا گیا۔ جبکہ اس کے برعکس بدعا دینے والے کو چھاپا گیا۔ الغرض اس کتاب میں اکثر ایسے واقعات درج کئے گئے ہیں جن میں ایسی کوئی بات نہ تھی کہ جس کی وجہ سے کسی کو قتل کیا جاتا۔ مگر اس پر انتہائی تکلف کے ساتھ سب و شتم کا طغریہ سجا کر اسے بطور جواز پیش کیا گیا ہے۔

اس واقعے میں حضرت عائشہؓ کا ردّ عمل اور یہودی کو جواب دینا بتاتا ہے کہ اس کی یہ بدعا گالی سے بھی بدتر، بد اثر اور زیادہ چھین رکھتی تھی کہ حضرت عائشہؓ جیسی متحمل، بردبار اور متوازن عورت بھی تڑپ اٹھی اور ردّ عمل ظاہر کرنے لگی۔ ایک شخص کی ایسی بد حرکت کو ایسی گالی قرار نہ دینا جس سے 'الصّارم...! کا مزعومہ عہد نہیں ٹوٹتا، عمد اُسچائی چھپانے کے برابر ہے۔

بغض و عناد میں لپٹی ہوئی اس شخص کی بدعا خود رسول اللہ ﷺ نے بھی شدت سے محسوس کی تھی۔ جس کے لئے آپؐ نے فوراً اسی پر شدت ردّ عمل کے طور پر اپنے ان طبعی جذباتِ رحمت کو پیش کرتے ہوئے فرمایا کہ نرمی اختیار کرنا ہر دوسرے جذبے سے بہتر ہے کیونکہ اللہ تعالیٰ خود حلیم و بردبار ہے وہ نرمی کو پسند فرماتا ہے۔

علاوہ ازیں اسی مذکورہ بالا عادتِ یہود کے تسلسل میں حضرت عبداللہ بن عمرؓ کی ایک روایت ہے جو شاتم رسولؐ کے سزا کے فلسفہ پر تفصیلی روشنی مہیا کرتی ہے۔ یہ روایت تفسیر درّ منثور میں مسند احمد اور طبرانی وغیرہ کتب کے حوالہ سے زیر آیت ”وَإِذَا جَاءَ وَكَ حَيَّوْكَ بِمَا لَمْ يُحَيِّكَ بِهِ اللَّهُ“ (البجادہ: 9) درج ہے۔ درّ منثور میں اس کی سند کو محقق کے حوالہ سے حسن قرار دیا گیا ہے۔ چنانچہ لکھا ہے ”عَنْ ابْنِ عُمَرَ، أَنَّ الْيَهُودَ كَانُوا يَقُولُونَ لِرَسُولِ اللَّهِ ﷺ سَامَ عَلَيْكَ۔ يُرِيدُونَ بِذَلِكَ شَتْمَهُ، ثُمَّ يَقُولُونَ فِي أَنْفُسِهِمْ: لَوْلَا يُعَذِّبُنَا اللَّهُ بِمَا نَقُولُ۔ فَتَزَلَّتْ هَذِهِ الْآيَةُ: ”وَإِذَا جَاءَ وَكَ حَيَّوْكَ بِمَا لَمْ يُحَيِّكَ بِهِ اللَّهُ“ (الدرّ المنثور، لامام السیوطی مطبوعہ مرکز بحرہ و الدرّاسات العربیۃ والاسلامیۃ۔ تفسیر سورۃ البجادہ) کہ یہودی رسول اللہ ﷺ کی پاس آتے تو آپؐ کو ”سَامَ عَلَيْكَ“ کہتے۔ یعنی آپؐ پر موت آئے۔ اس سے ان کا ارادہ آپؐ پر شتم ہوتا تھا۔ پھر اپنے آپ سے کہتے (یا آپس میں بات

کرتے) کہ (اگر یہ سچا نبی ہے تو) جو ہم کہتے ہیں اس کی وجہ سے اللہ ہمیں عذاب میں کیوں مبتلا نہیں کرتا۔ تو اس پر یہ آیت نازل ہوئی۔ ”الْم تَرَ إِلَى الَّذِينَ نُهُوا عَنِ النَّجْوَى ثُمَّ يُعْوَدُونَ لِمَا نُهُوا عَنْهُ وَيَتَنَجَّوْنَ بِاللَّيْلِ وَالنُّجُودِ وَأَصَابَهُمُ الرِّسُولُ وَإِذَا جَاؤُوكَ حَيَّوْكَ بِمَا لَمْ يُحَيِّكَ بِهِ اللَّهُ وَيَقُولُونَ فِيْ أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ حَسْبُهُمْ جَهَنَّمُ يَصْلَوْنَهَا فَبِئْسَ الْمَصِيرُ“ (المجادلہ: 9) ترجمہ: کیا تو نے ان کی طرف نظر نہیں دوڑائی جنہیں خفیہ مشوروں سے منع کیا گیا مگر وہ پھر وہی کچھ کرنے لگے جس سے ان کو منع کیا گیا تھا؟ اور وہ گناہ، سرکشی اور رسول کی نافرمانی کے متعلق باہم خفیہ مشورے کرتے ہیں۔ جب وہ تیرے پاس آتے ہیں تو وہ اس طریق پر تجھ سے خیر سگالی کا اظہار کرتے ہیں جس طریق پر اللہ نے تجھ پر سلام نہیں بھیجا اور وہ اپنے دلوں میں کہتے ہیں کہ اللہ ہمیں عذاب کیوں نہیں دیتا جو ہم کہتے ہیں، ان سے نپٹنے کو جہنم کافی ہوگی۔ وہ اس میں داخل ہوں گے۔ پس کیا ہی برا ٹھکانا ہے۔

تفسیر درمنثور میں مذکور اس روایت کو آیت قرآنیہ کی تصدیق حاصل ہے کہ وہ تجھ پر شتم کے بعد اس کی سزا کا مطالبہ کرتے ہیں مگر اللہ تعالیٰ نے ان کے لئے اس دنیا میں کوئی سزا مقرر نہیں فرمائی۔ رسول اللہ ﷺ نے بھی کسی کو اس وجہ سے سزا نہیں دی۔ ہاں اللہ تعالیٰ نے ان کے لئے قرآن کریم میں جو سزا مقرر فرمائی وہ اخروی زندگی میں جہنم کی آگ ہے جس میں وہ جلیں گے۔

اللہ تعالیٰ جب دنیا میں اپنا نبی اور رسول بھیجتا ہے تو وہ زمین پر اس کا نمائندہ ہوتا ہے۔ وہ اس کے لئے سب انسانوں سے زیادہ غیرت رکھتا ہے۔ اللہ تعالیٰ کا نمائندہ ہونے کی وجہ سے اس کی تکذیب و تکفیر یعنی اسے جھوٹا کہنا اور اس کی سچائی کا انکار کرنا اس کی سب سے بڑی توہین ہے۔ یعنی اللہ تعالیٰ کی طرف سے مرسل دنیا میں اپنے وقت کا سب سے سچا انسان ہوتا ہے۔ اسے کذاب یا جھوٹا قرار دینا اللہ تعالیٰ کی شان میں بھی گستاخی ہے اور اس مرسل کی انتہائی توہین اور اس پر کھلا کھلا شتم ہے۔ اس کے زمانہ میں ایسے لوگ بے شمار ہوتے ہیں۔ اگر اللہ تعالیٰ توہین و شتم رسول اس کی سزا انسان کے ہاتھ میں دے دیتا تو سب مکذّب و مکفر تہ تیغ کر دیئے جاتے۔ مگر اللہ تعالیٰ نے اپنے

مرسل کو یا اس کے متبعین کو مکذبین کے قتل کے احکام نہیں دیئے۔ اللہ تعالیٰ اپنے رسول کی تکذیب، توہین یا گستاخی کے بدلہ میں بسا اوقات دردناک عذابوں سے بستیوں کی بستیاں ہلاک کر دیتا ہے مگر یہ وہ خود کرتا ہے۔ اللہ تعالیٰ کے اس سلوک سے صاف واضح ہے کہ اس نے اپنے نبی اور رسول کی تکذیب اور توہین کی سزا کسی انسان کے ہاتھ میں نہیں دی۔ وہ اگر اس دنیا میں کسی کو سزا دیتا ہے تو اپنے طریقوں سے خود دیتا ہے۔ کسی انسان کو اس کا اختیار نہیں دیتا۔ پھر اگلے جہان میں انہیں جہنم کی وعید دیتا ہے۔

الغرض یہ ثابت شدہ سچائی ہے کہ اللہ تعالیٰ اور اس کے نبی کریم ﷺ نے کسی کو توہین رسالت کی سزا میں کسی گستاخ اور شاتم کو قتل کرنے کا کوئی حکم ارشاد نہیں فرمایا۔ پھر کتاب ”الصارم“ کا بل دے دے کر جواز نکالنے کی کوشش کرنا ایک عبث مشق ہے۔

کیا رسول اللہ ﷺ کو گالی پہنچتی ہے؟

یہ بھی ایک سوال ہے جس کا جواب خود رسول اللہ ﷺ نے ارشاد فرمایا ہے۔ اس کا جو جواب آپ نے مہیا فرمایا ہے، اس قضیے کا مکمل حل پیش کرتا ہے۔ چنانچہ آپ کا اسوہ یہ تھا کہ آپ نے زبان درازی کرنے والوں، سب و شتم کرنے والوں، لعن طعن کرنے والوں، توہین و تذلیل کے مرتکب لوگوں کے ایسے حملوں کا جواب صرف یہ دیا: ”الَا تَرَوْنَ كَيْفَ يَصْرِفُ اللَّهُ عَنِّي شَتْمَ قُرَيْشٍ وَ لَعْنَهُمْ، يَشْتُمُونَ مُدْمَمًا وَ يَلْعَنُونَ مُدْمَمًا وَ أَنَا مُحَمَّدٌ“ (الصارم... زیر عنوان اللہ تعالیٰ تمہی رسولہ و یصرف عنہ اذی الناس، صفحہ 115) حضرت ابو ہریرہؓ بیان کرتے ہیں کہ رسول اللہ ﷺ نے فرمایا: کیا تم دیکھتے نہیں کہ اللہ تعالیٰ کس طرح کفار کی گالیوں اور ان کی لعنت کو مجھ سے دور رکھتا ہے۔ وہ تو مذموم کو گالی دیتے ہیں اور مذموم پر لعنت کرتے ہیں مگر میں تو محمد ہوں (ﷺ)۔ یہ حدیث بخاری کتاب المناقب باب ماجاء فی اسماء الرسول ﷺ سے لی گئی ہے۔

آپ کا پُر اعتماد اور پینہ پر استوار یہ جملہ ثابت کرتا ہے کہ وہ باتیں یا وہ لقب القاب جو گستاخوں کی جانب سے آپ کی طرف منسوب کئے گئے، وہ آپ کی طرف نہیں بلکہ ان کے ایک

مزعومہ فرد کی طرف منسوب کئے گئے تھے۔ آپ کی ذات پر چونکہ وہ چسپاں ہی نہیں ہوتے تھے اس لئے وہ گالی اور وہ لعنت آپ کو نہیں پہنچتی تھی۔ کیونکہ وہ اپنے مزعومہ مذم کو ایسا کہتے ہیں اور یقیناً آپ وہ نہیں ہیں۔ آپ ایک الگ محمد وجود ہیں جس کا کسی بھی مذم کے ساتھ کوئی مس تک نہیں۔ آپ کی ذات تذلیل کرنے والوں کے وہم و گمان سے برتر ہے۔ آپ کا وجود ہی اور ہے جو ہر پہلو سے محمد ہے۔ اس کا ہر قول محمد، ہر فعل محمد، ہر سوچ محمد اور ہر فکر محمد ہے، ﷺ۔ کوئی ایسا الزام آپ پر چسپاں ہی نہیں ہوتا۔ لہذا آپ ان کی توہین سے کلّیہً بری ہیں۔ مذکورہ بالا حقیقت پیش فرما کر آپ نے انتہائی پُر اعتماد سچائی کے ساتھ آپ کی طرف منسوب کی گئی ہر منفی بات کا ہمیشہ ہمیش کے لئے رد فرما دیا ہے۔ پس خاطر جمع رکھنی چاہئے کہ اس فرمان کے بعد درحقیقت کوئی گالی آپ تک نہیں پہنچتی۔

لہذا اگر کسی نے اپنے زعم میں آنحضرت ﷺ کو گالی دی بھی ہو تو آپ کے اس پیش فرمودہ پُر حقیقت اور سچے اصول کے ہوتے ہوئے آپ کو اس کا ہدف قرار دینا، بذات خود آپ کی شان میں گستاخی ہے۔ آپ کو عدا، تکافاً اور زبردستی اس گالی کا مور دٹھرانے کی جسارت ہے۔

آپ کے اس قول یا بیان فرمودہ اصول میں دراصل آپ کے تابعین کے لئے بڑا واضح سبق تھا کہ دشمن جو بھی اور جب بھی کوئی منفی بات آپ کی طرف منسوب کرنے کی کوشش کرے گا، وہ آپ کی طرف منسوب نہیں ہو سکتی۔ آپ وہ مزعومہ وجود نہیں ہیں جس کی طرف کوئی مذمت منسوب ہو سکتی ہو۔ آپ محمد ہیں (ﷺ) یعنی مجسم حمد اور تعریف۔ آپ کا نام بھی محمد ہے اور کام بھی محمد۔ چنانچہ کسی کی منفی بات، گالی گلوچ وغیرہ وغیرہ آپ تک نہ پہنچ سکتا ہے نہ آپ کی شان میں ذرہ بھر بھی تخفیف یا تنقیص کر سکتا ہے۔ کیونکہ آپ نے خود یہ ضمانت فراہم فرمائی ہے کہ ”اللہ تعالیٰ مجھ سے کفار کی گالیوں اور ان کی لعنت کو دور رکھتا ہے۔“ پس اس ضمانت کو دل سے تسلیم کر کے شامین کو قتل کرنے کے غلط عقیدے کو ترک کر کے اسلام کی تعلیم کو اپنانا اور سنت رسول پر عمل کرنا ضروری ہے۔ اس سے پہلے اسلام کے خلاف دشمن کو بہت سا مواد مل چکا ہے جس کے ذریعے وہ سید المعصومین رحمۃ اللعالمین ﷺ پر ظالمانہ حملے کرتے ہیں۔ اسلام کی حسین اور غفور و درگزر پر مبنی اور امن و سلامتی پر استوار تعلیم اور اس پر

رسول اللہ ﷺ کا خوبصورت نمونہ دنیا کے سامنے پیش کرنے کی اور دعوت و عمل کے لئے عملی اقدام کی ضرورت ہے۔

امت کا فرض ہے کہ وہ شاتمِ رسول کو معاف نہ کرے!!

’الصارم‘.. میں متعدد مرتبہ لکھا گیا ہے: ”إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ لَهُ أَنْ يَعْفُوَ عَمَّنْ شَتَمَهُ وَ سَبَّهُ فِي حَيَاتِهِ، وَكَيْسَ لِلْأَمَّةِ أَنْ تَعْفُوَ عَنْ ذَلِكَ“ (الصارم... زیر عنوان ”متى اضر المنافقون الفاق“ صفحہ 153) کہ نبی کریم ﷺ کا کام تو تھا کہ آپ اپنی زندگی میں آپ پر سب و شتم کرنے والے کو معاف کریں مگر امت کے لئے ایسا نہیں ہے کہ وہ معاف کرے۔

یہ بالکل خلاف قرآن بیان ہے، غلط تعلیم ہے جو اسوۂ رسول ﷺ کے خلاف اور آپ کی اطاعت و اتباع سے انکار یا فرار کا بہانہ ہے۔ صحابہ کے پاک نمونے بھی قطعی طور پر اسے رد کرتے ہیں۔ یہ کشت و خون کے رسیا لوگوں کا صرف ایک دعویٰ ہے جس کے تحقق کے لئے ان کے پاس کوئی ثبوت اور دلیل نہیں۔ قرآن کریم میں تو ہیں رسول کے مرتکب کی سزا اگر قتل ہوتی تو یہ بالکل ہی ناممکن تھا کہ رسول اللہ ﷺ اس پر عمل نہ فرماتے۔ آپ تو كَانَ خُلُقُهُ الْقُرْآنُ، مجسم قرآن تھے۔ یہ کہنا کہ سزا کے حکم کے ہوتے ہوئے بھی آپ نے اس پر عمل نہ فرمایا، آپ پر قرآن کریم کی تعلیم پر عمل نہ کرنے کا الزام قائم کرنا ہے۔ یہ ایک بھیانک جسارت ہے جو رسول اللہ ﷺ کے خلاف کی جاتی ہے۔ ہم دیکھتے ہیں کہ صحیح مستند تاریخی ریکارڈ میں اور روایات صحیحہ اور صحیح آثار صحابہ میں متعدد واقعات ہیں جو انتہائی وضاحت کے ساتھ یہ ہدایت و رہنمائی مہیا کرتے ہیں کہ رسول اللہ ﷺ نے صحابہ کو کسی بھی گستاخ کو سزا دینے کی اجازت عطا نہیں فرمائی۔ اس کتاب میں بھی ایسے واقعات کا بار بار ذکر ہوا ہے۔ مگر اس روشن نمونے کے ہوتے ہوئے اس کے برخلاف ایک واضح ہٹ دھرمی کے ساتھ رسول اللہ ﷺ کے شرعی نمونے کو رد کرنے کے نعرے بلند کئے گئے ہیں۔ امر واقعہ یہ ہے کہ جہاں بھی کسی نے آپ سے کسی کو قتل کرنے کا پوچھا ہے تو آپ نے اسے اس سے روکا ہے اور اسے قتل کرنے کی اجازت نہیں دی۔ نیز اس کا پوچھنا ہی بتاتا ہے کہ اس کے لئے آپ کی اجازت درکار تھی۔ کسی کو بھی کھلا اختیار نہ تھا

کہ وہ از خود کسی کو قتل کرنے کی جسارت کرتا ہے۔ الغرض سنت وحدیث رسول واضح طور پر گواہ ہیں کہ آپ ہمیشہ قتل کرنے سے روکتے تھے۔ کسی کو یہ اختیار لینا آپ کی نافرمانی ہے اور آپ سے آگے ہو جانے کی جسارت ہے۔

دراصل قتل گستاخ کا یہ جھوٹا نعرہ ایک بدبختی کی جڑ ہے جس میں امت جکڑی گئی ہے۔ اس کی وجہ یہ ہے کہ شارع اسلام نبی خیر الانام ﷺ سے آگے نکل کر ایک نئی شریعت اختراع کی گئی ہے۔ آپ نے فرمایا تھا ”الْإِمَامُ جُنَّةٌ يُقَاتِلُ مِنْ وَرَائِهِ“ (بخاری کتاب الجہاد والسریر باب یقاتل من وراء الامام...) کہ امام ڈھال ہوتا ہے، اس کے پیچھے لڑا جاتا ہے۔ اس سے آگے نہیں۔ لیکن مذکورہ بالا قسم کے خوفناک مقولے تراش کر رسول اللہ ﷺ سے آگے بڑھا گیا ہے۔ جیسا کہ گزشتہ صفحات میں ہم نے پڑھا ہے کہ مستند روایات کا ایک مجموعہ ہے جو یہ ثابت کرتا ہے کہ آپ نے بعض جذباتی لمحوں میں قتل کی اجازت مانگنے پر بھی اس کی اجازت نہیں دی۔ چنانچہ صحابہ کی اطاعت کا یہ کمال نمونہ تھا کہ اپنی انتہائی غیرت کی وجہ سے جن گستاخوں کے قتل کے لئے انہوں نے اپنے حبیب ﷺ سے اجازت طلب کی تھی، ان میں سے کئی ایک ایسے بھی تھے جو آپ کی وفات کے بعد زندہ تھے، صحابہ نے آپ کے بعد بھی انہیں قتل نہیں کیا۔ صحابہ کا یہ پاک نمونہ افراد امت کے لئے ایک مشعلِ راہ ہے۔ رسول اللہ ﷺ کے ان نجوم سے رہنمائی کا حصول رشد و ہدایت کا موجب ہے۔

رسول اللہ ﷺ کے صحابہ آپ کی امت تھے اور امت کے اعلیٰ ترین نمونے اور مجسم اطاعت تھے۔ انہوں نے جب ایسا نہیں کیا اور آپ نے انہیں ایسا کرنے نہیں دیا تو پھر کسی اور کا یہ کہنا کہ ”نبی کریم ﷺ کا کام تو تھا کہ آپ اپنی زندگی میں آپ پر سب و شتم کرنے والے کو معاف کریں مگر امت کے لئے ایسا نہیں ہے کہ وہ معاف کرے“ کلّیہً ایک جھوٹا نعرہ ہے۔ ایسے جھوٹے نعرے کا رسول اللہ ﷺ اور آپ کے مقدّس خلفاء اور صحابہ سے کوئی تعلق نہیں ہو سکتا۔ صحابہ اطاعت رسول میں امت کے لئے بہترین اور سب سے اعلیٰ واولیٰ نمونہ تھے، اور انہوں نے ایسا نہیں کیا۔

یہ نعرہ اس وجہ سے بھی قطعی طور پر جھوٹا نعرہ ہے کہ رسول اللہ ﷺ کے خلفاء نے جو آپ کے

امتی بھی تھے، کسی کو اس وجہ سے نہ قتل کیا نہ کسی سے کرایا۔ اپنے خلفاء کے بارہ میں رسول اللہ ﷺ نے فرمایا ہے:

”عَلَيْكُمْ بِسُنَّتِي وَ سُنَّةِ الْخُلَفَاءِ الرَّاشِدِينَ الْمَهْدِيِّينَ تَمَسَّكُوا بِهَا، وَ عَضُّوا عَلَيْهَا

بِالنَّوَاجِذِ۔ (سنن ابی داؤد کتاب السنۃ باب فی لزوم السنۃ و جامع ترمذی ابواب العلم باب ما جاء فی اخذ بالسنۃ و اجتناب البدعۃ)

کہ تم پر فرض ہے میری اور میرے خلفائے راشدین مہدیین کی سنت کو لازم پکڑو، اس سے چپٹے رہو اور اس کو اپنی داڑھوں سے مضبوطی کے ساتھ تھامے رکھو۔

اپنے امتیوں کے لئے رسول اللہ ﷺ کی یہ تاکید ہے۔ اگر آپؐ نے خود شاتم رسولؐ کے قتل کی سنت قائم نہیں کی اور آپؐ کے بعد آپؐ کے خلفاء نے بھی یہ سنت قائم نہیں کی تو پھر اس کے قائلین کس کی سنت پر عمل کرنا چاہتے ہیں۔ رسول اللہ ﷺ نے کسی اور کی سنت کا تو ذکر نہیں فرمایا۔ پس یہ خود تراشیدہ اور گمراہ کن نعرے ہیں جن کا شریعت اسلامیہ اور سنت رسولؐ و خلفاء سے دور کا بھی تعلق نہیں ہے۔

یہ نعرہ کس کا ہے اور کس نے اختراع کیا ہے اور کب اختراع کیا ہے؟ کوئی نہیں جانتا۔ خلفائے راشدینؓ اور صحابہؓ میں سے بہر حال کسی کا نہیں ہے۔ یہ نعرہ یا دعویٰ بعد کی اختراع ہے۔ یہ ظالمانہ نعرہ اس لئے بھی رد کرنے کے لائق ہے کہ یہ دیگر بہت سی آیات کے ساتھ درج ذیل آیات کریمہ کے بھی صریحاً خلاف ہے۔ مثلاً اللہ تعالیٰ فرماتا ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ

وَذَكَرَ اللَّهَ كَثِيرًا (الاحزاب: 22)

ترجمہ: یقیناً تمہارے لئے اللہ کے رسول میں نیک نمونہ ہے ہر شخص کے لئے جو اللہ اور یوم آخرت کی امید رکھتا ہے اور کثرت سے اللہ کو یاد کرتا ہے۔

اللہ تعالیٰ مزید فرماتا ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ

رَّحِيمٌ ۝ قُلْ أَطِيعُوا اللَّهَ وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ الْكَافِرِينَ (آل عمران: 32، 33)

ترجمہ: تو کہہ دے اگر تم اللہ سے محبت کرتے ہو تو میری پیروی کرو اللہ تم سے محبت کرے گا، اور تمہارے گناہ بخش دے گا۔ اور اللہ بہت بخشنے والا (اور) بار بار رحم کرنے والا ہے۔ تو کہہ دے اللہ کی اطاعت کرو اور رسول کی۔ پس اگر وہ پھر جائیں تو یقیناً اللہ کافروں کو پسند نہیں کرتا۔

پھر اللہ تعالیٰ یہ بھی فرماتا ہے:

”مَنْ يُطِيعِ الرَّسُولَ فَقَدْ أَطَاعَ اللَّهَ“ (النساء: 81)

کہ جو اس رسول کی اطاعت کرتا ہے وہ دراصل اللہ تعالیٰ کی اطاعت کرتا ہے۔

الغرض قرآن کریم میں رسول اللہ ﷺ کی اطاعت کا بار بار حکم آیا ہے۔ آپ نے جس کام سے اپنی نگرانی میں صحابہ کو بار بار روکا تھا اسے کسی جذباتی مسئلے کی آڑ لے کر جائز قرار دینا آپ کی حکم عدولی ہے بلکہ اوپر والی آیت کے مطابق اللہ تعالیٰ کی اطاعت سے روگردانی ہے۔ آپ کے بعد خلفائے راشدین ہیں جن کی سنت پر عمل کی آپ نے تاکید فرمائی ہے۔ اگر خلفائے راشدین نے بھی ایسا نہیں کیا تو پھر کسی اور امتی کا کوئی حق نہیں ہے کہ وہ قتل و خون کے نعرے تراشے۔

آنحضرت ﷺ کی بعثت کی ایک غرض مکارم اخلاق کی تممिम تھی۔ آپ نے صبر و ضبط کا جو عالی شان نمونہ خود پیش فرمایا وہی خُلق اور وہی وصف آپ اپنی امت میں بھی پیدا کرنے کے خواہش مند تھے اور فی الحقیقت آپ نے وہ اخلاق ان میں اس طرح پیدا فرمائے کہ جس کی نظیر کسی اور نبی کی امت میں نہیں ملتی۔ مگر افسوس ہے کہ ایک عرصے بعد ان نورانی نمونوں پر گرد ڈالنے کے لئے عجیب و غریب روایات بھی اختراع کی گئیں اور صحیح روایات کی تشریحات بھی الٹ دی گئیں۔ اِنَّا لِلّٰهِ وَاِنَّا اِلَيْهِ رَاجِعُونَ۔

جہاں یہ صورتحال انتہائی افسوسناک ہے وہاں رسول اللہ ﷺ نے اپنے سچے غلاموں کو یہ تسلی بھی فراہم کر دی تھی کہ ”اَلَا تَرَوْنَ كَيْفَ يَصْرِفُ اللّٰهُ عَنِّي شَتْمَ قُرَيْشٍ وَّلَعْنَهُمْ ، يَشْتُمُونَ مُدْمَمًا وَّ يَلْعَنُونَ مُدْمَمًا وَاَنَا مُحَمَّدٌ“ (الصّارم... زیر عنوان اللہ تعالیٰ تمہی رسول و مبرف عنہ اذی الناس، صفحہ

(115:) کیا تم دیکھتے نہیں کہ اللہ تعالیٰ کس طرح مجھ سے کفار کی گالیوں اور ان کی لعنت کو دور رکھتا ہے۔ وہ تو مذمّم کو گالی دیتے ہیں اور مذمّم پر لعنت کرتے ہیں مگر میں تو محمد ہوں (ﷺ)۔ رسول اللہ ﷺ کا یہ قول ہمیں یہ ضمانت مہیا فرماتا ہے کہ اگر اللہ تعالیٰ نے آپ کو دشمنوں کی گالیوں سے بچایا تھا اور آپ ہمیشہ محمد ہی تھے تو آج اپنے ہی دوستوں کی اڑائی ہوئی گرد سے بھی آپ گلّیّ پاک ہیں اور تاروز قیامت پاک ہی رہیں گے۔ انشاء اللہ

رسول اللہ ﷺ کے ناموس کی حفاظت کے لئے آپ سے سچی غیرت، محبت اور فدائیت کا تقاضا یہ ہے کہ قتل و غارت سے اپنے دل و دماغ کو خون آلود کرنے کی بجائے آپ کے پاک اسوے پر عمل کرتے ہوئے آپ کے خصائل و اخلاق کی نقل کی جائے اور آپ کے رنگ اختیار کئے جائیں تاکہ دنیا حُسنِ محمدی سے آگاہ ہو۔

قرآن کریم کو گالیاں

”إِذَا سَمِعَهُ الْمُشْرِكُونَ سُبُّوا الْقُرْآنَ“ (بخاری کتاب تفسیر القرآن، باب لا تجر بصلاتک ولا تخافت بہا) کہ مشرک جب قرآن کریم کی تلاوت سنتے تو اسے گالیاں دیتے تھے۔

شریعت نے نزول کے اعتبار سے قرآن کریم اور رسول کریم ﷺ کا ایک ہی معاملہ قرار دیا ہے۔ ’الصّارم...‘ اور اس نوع کی کتابوں میں آپ کی توہین و تنقیص اور سب و شتم کے مسئلے پر بیحد زور دیا گیا ہے مگر جو قرآن کریم کو گالی دیتا ہے، ان کتب میں اس کا کوئی ذکر نہیں۔ اس کے لئے کسی غیرت کا اظہار نہیں ہے۔ حالانکہ قرآن کریم کے گستاخ کو بھی ویسی ہی سزا کا مستحق ہونا چاہئے۔ جبکہ اسے بالکل مس بھی نہیں کیا گیا۔ حالانکہ جرم ایک ہی ہے۔ کیونکہ آیت کریمہ ”وَإِذَا قِيلَ لَهُمْ آمِنُوا بِمَا أَنْزَلَ اللَّهُ قَالُوا نُوْمُنُ بِمَا أَنْزَلَ عَلَيْنَا وَيَكْفُرُونَ بِمَا وَرَاءَهُ وَهُوَ الْحَقُّ مُصَدِّقًا لِّمَا مَعَهُمْ“ (البقرہ: 92) یہ آیت بتاتی ہے کہ جن دلائل و وجوہ سے رسول اللہ ﷺ پر ایمان لازم ہے، انہی دلائل و وجوہ سے قرآن کریم پر ایمان لازم ہے۔ دونوں ہی اللہ تعالیٰ کی طرف سے نازل ہوئے ہیں۔ لہذا اگر ان دلائل کا انکار کریں تو اسلام ہی ہاتھ سے نکل جاتا ہے۔ اس آیت میں اللہ تعالیٰ فرماتا

ہے: ”اور جب ان سے کہا جاتا ہے کہ اس پر ایمان لے آؤ جو اللہ نے نازل کیا ہے۔ وہ کہتے ہیں کہ ہم اس پر ایمان لے آئے ہیں جو ہم پر اتارا گیا جبکہ وہ اس کا انکار کرتے ہیں جو اس کے علاوہ (اتارا گیا) ہے۔ حالانکہ وہ حق ہے جو اس کی تصدیق کر رہا ہے جو ان کے پاس ہے۔“

پس دلیل کی مساوات پر مدلول کی مساوات مانتی لازمی ہے۔ یعنی اگر رسول اللہ ﷺ پر سب کی سزا قتل تھی تو قرآن کریم پر سب کی سزا بھی وہی ہے کیونکہ نزول کے اعتبار سے دونوں میں مساوات ہے۔ اسی وجہ سے روایات صحیحہ میں کسی جگہ بھی رسول اللہ ﷺ کے شاتم اور قرآن کریم پر سب کرنے والے کے قتل کا کوئی واقعہ درج نہیں ہوا۔ معلوم ہوتا ہے کہ شاتم رسول کے قتل کے واقعات وضع کرنے والے قرآن کریم کے مسئلے سے غافل رہ گئے تھے، اس لئے اس بارے میں روایات نہ گھڑی گئیں۔ ورنہ رسول اللہ ﷺ اور قرآن کریم کی توہین کا مسئلہ ایک ہی تھا۔

”امتی باعث رسوائی پیغمبر ہیں“

کتاب الصارم... میں لکھا ہے: ”قَدْ قَدِمْنَا أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَسْمَعُ مِنَ الْكُفَّارِ وَالْمُنَافِقِينَ فِي أَوَّلِ الْإِسْلَامِ أَدَى كَثِيرًا، وَكَانَ يَصْبِرُ عَلَيْهِ امْتِنَالًا لِقَوْلِهِ تَعَالَى (وَلَا تُطْعِ الْكَافِرِينَ وَالْمُنَافِقِينَ وَدَعْ أَذَاهُمْ) (سورة الاحزاب: 49) لِأَنَّ إِقَامَةَ الْحُدُودِ عَلَيْهِمْ كَانَ يُفْضَى إِلَى فِتْنَةٍ عَظِيمَةٍ وَمُفْسِدَةٍ أَعْظَمَ مِنْ مُفْسِدَةِ الصَّبْرِ عَلَى كَلِمَاتِهِمْ۔ فَلَمَّا فَتَحَ اللَّهُ مَكَّةَ وَدَخَلَ النَّاسُ فِي دِينِ اللَّهِ أَفْوَاجًا وَانزَلَ اللَّهُ بَرَاءَةً قَالَ فِيهَا - (جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ) (سورة التوبة: 73) وَقَالَ اللَّهُ تَعَالَى: (لَسِنَّةٌ لِمَنْ يَنْتَهَى الْمُنَافِقُونَ وَالَّذِينَ فِي قُلُوبِهِمْ مَرَضٌ) إِلَى قَوْلِهِ تَعَالَى (أَيْنَمَا تُقِفُوا أُخِذُوا وَقُتِلُوا تَفْتِيلًا) -“ (سورة التوبة: 61، 62)

کتاب الصارم... کا ترجمہ کرتے ہوئے پروفیسر غلام احمد حریری نے اس عبارت کا ترجمہ یہ کیا ہے کہ: ”ہم تحریر کر چکے ہیں کہ رسول کریم ﷺ کفار و منافقین سے آغاز اسلام میں ایذا دینے والی باتیں سنتے مگر حکم خداوندی کی تعمیل میں صبر و تحمل سے کام لیتے۔ فرمان باری تعالیٰ ہے: ”کفار اور منافقوں کی اطاعت نہ کیجئے اور ان کی ایذا کو نظر انداز کیجئے۔“ ان کو شرعی سزا دی جاتی تو اس سے عظیم

فتنہ و فساد کا اندیشہ تھا جو ان کے اذیت والے کلمات پر صبر کرنے سے بھی عظیم تر ہوتا۔ جب مکہ فتح ہوا تو لوگ جوق در جوق اسلام میں داخل ہوئے تو سورۃ التوبہ کی آیت نازل ہوئی: ”کفار اور منافقین کے خلاف جہاد کرو۔“ نیز فرمایا: ”اگر منافق اور وہ جن لوگوں کے دلوں میں مرض ہے اور جو (مدینہ شہر میں) بری خبریں اڑایا کرتے ہیں (اپنے کردار) سے باز نہ آئیں گے تو ہم تم کو ان کے پیچھے لگا دیں گے۔ پھر وہ تمہارے پڑوس میں نہ رہ سکیں گے مگر تھوڑے دن، وہ بھی پھٹکارے ہوئے جہاں پائے گئے پکڑے گئے اور جان سے مار ڈالے گئے۔“

’الصّارم...‘ کی اس عبارت میں حسب ذیل بنیادی غلطیاں موجود ہیں۔

۱: پہلی آیت وَلَا تُطِيعِ... سورۃ الاحزاب کی ہے۔ سورۃ الاحزاب مدنی سورۃ ہے جس کا نزول 5ھ میں شروع ہوا۔ اس میں کوئی آیت مکہ کی حالت پر چسپاں نہیں ہو سکتی۔ کیونکہ مکہ کے حالات پہلے تھے۔ ان کے لئے تعلیم اس وقت ہی نازل ہونی چاہئے تھی۔ رسول اللہ ﷺ اور آپ کے صحابہؓ کی وہاں سے ہجرت کی وجہ سے جب وہ صورتحال نہ رہی، وہ جبر و تشدد ختم ہو گیا اور وہ دور گزر گیا تو اس کے بعد اس کے لئے حکم کے نزول کی ضرورت ہی کوئی نہ تھی۔

۲: مکہ میں منافقین نہیں تھے۔ اللہ تعالیٰ فرماتا ہے: وَمِمَّنْ حَوْلَكُمْ مِنَ الْأَعْرَابِ مُنَافِقُونَ وَمِنْ أَهْلِ الْمَدِينَةِ مَرَدُوا عَلَي النَّفَاقِ - (سورۃ التوبہ: 101) کہ تمہارے ارد گرد بدویوں میں منافق ہیں یا اہل مدینہ میں ہیں جو نفاق پر ڈٹے ہوئے ہیں۔

یہ آیت ایک حتمی صورتحال بیان کرتی ہے کہ مکہ میں منافق کبھی بھی نہیں تھے، وہاں یا مومن تھے یا کافر۔ یہ دو ہی گروہ تھے۔ منافق صرف مدینہ میں یا اس کے ارد گرد تھے۔ اس لئے اُس زیر بحث آیت کو مکی زندگی پر چسپاں کرنا واضح غلطی ہے۔

۳: کتاب ’الصّارم...‘ کی زیر بحث تحریر یہ ثابت کرتی ہے کہ صبر کی تعلیم صرف اس وقت تک ہے جب انسان کمزور ہو۔ جب طاقت ہو تو صبر کی ضرورت نہیں رہتی۔ یہ تعلیم یا یہ اصول اسلام کا نہیں ہے۔ کسی اور مذہب کا ہو تو الگ بات ہے۔ اسے اسلام یا رسول اللہ ﷺ کی طرف منسوب کرنا ان کی

توہین ہے۔ کمزوری کے وقت صبر کرنے اور طاقت کے وقت تلوار اٹھالینے کو بے اصولی تو کہا جاسکتا ہے کوئی تعلیم اور اصول نہیں کہا جاسکتا۔

۴: پھر یہ کہا گیا ہے کہ ”ان کو شرعی سزا دی جاتی تو اس سے عظیم فتنہ و فساد کا اندیشہ تھا جو ان کے اذیت والے کلمات پر صبر کرنے سے بھی عظیم تر ہوتا۔“

اس عبارت میں یہ تضاد بھی جھانکتا دکھائی دیتا ہے کہ دراصل وہ کمزور نہ تھے۔ وہ سزا دینے کی طاقت رکھتے تھے مگر فتنے کے بڑھنے کے اندیشے سے سزا دینے سے رکے رہے۔ ایک طرف اسے شرعی سزا کہا جا رہا ہے اور دوسری طرف کسی خوف سے اس سے گریز بھی بتایا جا رہا ہے۔ اس طرز عمل کو مدائنت کہا جاتا ہے۔ جس سے اللہ تعالیٰ نے اصولی اور بنیادی طور پر منع فرمایا ہے۔ رسول کریم ﷺ کا دامن ایسی طرز عمل سے ہمیشہ اور کلّیہٗ پاک ہے۔

۵: سورة التوبہ اور الاحزاب کی دوسری آیات کو توہین اور اذیت والے مسئلے کے ساتھ منسلک کرنا بھی درست نہیں ہے۔ دونوں آیات کے جنگ اور محاربت کے ماحول اور منظر ہیں۔ ان آیات میں توہین یا اذیت کی باتیں کرنے والوں پر تلوار اٹھانے کی کوئی تعلیم نہیں ہے۔ کیونکہ اگر ان آیات کا منطوق یہی مناظر ہوتے تو تاریخی طور پر ثابت ہے کہ نعوذ باللہ رسول کریم ﷺ نے کبھی ان پر عمل نہیں کیا کیونکہ آپ نے کبھی کفار اور منافقین پر تلوار نہیں اٹھائی۔ آپ نے صرف محارب اور جنگ مسلط کرنے والوں پر دفاعی ضرورت کے تحت تلوار اٹھائی تھی۔

یہ تو کتاب ’الصّارم...‘ کی اُس تحریر پر کچھ تبصرہ تھا، جس میں کمزوری کی حالت پر صبر اور طاقت کی حالت میں تلوار اٹھانے کا نظریہ پیش کیا گیا تھا۔ مگر ظلم کی انتہاء ہے کہ شاتمِ رسول کو قتل کرنے کے دعویداروں نے قتل و خون کے نظریے کو صرف اپنے تک ہی محدود نہیں رکھا بلکہ اس کی سند کو عنفو و درگزر کے شہنشاہِ رحمۃ للعالمین ﷺ کی طرف منسوب کیا ہے۔ انہوں نے آپ کی قوتِ قدسیہ اور تاثیرِ روحانیہ کو بھی اپنے کھوکھلے دلائل اور کرم خوردہ سہاروں کی طرح ایسا کمزور قرار دیا ہے کہ گویا اگر تلوار آپ کے قبضہ قدرت میں نہ ہوتی تو آپ کبھی بھی وہ عظیم روحانی انقلاب پیدا نہ کر سکتے جو آپ

نے چند سالوں میں کر کے دکھایا تھا۔ اُن کے نزدیک آپ کی مملیٰ زندگی (نعوذ باللہ) محض ایک لاچاری اور کمزوری کی دلیل تھی اور آپ کی اصل طاقت، آپ کی تلوار تھی۔ اس بارے میں حضرت صاحبزادہ مرزا طاہر احمد خلیفۃ المسیح الرابعیؒ کی کتاب ”مذہب کے نام پر خون“ کا مطالعہ ضرور کرنا چاہئے۔ تاکہ اس مفروضے کا صحیح نقشہ بھی سامنے آجائے اور اس میں رسول اللہ ﷺ پر مخنی حملے کا بھی ادراک ہو سکے۔ اس کتاب کے دو تین صفحات سے ماخوذ عبارتیں ذیل میں پیش ہیں۔ چنانچہ دیکھیں کہ جماعت اسلامی کے امیر مولوی مودودی صاحب کس دلیری اور اعتماد کے ساتھ لکھتے ہیں:

”رسول اللہ ﷺ 13 برس تک عرب کو اسلام کی دعوت دیتے رہے وعظ وتلقین کا جو موثر انداز ہو سکتا تھا اُسے اختیار کیا۔ مضبوط دلائل دیئے، واضح حجتیں پیش کیں، فصاحت و بلاغت اور زورِ خطابت سے دلوں کو گرمایا۔ اللہ کی جانب سے محیر العقول مُجربے دکھائے۔ اپنے اخلاق اور پاک زندگی سے نیکی کا بہترین نمونہ پیش کیا اور کوئی ذریعہ ایسا نہ چھوڑا جو حق کے اظہار و اثبات کیلئے مفید ہو سکتا تھا لیکن آپ کی قوم نے آفتاب کی طرح آپ کی صداقت کے روشن ہو جانے کے باوجود آپ کی دعوت قبول کرنے سے انکار کر دیا۔..... لیکن جب وعظ وتلقین کی ناکامی کے بعد داعی اسلام نے ہاتھ میں تلوار لی..... تو دلوں سے رفتہ رفتہ بدی و شرارت کا زنگ چھوٹنے لگا۔ طبعیتوں سے فاسد مادے خود بخود نکل گئے۔ روحوں کی کثافتیں دُور ہو گئیں اور صرف یہی نہیں کہ آنکھوں سے پردہ ہٹ کر حق کا نور صاف عیاں ہو گیا بلکہ گردنوں میں وہ سختی اور سروں میں وہ نخوت بھی باقی نہیں رہی جو ظہورِ حق کے بعد انسان کو اس کے آگے جھکنے سے باز رکھتی ہے۔“

عرب کی طرح دوسرے ممالک نے بھی جو اسلام کو اس سُرعت سے قبول کیا کہ ایک صدی کے اندر چوتھائی دنیا مسلمان ہو گئی تو اس کی وجہ بھی یہی تھی کہ اسلام کی تلوار نے ان پردوں کو چاک کر دیا جو دلوں پر پڑے ہوئے تھے۔“

(”الجبہادی الاسلام“ باب چہارم، اشاعت اسلام اور تلوار، صفحہ 173، 174 ایڈیشن 1990ء، ناشر ادارہ ترجمان القرآن)

إِنَّا لِلَّهِ وَإِنَّا إِلَيْهِ رَاجِعُونَ۔ وہ یہ بھی کہتے ہیں:

”یہی پالیسی تھی جس پر رسول اللہ ﷺ نے اور آپ کے بعد خلفائے راشدین نے عمل کیا۔“

عرب جہاں مسلم پارٹی پیدا ہوئی تھی سب سے پہلے اس کو اسلامی حکومت کے زیر نگیں کیا گیا۔ اس کے بعد رسول اللہ ﷺ نے اطراف کے ممالک کو اپنے اصول و مسلک کی طرف دعوت دی مگر اس کا انتظار نہ کیا کہ یہ دعوت قبول کی جاتی ہے یا نہیں بلکہ قوت حاصل کرتے ہی رومی سلطنت سے تصادم شروع کر دیا۔ آنحضرت ﷺ کے بعد حضرت ابوبکرؓ پارٹی کے لیڈر ہوئے تو انہوں نے روم اور ایران دونوں کی غیر اسلامی حکومتوں پر حملہ کیا اور حضرت عمرؓ نے اس حملہ کو آخری مراحل تک پہنچا دیا۔“

(حقیقت جہاد، صفحہ 65، مطبوعہ تاج کمپنی لاہور 1964ء)

یعنی وہ انتہائی گندہ اور سخت بہیمانہ الزام جو اسلام کے اشد ترین متعصب دشمنوں کی طرف سے آنحضرت ﷺ کی پاک ذات پر لگایا جاتا تھا، جسے یورپ کے یا وہ گو مستشرقین گزشتہ صدی تک عیسائی دنیا میں اُچھالتے رہے اور دنیا کو اسلام سے متنفر کرتے رہے وہ دراصل خود ان مسلمان رہنماؤں کی طرف سے اس مقدس رسولؐ کی پاک ذات پر لگایا جاتا رہا ہے۔

یہ وہی پتھر ہے جو اس سے پہلے جارج سیل اور سمٹھ اور ڈوزی نے آنحضرت ﷺ پر پھینکا تھا۔ یہ وہی الزام ہے جو مسٹر گاندھی نے آپؐ پر اُس وقت لگایا تھا جب وہ اسلام کی تعلیم سے ابھی پوری طرح آشنا نہیں تھے اور انہوں نے محض دشمنانِ اسلام یا اسلام کے ”اپنے ہی دوستوں“ کی کہی ہوئی باتوں کو سُن کر یہ تاثر قائم کر لیا تھا۔ چنانچہ مسٹر گاندھی کے الفاظ میں:

” اسلام ایسے ماحول میں پیدا ہوا جس کی فیصلہ گُن طاقت پہلے بھی تلوار تھی اور آج بھی

تلوار ہے۔“

اور ڈوزی (Dozi) کہتا ہے کہ:

” محمدؐ کے جرنیل ایک ہاتھ میں تلوار اور دوسرے میں قرآن لے کر تلقین کرتے تھے۔“

اور سمٹھ (Smith) کو دعویٰ ہے کہ جرنیلوں کا کیا سوال، خود

” آپؐ ایک ہاتھ میں تلوار اور دوسرے میں قرآن لے کر مختلف اقوام کے پاس جاتے ہیں۔“

اور جارج سیل (George Sale) یہ فیصلہ دیتا ہے کہ:

” جب آپ کی جمعیت بڑھ گئی تو آپ نے دعویٰ کیا کہ مجھے ان پر حملہ کرنے اور بزورِ

شمشیر بُت پرستی مٹا کر دینِ حق قائم کرنے کی اجازت منجانب اللہ مل گئی ہے۔“

ان سب دشمنانِ اسلام کی تحریریں پڑھیں اور پھر مولوی مودودی کی مندرجہ بالا عبارت کا

مطالعہ کریں۔ کیا یہ یعنی وہی الزام نہیں جو اس سے پہلے بیسیوں دشمنانِ اسلام نے رحیم و کریم رسول

ﷺ کی ذات پر لگایا تھا۔ بلکہ یہ اس سے بھی زیادہ خطرناک تھا اور اس سے بہت بڑھ کر آپ کی قوتِ

قدسیہ پر حملہ کرنے والا۔ آپ دشمنانِ اسلام کی عبارتیں پڑھ کر دیکھ لیں، کہیں بھی آپ کو آنحضرت

ﷺ کی قوتِ قدسیہ کی مزعومہ کمزوری اور معجزات کی ناطقتی کا ایسا ہولناک نقشہ نظر نہیں آئے گا جیسا

مولوی مودودی نے کھینچا ہے۔ یعنی آپ کی مسلسل تیرہ سال کی دعوتِ اسلام تو دلوں کو فتح کرنے سے

قاصر رہی مگر تلوار اور جروت نے دلوں کو فتح کر لیا۔ وعظ و تلقین کے موثر سے موثر انداز تو صحرائی

ہواؤں کی نذر ہو گئے مگر نیزوں کی آنی نے دلوں کی گہرائیوں تک اسلام پہنچا دیا۔ آپ کے ”مضبوط

دلائل“ تو عقلِ انسانی میں جاگزیں نہ ہو سکے مگر گرزوں کی مارخو دوں کو توڑ کر ان کی عقول کو قائل کر

گئی۔ واضح بحثیں ان کی قوتِ استدلال کو متاثر نہ کر سکیں مگر گھوڑوں کی ٹاپوں نے ان کو اسلام کی

صدائقوں کے تمام راز سمجھا دیئے۔ فصاحتِ بلاغت بے کار گئی اور زورِ خطابت دلوں کو اس درجہ گرامانہ

سکا کہ اسلام کا نور ان کے دلوں میں چمک اُٹھتا تھی کہ خود عرش کے خدا کی طرف سے ظاہر ہونے

والے محیر العقول معجزے بھی خائب و خاسر رہے اور ایک ادنیٰ سی پاک تبدیلی بھی پیدا نہ کر سکے لیکن

..... ”جب داعیِ اسلام نے ہاتھ میں تلوار لی.....“ اِنَّا لِلّٰہِ وَاِنَّا اِلَیْہِ رَاجِعُوْنَ۔ کس قدر مضحکہ

خیز ہے یہ تصور اور کیسے تحقیر آمیز الفاظ ہیں کہ جن کو پڑھ کر رونا آتا ہے کہ یہ ایک ”اسلامی راہنما“ کے

قلم سے نکلے ہیں جو رسول کی محبت کا دعویدار ہے۔ مولانا کے ان الفاظ کو پڑھئے اور ”میزانِ الحق“

کے کینہ توڑ مصنف پادری فنڈر (Revd Dr C.G. Pfander) کے ان الفاظ کا مطالعہ

کیجئے:

” اب حضرت محمدؐ تیرہ سال تک نرمی و مہربانی کے وسائل سے اپنے دین کی اشاعت میں

کوشش کر چکے تھے..... لہذا اب سے آنحضرتؐ ”التمی بالسیف“ کہلائے یعنی نبیؐ تیغ زن بن گئے اور اس وقت سے اسلام کی مضبوط ترین و کارگردلیل تلوار ہی قرار پائی۔“ (میزان الحق صفحہ: 468)

وہ مزید لکھتا ہے:

” اگر ہم حضرت محمد (ﷺ) اور ان کے تابعین کے چال چلن پر غور کریں تو ایسا معلوم ہوگا کہ اب وہ خیال کرنے لگ گئے تھے کہ عقبہ کے موضوع و مقبول اخلاقی قواعد کی پابندی ان کے لئے ضروری نہ تھی۔ اب خدا ان سے فقط یہی ایک بات طلب کرتا تھا کہ اللہ کی راہ میں لڑیں اور تیغ و تیر اور خنجر و شمشیر سے قتل پر قتل کرتے رہیں۔“ (میزان الحق صفحہ: 499)

اور اس کے بعد یہ مصنف حضرت مسیحؑ کی مظلومی کا بڑے فخر سے نعوذ باللہ حضرت رسول اکرم ﷺ کے مزمومہ جبر کے ساتھ مقابلہ کرتے ہوئے لکھتا ہے:

” آپ کو خداوند یسوع مسیح کلمۃ اللہ اور حضرت محمد (ﷺ) بن عبد اللہ میں سے ایک کو پسند کرنا ہے۔ یا تو اُس کو پسند کرنا ہے جو نیکی کرتا پھرا یا اُس کو جو ”التمی بالسیف“ کہلاتا ہے۔“

(تمہ، میزان الحق)

پھر مولانا مودودی کی تائید میں ایک اور اسلام دشمن مسٹر ہنری کوپی (Henry Copey) کے مندرجہ ذیل الفاظ پڑھئے:

”..... اور اپنی نبوت کے تیرھویں سال آپ نے اس امر کا اظہار کیا کہ خدا نے مجھ کو نہ صرف بغرض مدافعت جنگ کرنے کی اجازت دی ہے بلکہ اپنا دین بزورِ شمشیر پھیلانے کی بھی اجازت دی ہے۔“

(اہل عرب کی سپین کی تاریخ از ہنری کوپی جلد اول صفحہ 39 مطبوعہ بوٹن۔ ماخوذ از ”مقدمہ تحقیق الجہاد“ صفحہ: 31)

اور ڈاکٹر اے سپرنگر (Aloy Spranger) کے یہ الفاظ پڑھئے جو مولانا مودودی کی ہم خیالی میں اس رائے کا اظہار کرتے ہیں:-

”اب پیغمبر (صلعم) نے فتنے کے دفع کرنے کیلئے اپنے دشمنوں سے جنگ کرنے کا قانون خدا کے نام سے شائع کیا اور اس وقت سے یہ قاعدہ آپ کے (نعوذ باللہ) خونِ مذہب کا نعرہ جنگ ہو

گیا۔“

وہ دشمنانِ اسلام جو آنحضرت ﷺ کے شدید ترین معاندین میں شمار ہوتے ہیں۔ بعض و عناد سے جن کے سینے کھولتے ہیں۔ جو نفرت کی آگ میں جلتے ہیں اگر وہ آنحضرت ﷺ پر جبر کا الزام لگائیں تو تعجب نہیں۔ غم تو بہت ہوتا ہے مگر تعجب نہیں۔ ہاں تعجب ان پر ہے اور حیف اُن پر جو اس معصوم اور مظلوم رسول ﷺ کی پیروی کا دم بھر کر بھی آپ کی مقدس ذات پر بربریت کا الزام لگانے کی جسارت کرتے ہیں۔

ایک سنہری اصول، ایک قیمتی سبق

اس سچائی کو ہرگز ترک نہیں کیا جاسکتا کہ قتل کرنے سے توہین کرنے والا شاتم اور گستاخ تو قتل ہو کر مر جاتا ہے مگر اس کی گالی یا اس کی بات جو وہ کر گیا ہے، وہ اس کے قتل سے نہیں مٹتی، وہ تو قائم رہتی ہے۔ مقتول جو توہین کر گیا ہے، وہ توہین اس کے قتل کے باوجود قائم اور باقی رہتی ہے۔ ہاں اگر لیڈر یا سرغنہ مارا جائے تو سازشیں بھی ختم ہو جاتی ہیں۔ اس لئے رسول اللہ ﷺ نے کبھی بھی ایسے لوگوں کے قتل کا حکم نہیں فرمایا جو آپ کی توہین یا آپ پر سب و شتم کے مرتکب ہوئے تھے۔ ہاں ان معدودے چند ایک کو سزائے موت دی جو فتنوں کے بانی مبنی تھے یا دیگر بڑے قومی جرموں کے مرتکب تھے۔ سازشوں اور فتنوں کو دبانے کے لئے قرآن کریم کی تعلیم یہی ہے کہ ایسے لوگ قتل کئے جائیں یا ملک بدر کئے جائیں وغیرہ وغیرہ۔ کیونکہ ان کے منظر سے ہٹ جانے سے یہ جرم پھیلنے سے رک جاتے ہیں بلکہ اکثر ختم ہو جاتے ہیں۔ اس طرح کثرت سے عام لوگ قتل و خون سے بچ جاتے ہیں۔ لیکن توہین کرنے والے کو اگر قتل کیا جائے تو وہ باتیں باقی رہ جاتی ہیں جو ان کی غلیظ زبانوں سے نکلتی ہیں اور اس وقت تک نہیں مٹتیں جب تک ان کا جواب دے کر انہیں نہ مٹایا جائے۔ اسی لئے اللہ تعالیٰ نے یہ ایک انتہائی سنہری اصول اور ایک قیمتی سبق عطا فرمایا ہے: لِيَهْلِكَ مَنْ هَلَكَ عَنْ بَيِّنَةٍ وَ يُحْيِيَ مَنْ حَيَّ عَنْ بَيِّنَةٍ (الانفال: 43) کہ جو ہلاک ہو وہ کھلی کھلی جت کی رو سے ہلاک ہو اور جسے زندہ رہنا ہو وہ کھلی کھلی جت کی رو سے زندہ رہے۔ یعنی اصل ہلاکت جسم کی نہیں دلیل کی ہے اور پیہ کی ہے

اور اصل زندگی بھی دلیل اور پینہ کی ہے۔ کیونکہ انسان تو مر جاتا ہے مگر پینہ نہیں مرتی۔ پس یہ حقیقت ہے کہ رسول اللہ ﷺ کا پاک نمونہ پینہ ہے اور اسلام کی روشن تعلیم پینہ ہے۔ انہیں کسی زبردستی یا درستی اور سختی کی ضرورت نہیں۔ انہیں قتل و غارت اور کشت و خون کی بھی ہرگز حاجت نہیں۔ انہیں دراصل سچائی، نیک عمل اور دلیل و برہان کی ضرورت ہے۔ یہ عناصر ہیں جو ہر حال میں اور ہمیشہ زندہ رہنے والے ہیں۔

رسول اللہ ﷺ نے نرمی اختیار کرنے کی تعلیم پر مبنی اپنے فرمودات میں داراصل اسی بات کی فکر فرمائی ہے کہ اگر ایک شخص کو اس وجہ سے قتل کر دیا گیا کہ اس نے آپؐ پر کوئی الزام لگایا یا کوئی تہمت باندھی تھی یا آپؐ کی شان میں گستاخی کی تھی تو یہ پینہ ٹوٹ جائے گی۔ یعنی لوگ باتیں کریں گے کہ آپؐ الزام یا تہمت دور نہیں کر سکتے بلکہ لوگوں کو قتل کروا کے زبان بند کرواتے ہیں۔ گویا آپؐ کی تعلیم میں نعوذ باللہ کوئی علمی طاقت نہیں تھی، آپؐ کے اسوہ حسنہ میں کوئی قوت قدسیہ نہیں تھی اور آپؐ کی سنت مبارکہ میں کوئی روحانی تاثیر نہیں تھی کہ اپنے اوپر سے الزام دور کر سکتی۔ چنانچہ اس حقیقت سے، گوہے یہ کڑوی، کون انکار کر سکتا ہے کہ تشدد اور شدت پسندی اور غارتگری کے باعث بڑی شہرت اسلام کی مقدرہ ترقی کی راہ میں بڑی روکیں ہیں۔ رسول اللہ ﷺ نے ہر ممکن قربانی دے کر ان روکوں کو دور فرمایا تھا۔ یہ درحقیقت امت کے لئے ایک نمونہ، ایک اسوہ اور ایک لائحہ عمل تھا جو آپؐ نے خود اپنے عمل سے پیش فرمایا تھا۔ مگر قتل و کشت اور غارتگری کے شوقین آپؐ کی خوبصورت سیرت کے دلکش پہلو پیش کرنے اور ان پر عمل کرنے کی بجائے آپؐ کی منشاء کے خلاف آپؐ کی طرف ایسے ایسے قتل منسوب کرتے ہیں جو نہ آپؐ نے کئے، نہ کروائے۔ بلکہ یہ لوگ ایسی سزاؤں کو بھی آپؐ کی ذات اور آپؐ کے ناموس سے مُعْتَوَن کر کے پیش کرتے ہیں جو قصاص، محاربت، فساد فی الارض اور قومی جرموں کی واضح ذیل میں آتے ہیں۔ حالانکہ ان سزاؤں کا آپؐ کے ناموس سے کسی نوع کا ناتا نہیں تھا۔ یہ صرف ان کے سنگین جرموں کی طبعی اور عادلانہ جزائیں تھیں جو انہیں دی گئی تھیں۔ انہیں ناحق طور پر گستاخی و توہین کے عنوانوں میں لپیٹ کر سب سے معصوم نبیؐ، انسانی خون کے محافظ نبیؐ، نبی رحمت اور رحمۃ

للعالمین ﷺ کی طرف منسوب کرنا آپؐ پر انتہائی گھٹا و ناظلم ہے۔ پس یہ ایک بہت بڑی صداقت ہے کہ اس رووف و رحیم نبیؐ کے پاک اور پُر رحمت ہاتھ ایک ادنیٰ سے ظلم اور ایک قطرہ برابر خون سے بھی یکسر پاک ہیں۔

اللَّهُمَّ صَلِّ عَلَى مُحَمَّدٍ وَعَلَىٰ آلِ مُحَمَّدٍ وَبَارِكْ وَسَلِّمْ إِنَّكَ حَمِيدٌ مَّجِيدٌ



قتلِ شاتم کے مسئلے پر

اجماع کا ڈھونگ



اجماع سے مراد امتِ مسلمہ کے اربابِ حل و عقد اور اجتہاد کا ملکہ رکھنے والے اصحابِ علم کا کسی ایسے مسئلے کے بارے میں اتفاق ہے جس کی ٹھیک ٹھیک وضاحت قرآن یا سنتِ ثابتہ میں موجود نہ ہو۔ صحابہؓ کے ایسے اتفاق اور اجماع کو اہلِ السنّت والجماعت جتّ شرعیہ تسلیم کرتے ہیں۔ (محاضرات فی تاریخ المذاهب الفقہیہ صفحہ 72، 73 منقول از اذکارِ عالمِ اسلامی، مصنفہ ملک سیف الرحمن صاحب)

صحابہؓ کے بعد آنے والے مجتہدین کے اتفاق کی کیا اہمیت ہے؟ اس سلسلے میں اختلاف ہے۔ بعض علماء کی رائے یہ ہے کہ اصولاً یہ اتفاق بھی اجماع اور واجب التسلیم ہے۔ بعض دوسرے اہلِ علم کا کہنا ہے کہ دورِ صحابہؓ کے بعد ایسے اجماع کا وجود مشتبہ ہے۔ نہ یہ معین ہے کہ بعد کے زمانے میں کون کون علماء درجہ اجتہاد پر فائز تھے اور کہاں کہاں اور کس کس ملک میں وہ رہتے تھے۔ اور نہ کسی مسئلے پر ان سب کے اتفاق کا علم عملاً میسر آسکتا ہے۔ ”لَا يُمَكِّنُ أَنْ يَتَفَقَّ الْعُلَمَاءُ فِي كُلِّ الْأَقَالِيمِ إِلَّا سَلَامِيَّةَ الْمُتَنَائِيَةِ عَلَى رَأْيٍ وَاحِدٍ“ (محاضرات فی تاریخ المذاهب الفقہیہ صفحہ 74) کہ یہ ممکن نہیں ہے کہ تمام ممالک اسلامیہ کے علماء ایک رائے پر متفق ہوں۔

امام مالکؒ اہلِ مدینہ کے اجماع کو بھی بطور جتّ شرعیہ تسلیم کرتے ہیں۔ کیونکہ اہلِ مدینہ صحابہؓ کے عملِ مستمر کے شاہد اور گواہ ہیں اور ان کے اتفاق کو جو انتخابِ خلافت کے سلسلے میں تھا واجب التسلیم مانا گیا ہے۔ (محاضرات فی تاریخ المذاهب الفقہیہ صفحہ 78 از الاستاذ محمد ابو زہرہ مطبوعہ مطبع المدنی ناشر جمعیۃ الدّراسات الاسلامیہ۔ و مالک بن انس صفحہ 174 از عبدالحلیم الجندی مطبوعہ دارالمعارف القاہرہ مصر۔ 1983)

شیعہ بھی اپنے مجتہد علماء کے اجماع کو شرعی جتّ اور واجب التسلیم قرار دیتے ہیں۔ ان کا کہنا ہے کہ ان کا یہ اجماع اگر غلط ہوتا تو امام غائب خاموش نہیں رہ سکتے تھے۔ وہ ضرور ظاہر ہو کر اس کی

صحیح فرمادیتے۔

(محاضرات فی تاریخ المذہب الفقہیہ صفحہ 77۔ منقول از افکار عالم اسلامی، مصنفہ ملک سیف الرحمن صاحب)
اجماع کے بارے میں اس حقیقت کو نظر انداز نہیں کیا جاسکتا کہ اس کی حیثیت نہ قرآن مجید یا حدیث کی سی ہے نہ اس کے مقابل پر اس کا کوئی مقام ہے۔ ہاں وہ ان کے تابع ہو تو اس کی کوئی حیثیت ہو سکتی ہے۔ کیونکہ آیات قرآنیہ یا احادیث صحیحہ میں تبدیل نہیں ہو سکتا اور یہ مقام اجماع کا بہر حال نہیں ہے۔ چنانچہ حضرت شاہ ولی اللہ محدث دہلوی مجدد بارہویں صدی تخریر فرماتے ہیں۔
”یہ ممکن ہے کہ جس بات پر آیت آیت صادق آتی ہے، وہ اجماع کے مطلب کی موافقت

میں نہ ہو۔“ (الفوز الکبیر فی اصول الشیخیر۔ ترجمہ صفحہ 204 مطبوعہ 1960 ناشر اردو اکیڈمی سندھ کراچی)

پس اگر اجماع کسی غلط موقف پر قرار دیا جا رہا ہو اور آیت قرآنی یا صحیح حدیث اس کے خلاف کھڑی ہو تو وہ اجماع نہیں کہلا سکتا۔ وہ یقیناً بگڑا ہوا مسئلہ ہے۔

اجماع کے حجت ہونے پر بھی علمائے امت میں اختلاف ہے۔ چنانچہ ”قَالَ جَمَاعَةٌ مِنْهُمْ الرَّازِيُّ وَالْآمِدِيُّ، إِنَّهُ لَا يُفِيدُ إِلَّا الظَّنَّ“ (ارشاد النجول۔ صفحہ 70) کہ علماء کی ایک جماعت جن میں امام رازی اور علامہ آمدی بھی شامل ہیں، اس خیال کے قائل ہیں کہ اجماع سے یقین نہیں، صرف ظن حاصل ہوتا ہے۔ جہاں تک اجماع صحابہ کا تعلق ہے تو علماء کی بھاری اکثریت قائل ہے کہ ”اجْمَاعُ الصَّحَابَةِ حُجَّةٌ بِلَا خِلَافٍ“ (ایضاً صفحہ ۷۲) کہ صحابہ کا اجماع صحیح حجت ہے۔ اس میں کوئی اختلاف نہیں۔

قتلِ شاتم کے مسئلے پر نام نہاد اجماع کی پگڈنڈی

اس نام نہاد اجماع کی پگڈنڈی بظاہر (ابو عبد اللہ) محمد بن سحون سے شروع ہوتی ہے۔ (یہ نام دونوں طرح یعنی ’س‘ کی فتح اور ’س‘ کی ضمہ کے ساتھ بولا جاتا ہے) یہ شام کے قبیلہ تنوخ سے تھے۔ المغرب (مراکش) میں اپنے دور کے مالکی فقہ کے ایک بڑے عالم اور مفتی قرار دیئے گئے ہیں۔ جو 202ھ میں پیدا ہوئے اور 256ھ میں فوت ہوئے۔ یہ بھی کہا جاتا ہے کہ پیشے کے لحاظ سے یہ ایک سکول استاد تھے۔ ان کے والد (سحون) عبد السلام بن سعید التتوخی المغربی القیر وانی بھی

مالکی فقہ کے ایک عظیم عالم قرار دیئے گئے ہیں۔ لکھا ہے کہ انہوں نے حضرت امام مالکؒ کے شاگردوں ابن القاسم، ابن وہب اور اشہب سے براہ راست علم حاصل کیا تھا۔

کہا جاتا ہے کہ محمد ابن سخون نے قریباً دو سو (200) کتب تصنیف کیں۔ ان کی طرف منسوب ایک کتاب ”فتاویٰ ابن سخون“ جو ادارہ دار ابن القیم للنشر والتوزیع الریاض سعودی عرب اور ادارہ دار ابن عفان للنشر والتوزیع القاہرہ مصر کی مشترکہ اشاعت ہے جو 2011ء میں پہلی بار طبع ہوئی۔ یہ انٹرنیٹ پر موجود ہے۔ اس کے دیباچے میں ان کی بیس کے قریب کتب کے نام درج ہیں۔ جن میں ایک کتاب کا نام ”رسالة فیمن سبّ النبی ﷺ“ بھی ہے۔ یعنی یہ کتاب رسول اللہ ﷺ کو گالی دینے والے کی بابت ہے۔ مگر یہ کتاب عملاً دستیاب نہیں ہے۔ بلکہ یہ بھی معلوم نہیں کہ یہ کبھی تھی بھی یا نہیں۔ بہر حال یہ ان کی طرف منسوبہ کتب کی فہرست میں شامل ہے۔

محمد بن سخون کی ان مزمومہ یا ان کی طرف منسوب دو صد کتب میں سے جرمن محقق ڈاکٹر سبستیان گونٹھر (Dr Sabastian Guenther) کے مطابق چوبیس (24) کتب کے بارے میں خیال کیا جاسکتا ہے کہ وہ ان کی ہیں۔ لیکن ان میں سے صرف تین (3) ہیں جو محفوظ ہیں۔ وہ اپنے تحقیقی مقالے ”Advice for Teachers“ میں لکھتے ہیں کہ ابن سخون کی صرف ایک کتاب یعنی ”کتاب آداب المعلمین“ ہے جو ان کی اپنی تصنیف قرار دی جاسکتی ہے۔ یہ مذکورہ بالا کتب فتوؤں کی کتاب نہیں ہے بلکہ اس میں اساتذہ و معلمین کو تعلیم و تدریس کے آداب و طریق بتائے گئے ہیں۔

جہاں تک دوسری کتاب ”فتاویٰ ابن سخون“ کا تعلق ہے تو یہ ان کی اپنی تصنیف نہیں ہے بلکہ بعد میں مختلف لوگوں نے فتاویٰ جمع کئے ہیں اور اس مجموعے کو ان کی طرف منسوب کیا ہے۔ اس میں عام دینی اور فقہی مسائل مذکور ہیں۔ توہین و تنقیص النبیؐ پر کوئی بحث موجود نہیں ہے۔

تیسری کتاب ”کتاب الأجوِبہ“ ہے۔ یہ کتاب سوالات و جوابات کی طرز پر مرتب کی گئی ہے۔ اس میں بھی توہین و تنقیص النبیؐ پر کوئی سوال و جواب نہیں ہے۔ یہ بھی ابن سخون کی اپنی تالیف

نہیں ہے۔ بلکہ کہا جاتا ہے کہ ان کے ایک شاگرد محمد سالم نے ترتیب دی ہے اور اس میں دوسروں نے بھی اضافے کئے ہیں۔

ان کتابوں کے بارے میں مالکی فقہ کے عالم امام ابو العباس احمد بن عبدالعزیز الہلالی المالکی المغربی اپنی کتاب ”نور البصر“ میں لکھتے ہیں: ”وَقَدْ حَدَّرَ الْعُلَمَاءُ مِنْ تَأْلِيفِ مَوْجُودَةٍ بِأَيْدِي النَّاسِ تُنْسَبُ إِلَى الْأَيْمَةِ، وَنَسَبْتُهَا بِاطِلَّةٍ“ کہ علماء نے لوگوں کو ان کے پاس موجود تالیفات سے خبردار کیا ہجرت ائمہ کی طرف منسوب ہوتی ہیں اور حال یہ ہے کہ وہ (ان ائمہ کی طرف) باطل طور پر منسوب ہیں۔ (نور البصر فی شرح خطبہ المختصر صفحہ 130 دار یوسف بن تاشفین۔ مکتبہ امام مالک)

امام الحجوی کتاب ”الفکر السامی“ میں لکھتے ہیں: ”وَ حَدَّرُوا مِنْ أَجْوَابَةِ مُحَمَّدِ بْنِ سَحْنُونٍ، فَلَا تَحْجُزُ الْفَتْوَى مِنْهَا بِوَجْهِ مِنَ الْوَجْهِ،“ کہ انہوں نے محمد بن سحنون کی (طرف منسوب) کتاب الاجوبہ سے خبردار کیا ہے کہ ایک وجہ سے اس سے فتویٰ (لینا) جائز نہیں۔ (الفکر السامی فی تاریخ الفقہ الاسلامی۔ محمد بن الحسن الحجوی الثعالبی۔ المکتبہ التوفیقیہ۔ ونور البصر صفحہ 130) یہ مذکورہ بالا امور انٹرنیٹ پر ملاحظہ کئے جاسکتے ہیں۔

ان حقائق کے تناظر میں آسانی سے اندازہ لگایا جاسکتا ہے کہ وہ بنیاد جو محمد بن سحنون کے فتاویٰ پر قائم کی گئی تھی بالکل کمزور اور بے اعتبار بنیاد ہے۔ ایسی بنیادوں پر تو دم بھر کے لئیریت کے گھروندے بھی نہیں ٹھہرتے کجا یہ کہ ان پر بنیادی مذہبی عقائد کو استوار کیا جائے۔

قتل شاتم کے بارے میں دستیاب کتب سے معلوم ہوتا ہے کہ ابن سحنون کے حوالے سب سے پہلے سپین کے قاضی عیاض نے اپنی کتاب ”الشفاع“ میں دیئے ہیں۔ انہوں نے یہ حوالے درج کرتے ہوئے ان کی درایت یا ان کے استناد کی کوئی فکر نہیں کی۔ انہوں نے ابن سحنون کی کسی کتاب کا بھی کوئی حوالہ نہیں دیا۔ وہ علمی تحقیق کا حق ادا کئے بغیر انہیں درج کرتے چلے گئے ہیں۔ یعنی یہ کہنا بے جا نہ ہوگا کہ وہ محض بے سند اور لاپتہ عبارتیں ہیں۔

قاضی عیاض نے شاتم رسول کے قتل کے فتاویٰ اور مختلف مسالک کے فقہاء کی جو تحریریں یا

اقوال جمع کئے ہیں یا ان کی طرف منسوب کئے ہیں، وہ انہیں اس نظریے کی تقویت کے لئے بار بار استعمال کرتے ہیں۔ مگر حقیقت یہ ہے کہ ان کا ایسا کرنا اس مخصوص نظریے کو کسی طور بھی سچا ثابت نہیں کر سکتا۔ کیونکہ وہ تحریریں یا اقوال بنیادی طور پر قرآن کریم، سنت نبوی اور سیرت و شمائل نبوی ﷺ کے کلیہ مخالف اور متضاد ہیں۔ مخصوص محرکات، منظر اور پس منظر میں ان فقہاء و علماء کے دیئے گئے فتوؤں سے کسی طرح بھی شریعت نہیں بدل سکتی۔

ابن سخون کی طرف منسوب فتوے اگر ایک لمحے کے لئے ان کے اپنے فتوے تسلیم بھی کر لئے جائیں تو بھی ابن سخون کو بعض لوگوں کی طرف سے دیا گیا مقام یا ان کی اپنی تصنیفی خدمات انہیں شارع تو نہیں بنا سکتیں۔ اسی طرح بعض مخصوص مسلک کے علماء کا نام نہاد اجماع شریعت میں تبدیلی پیدا کرنے کی اہلیت نہیں رکھتا۔

پھر یہ بھی ایک الگ بحث ہے کہ ابن سخون خود مالکی مسلک کے ہیں۔ ان کے فتوے یا تحریریں دوسرے مسلک کے لئے کیونکر قابل عمل قرار دیئے جاسکتے ہیں اور وہ کیوں ان کے لئے حجت ٹھہرا دیئے گئے ہیں۔ صاف ظاہر ہے کہ چونکہ مذہب کی آڑ میں قتل و خون مقصود تھا، اس لئے ان کے فتوؤں کو باوجود اختلاف مسلک کے اس ذہنیت کے علماء نے اختیار کیا اور ان سے جُت لی۔

اس خاص موضوع کے علاوہ ابن سخون کا نام عام طور پر کسی مسئلے میں کہیں ایسے مقام کے طور پر نظر نہیں آتا کہ وہ ایسے عالم یا امام قرار پائیں کہ ان کے فتوے اہمیت کے ساتھ حجت سمجھے گئے ہوں۔ ویسے بھی وہ کوئی ایسے قابل تقلید امام نہیں تھے۔ پس صاف ظاہر ہے کہ ابن سخون کا نام اور ان کی طرف منسوب کئے گئے نظریات ایک خاص مکتبہ فکر کے لوگوں کو صرف مخصوص مقاصد کے لئے محبوب تھے اور آج بھی بغیر کسی تحقیق کے محض اپنے ایسے ہی مقاصد کے حصول کے لئے ان کا نام گھسیٹا جاتا ہے۔

جیسا کہ اوپر کی سطور سے ظاہر ہے کہ ابن سخون کے بعد سپین کے قاضی عیاض اجماع کی اس نام نہاد پگڈنڈی پر چلتے دکھائی دیتے ہیں۔ قاضی عیاض، ابن سخون کے تقریباً دو اڑھائی سو سال بعد

یعنی چوتھی صدی ہجری میں ہوئے ہیں۔ انہوں نے رسول اللہ ﷺ کی سیرت اور آپ کے اخلاق و شمائل پر بہت خوبصورت کتاب ”الشفاء بجمع حروف المصطفیٰ ﷺ“ مرتب کی مگر افسوس ہے کہ اس کے آخری باب میں قتلِ شاتم کے خوفناک مسئلے کو ثابت کرنے کی کوشش میں ساری کتاب کے حسن کو داغدار کر دیا ہے۔

پھر قاضی عیاض کے تقریباً دو سو سال بعد امام ابن تیمیہ کا زمانہ ہے۔ یعنی چھٹی صدی ہجری۔ ان کی طرف منسوب کتاب ”الصارم المسلول علی شاتم الرسول“ میں اس گڈنڈی کو اختیار کیا گیا ہے۔ شتم رسول کی سزا قتل ثابت کرنے کے لئے یہ ایک بڑی مفصل اور ضخیم کتاب لکھی گئی ہے۔ پھر ان کے بعد مختلف لوگوں نے انہی مذکورہ بالا دونوں کتابوں سے خوشہ چینی کی ہے۔ متاخرین نے کوئی نئی تحقیق یا نئی بات نہیں لکھی۔ مگر ہر ایک نے یہ دعویٰ ضرور کیا ہے کہ امت کا اس مسئلے پر اجماع ہے۔

اس اجماع کی حقیقت

یہ درست ہے کہ بعض فقہاء یا علماء نے اپنی کتابوں میں بیان کیا ہے کہ شاتم رسول کی سزا قتل ہے۔ چنانچہ ان کی آراء کو جمہور کا مسلک یا علماء کا اجماع قرار دے دیا جاتا ہے۔ یہاں یہ مد نظر رکھنا چاہئے کہ تصنیفات میں یہ نظر آتا ہے کہ فقہاء کا ایک عام طریق یہ بھی ہے کہ وہ دوسری آراء بھی درج کرتے ہیں جبکہ یہ ضروری نہیں ہوتا کہ ان کا اس رائے پر یا اس زیر بحث مسئلے پر اتفاق بھی ہو۔ چنانچہ وہ اس کے ساتھ اپنی تحقیق یا دلیل پیش نہیں کرتے اور نہ ہی وہ اسے اپنا موقف قرار دیتے ہیں۔ مگر ایک قاری اسے ان کا موقف سمجھ لیتا ہے۔ یہی مذکورہ بالا طریق ہمیں روایات کے اخذ کرنے میں بھی نظر آتا ہے۔ جیسا کہ قبل ازیں مولانا عبدالحی لکھنویؒ کی کتاب ”الرفع والتکمیل“ کے حوالے سے ذکر ہو چکا ہے کہ امام بخاریؒ نے بعض ایسے راویوں سے بھی روایات لے لی ہیں جن پر پہلوں نے طعن کئے ہوئے ہیں۔ چنانچہ امام بخاریؒ نے ایک دفعہ جو روایت درج کر لی، بعد میں اسے نقل کرنے والوں نے بغیر کسی دلیل اور تحقیق کے اپنے مجموعوں یا تصنیفات میں درج کر لیا ہے۔ بعینہ نظر آتا ہے

کہ بعض فقہی مسائل یا فتاویٰ کو کتاب ”الشفاء“ یا کتاب ”الصارم المسلمول.....“ وغیرہ تصنیفات میں بھی جمع کر دیا گیا ہے اور اس فتوے یا مسئلے کی کچھ متعلقہ یا غیر متعلقہ وجوہات بیان کر دی ہیں اور اسی کو اجماع قرار دے دیا گیا ہے۔ حالانکہ وہ کسی طرح بھی شرعی لحاظ سے یا شرعی اصطلاح کے مطابق اجماع نہیں کہلا سکتا۔ کیونکہ یہ دراصل تقلیدی طور پر ایک دوسرے کی آراء پر بعض لوگوں کا اتفاق ہے، امت کا اجماع ہرگز نہیں ہے۔ پس یہ کہنا کہ رسول اللہ ﷺ کو گالی دینے والے کی سزائے قتل پر امت کا اجماع ہے، درست نہیں ہے۔ ہاں اسے معدودے چند علماء کا کسی رائے پر تقلیدی اتفاق تو کہا جاسکتا ہے، اجماع قرار نہیں دیا جاسکتا۔

قتل شاتم پر لکھی گئی کتب میں چاروں مسلکوں کے علماء کے اتفاق کا ذکر بار بار کیا گیا ہے۔ لیکن اس حقیقت کو نظر انداز کر دیا گیا ہے کہ ان میں بعض علماء بالکل غیر معروف وغیر مشہود ہیں جن کا کوئی معین ذکر معلوم نہیں ہے۔ ان علماء کی حیثیت کیا تھی اور ان کا مقام کیا تھا وغیرہ امور ندارد ہیں۔ اس لئے محض ان کے ذکر کو اجماع قرار دینا شرعی لحاظ سے ہرگز درست نہیں ہے۔ بلکہ یہ تو امت پر ایک ظالمانہ دھونس جمانے کی جسارت ہے۔

علاوہ ازیں ان کتب میں اس مسئلے پر تمام مکاتبِ فکر یا تمام مسلک کے علماء کے اجماع کا دعویٰ محض ایک دعویٰ ہے جو باوجود شدید کوشش کے ثابت نہیں ہوتا۔ کیونکہ اجماع کے اس دعوے میں جگہ جگہ نمایاں نظر آتی ہوئی بڑی بڑی مفارق درازیں اور بڑے بڑے اختلافی شگاف ہیں جو بذاتِ خود منادی کر رہے ہیں کہ اس مسئلے پر اجماع کا یہ دعویٰ جھوٹا ہے۔ یہ درازیں اور شگاف جزوی پہلوؤں میں بھی ہیں اور کئی پہلوؤں میں بھی۔

جزوی لحاظ سے مثلاً یہ لکھا جاتا ہے کہ مسلمان گالی دے تو قتل کیا جائے اور ذمی دے تو اسے قتل نہ کیا جائے، عورت ہو تو اسے قتل نہ کیا جائے، خواہ وہ مسلمان ہو یا ذمی وغیرہ وغیرہ۔ اور کلی لحاظ سے یہ کہ امام ابوحنیفہؒ نے واضح طور پر شرک کو گالی سے بڑا جرم قرار دیا ہے۔ یعنی بتایا ہے کہ اگر شرک موجب قتل نہیں ہے تو گالی کی سزا قتل کیسے ہو سکتی ہے۔ امام احمد بن حنبلؒ نے بھی

ایک حدیث پیش کر کے اپنا موقف پیش کر دیا ہے کہ رسول اللہ ﷺ کے نشان کردہ تین جرموں کے علاوہ کسی اور جرم کی سزا قتل نہیں ہے۔ نیز یہ بھی کہ گستاخی کرنے والے کو قتل کی سزا دینے کا اختیار بھی رسول اللہ ﷺ کے علاوہ اور کسی کو نہیں ہے۔ یہ ساری بحثیں انہی کتابوں میں مذکور ہیں جو از خود اندرونی شہادتوں ہی سے ایسے نام نہاد اجماع کا تار و پود بکھیر کر رکھ دیتی ہیں۔

گزشتہ صفحات میں ان تمام روایات کے بارے میں ٹھوس دلائل اور قطعی ثبوت مہیا کئے گئے تھے اور ثابت کیا گیا تھا کہ یا تو وہ خود قابل استناد نہیں ہیں، یا ان سے جو استدلالات کئے گئے ہیں وہ بوجہ و دلائل قابل رد ہیں۔ ایسی کمزور، ضعیف، جعلی اور وضعی روایات یا غلط استدلالات پر اگر بعض علماء کی آراء اتفاق کرتی ہیں تو وہ کسی بھی تعریف کے لحاظ سے امت کا اجماع نہیں ہے۔

یہ بھی دیکھنے کی بات ہے کہ بعض مخصوص مزاج کے علماء اور حکمرانوں کے فتوؤں اور ان کے عمل پر اگر شریعت کے احکام استوار ہوتے ہیں تو امت مسلمہ کے لئے اس سے بڑی بد نصیبی اور کوئی نہیں ہو سکتی۔ آنحضرت ﷺ نے اگر یہ سزا مقرر نہیں فرمائی تھی تو باقی لوگوں کی مقرر کردہ سزائیں ان کے اپنے موقف ہیں، اسلامی احکام نہیں ہیں۔ وہ لوگ نہ تو شارع ہیں اور نہ ہی وہ امت کے لئے اسوہ ہیں۔ اللہ تعالیٰ نے بنی نوع انسان کے لئے اصل نمونہ اور اسوہ آنحضرت ﷺ کو قرار دیا ہے۔ اس اسوے کے خلاف کسی کا فتویٰ یا عمل کس طرح قابل قبول ہو سکتا ہے۔

جیسا کہ اوپر ثابت کیا گیا ہے کہ یہ عقیدہ کہ رسول اللہ ﷺ کو گالی دینے والے کو قتل کر دیا جائے، قرآن کریم کے خلاف، آپ کی تعلیمات اور پاک اسوے سے متصادم ہے۔ یہ عقیدہ ایک گمراہ کن، اسلام کو ناقابل تلافی نقصان پہنچانے والا اور آپ کی پاک ذات پر خون کے دھبے لگانے والا عقیدہ ہے۔ آپ کی پیشگوئی کے مطابق امت کبھی بھی گمراہی پر اکٹھی ہوئی نہ ہوگی۔ چنانچہ ازمنہ گزشتہ میں بھی ائمہ اس عقیدے کو رد کرتے آئے ہیں اور اس دور میں بھی اسے ناقابل تردید دلائل کے ذریعے رد کیا جا چکا ہے۔ چنانچہ اس تناظر میں حسب ذیل چند امور قارئین کی خدمت میں پیش ہیں۔

اس باب میں ایک بنیادی اور قابل توجہ امر یہ ہے کہ مجموعی جائزے کے مطابق امت کے حقیقی سوادِ اعظم خلفائے راشدین، مجددین، اولیاء اللہ، اور ائمہ سلف ہیں۔ ان کی اکثریت بلکہ وہ تمام اس مسئلے میں بالکل خاموش ہیں۔ کیونکہ وہ جانتے ہیں کہ رسول اللہ ﷺ نے کبھی بھی کسی کو محض اس کے سب و شتم کی وجہ سے قتل نہیں کیا بلکہ معمولی سی بھی سزا نہیں دی۔ یہ تو محض خاص مزاج کے علماء ہیں جو ایسی آواز اٹھاتے نظر آتے ہیں کہ شاتم رسول کو قتل کیا جائے۔ اکثر اوقات ایسے علماء کے ساتھ وقت کی حکومتیں بھی کارفرما نظر آتی ہیں جو اپنے مخصوص مسائل کا حل سمجھتے ہوئے ایسے ظالمانہ نظریات کی پشت پناہی کرتی ہیں اور ان کی تشہیر و نفاذ میں مدد کرتی ہیں۔ یہ مخصوص طبقہ ہرگز امت کا سوادِ اعظم نہیں ہے۔ لہذا اس مسئلے پر امت کا قطعی طور پر اجماع نہیں ہے۔ آپ اس موضوع پر تمام کتابوں کا جائزہ لے لیں تو آپ کو خاص مکتبہ فکر کے اور خاص مزاج کے محض چند لوگ ہی نظر آئیں گے جو یہ نعرہ بلند کر رہے ہوں گے۔ اس لئے محمد بن سحون ہوں یا قاضی عیاض، الصارم المسلول.. کے مصنف ہوں یا بعد کے چند نقال مصنفین، جب اجماع کا نعرہ بلند کرتے ہیں تو جیسا کہ گزشتہ صفحات میں ثابت کیا جا چکا ہے کہ محض ایک دھونس کی بنیاد پر کرتے ہیں۔ جو نظائر اور ثبوت وہ اس کے حق میں دیتے ہیں، بالکل کھوکھلے، بودے اور بے بنیاد ہیں۔ جیسا کہ ان کی علمی اور حقیقی حیثیت روایات والے باب سے بالکل واضح اور عیاں ہے۔

ایسی کتابوں میں بار بار یہ لکھا گیا ہے کہ حنفی، مالکی، شافعی اور حنبلی سب اس سے متفق ہیں۔ لہذا ساری امت کا اس پر اجماع ہے۔ ایسا بیان محض ایک دھوکہ اور ڈھٹائی ہے۔ ائمہ اربعہ میں سے امام ابوحنیفہ اور امام احمد بن حنبل کے مسلک کو بیان کیا جا چکا ہے کہ وہ خود اس سے متفق نہیں تھے۔ امام مالک اور امام شافعی سے بھی کسی مستند صحیح روایت سے یہ ثابت نہیں ہے۔

علمائے سلف نے اگر اس مسئلے پر قلم اٹھایا ہے تو ان کی نیت پر ہمیں کسی قسم کا اعتراض نہیں۔ ہر ایک اپنا موقف اختیار کر سکتا ہے۔ انہوں نے اپنے موقف کے حق میں جو مواد پیش کیا اس پر ہم نے علمی جرح کی ہے اور ثابت کیا ہے کہ ان کا پیش کردہ مواد مستند نہیں ہے۔ اسی وجہ سے اس پر قائم کئے

گئے ان کے دلائل بھی درست نہیں ہیں۔

اس کے مقابل پر آنحضرت ﷺ سے لے کر اب تک یعنی پندرہ صدیوں میں پھیلے ہوئے مسلمہ علمائے ربانی میں سے چند ایک کے نام پیش ہیں۔ یہ بزرگ وہ ہیں جن جن پر تمام عالم اسلام فخر کرتا ہے۔ ان میں سے کوئی بھی ہمیں ان دلائل، عقائد یا موقف پر کھڑا نظر نہیں آتا جن پر قتل شاتم کے قائل علماء یا فقہاء قائم تھے۔ یہ سب علمائے ربانی اس نام نہاد اجماع میں کہیں بھی شامل نہیں ہیں۔

یہ باخدا علمائے اسلام وہ ہیں جو رسول اللہ ﷺ کے زمانے سے آج تک ہر ایک صدی میں موجود رہے ہیں۔ ان میں بڑے بڑے نیمثال صاحب کشف والہام، اولیاء اللہ، مجتہد، متکلم، محدث، متبحر عالم اور مفسر ہیں۔ اللہ تعالیٰ ان کے ذریعے سے غیر مسلموں پر رحمت اور امت کے لئے ایمان و ہدایت کے سامان فرماتا رہا ہے۔ جیسا کہ حضرت سید عبدالقادر جیلانی، ابوالحسن خرقانی، ابوالحسن الشعمری، ابوشریح، ابویزید بسطامی، جنید بغدادی، محی الدین ابن العربی، ابو عبید اللہ نیشاپوری، قاضی ابوبکر باقلانی، سید علی ہجویری داتا گنج بخش، امام غزالی، امام جلال الدین سیوطی، امام حافظ ابن حجر عسقلانی، صالح بن عمر، ذوالنون مصری، معین الدین چشتی اجمیری، قطب الدین بختیار کاکلی، امام محمد طاہر گجراتی، شیخ احمد سرہندی مجدد الف ثانی، فرید الدین پاک پٹی، نظام الدین دہلوی، شاہ ولی اللہ دہلوی اور سید احمد شہید بریلوی وغیرہم ہیں۔ ان علمائے ربانی کی تعداد ہزار ہا تک پہنچتی ہے۔ ان کے علم و فضل کے واقعات اور تعلیمات پر مبنی کتابیں بکثرت موجود ہیں۔ ان میں سے کوئی بھی شاتم رسول کے قتل کا قائل دکھائی نہیں دیتا۔ اس وسیع منظر میں ایک متشددانہ عقیدے پر اجماع کا دعویٰ جھوٹا اور شرمسار دکھائی دیتا ہے۔

اس کے ساتھ اس سچائی کو نظر انداز نہیں کرنا چاہئے کہ رسول اللہ ﷺ نے علمائے سوء اور امت کی گمراہی کی بڑی واضح اور کھلے کھلے الفاظ میں نشاندہی کی ہے۔ گمراہ کرنے والے علمائے سوء کا ذکر مجددین و اولیاء اللہ کی تحریروں میں عام ہے۔ یہ الگ بات ہے کہ ان علمائے سوء کے پیچھے چلنے والے لوگ مسلمان بھی کہلاتے ہیں اور امت بھی۔ لیکن ان کا کسی مسئلے میں اتفاق رسول اللہ ﷺ کا یا خلفائے

راشدین کا مسلک قرار دینا گناہ بھی ہے اور گمراہی بھی۔ علمائے سوء کا ظالمانہ عقیدہ اور مسلک علمائے ربانی کا عقیدہ و مسلک نہیں ہے۔ یہ خون آشام عقیدہ یوں تو اسلام کی پہلی صدی سے ہی کسی نہ کسی رنگ میں جھانکتا دکھائی دیتا ہے۔ مگر اس نے واضح طور پر علمی اور عملی رنگ میں دوسری صدی میں جڑیں پکڑنی شروع کی ہیں۔ لیکن یہ حقیقت کسی طرح بھی نظر انداز نہیں کی جاسکتی کہ اس عقیدے کے پیچھے خود غرض حکومتیں یا مخصوص طرز ہی کے علماء ہیں جو کارفرما ہیں۔ پندرہ صدیوں میں پھیلے ہوئے علمائے ربانی ایسے عقیدے کے علمبردار نہیں تھے۔

۲: روایات پر بحث والے باب میں ایسی تمام روایات کا تفصیلی علمی اور تحقیقی تجزیہ و حل پیش کیا گیا ہے جو قائلین قتل شاتم اپنے موقف کے حق میں پیش کرتے ہیں۔ اُس باب میں یہ بھی لکھا گیا ہے کہ قتل شاتم کے بارے میں فتوؤں کی بنیاد وہ روایتیں ہیں جن میں غالب اور نمایاں طور پر عبد الرزاق، واقدی اور عکرمہ ہیں۔ عمومی طور پر یہ افراد ان کے بنیادی ماخذ ہیں۔ انہی کی وجہ سے بھی ایسے تشددِ فتوے پھیلے ہیں۔ جنہیں بعض کتابوں والے بار بار اور تکرار کے ساتھ لکھتے چلے گئے ہیں۔ اس مسلسل کوشش سے ایک عام قاری پر یہ تاثر قائم ہونے لگتا ہے کہ اس مسئلے میں گویا بہت سے علماء نے متفق طور پر بہت کچھ لکھا ہے، لہذا یہ درست ہے۔ مگر جیسا کہ ہم نے ثابت کیا ہے کہ حقیقت اس کے برعکس ہے۔ وہ حقیقت یہ ہے کہ بعض مخصوص طرز کے علماء کے ایسے نام نہاد اجماع پر اہمیت محمدیہ ہرگز متفق نہیں ہے۔ ہر سچا مسلمان جانتا ہے کہ اللہ تعالیٰ کے فضل سے شریعت محمدیہ ایسی شریعت نہیں ہے کہ جس کی بنیادوں کو جھوٹی اور وضعی روایات سے سینچا جائے۔ یہ شریعت اللہ تعالیٰ کی نازل فرمودہ تعلیماتِ پینہ پر قائم اور کتبِ قیمہ پر استوار ہے۔ اس میں ایک ذرہ برابر بھی ظالمانہ احکام ہیں نہ تشددِ اقدام۔

۳: جہاں تک اس دعوے کا تعلق ہے کہ ساری امت کا اس مسئلے پر اجماع ہے۔ اس کا ایک مختصر سا واقعاتی جائزہ پیش خدمت ہے۔

حضرت ابو بکر رضی اللہ عنہ

گزشتہ صفحات میں یہ واقعہ تفصیل زیر بحث لایا جا چکا ہے کہ رسول اللہ ﷺ کے بعد پہلے خلیفۃ الرسول حضرت ابو بکر نے ایک گستاخ کو قتل کی اجازت چاہنے والے شخص ابو بکرؓ کو فرمایا تھا: ”لَيْسَ هَذَا لِأَحَدٍ بَعْدَ رَسُولِ اللَّهِ ﷺ“، کہ کسی غلطی، جرم یا گناہ پر قتل کی سزا مقرر کرنے کا اختیار صرف رسول اللہ ﷺ کو تھا۔ آپ شارع تھے۔ اس حق کی بنا پر یہ آپ ہی کر سکتے تھے۔ آپ کے بعد یہ حق کسی کو نہیں دیا گیا حتیٰ کہ خلیفہ راشد کو بھی نہیں۔ حضرت ابو بکر کے اس قول سے بالکل واضح ہو جاتا ہے کہ آپ نے امت پر واضح فرمایا ہے کہ جن جرائم کے قتل کا ارشاد رسول اللہ ﷺ نے فرمایا ہے، ان کے سوا کسی اور جرم یا قصور کی سزا قتل نہیں ہے۔ چنانچہ جن افراد کے قتل کا ذکر آپ نے بیان فرمایا ہے، وہ تین لوگ ہیں۔ ان میں گستاخ رسول یا شاتم رسول کا کسی روایت میں، کسی جگہ، کوئی ذکر نہیں ہے۔ آپ فرماتے ہیں:

”لَا يَحِلُّ دَمُ امْرِيٍّ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ إِلَّا بِأَحَدِي ثَلَاثٍ: رَجُلٌ زَنَى بَعْدَ إِحْسَانٍ فَإِنَّهُ يُرْجَمُ وَرَجُلٌ خَرَجَ مُحَارِبًا لِلَّهِ وَرَسُولِهِ فَإِنَّهُ يُقْتَلُ أَوْ يُصَلَّبُ أَوْ يُنْفَى مِنَ الْأَرْضِ أَوْ يُقْتَلُ نَفْسًا فَيُقْتَلُ بِهَا“ (ابوداؤد کتاب الحدود والحکم فیمن ارتد) کہ تین وجوہات میں سے کسی ایک کے صدور کے علاوہ کسی ایسے مسلمان کا خون جائز نہیں جو یہ گواہی دیتا ہو کہ اللہ کے ساتھ کوئی معبود شریک نہیں اور یہ کہ میں اللہ کا رسول ہوں۔ ایک وہ زنا کار جو شادی شدہ ہو اسے سنگسار کیا جائے گا۔ دوسرے وہ جو (دین اسلام سے) اللہ اور اس کے رسول سے محاربت کرتا ہو نکل جائے، اسے قتل کیا جائے گا، یا صلیب دیا جائے گا یا ملک بدر کیا جائے گا۔ اور تیسرے وہ جو کسی کو قتل کرے تو اسے قتل کیا جائے گا۔ (یعنی قصاص میں قتل کیا جائے گا۔)

پس ثابت ہے کہ شارع اسلام رسول اللہ ﷺ نے ان تین کے علاوہ کسی اور جرم میں قتل کی سزا مقرر نہیں فرمائی تو آپ سے آگے بڑھ کر یا آپ کی شریعت کے برخلاف کسی اور جرم کی سزا میں کسی کو قتل کرنا جائز نہیں۔

حضرت عمر، حضرت عثمان اور حضرت علی رضی اللہ عنہم

حضرت ابو بکرؓ کا موقف تو اوپر درج ہو چکا ہے۔ باقی تینوں خلفائے راشدین رضی اللہ عنہم کے بارے میں کسی مستند اور صحیح روایت یا اثر سے یہ ثابت نہیں ہے کہ انہوں نے کسی گستاخ کو صرف گستاخی کی بناء پر قتل کیا ہو۔ روایات صحیحہ میں ایک بھی ایسی روایت نہیں ہے۔ (جو روایات اس سلسلے میں پیش کی گئی تھیں، ان کی حقیقت کیا تھی؟ یہ گزشتہ باب میں وضاحت کر دی گئی ہے)۔ پس تمام خلفائے راشدین رضی اللہ عنہم اس نام نہاد اجماع میں شامل نہیں ہیں۔

حضرت امام ابو حنیفہؒ

عون المعبود فی شرح ابی داؤد میں ”کتاب الحدود باب الحکم فیمن سب رسول اللہ صلی اللہ علیہ وسلم“ کی شرح میں حضرت امام ابو حنیفہؒ کا قول درج کیا گیا ہے کہ ذمی قتل نہیں کیا جائے گا کیونکہ اس (سب و شتم) سے زیادہ بڑا (جرم) ان کا شرک ہے۔

گزشتہ صفحات میں حضرت امام ابو حنیفہؒ کے متعلق کتاب ”الصارم...“ میں لکھا ہے کہ حضرت نعمان بن ثابت (امام ابو حنیفہؒ) کا مسلک ہے کہ شاتم رسول قتل نہیں ہوگا۔ کیونکہ وہ شرک پر قائم ہیں جو اس (شتم) سے بہت بڑا جرم ہے اور اس کی کوئی سزا نہیں۔ حضرت امام ابو حنیفہؒ کا یہ فتویٰ ہے جو اپنے اندر بنیادی طور پر معقولی اور منطقی وجوہات رکھتا ہے۔ آپؒ کی دلیل یہ ہے کہ تم یہ جو کہتے ہو کہ رسول اللہ صلی اللہ علیہ وسلم کا شاتم لازماً قتل ہونا چاہئے، تو یہ ایک جذباتی بات ہے جو قرآن کے اصولوں سے ٹکرا رہی ہے۔ کیونکہ شرک کو قرآن کریم نے سب سے بڑا گناہ قرار دیا ہے۔ چنانچہ مشرک تو قتل نہ ہوں اور اس سے ادنیٰ جرائم والے قتل ہوں، اسے انسانی عقل تسلیم نہیں کر سکتی۔ اس لئے امام ابو حنیفہؒ نے اس نظریے کو بیک جنبشِ قلم رد کر دیا ہے۔

امام ابو حنیفہؒ آئمہ اربعہ میں امام اعظم ہیں اور آپؒ کو دنیائے اسلام میں سب سے زیادہ مقبولیت حاصل ہے، تمام ترکی حنفی ہے۔ پاکستان اور ہندوستان کی بھاری اکثریت حنفی ہے۔ اسی طرح دیگر ممالک اسلامیہ میں امت کی ایک بڑی اکثریت حنفی ہے۔ ان کے امام کا یہ فتویٰ ہے کہ شاتم

رسول کی سزا قتل نہیں ہے۔ پس امت کی اتنی بڑی تعداد کو ایک طرف کر کے قتلِ شاتم کے مسئلے کو امت کا اجماع کہنا کسی طرح سچا دعویٰ نہیں ہو سکتا ہے؟

قاضی عیاض نے بھی یہ لکھا ہے کہ امام ابوحنیفہؒ اور امام سفیان ثوریؒ اور اہل کوفہ میں سے ان کے تبعین رسول اللہ ﷺ کے شاتم کے قتل کے قائل نہ تھے۔ چنانچہ وہ لکھتے ہیں:

‘فَأَمَّا الدِّمَىٰ إِذَا صَرَخَ بِسَبِّهِ أَوْ عَرَّضَ، أَوْ اسْتَحَفَّ بِقَدْرِهِ، أَوْ وَصَفَهُ بِغَيْرِ الْوَجْهِ
الَّذِي كَفَرَبِهِ فَلَا خِلَافَ عِنْدَنَا فِي قَتْلِهِ إِنْ لَمْ يُسَلِّمْ، لِأَنَّا لَمْ نُعْطِهِ الدِّمَةَ وَالْعَهْدَ عَلَىٰ هَذَا،
وَهُوَ قَوْلُ الْعُلَمَاءِ، إِلَّا أبا حَنِيفَةَ وَالثَّوْرِيَّ وَاتَّبَاعَهُمَا مِنْ أَهْلِ الْكُوفَةِ، فَإِنَّهُمْ قَالُوا، لَا
يُقْتَلُ، مَا هُوَ عَلَيْهِ مِنَ الشَّرِكِ اعْظَمَ، وَلَكِنْ يُؤَدَّبُ وَيُعَزَّرُ’ (الشفاء صفحہ 821، 822)

کہ جہان تک ذمی کا معاملہ ہے، جب وہ واضح طور پر آنحضرت ﷺ کو گالی دے یا تعریض سے کام لے یا آپؐ کی شان میں تخفیف کرے یا آپؐ کے وصف میں وہ بات کہے جس سے آپؐ انکار کرتے ہیں۔ تو اگر وہ اسلام قبول نہیں کرتا تو اس کے قتل کے بارے میں ہمارے ہاں کوئی اختلاف نہیں ہے۔ کیونکہ ہم نے اس بات کے بارے میں اس کی نہ ذمہ داری لی ہے، نہ اس سے کوئی عہد باندھا ہے۔ یہ علماء کا قول ہے سوائے ابوحنیفہؒ اور ثوریؒ کے اور کوفہ میں ان کے تبعین کے۔ وہ کہتے ہیں کہ قتل نہیں کیا جائے گا کیونکہ ان کا شرک اس سے زیادہ بڑا (جرم) ہے۔ مگر اسے تادیب اور تعزیر کی جائے گی۔

یعنی مسلم اور ذمی کی بحث تو ایک جزوی بات ہے۔ امام اعظمؒ نے نفسِ مضمون میں شرکِ اصل پیمانہ رکھا ہے۔ یعنی شرک کا ارتکاب خواہ مسلمان کرے یا کوئی کافر، وہ سب و شتم سے بہر حال بڑا گناہ ہے۔ لہذا اگر اس کی سزا قتل نہیں رکھی گئی تو پھر شتمِ رسول ﷺ کی سزا بہر حال قتل نہیں ہو سکتی۔

جہان تک ذمی کی بحث کا تعلق ہے تو امام اعظمؒ نے اس سے یہ بھی انتہائی واضح اصول وضع فرمایا ہے کہ ذمی کے گالی دینے سے اس کا عہد نہیں ٹوٹتا۔ جب عہد نہیں ٹوٹتا تو پھر اس وجہ سے اس کے قتل کا جواز بھی کالعدم ہو جاتا ہے۔

حضرت امام مالکؒ

عون المعبود فی شرح ابی داؤد کتاب الحدود باب الحکم فیمن سب رسول اللہ ﷺ میں اس روایت کی شرح میں حضرت امام مالکؒ کا قول بھی درج کیا گیا ہے کہ سب و شتم کرنے والا یہودی و عیسائی قتل کیا جائے گا سوائے اس کے کہ وہ مسلمان ہو جائے۔ (یعنی اسے مہلت دی جائے گی کہ وہ مسلمان ہو جائے)

حضرت امام مالکؒ کا زمانہ 93ھ سے 179ھ تک ہے اور مسلمان بادشاہ خلیفہ ہارون الرشید کا زمانہ 170ھ سے 193ھ تک کا ہے۔ یعنی حضرت امام مالکؒ نے ہارون الرشید کی خلافت کے نو دس سال دیکھے ہیں۔

چنانچہ حضرت امام مالکؒ کی طرف منسوب ایک روایت یہ بھی پیش کی جاتی ہے کہ قاضی عیاض بیان کرتے ہیں کہ ہارون رشید نے حضرت امام مالکؒ سے یہ مسئلہ پوچھا کہ جو شخص رسالت مآب ﷺ کو بُرا کہے اس کے بارے میں آپ کی کیا رائے ہے؟ بعض علماء اس کے لئے کوڑے تجویز کرتے ہیں۔ امام مالکؒ نہایت غصے میں آگئے اور فرمایا کہ امت کے نبی ﷺ کے خلیفہ وقت! امت کے نبی ﷺ کو گالی دی جائے اور امت اسے ختم نہ کرے تو کیا ایسی امت زندہ رہ سکتی ہے؟ جو شخص کسی نبی کو گالی دے اسے قتل کیا جائے۔

قاضی عیاض سپین کے مفتی تھے۔ ان کے فتوؤں کی سند اور ان کی حقیقت، اس مثال سے ظاہر ہے۔ وہ کہتے ہیں کہ یہ فتویٰ امام مالکؒ کا ہے۔ حالانکہ موطا امام مالکؒ میں تو کسی ایسے فتوے کا ذکر نہیں ہے، امام مالکؒ کی کسی اور کتاب کا حوالہ بھی نہیں دیا گیا۔ کس نے یہ روایت کی ہے؟ اس کا بھی کچھ پتا نہیں۔ یعنی محض ایک بے حوالہ اور بے سند بات لکھی ہے۔ گویا ایک وضعی واقعہ ہے جو امام مالکؒ کی طرف منسوب کیا گیا ہے۔ یہ مسلمہ حقیقت ہے کہ آپؐ شریعت کے کامل پابند اور اس کے مسائل پر گہری نظر رکھنے والے تھے۔ قرآن کریم کی تعلیمات کا انتہائی عرفان رکھتے تھے۔ روایات کی جانچ پڑتال اور چھان پھٹک پر بھی گہری دسترس تھی۔ لہذا آپؐ کسی مسئلے میں رسول اللہ ﷺ اور خلیفۃ الرسولؐ کے قول اور عمل سے

متصادم فتویٰ نہیں دے سکتے تھے۔ پس واضح طور پر ایسی بات ان کی طرف ازراہ افتراء منسوب کی گئی ہے۔ جہاں تک اس بات کا تعلق ہے جو امام مالکؒ کی طرف منسوب کی گئی ہے کہ ”امت کے نبی ﷺ کو گالی دی جائے اور امت اسے ختم نہ کرے تو کیا ایسی امت زندہ رہ سکتی ہے؟“ یہ کلام ہی بتاتا ہے کہ ایسا ہرگز امام مالکؒ کی زبان مبارک سے ادا نہیں ہوا۔ کیونکہ رسول اللہ ﷺ کی مبارک زندگی میں متعدد لوگوں نے رسول اللہ ﷺ پر سب کی۔ آپ کے روبرو آپ کی گستاخی کی۔ نہ آپ نے انہیں قتل کیا نہ صحابہؓ نے۔ لیکن امت پھر بھی زندہ رہی، پختی بھی رہی اور بڑھتی بھی رہی۔ تاریخ امم شاہد ہے کہ کسی کی گالی سے نہ کسی امت کی زندگی ختم ہوتی ہے نہ کسی شاتم کو قتل کرنے سے کسی امت میں زندگی پیدا ہوتی ہے۔ یہ ایسی نامعقول بات ہے کہ امام مالکؒ کی طرف منسوب نہیں ہو سکتی۔

علاوہ ازیں اس حقیقت سے کون انکار کر سکتا ہے کہ رسول اللہ ﷺ نے آخری زمانے میں احیائے اسلام کی پیشگوئیاں کی ہیں۔ اس زمانے میں آپ کی تکذیب اور آپ کی شان میں استہزاء بھی عروج پر ہے۔ اسکے باوجود امت زندہ ہے اور اسلام سرعت کے ساتھ دیگر ادیان پر غالب ہو رہا ہے۔ تو مذکورہ بالاتبرہ ”امت کے نبی ﷺ کو گالی دی جائے اور امت اسے ختم نہ کرے تو کیا ایسی امت زندہ رہ سکتی ہے؟ جو شخص کسی نبی کو گالی دے اسے قتل کیا جائے۔“ امام مالکؒ کا نہیں ہے، آپ کی طرف منسوب کیا گیا ہے۔ نیز یہ قصہ ہی جھوٹا ہے۔

یہاں یہ بھی مدنظر رہے کہ ہارون الرشید کے اس سوال میں یہ ذکر موجود ہے کہ ”بعض علماء اس کے لئے کوڑے تجویز کرتے ہیں۔“ یہ بیان ایک واضح گواہی ہے سب علماء کا شاتم رسولؐ کے قتل پر اجماع نہ تھا۔ بعض اس کی سزا کوڑے تجویز کرتے تھے۔

حضرت امام شافعیؒ

حضرت امام شافعیؒ کے متعلق یہ بیان کیا جاتا ہے کہ اس معاملے میں وہ سب سے زیادہ متشدد تھے۔ مگر ان کا صرف ایک فتویٰ تھا۔ لیکن وہ بھی اس طرح بیان ہوا ہے کہ آپؐ یہ فتویٰ دیا کرتے تھے کہ شاتم رسولؐ کا قتل لازم ہے اور اس پر تمام امت مسلمہ متفق ہے۔

ظاہر ہے کہ اس بات کا نہ کوئی گواہ ہے اور نہ یہ کوئی معین فتویٰ ہے۔ کسی کا محض ایک بے سند بیان ہے جسے امام شافعیؒ کا مسلک قرار دیا گیا ہے۔ بفرضِ محال اگر مان بھی لیا جائے کہ امام شافعیؒ قتلِ شاتم کے قائل تھے اور آپؐ کا مسلک یہی تھا تو بھی یہ صرف انہی کا مسلک تھا اور شافعیوں کے لئے تو قابلِ عمل ہو سکتا ہے، ساری امت کا مسلک یا اجماع قرار نہیں دیا جاسکتا۔

حضرت امام احمد بن حنبلؒ

ابو برزہ الاسلمیؓ والی روایت، جس پر روایات والے باب میں تفصیلی بحث گزر چکی ہے۔ اس پرسنن ابی داؤد میں حضرت امام احمد بن حنبلؒ کا یہ تبصرہ بھی لکھا ہے:

”أَيُّ لَمْ يَكُنْ لِأَبِي بَكْرٍ أَنْ يَقْتُلَ رَجُلًا إِلَّا بِأَحْدَى الثَّلَاثِ الَّتِي قَالَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ، كُفْرًا بَعْدَ إِيمَانٍ أَوْ زِنًا بَعْدَ إِحْصَانٍ أَوْ قَتْلٍ نَفْسٍ بِغَيْرِ نَفْسٍ وَكَانَ لِلنَّبِيِّ أَنْ يَقْتُلَ“

کہ حضرت ابو بکرؓ اس شخص کو قتل کی سزا نہیں دے سکتے تھے کیونکہ رسول اللہ ﷺ نے ان تین کے علاوہ کسی مسلمان کا خون جائز قرار نہیں دیا۔ یہ تین جرائم ہیں۔ ایک وہ زنا کارشادی شدہ ہو اسے سنگسار کیا جائے گا۔ دوسرے وہ جو (دین سے) اللہ اور اس کے رسولؐ سے محاربت کرتا ہوا نکل جائے، اسے قتل کیا جائے گا، یا صلیب پر لٹکایا جائے گا یا ملک بدر کیا جائے گا۔ اور تیسرے وہ جو کسی کو قتل کرے تو اسے قتل کیا جائے گا۔ ہاں ان تینوں کے علاوہ کسی اور جرم پر اگر دے سکتے تھے تو رسول اللہ ﷺ اسے سزائے قتل دے سکتے تھے۔

امام احمد بن حنبلؒ کا یہ تبصرہ دو ٹوک، فیصلہ کن اور انتہائی بصیرت افروز ہے جو واضح کرتا ہے کہ شاتمؓ رسولؐ اس فہرست میں شامل نہیں ہے جو خود رسول اللہ ﷺ نے مرتب فرمائی ہے۔ اس سے زیادہ اس روایت پر مزید کچھ لکھنے کی ضرورت نہیں۔ گزشتہ باب میں اس پر تفصیلی بحث ہو چکی ہے۔

پس ان تین پہلوؤں کی موجودگی میں یہ کہنا کہ توہینِ رسالت کی سزا قتل پر امت کا اجماع ہے ایک ایک ایسا دعویٰ ہے جس کی بنیاد دھونس کے علاوہ اور کچھ نہیں ہے۔ اس نام نہاد اجماع یا مہینہ دھونس میں اکابر ائمہ ہرگز شامل نہیں ہیں۔

عدمِ اجماع کی ایک اور شہادت

اوپر کی سطروں میں خلفائے راشدینؓ، ائمہ کبار کے ساتھ اہل کوفہ کی شہادتیں پیش کی گئی ہیں کہ وہ کسی نہ کسی رنگ میں قتلِ شاتم کے قائل نہ تھے۔ پھر یہ نام نہاد اجماع اس طرح بھی ٹوٹا ہے کہ قاضی عیاض خود ہی اہل مدینہ کا موقف یوں لکھتے ہیں:

”وَ اِخْتَلَفُوا اِذَا سَبَّهٖ ثُمَّ اَسْلَمَ، فَقِيْلَ - يُسْقَطُ اِسْلَامُهُ قَتْلَهُ، لِاَنَّ الْاِسْلَامَ يَجِبُ مَا قَبْلَهُ، بِاِخْتِلَافِ الْمُسْلِمِ اِذَا سَبَّهٖ ثُمَّ تَابَ -“ (الشفاء صفحہ 822)

ترجمہ: ان کا اس میں اختلاف ہے کہ گالی کے بعد جب وہ اسلام قبول کر لے۔ کہا جاتا ہے کہ اس کا اسلام اس سے سزائے قتل کو ساقط کر دیتا ہے۔ کیونکہ قبولِ اسلام پہلے کے اعمال کا کفارہ ہو جاتا ہے۔ اس کے برعکس کہ ایک مسلمان گالی دے اور پھر توبہ کرے۔ یعنی غیر مسلم رسول اللہ ﷺ کو گالی دے اور پھر اسلام قبول کرے تو اسے قتل نہیں کیا جائے گا اور اگر مسلمان گالی دے تو اسے قتل کیا جائے گا۔

زیر بحث کتابوں یعنی الشفا اور الصارم المسلمول وغیرہ میں یہ بھی بڑی تکرار کے ساتھ اور بار بار بار لکھا گیا ہے کہ شاتم کی توبہ بھی قبول نہ کی جائے گی۔ اسے ہر حال میں قتل کیا جائے گا۔ مگر ساتھ ہی ان کتابوں میں سے ایک نے اہل مدینہ کے اختلاف کا ذکر کر کے بتا دیا ہے کہ اس پر سب کا اجماع نہیں ہے۔ ان کتابوں میں ذمی اور غیر ذمی کے قتل یا عدمِ قتل کی بحثیں بھی اسی حقیقت کی نشاندہی کرتی ہیں کہ امت کا اس مسئلے پر قطعی طور پر اجماع نہیں ہے۔

ان محکم شواہد کی وجہ سے یہ ثابت شدہ حقیقت ہے کہ قتلِ شاتم رسول پر کسی طور پر بھی اجماع کا دعویٰ درست نہیں ہے۔ بلکہ حقیقت اس کے الٹ ثابت ہے۔ کیونکہ خلفائے راشدینؓ، ائمہ اربعہ، مجددین، اولیاء اللہ و صلحائے امت جن کے نام اس باب میں درج کئے گئے ہیں، قتلِ شاتم کے خلاف کھڑے ہیں۔ یعنی ان سب کا اجماع قتلِ شاتم کے خلاف ہے۔



رسول اللہ ﷺ کی سیرتِ پاک کا ایک حقیقت افروز تجزیاتی مطالعہ



رسول اللہ ﷺ کے بچپن کے حالات گو بہت زیادہ تفصیل کے ساتھ دستیاب نہیں ہیں مگر پھر بھی سیرت نویسی کے جملہ تقاضوں کی بھرپور ترقی کے لئے آپ کے بچپن سے نبوت تک کے حالات مستند اور تسلی بخش حد تک محفوظ ہیں۔ نیز یہ بھی ایک الگ حقیقت ہے کہ آپ کی ابتدائی زندگی کے واقعات اتنی تفصیل کے ساتھ دستیاب ہیں کہ گزشتہ انبیاء میں اس کی نظیر نہیں ملتی۔ چنانچہ ایک سیرت نویس جب تحقیق کے سچے تقاضے پورے کرتا ہے تو آپ کے بچپن اور دورِ جوانی کے حالات میں بھی صبر و تحمل، عفو و درگزر اور حسن اخلاق ہی کو آپ کے جملہ افعال و اعمال اور اقوال پر غالب پاتا ہے۔ وہ انتہائی کوشش کے باوجود بھی آپ کی سوانح میں آپ کی کوئی منفی عادت نہیں ڈھونڈ سکتا۔ آپ کا ہر قول اور فعل چاہے وہ نبوت سے پہلے کا تھا یا بعد کا، مثبت ہی نہیں، غیر معمولی مثبت تھا بلکہ ایک ایک قول اور ایک ایک فعل خوبی و دلکشی میں سوا تھا۔

کسی شخص کی ذہنی اور نفسیاتی کیفیات کا اندازہ لگانے کے لئے یہ طریق کافی ہے کہ اس کے بچپن اور جوانی کے حالات کا جائزہ لیا جائے۔ اگر تو ابتداء ہی سے وہ شخص زودرنج، غصیلا، ٹوٹکار کا عادی، جارحیت سے پُر اور لڑنے بھڑنے پر آمادہ ہو تو اس کی بچپن اور شباب کی عمر میں اس کے اگر کافی نہیں تو چند ایک واقعات ضرور مل جاتے ہیں، جو نشاندہی کرتے ہیں کہ وہ اپنی طینت اور فطرت ہی میں ایسی عادتیں رکھنے والا تھا۔ مگر جہاں تک رسول اللہ ﷺ کی حُلقِ عظیم پر استوار غیر معمولی شخصیت کا تعلق ہے تو آپ کے بچپن اور جوانی کے حالات میں کسی ایک جگہ بھی ایسا ذکر نہیں ملے گا کہ آپ نے کسی ہم عمر کے ساتھ کوئی لڑائی جھگڑایا مار پیٹ تو کجا، اسے ذرہ بھر بھی دکھ دیا ہو۔ یہاں تک کہ گھر میں

بھی کبھی کوئی ضد نہیں کی اور نہ ہی کسی تنگی پر حتیٰ کہ بھوک پیاس پر بھی کبھی کسی قسم کی ناراضگی کا اظہار یا احتجاج کیا۔ چنانچہ آپ کی بچپن کی دایہ اور رضاعی ماں حضرت اُمّ ایمن بیان کرتی ہیں: ”میں نے نبی کریم ﷺ کو کبھی بھی (بچپن میں یا بڑی عمر میں) بھوک یا پیاس کی شکایت کرتے ہوئے نہیں دیکھا۔

(مدارج النبوة جلد 2 صفحہ 30 بحوالہ حضرت محمد ﷺ مطبوعہ 1928ء شعبہ اردو دائرہ معارف اسلامیہ جامعہ پنجاب لاہور)

رسول اللہ ﷺ بچپن میں اپنی رضاعی ماں کے ہاں بنو سعد میں رہے۔ بچوں کے ساتھ کھیلے، بکریاں چرائیں اور گھر کے کام کاج کئے مگر ایک بار بھی کسی دھینکا مشتی اور کسی لڑائی جھگڑے میں ملوث نہیں ہوئے۔

اپنی جوانی کے دور میں آپ کبھی کسی بیہودہ مجلس میں شریک نہیں ہوئے۔ حتیٰ کہ کہانیوں اور شعرو غزل کی مجلسوں میں بھی شرکت نہیں فرمائی۔

آپ کے عنفوانِ شباب کے زمانے میں حربِ فجار ہوئی جو بنو کنانہ بشمول قبیلہ قریش اور قبیلہ قیس عیلان بشمول بنو ہوازن ایک خونریز لڑائی تھی۔ اس میں آپ اپنے چچاؤں کے ہمراہ تھے۔ آپ اپنی عمر کے تقاضوں کے تحت لڑائی میں بھرپور حصہ لے سکتے تھے۔ مگر امر واقعہ یہ ہے کہ لڑائی میں آپ کی شمولیت بالکل محدود تھی۔ معلوم ہوتا ہے کہ قبائلی حلیف ہونے کے عہد کی وجہ سے آپ کو اس لڑائی میں شامل ہونا پڑا مگر اللہ تعالیٰ کی تقدیر کے تحت آپ کو اس میں جو کردار ملا وہ یہ تھا کہ آپ اپنے چچاؤں کو صرف تیر پکڑاتے تھے و بس۔ یعنی عملاً آپ لڑائی میں شامل نہیں ہوئے حالانکہ اس وقت آپ کی عمر کم و بیش اٹھارہ بیس سال تھی۔ اس عمر میں تو نو جوان لڑنے بھڑنے میں اپنی طاقت اور مہارت کے جوہر دکھاتے ہیں اور اپنی جان کی پرواہ تک نہیں کرتے۔ پس آپ کا یہ طرزِ عمل بتاتا ہے کہ آپ کو لڑائی طبعاً ناپسند تھی اور آپ فطرتاً من پسند تھے اور صلح جو۔

یہ منظر بھی قابلِ دید ہے کہ نبوت کے بعد جو جنگیں رسول اللہ ﷺ پر مسلط کی گئیں، ان میں گو آپ ہمیشہ میدانِ جنگ کے عین وسط میں رہے مگر آپ کی تلوار سے کوئی قتل نہیں ہوا۔ سوائے ایک شخص ابی بن خلف کے جو غزوہ احد میں لکارتا ہوا اور ”لَا نَجْوٰتُ اِنْ نَجَا“ (کہ اگر آپ بچ گئے تو پھر گویا میں نہ بچا) پکارتا ہوا آپ کے سامنے آیا۔ صحابہ نے اسے روکنا چاہا مگر آپ نے فرمایا کہ اسے

آگے آنے دو۔ جب وہ آپ کو قتل کرنے کے لئے آگے بڑھا تو آپ نے اس پر نیزے سے وار کیا جس سے وہ چلکا کر گر اور پھر چیختا چلا تا ہوا بھاگ گیا۔ گو زخم بظاہر زیادہ نہ تھا۔ کفار سے تسلی بھی دیتے تھے کہ زخم کوئی ایسا نہیں ہے جو مہلک ہو مگر وہ اس ضرب سے کچھ ایسا دہشت زدہ تھا کہ مکے پہنچنے سے پہلے ہی راستے میں سرف کے مقام میں ہلاک ہو گیا۔

(ابن ہشام مقتل ابی بن خلف - غزوة احد الجزء الثالث صفحہ 19)

حلف الفضول

اپنے طبعی رجحان کے تحت ہمیشہ آپ نے رفاہی کاموں میں اور معاشرے کی بہبود میں بھرپور حصہ لیا۔ تاریخ نے اس حقیقت کو تفصیل کیسا تھ محفوظ کیا ہے۔ چنانچہ لکھا ہے کہ پہلے کسی وقت عرب کے بعض نیک دل اشخاص کو یہ خیال پیدا ہوا کہ وہ ایسا معاہدہ کریں کہ وہ ہمیشہ حقدار کو اس کا حق حاصل کرنے میں مدد دیں گے اور ظالم کو اس کے ظلم سے روکیں گے۔ اس معاہدے کا نام حلف الفضول رکھا گیا۔ بعد میں اس پر زمانے کی گرد چڑھ گئی اور یہ کالعدم ہو گیا۔ رسول اللہ ﷺ کی جوانی کے زمانے میں آپ کے چچا زبیر بن عبدالمطلب نے اس کی تجدید کی تو آپ اس کے مستعد اور فعال ممبر بنے اور عملاً لوگوں کے حقوق دلوانے اور ان کے بوجھ ہلکے کرنے میں سب سے بڑھ کر سرگرم عمل تھے۔

نبوت کے زمانے میں آپ فرماتے تھے: ”میرے لئے اس (تنظیم) میں شامل ہونے کی خوشی اونٹوں جیسی نعمت سے بھی بڑھ کر ہے۔ مجھے اس معاہدے کا حوالہ دے کر اگر اب بھی مدد کے لئے بلایا جائے تو میں ضرور مدد کروں گا۔“ (ابن ہشام - حلف الفضول، حدیث رسول اللہ عن حلف الفضول - مطبعہ توفیقہ بمصر)

حجر اسود کا قضیہ

آپ نہ صرف لڑائی جھگڑے سے خود بچتے تھے بلکہ آپ نے لوگوں کو بھی اس سے بچانے میں ایک اہم اور موثر کردار ادا کیا۔ چنانچہ آپ کے سریر آرائے نبوت ہونے سے بہت پہلے کا واقعہ

ہے کہ قریش مکہ نے خانہ کعبہ کی تعمیر نو کا ارادہ کیا۔ تعمیر کے وقت دیوار جب حجر اسود کی بلندی کے برابر پہنچی تو قبائل قریش میں یہ جھگڑا ہو گیا کہ کون سا قبیلہ اسے اس کی جگہ پر رکھے۔ بحث و تکرار میں نوبت یہاں تک پہنچ گئی کہ سبھی لڑنے مرنے کے لئے تیار ہو گئے۔ بعض نے تو زمانہ جاہلیت کے رواج کے مطابق خون میں انگلیاں ڈبو کر قسمیں بھی کھالیں کہ مر جائیں گے مگر اس اعزاز کو اپنے قبیلے سے باہر نہ جانے دیں گے۔ آخر یہ تجویز پیش ہوئی کہ صبح جو شخص سب سے پہلے حرم میں آئے گا وہی بطور حکم اس قبیلے کا فیصلہ کرے گا۔ یہ ایک ایسی مشکل صورتحال تھی کہ قبائل کی ضد، خود غرضی اور عصبیت کے پیش نظر یہ کہنا مشکل نہیں ہے کہ سوائے آپ کے کوئی اور اسے حل کرنے کی صلاحیت نہ رکھتا تھا۔ چنانچہ صبح آپ ہی تھے جو سب سے پہلے حرم میں مقررہ مقام پر تشریف لائے۔ جب دوسرے لوگ آئے تو انہوں نے امین امین کہہ کر یہ اقرار کیا کہ وہ سب آپ کے فیصلے پر راضی ہوں گے۔

آپ نے اللہ تعالیٰ کی تائید و نصرت سے ایسا دلنشین فیصلہ فرمایا کہ ہر کوئی عیش عیش کراٹھا اور آفرین آفرین کی صدائیں بلند کرنے لگا۔ یہ فیصلہ ایسا تھا کہ جس نے بڑی آسانی کے ساتھ ہر ایک قبیلے کی عزت، احترام اور خون کی حفاظت کی اور ان میں امن و سلامتی کی فضا بھی قائم کر دی۔ آپ نے حجر اسود کو اپنی چادر پر رکھا اور تمام رؤوسا کو چادر کے کنارے پکڑ دیئے اور انہیں اسے اوپر اٹھانے کو کہا۔ جب چادر اس کے رکھنے کی جگہ کے برابر پہنچی تو آپ نے اسے اٹھایا اور دیوار میں اس کی مخصوص جگہ پر رکھ دیا۔ (اللقا، فصل فی عدلہ ﷺ و عفتہ و صدق لہجہ، طبری، ابن ہشام، ابن سعد، زرقانی و تاریخ الخلفاء)

یہ واقعہ ثابت کرتا ہے کہ رسول اللہ ﷺ اپنی جوانی کے دور میں بھی امن و سلامتی اور صلح و آشتی کے جو گرتھے۔ آپ قبائل اور معاشرے کو خون خرابے سے بچانے کا کوئی موقع ہاتھ سے نہ جانے دیتے تھے۔ آپ ہر لمحہ انسانیت اور انسانی خون کی حفاظت کی ترکیب فرماتے تھے۔

نفع رساں اوصاف حمیدہ

آنحضرت ﷺ معاشرے میں سب سے زیادہ نفع رساں وجود تھے۔ آپ کے اوصاف حمیدہ کا تذکرہ کرتے ہوئے حضرت خدیجہؓ فرماتی ہیں: "إِنَّكَ لَتَصِلُ الرَّحِمَ وَ تَحْمِلُ الْكَلَّ وَ

تَكْسِبُ الْمَعْدُومَ وَ تَقْرِئُ الضَّيْفَ وَ تُعِينُ عَلَى نَوَائِبِ الْحَقِّ -“ (بخاری کتاب کیف کان بدء الوبی....) کہ آپ صلہ رحمی کرتے ہیں، کمزوروں کو اٹھاتے ہیں، جونکیاں مٹ چکی ہیں، آپ ان کو دوبارہ قائم کرتے ہیں، مہمان نوازی اور تکرمیم ضیف کرتے ہیں اور ضروریاتِ حقہ میں دوسروں کی مدد کرتے ہیں۔

یہ سب خوبیاں وہ ہیں جو دیگر وسیع اوصاف کی جامع ہیں۔ جیسا کہ حضرت خدیجہؓ کے بیان سے ظاہر ہے کہ یہ خوبیاں معاشرے سے معدوم ہو چکی تھیں، جنہیں آپ نے ہستی عطا فرمائی، جن کا آپ نے احیائے نو فرمایا۔ یہ سب آپ کی جوانی کے دور کے اعمالِ صالحہ اور اوصافِ حسنہ ہیں۔ یہاں ہر قاری اندازہ کر سکتا ہے کہ جو شخص بچپن اور جوانی کے دور میں ایسے اوصافِ عالیہ سے متصف ہو جو رحمت و کرم کے منبع سے پھوٹ پھوٹ رہے ہوں، وہ اپنی بڑھتی ہوئی عمر میں کیونکر سختی، کشت و خون اور جبر و تشدد کا دلدادہ ہو سکتا ہے۔ آپ اپنے دورِ شباب میں خدمتِ خلق کے لئے معاشرے میں ایسی نیکیوں کے قیام کی خاطر اپنے طعام و آرام و سکون تو کیا، تن، من اور دھن کو قربان کر رہے تھے۔ پس آپ پر قتل و خون کے الزام لگانے والوں کو رسول اللہ ﷺ کی طبعی، نفسیاتی اور قلبی کیفیات پر غور کرنا چاہئے اور توبہ کرنی چاہئے۔

آسانی عطا فرمانے والے

روایت ہے کہ ”آپ کو جب بھی دو باتوں میں سے کسی ایک کے انتخاب کا اختیار دیا گیا تو آپ ان میں سے جو آسان ہوتی اسے اختیار فرماتے۔ لیکن وہ آسان بات اگر گناہ ہوتی تو پھر آپ اس سے سب سے زیادہ نفرت کے ساتھ دور رہنے والے ہوتے تھے۔“

(مسلم کتاب الفضائل باب مباحثہ ﷺ للاثام...)

اپنے نمائندوں کو کسی جگہ بھجواتے تو آپ کی نصیحت ہوتی تھی کہ ”يَسْرُوا وَلَا تُعَسِّرُوا، بَشِّرُوا وَلَا تُنْفِرُوا“ (بخاری کتاب العلم ما کان رسول اللہ ﷺ تخلصم) کہ آسائش پیدا کرو اور مشکل پیدا نہ کرو، خوشی پہنچاؤ، نفرت نہ دلاؤ۔

آپ کی سب کو نصیحت بھی یہی تھی اور پاک فطرت پر استوار آپ کا اپنا عمل بھی یہ تھا کہ آپ

ہمیشہ آسانیاں عطا کرنے اور خوشیاں بانٹنے کی کوشش فرماتے تھے۔

بہجد دیا لو

”آپ سب سے زیادہ سخی تھے۔ بھلائی اور سخاوت میں آپ موسلا دھار بارش اور اس میں

چلنے والی تیز ہوا سے بھی زیادہ تیز رفتار تھے۔“ (بخاری کتاب بدء الوحی و کتاب الادب باب حسن الخلق والسخا)

آپ سے جب بھی کچھ مانگا گیا آپ نے کبھی ”لا“ یعنی نہ نہیں کہا۔

(بخاری کتاب الادب باب حسن الخلق والسخا و مسلم کتاب الفضائل باب فی سخاۃ ﷺ.....)

آپ کے ان جبلی اوصاف کو دیکھ کر ایک معمولی عقل کا انسان بھی سمجھ سکتا ہے کہ جو شخص

غریبوں اور مسکینوں کے بہبود اور رفاه عامہ کے لئے ایسی مستقل عادتیں رکھتا ہو وہ انسانوں کے قتل و خون کو کیونکر پسند کر سکتا ہے؟

سادگی پسند، حلیم الطبع اور منکسر المزاج

صحیح روایات بتاتی ہیں کہ ”آپ کی زندگی انتہائی سادہ تھی اور آپ ادنیٰ سے ادنیٰ کام

کرنے میں بھی کوئی عار نہیں سمجھتے تھے۔ آپ اپنے اونٹ کو خود چارہ ڈالتے تھے۔ گھر کے کام کاج

کرتے تھے۔ اپنی جوتیوں کی مرمت کر لیتے تھے۔ کپڑوں کو خود پیوند لگا لیتے تھے۔ بکری دوہ لیتے تھے۔

خادم کو اپنے ساتھ بٹھا کر کھانا کھلاتے تھے۔ اگر وہ آٹا پیستے کبھی تھک جاتا تو آپ اس کی مدد کرتے

تھے۔ بازار سے گھر کا سامان اٹھا کر لے آتے تھے۔ ہر امیر غریب سے مصافحہ کرتے تھے۔ سلام

کرنے میں پہل کرتے تھے۔ اگر کوئی معمولی کھجوروں کی دعوت بھی دیتا تو آپ اسے حقیر نہ سمجھتے اور

قبول فرماتے تھے۔ آپ نہایت ہمدرد، نرم مزاج اور حلیم الطبع تھے۔ آپ کا رہن سہن بڑا صاف ستھرا

تھا۔ ہر ایک سے بشاشت اور مہربانی کے ساتھ پیش آتے تھے۔ ایک دلاویز تنسم کی جھلک ہر وقت آپ

کے چہرے پر رہتی تھی۔ آپ خدا تعالیٰ کے خوف اور اس کی بے نیازی سے فکر مند رہتے تھے۔ آپ

کے اندر ترش روئی اور خشک طبعی کا نام و نشان نہ تھا۔ منکسر المزاج تھے لیکن اس میں کسی کمزوری یا پست

ہمتی کا شائبہ تک نہ تھا۔ آپ بے مثال سخی تھے مگر اسراف نہیں کرتے تھے اور بے جا خرچ سے ہمیشہ

بچتے تھے۔ آپؐ نرم دل اور رحیم و کریم تھے۔ آپؐ کے کھانے میں بھی میاں نہ روی تھی یعنی اتنا نہ کھاتے کہ ڈکار لیتے رہیں۔ کبھی حرص و طمع کی وجہ سے ہاتھ نہ بڑھاتے تھے بلکہ آپؐ صبر و شکر اور قناعت کے اعلیٰ مقام پر فائز تھے۔ (الکفا الباب الثانی فصل فی تواضع ﷺ)

آپؐ میں تکبر کا شائبہ تک نہ تھا۔ ”آپؐ نہ کسی بات پر ناک چڑھاتے تھے اور نہ اس میں کوئی عار سمجھتے تھے کہ بیواؤں اور مسکینوں کے ساتھ چلیں اور ان کے کام آئیں اور ان کی مدد کریں۔“
(مسند الدارمی باب فی تواضع رسول اللہ ﷺ)

آپؐ کے یہ مذکورہ بالا تمام اوصاف قطعی ثبوت مہیا کرتے ہیں کہ آپؐ سخت دل اور جابر انسان نہیں تھے کہ کسی کی بدزبانی پر انگیزت ہو کر اسے زیرِ تعزیر لے آتے۔ آپؐ کی فطرت ہی رحم و کرم، ہمدردی اور حلم کے خمیر سے اٹھائی گئی تھی۔ آپؐ کی تمام زندگی اسی حلم، ہمدردی اور لطف و کرم پر قائم تھی۔

مجسم حیا

رسول اللہ ﷺ کے صحابہؓ بتاتے ہیں: ”آپؐ پردہ نشین حیا دار کنواری سے بھی زیادہ حیا رکھتے تھے۔ جب کوئی چیز آپؐ کو ناپسند ہوتی تو آپؐ کے چہرے کے آثار سے ہم آپؐ کی قلبی کیفیت کو پہچان لیتے تھے۔“ (بخاری کتاب المناقب باب فی صفۃ النبی ﷺ)

اس مزاج اور فطرت والے وجود کے بارے میں یہ کہنا کہ وہ جب تک کسی شاتم کو قتل نہ کرا لیتا تھا اسے چین نہ آتا تھا۔ وہ قتل کرنے والے کو شاباش دیتا تھا وغیرہ وغیرہ، یہ کسی دشمن کا کہنا تو ہو سکتا ہے، آپؐ کے سچے محب کا کہنا نہیں ہو سکتا۔

غلاموں، یتیموں، بے کسوں اور خادموں پر شفقت

نبوت سے قبل آپؐ کی زوجہ مطہرہ حضرت خدیجہؓ نے اپنا ایک غلام زید بن حارثہ آپؐ کے سپرد کر دیا تھا۔ آپؐ نے اس کے ساتھ ایسی محبت و شفقت فرمائی کہ اسے اپنا متبنیٰ بنا لیا۔ اس سے آپؐ کی محبت کا یہ عالم تھا کہ اس کے والد اور چچا جب اس کی تلاش میں پوچھتے بچھاتے مکے آگئے۔ جب

انہوں نے اسے ساتھ لے جانے کا اظہار کیا تو باوجود آپؐ کی اجازت کے اس نے اپنے سگے والد اور چچا کے ساتھ جانے سے انکار کر دیا اور کہا کہ آپؐ میرے لئے چچا اور والد سے بڑھ کر ہیں۔ اس پر زیدؓ کا باپ غصے میں بولا کہ کیا تو غلامی کو آزادی پر ترجیح دیتا ہے۔ زید نے کہا: ”ہاں! کیونکہ میں نے ان میں ایسی خوبیاں دیکھی ہیں کہ اب میں کسی کو ان پر ترجیح نہیں دے سکتا۔“ (اسد الغابہ و ابن ہشام اسلام زید بن حارثہ الجزء الاول صفحہ 181 ناشر المکتبۃ التوفیقیۃ الازھر) اور ان کے ساتھ جانے سے انکار کر دیا۔

آپؐ کے ایسے ہی اوصاف کا ذکر کرتے ہوئے حضرت عائشہؓ فرماتی ہیں کہ آپؐ نے کبھی کسی کو مارا نہیں تھا نہ کسی عورت کو نہ خادم کو۔ (مسلم کتاب الفضائل باب مبعوثہ للاثام...) حضرت انس بن مالکؓ فرماتے ہیں: ”میں نے رسول اللہ ﷺ کی خدمت میں دس سال گزارے۔ اس پورے عرصے میں آپؐ میرے متعلق کوئی ناپسند بات زبان پر نہ لائے۔ نہ آپؐ نے کبھی یہ فرمایا کہ فلاں کام کیوں کیا اور نہ یہ فرمایا کہ فلاں کام کیوں نہ کیا۔“

(بخاری کتاب الادب باب حسن الخلق والسما)

حضرت خدیجہؓ کے بیٹے ہند رسول اللہ ﷺ کے زیر تربیت رہے تھے۔ ان کا بیان ہے کہ آپؐ دنیا اور اس کے معاملات کی خاطر کبھی ناراض نہ ہوتے تھے، نہ ہی آپؐ اپنی ذات کی خاطر کبھی غصے ہوئے نہ ہی کبھی بدلہ لیا۔“ (شمائل ترمذی باب ما جاء فی کلام رسول اللہ ﷺ)

آپؐ نے کبھی بھی فحش کلامی نہیں کی۔ (بخاری کتاب الادب باب حسن الخلق والسما)

آپؐ یتیموں کی کفالت کے لئے انتہائی دردر رکھتے تھے۔ بیواؤں کے لئے بیحد فکر مند رہتے تھے۔ بے کسوں پر آپؐ کا دامنِ رحمت بارش بھرے بادل کی طرح سایہ فگن تھا۔ چنانچہ روایت ہے کہ ایک صحابی اپنے غلام کو پیٹ رہے تھے۔ عقب سے یہ آواز آئی کہ خدا تم پر اس سے زیادہ اختیار اور قدرت رکھتا ہے۔ اس صحابی نے مُڑ کر دیکھا تو خود رسول اللہ ﷺ تھے۔ عرض کی: ”یا رسول اللہ! میں نے اسے اللہ کی خاطر آزاد کر دیا ہے۔“ فرمایا: ”اگر تم ایسا نہ کرتے تو آتشِ دوزخ تمہیں چھو لیتی۔“ (ابوداؤد کتاب الادب باب فی حق المملوک)

ایسا نرم خُو اور ہر کس و ناکس پر دامنِ رحم دراز کرنے والا وسیع الظرف رحیم و کریم انسان

کس طرح کسی کو صرف اس لئے قتل کرا سکتا ہے کہ وہ اسے گالی دیتا ہے۔ آپ تو مجسم عفو و درگزر تھے اور معاف کر دینا آپ کا عام اور مستقل عمل تھا۔ یہ آپ کا فطرتی عمل بھی تھا اور آپ ہی مستقل تعلیم بھی یہی تھی۔

آپ کا عفو عام تھا جس کی تکلی ہر ایک پر یکساں تھی۔ گالی کے بارے میں تو آپ بڑی وضاحت سے فرما چکے تھے کہ آپ کو اللہ تعالیٰ نے محمد بنایا ہے (ﷺ) تو کسی کے مذم کہنے سے آپ کو کس طرح فرق پڑ سکتا ہے؟ روایات صحیحہ شہاد ہیں کہ ہر ایسے واقعے پر آپ ہمیشہ کمال تحمل اور بردباری دکھاتے تھے۔ یعنی رد عمل میں آپ کا تحمل و بردباری اور عفو گالی گلوچ کے اثر سے کہیں اور کئی گنا بڑھ کر ہوتا تھا۔ جس کے نتیجے میں اس بدزبانی اور ہرزہ سرائی کا اثر وہیں اور اسی وقت دب کر رہ جاتا تھا جیسا کہ ”السلام علیک“ والا واقعہ اور اسی نوع کے دیگر واقعات اس کی شہادت دیتے ہیں۔

پس اس قدر وسیع قلب و جگر والے انسان پر یہ تہمت لگانا کہ وہ گالی پر ایسا بھڑکتا تھا کہ قتل کروا کر ہی سکون میں آتا تھا، انتہائی شرمناک ظلم ہے۔ پھر اس سے بڑا ظلم یہ ہے کہ یہ ظلم آپ کی طرف منسوب ہونے والے ”اپنے ہی دوست“ روارکھتے ہیں۔

بے کسوں کا والی

حضرت عبداللہ بن عمرؓ بیان فرماتے ہیں کہ رسول اللہ ﷺ کے پاس دس درہم تھے۔ آپ نے ایک کپڑے بیچنے والے سے چار درہم کی قمیص خریدی اور پہن لی۔ راستے میں آپ کو ایک انصاری ملا۔ اس نے آپ سے عرض کی کہ اس کے پاس قمیص نہیں ہے۔ آپ اسے قمیص عطا فرمائیں، اللہ تعالیٰ آپ کو جنت کا لباس عطا کرے گا۔ اس پر آپ نے وہ (نئی) قمیص اسے عطا کر دی۔ بعد ازاں آپ پھر دوکان پر آئے اور چار درہم میں ایک اور قمیص خرید لی۔ اب آپ کے پاس دو درہم باقی تھے۔ اتنے میں آپ نے دیکھا کہ راستے میں ایک غلام بچی رو رہی ہے۔ آپ نے اس سے دریافت فرمایا کہ وہ کیوں روتی ہے؟ اس نے عرض کی: ”یا رسول اللہ! مجھے میرے مالک نے دو درہم دیئے تھے کہ میں ان کے لئے آٹا خرید لاؤں مگر وہ دونوں درہم گم ہو گئے ہیں۔ رسول اللہ ﷺ نے اسے باقی

ماندہ دودرہم عطا کر دیئے۔ وہ یہ لے کر بھی رو رہی تھی۔ آپؐ نے اسے پوچھا کہ وہ اب کیوں روتی ہے جبکہ اسے دودرہم مل چکے ہیں؟ اس نے کہا کہ مجھے ڈر ہے کہ وہ مجھے پیٹیں گے۔ اس پر آپؐ اس کے ساتھ اس کے گھر گئے۔ آپؐ نے انہیں سلام کہا۔ پھر دوبارہ سلام کہا۔ پھر سہ بارہ سلام کہا۔ اس پر انہوں نے سلام کا جواب دیا۔ آپؐ نے پوچھا کہ کیا انہوں نے آپؐ کا پہلا سلام سن لیا تھا؟ انہوں نے کہا: ”جی۔ مگر ہم چاہتے تھے کہ آپؐ ہمیں زیادہ سے زیادہ سلام پہنچائیں۔“ انہوں نے پوچھا: ”یا رسول اللہ! آپؐ پر ہمارے ماں باپ قربان جائیں، آپؐ نے یہاں آنے کی تکلیف کیوں فرمائی ہے۔“ آپؐ نے فرمایا کہ یہ بچی ڈرتی تھی کہ آپؐ اسے پیٹیں گے۔ اس پر اس کے مالک نے کہا کہ آپؐ اس بچی کے ساتھ تشریف لائے ہیں تو آج سے یہ خدائے عزوجل کی رضا کی خاطر آزاد ہے۔ رسول اللہ ﷺ نے انہیں خیر کی اور جنت کی بشارت دی۔ پھر آپؐ نے فرمایا: ”اللہ تعالیٰ نے دس (درہموں) میں ایسی برکت رکھی کہ اپنے نبی کو بھی تمیص پہنائی، ایک انصاری کو بھی تمیص پہنائی اور اس کے ذریعے ایک گردن بھی آزاد کر دی۔ فالحمد للہ کہ یہ سب اس نے ہمیں اپنی قدرت سے عطا فرمایا۔“ (المعجم الکبیر از طبرانی۔ جلد 12 صفحہ 441، 442 دارالسمع ریاض۔ وتاریخ مدینہ المدینۃ از ابن عساکر جلد 4 صفحہ 89 دارالفکر بیروت)

یہ ہے وہ گداز دل اور ہر حال میں انسان کے لئے سکھ چاہنے والا دل جس پر آج کا انسان یہ الزام لگاتا ہے کہ وہ لوگوں کو قتل کروا تا تھا اور قتل پر خوش ہوتا تھا۔ انا للہ وانا الیہ راجعون

زیادتی کرنے والوں پر بھی سایہ ترتم

روایت ہے کہ ایک دفعہ ایک بدو نے آپؐ کے سامنے دستِ سوال دراز کرتے ہوئے بدتمیزی کے ساتھ آپؐ کی چادر کو ایسے زور کے ساتھ کھینچا کہ اس کی رگڑ سے آپؐ کی گردن مبارک پر نشان آ گیا۔ وہ ساتھ ہی گستاخ لہجے میں کہنے لگا کہ اسے اللہ تعالیٰ کے اس مال سے عطا کیا جائے جو آپؐ کے پاس پڑا ہے۔ آپؐ نے باوجود اس پر قدرت اور طاقت رکھنے کے نہ صرف یہ کہ اس گستاخی پر حلم و بردباری دکھائی بلکہ اس کی مالی مدد کے لئے بھی ارشاد فرمایا۔“

(بخاری کتاب العقیقات و کتاب اللباس باب البرد)

آپؐ کی زندگی کا لمحہ لمحہ گواہ ہے کہ کوئی آپؐ سے زیادتی یا بدکلامی کرتا تو آپؐ اس سے عفو و

درگزر کرتے اور اسے کسی قسم کا ضرر نہ پہنچنے دیتے تھے۔ چنانچہ ایک یہودی زید بن سعنہ نے آپؐ کو کچھ قرض دیا اور جلد ہی بڑی گستاخی سے آپؐ کے کندھے سے چادر کھینچتے ہوئے اس کی واپسی کا مطالبہ کیا۔ صحابہؓ میں سے بعض اس پر سختی کرنا چاہتے تھے مگر آپؐ نے انہیں روک دیا۔ آپؐ کا یہی عفو و کرم اس کی ہدایت کا موجب بنا۔ (مستدرک للحاکم کتاب معرفۃ الصحابۃ ذکر اسلام زید بن سعنہ)

یہ رحیم و کریم اور سراپا عفو و رؤفت ذات ہے جس کے بارے میں یہ کہا جاتا ہے کہ آپؐ گستاخی کرنے والے کو قتل کروادیتے تھے۔ آپؐ کے رحم و کرم اور لطف و عنایات کے ایسے واقعات روز و شب رونما ہوتے تھے۔ یہ آپؐ کی زندگی کا جزو لازم تھے۔ مگر ان سے بھی زیادہ لازمی جزو آپؐ کی پاک سیرت کا یہ تھا کہ عفو و دعا کے ہر واقعے کے ہمراہ آپؐ کی بخشش و سخا بھی بے انتہا تھی۔

شدید ترین ظلموں پر صبر و برداشت

مکہ کے رؤساء نے ایک فیصلے کے مطابق سال 7 نبوی میں رسول اللہ ﷺ کو اور آپؐ کے تبعین کو ایک درہ نما گھاٹی شعب ابی طالب میں اڑھائی تین سال کے لئے محصور کر دیا۔ باہر سے کسی قسم کی مدد پر بھی سخت پہرے لگا دیئے اور آپؐ کو کلّیہ تمدنی زندگی سے منقطع کر دیا۔ اس سارے عرصہ میں مردوں، عورتوں اور بچوں نے جس شدت بھوک و پیاس میں اپنے شب و روز بسر کئے، ان کی دل دہلا دینے والی داستانیں ہیں۔ مگر آپؐ اور آپؐ کے صحابہؓ نے جس صبر و اصطبار سے یہ سب کچھ برداشت کیا اور رؤساء قریش کے فیصلے کے آگے کوئی جارحیت نہیں کی۔ صبر و استقامت کی یہ داستان تاریخ عالم میں نہیں ملتی۔ رسول اللہ ﷺ کا یہ اسوہ آپؐ کے صلح جو اور امن و امان کے قیام کے لئے ایک عظیم رہنما اسوہ ہے۔

آپؐ نے ان ظلم کرنے والوں پر بعد ازاں تسلط پانے کے بعد بھی کوئی سزا وغیرہ مقرر نہیں فرمائی۔ پس ایسی عظیم الشان اور غیر معمولی صبر اور برداشت کرنے والی ہستی کی طرف کشت و خون کی تعلیم منسوب کرنا ظلم عظیم ہے بلکہ بذات خود آپؐ کی توہین کا ارتکاب ہے۔

سب سے بڑے گستاخ پر بھی عفو و شفقت

آنحضرت ﷺ کی مدینے میں آمد پر قبائل اوس اور خزرج کی اکثریت آپ پر متفقہ ایمان لے آئی۔ عبداللہ بن ابی بن سلول جو قبیلہ خزرج کا ایک نامور لیڈر تھا۔ اس میں اتنی جرأت نہیں تھی کہ کھل کر آپ کی مخالفت کرتا۔ لیکن وہ اپنے حسد اور بغض کی وجہ سے ہمیشہ خفیہ طور پر آپ کو نقصان پہنچانے کی سازشیں کرتا رہا۔ وہ غزوہ بدر کے بعد اپنی منافقت کی وجہ سے بظاہر مسلمان بھی ہو گیا۔

آنحضرت ﷺ کی مدینے ہجرت پر قریش مکہ نے عبداللہ بن ابی اور دیگر رؤسائے مدینہ کے نام تہدید کی خط لکھا تو یہ آپ سے لڑنے کے لئے تیار ہو گیا لیکن آپ کے سمجھانے پر بظاہر اس کا غصہ تو وقتی طور پر دب گیا مگر اندر بغض اور کینہ قائم رہا۔

وہ غزوہ احد کے موقع پر آنحضرت ﷺ کے ساتھ نکلا تو سہی مگر اپنے تین سوساتھیوں سمیت راستہ سے ہی واپس لوٹ آیا اور پھر اس نے بعد میں مسلمانوں کے جانی اور مالی نقصان پر آپ کو طعنے بھی دیئے۔

اس نے یہود مدینہ کے قبائل سے متعدد مواقع پر خفیہ گھ جوڑ کر کے اسلام کے خلاف سازشیں تیار کیں۔ غزوہ احزاب پر اس کی سازش کھل کر سامنے آئی۔

اس نے حضرت زینب بنت جحش کی شادی کے موقع پر آنحضرت ﷺ کو بدنام کرنے کی باقاعدہ سازش تیار کی اور کئی افتراء تراشے۔

اس نے غزوہ بنی مطلق کے موقع پر انصار اور مہاجرین کو لڑانے کی کوشش کی۔

اسی غزوہ سے واپسی پر حضرت عائشہؓ پر گھناؤنا الزام تراشا گیا اور مدینے میں اس کی تشہیر کی گئی۔ اللہ تعالیٰ نے اپنی وحی میں اس شخص کو 'الَّذِي تَوَلَّى كِبْرَهُ' یعنی اس فتنے کا سرغنہ قرار دیا۔

اس نے غزوہ تبوک کے موقع پر صحابہؓ کی مالی قربانیوں پر طعن کئے۔ صحابہؓ میں خوف و ہراس پھیلانے کی کارروائیاں کیں۔ غزوہ میں شمولیت سے انکار کیا اور واپسی پر آنحضرت ﷺ کے قتل کی سازش بھی تیار کی۔

ان کے علاوہ اس کی سرکردگی میں روزِ مَرّہ بار بار آنحضرت ﷺ، ازواجِ مطہرات اور دیگر صحابہؓ کی توہین کی کوشش کی جاتی رہی۔

یہ شخص، منافقوں کا سرغنہ بالآخر ماہِ شوال میں بیمار ہوا اور بیس دن بیمار رہنے کے بعد ذوالقعدہ کے مہینے میں تاریخِ عالم میں منافقت کی سب سے بڑی داستان چھوڑ کر راہی ملکِ عدم ہو گیا۔ اس کی علالت کے دوران رحمۃ اللعالمین ﷺ اس کی عیادت کو تشریف لے جاتے رہے۔ جس دن اس کی موت ہوئی، آپؐ اس کے پاس گئے اور اس سے اس کی سازشوں کی بابت بات کی تو اس نے عرض کی: ”یا رسول اللہ! یہ میری موت کا وقت ہے، عتاب کا نہیں۔ مجھے اپنی یہ قمیص عطا فرمائیں جو آپؐ نے پہن رکھی ہے اور اسی میں میری تکفین فرمائیں۔ میری نمازِ جنازہ بھی آپؐ پڑھائیں اور میرے لئے دعائے مغفرت بھی کریں۔“

اس کی موت واقع ہوئی تو اس کا بیٹا آپؐ کی خدمت میں حاضر ہوا اور عرض کی کہ آپؐ اپنا کرتہ عنایت فرمائیں تاکہ اسے آپؐ کے کرتے کا کفن پہنایا جائے۔ آپؐ نے اسے اپنا کرتہ عطا کیا۔ چنانچہ عبداللہ بن ابی کوفن میں آنحضرت ﷺ کی قمیص پہنائی گئی۔

عبداللہ بن ابی کوفن کی میت تیار ہوئی تو آنحضرت ﷺ کو اطلاع کی گئی۔ آپؐ نمازِ جنازہ کے لئے تشریف لے جانے لگے تو حضرت عمرؓ نے آپؐ کی خدمت میں اس کی ساری کرتوتوں کا ذکر کر کے عرض کی: ”آپؐ اس کی نمازِ جنازہ پڑھیں گے جو منافق ہے۔ ایسے لوگوں کے لئے دعائے مغفرت کرنے سے اللہ تعالیٰ نے منع فرمایا ہے۔“ آپؐ مسکرائے اور فرمایا کہ مجھے اللہ تعالیٰ نے اختیار دیا ہے: ”اِسْتَعْفِرْ لَهُمْ اَوْ لَا تَسْتَغْفِرْ لَهُمْ ط اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ط ذَلِكَ بِاَنَّهُمْ كَفَرُوا بِاللَّهِ وَرَسُوْلِهِ وَاللَّهُ لَا يَهْدِي الْقَوْمَ الْفٰسِقِيْنَ“ (التوبہ: 80) کہ تو ان کے لئے مغفرت طلب کر یا تو ان کے لئے مغفرت نہ طلب کر۔ اگر تو ان کے لئے ستر مرتبہ بھی مغفرت مانگے تب بھی اللہ ہرگز انہیں معاف نہیں کرے گا۔ یہ اس لئے ہے کہ انہوں نے اللہ اور اس کے رسول کا انکار کیا اور اللہ بدکردار لوگوں کو ہدایت نہیں دیتا۔

فرمایا: مجھے جب یہ اختیار دیا گیا ہے تو میں نے یہ پہلو اختیار کیا ہے کہ میں اس کے لئے مغفرت طلب کروں اور اگر مجھے یہ معلوم ہو جائے کہ ستر سے زائد مرتبہ مغفرت طلب کرنے پر اس کی بخشش ہو جائے گی تو میں ضرور اس سے زیادہ بار اس کے لئے بخشش کی دعا کروں گا۔ یہ سن کر حضرت عمرؓ رحمت و بخشش کے اس ٹھاٹھیں مارتے ہوئے سمندر کے آگے نہ ٹھہر سکے۔

آپؐ نے اس کی نمازِ جنازہ پڑھائی۔ جنازہ کے ساتھ چل کر قبرستان تشریف لے گئے اور تدفین تک وہیں کھڑے رہے۔ اسے جب قبر میں اتارا گیا تو آپؐ نے اسے باہر نکالنے کا ارشاد فرمایا۔ اسے باہر نکالا گیا تو آپؐ نے اس کا سراپنی گود میں رکھا اور اپنا لعابِ دہن اس کے منہ پر انڈیلا اور اسے قبر میں اتارنے کا ارشاد فرمایا۔ چنانچہ اسے قبر میں اتارا گیا اور تدفین کی گئی۔ اس کی تدفین کے بعد بھی آپؐ اس کی قبر سے لوٹے تھے کہ اللہ تعالیٰ نے حسبِ ذیل آیتِ کریمہ نازل فرمائی۔

”وَلَا تُصَلِّ عَلَىٰ أَحَدٍ مِّنْهُمْ مَّتَّ أَبَدًا وَلَا تَقُمْ عَلَىٰ قَبْرِهِ ۗ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ ۝ وَلَا تَعْجِبْكَ أَمْوَالُهُمْ وَأَوْلَادُهُمْ ۗ إِنَّمَا يُرِيدُ اللَّهُ أَنْ يُعَذِّبَهُمْ بِهَا فِي الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ۝ (التوبہ: 84، 85) ترجمہ: اور تو ان میں سے کسی مرنے والے پر کبھی (جنازہ) کی نماز نہ پڑھ اور کبھی اس کی قبر پر (دعا کے لئے) کھڑا نہ ہو۔ یقیناً انہوں نے اللہ اور اس کے رسول کا انکار کر دیا ہے اور وہ اس حالت میں مرے کہ وہ بدکردار تھے۔ اور ان کے اموال اور ان کی اولادیں تیرے لئے کوئی کشش پیدا نہ کریں۔ اللہ محض یہ چاہتا ہے کہ ان ہی کے ذریعے سے انہیں اس دنیا میں ہی عذاب دے۔ اور ان کی جانیں اس حال میں نکلیں کہ وہ کافر ہوں۔ (بخاری کتاب التفسیر سورۃ التوبہ باب قولہ ”استغفر لہم“ اولاً استغفر لہم و ترمذی ابواب التفسیر باب من سورۃ التوبہ وابن کثیر 9ھ موت عبداللہ بن ابی)

یہ عجیب بات ہے کہ منافقین کی نمازِ جنازہ کی ممانعت کی آیات اس وقت نازل ہوئیں جب آنحضرت ﷺ رئیس المنافقین کی نمازِ جنازہ پڑھا چکے تھے۔ حالانکہ اگر اللہ تعالیٰ چاہتا تو اس نمازِ جنازہ کی ادائیگی سے پہلے بھی آپؐ پر یہ آیات نازل فرما سکتا تھا۔ لیکن عبداللہ بن ابی بن سلول کی نمازِ جنازہ

کے عین بعد ان کا نزول لازماً کسی غیر معمولی حکمت سے خالی نہیں تھا۔ اس طریق سے اللہ تعالیٰ نے دنیا کو اپنے مجسم رحمت نبیؐ کا حوصلہ اور عفو دکھایا تھا کہ آپؐ کا سینہ شدید ترین مخالف اور شریر ترین منافق کے لئے بھی رحمت اور بخشش کے جذبات سے لبریز تھا۔ خلقِ خدا کی بخشش کے لئے آپؐ کی بے تابی ایسی تھی کہ فرمایا اگر مجھے یہ معلوم ہو جائے کہ ستر سے زائد مرتبہ مغفرت طلب کرنے پر اس کی بخشش ہو جائے گی تو میں ضرور اس سے زیادہ بار اس کے لئے بخشش کی دعا کروں گا۔ اگر یہ آیات عبد اللہ بن ابی کے جنازہ سے پہلے نازل ہوتیں تو شاید آنحضرت ﷺ کا یہ رحمت و بخشش کا عظیم خلق اور سیرت کا درخشندہ پہلو دنیا سے مخفی رہتا۔ اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ وَبَارِكْ وَسَلِّمْ اِنَّكَ حَمِيْدٌ مَّجِيْدٌ۔

صبر و برداشت کی آخری حدوں تک ضبط و حوصلے کو نہ توڑنے والے پر قتل و ظلم کے الزامات قطعی طور پر جھوٹے ہیں۔

امن و سلامتی کا پیغامبر

حضرت عائشہؓ فرماتی ہیں کہ آپؐ نے اللہ تعالیٰ کی راہ میں خوب جہاد کیا۔ آپؐ کو اگر کسی نے کبھی تکلیف پہنچائی تو آپؐ نے اس سے کبھی انتقام نہیں لیا۔ ہاں جب اللہ تعالیٰ کے کسی قابل احترام مقام کی ہتک یا بے حرمتی کی جاتی تو پھر آپؐ اللہ تعالیٰ کی خاطر انتقام لیتے تھے۔

(مسلم کتاب الفضائل باب مباحثہ للاثام...)

یہاں جہاد سے مراد تلوار کا جہاد نہیں ہے بلکہ اللہ تعالیٰ کی امن و سلامتی کی ضامن تعلیم کے نفاذ کے لئے نوع انسان کی بہبود اور شرفِ انسانیت کے قیام کی خاطر اپنے جان، مال، عزت، نفس، وقت اور آرام کو قربان کرنے کا جہاد تھا۔ جو آپؐ کی زندگی کے ہر لمحے میں غیر منقطع تسلسل کے ساتھ جاری تھا۔

اللہ تعالیٰ کی خاطر انتقام لینا شریعت کے قیام کے بنیادی تقاضوں کے تحت تھا۔ شرفِ انسان کے قیام کے لئے یہ ایک بنیادی تقاضا تھا۔ مگر اس میں بھی نرمی اور عفو و درگزر کا اظہار آپؐ کی سرشت اور فطرت کے مقتضائے حال تھا۔ لہذا ڈانٹ ڈپٹ، درشتی و زجر و توبیخ اور غیظ و غضب سے

آپ کا دور کا بھی تعلق نہ تھا۔ پس آپ کی طرف قتل و خون منسوب کرنا واضح جھوٹ ہے۔

یہاں جس انتقام کی بات حضرت عائشہؓ نے کی ہے، اس کا ایک پہلو یہ ہے کہ معصوم اور امن پسند عام لوگوں کو ظلم سے بچانے کے لئے ظالموں کے لئے سزائیں ضروری علاج ہیں۔ یہ دنیا کے ہر قانون کا لازمی جزو ہے۔ اسی طرح انسانوں کی عبادت کی جگہیں جو ان کے نزدیک مقدّس مقامات ہیں، اللہ تعالیٰ کے حقوق کے قیام کے لئے ان کی حفاظت آپ کے اولین فرائض میں تھا۔ جس کی ادائیگی کے لئے آپ نے بعض کے لئے سزائیں بھی تجویز فرمائیں مگر آپ کی تجویز کردہ ان سزاؤں ان میں بھی عفو و رحمت کا دامن ہمیشہ وسیع رہا۔ چنانچہ معافی چاہنے والوں کو آپ نے ہمیشہ معاف فرمایا۔

مقدّس مقامات کی حفاظت کے متعلق اللہ تعالیٰ نے قرآن کریم میں یہ تعلیم نازل فرمائی کہ ان کی ہر صورت میں حفاظت کی جائے۔ چنانچہ فرمایا: ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَّهَدَمْتُ صَوَامِعُ وَبَيْعٌ وَصَلَوَاتٌ وَمَسَاجِدُ يُذْكَرُ فِيهَا اسْمُ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ“ (سورۃ الحج: 41)

ترجمہ: اور اگر اللہ کی طرف سے لوگوں کا دفاع ان میں سے بعض کو بعض دوسروں سے بھڑا کر نہ کیا جاتا تو راہب خانے منہدم کر دیئے جاتے اور گرجے بھی اور یہود کے معابد بھی اور مساجد بھی جن میں بکثرت اللہ کا نام لیا جاتا ہے۔ اور یقیناً اللہ ضرور اسکی مدد کرے گا جو اسکی مدد کرتا ہے۔ یقیناً اللہ بہت طاقتور (اور) کامل غلبہ والا ہے۔

اس آیت میں اللہ تعالیٰ کی طرف سے مذاہب کے عبادت خانوں کی حفاظت کے انتظام کا اعلان کیا گیا ہے۔ اس تعلیم کے تحت رسول اللہ ﷺ نے ہر مذہب و ملت کے شعائر کی حفاظت کے لئے معاہدے کئے اور ان کے تقدّس کو پامالی سے بچانے کے لئے واضح ارشاد فرمائے اور ان کی حفاظت کی قطعی ضمانت مہیا فرمائی۔ چنانچہ 10ھ میں نجران کے علاقے سے عیسائی اکابرین کا ایک وفد آنحضرت ﷺ کی خدمت میں مدینے حاضر ہوا۔ اس وفد کے ساتھ آپ کی تفصیلی بحث ہوئی اور

بالآخر آپ کی طرف سے انہیں مباہلے کی دعوت بھی دی گئی۔ جس کے بعد آپ نے انہیں دعوتِ اسلام بھی دی۔ انہوں نے آپ کی اس دعوت کو ایمانی اور دینی لحاظ سے تو قبول نہ کیا مگر اسلام کے پُر امن نظام کو تسلیم کرتے ہوئے آپ کی خدمت میں عرض کی کہ وہ آپ سے صلح کی درخواست کرتے ہیں اور جو حکم آپ انہیں دیں گے وہ انہیں قابلِ قبول ہوگا۔ اس پر آپ نے ان سے حسبِ ذیل امور پر معاہدہ امن کیا کہ

”وہ دو ہزار ہتھیار دیں گے۔ ان میں سے ایک ہزار ہتھیار ماہِ رجب میں اور ایک ہزار ماہِ صفر میں دینے ہوں گے، نیز اگر یمن میں کسی مقام پر جنگ ہو تو نجران کے ذمہ بطور رعایت تیس زرہیں اور تیس نیزے اور تیس اونٹ اور تیس گھوڑے ہوں گے۔ نجران اور ان کے آس پاس والوں کی جان مال، مذہب، ملک، زمین، حاضر، غائب اور ان کی عبادت گاہوں کے لئے اللہ تعالیٰ اور محمد نبی ﷺ کی ذمہ داری ہے۔ نہ تو کوئی اسقف اس کے منصب سے، نہ کوئی راہب اس کی رہبانیت سے، اور نہ کوئی کاہن اس کی کہانت سے ہٹایا جائے گا۔“ (ابن سعد ذکر وفات ودفن نجران)

آنحضرت ﷺ نے انہیں ایک اور معاہدے پر مبنی حسبِ ذیل تحریر بھی دی :

” (مِنْ مُحَمَّدِ النَّبِيِّ) لِأَسْقِفِ أَبِي الْحَارِثِ بْنِ كَعْبٍ وَأَسَاقِفَةِ نَجْرَانَ وَ كَهَنَتِهِمْ وَمَنْ تَبِعَهُمْ وَرُهْبَانِهِمْ أَنْ لَهُمْ عَلَى مَا تَحْتَ أَيْدِيهِمْ مِنْ قَلِيلٍ وَكَثِيرٍ مِنْ بَيْعِهِمْ وَصَلَوَاتِهِمْ وَرُهْبَانِيَّتِهِمْ، جَوَارِ اللَّهِ وَرَسُولِهِ لَا يُعَيَّرُ أَسْقِفٌ عَنْ أَسْقِفِيَّتِهِ، وَلَا رَاهِبٌ مِنْ رُهْبَانِيَّتِهِ، وَلَا كَاهِنٌ عَنْ كَهَانَتِهِ، وَلَا يُعَيَّرُ حَقٌّ مِنْ حُقُوقِهِمْ، لَا سُلْطَانِيَّتِهِمْ، وَلَا شَيْءٌ مِمَّا كَانُوا عَلَيْهِ (مِنْ ذَلِكَ، جَوَارِ اللَّهِ وَرَسُولِهِ أَبَدًا) مَا نَصَحُوا وَأَصْلَحُوا فِيمَا عَلَيْهِمْ غَيْرَ مُتَقَلِّبِينَ بِظُلْمٍ وَلَا ظَالِمِينَ“ ☆

ترجمہ: محمد نبی ﷺ کی طرف سے اسقف ابو حارث کے لئے اور نجران کے دیگر پادریوں، کاہنوں،

☆ اس معاہدے کے مندرجات، طبقات ابن سعد ذکر بعثت رسول اللہ ﷺ الرسل بکتبہ الی الملوک یعوہم الی الاسلام سے لئے گئے ہیں۔ لیکن اس میں چند کلمات جو بریکٹ میں ہیں ابن کثیر کتاب الوفود ودفن نجران سے بھی شامل کئے گئے ہیں تاکہ آنحضرت ﷺ کے فرمودات ایک ہی جگہ جمع ہو جائیں اور قاری اس جامع فرمان کو ایک ہی جگہ ملاحظہ کر سکے۔

اور ان کے پیروکاروں اور راہبوں اور ان کے تھوڑے بہت متبعین کے لئے اور ان کے گرجوں، عبادت گاہوں وغیرہ کے لئے امان ہے۔ ان کے پادریوں میں سے کسی کو اس کے منصب سے، ان کے راہبوں میں سے کسی راہب کو اس کی رہبانیت سے اور ان کے کاہنوں میں سے کسی کاہن کو اس کی کہانت سے قطعاً برطرف نہیں کیا جائے گا۔ انہیں ان کے حقوق اور ان کے اختیارات سے جن پر وہ قائم ہیں، ہٹایا نہیں جائے گا۔ جب تک وہ خیر خواہ اور صلح جو رہیں گے یا ظالموں کے ساتھ ظلم ڈھانے والے نہ ہوں گے، انہیں ہمیشہ اللہ تعالیٰ اور اس کے رسول کی پناہ حاصل رہے گی۔

یہ تحریر جہاں مذہبی آزادی کے لئے آنحضرت ﷺ کی جدوجہد کی اعلیٰ مثال ہے وہاں آپؐ کی وسعت قلبی کی بھی آئینہ دار ہے۔ اس کے ذریعے آپؐ نے اسلامی حدود و مملکت میں نہ صرف آزادی ضمیر و مذہب کو قائم فرمایا بلکہ اسے احکام شریعت میں بھی داخل فرمایا۔ ان احکام کے ذریعے آپؐ نے ہر مذہب والے کو مذہبی آزادی کی کھلی فضا مہیا کی جو اسلامی سلطنت کا مطیع و محکوم تھا۔ آپؐ نے ان کے جملہ حقوق کا تحفظ نیز فرائض کا تعین کر کے انہیں پر امن زندگی جینے کا اعزاز و اعتماد عطا فرمایا۔

پس ایسے وسیع الظرف انسان کے لئے ایسے وضعی واقعات پیش کرنا کہ وہ گالی دینے والے کو مروا کر دم لیتا تھا، افسوس کا مقام ہے۔ رسول اللہ ﷺ کی پاک ذات پر بہت بڑا بہتان ہے۔

رسول اللہ ﷺ جو انتقام لیتے تھے، اس کا دوسرا پہلو وہ ہے جو سورۃ الشوریٰ میں مذکور ہے کہ
وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ (41) کہ جب ان کو کوئی ظلم پہنچتا ہے تو وہ بدلہ لیتے ہیں۔ لفظ ”يَنْتَصِرُونَ“ کا مادہ نصر ہے۔ اس کے معنی مدد کے ہیں۔ یعنی ”يَنْتَصِرُونَ“ میں مدد کا لازم مفہوم شامل ہے۔ علاوہ ازیں یہ بھی مدنظر رکھنا چاہئے کہ یہاں اللہ تعالیٰ نے بدلے کے لئے لفظ ”يَنْتَصِرُونَ“ استعمال فرمایا ہے، ”يَنْتَقِمُونَ“ نہیں فرمایا۔ جس کا مطلب یہ ہے کہ رسول اللہ ﷺ اور آپؐ کے ساتھی ایسا انتقام لیتے تھے جو اللہ تعالیٰ کی اغراض کے لئے اس کی مدد کے ساتھ منسلک ہوتا تھا۔ آپؐ نے اس کا مظاہرہ قرآنی حکم ”فَاسْتَبِقُوا الْخَيْرَاتِ“ (کہ نیک کاموں میں ایک

دوسرے سے آگے بڑھو) کے تحت یہ کیا کہ نیک، مثبت اور تعمیری کام کو آگے بڑھایا۔ انسان کو انفرادی طور پر اور معاشرے کو مجموعی طور پر بُرے، منفی اور تخریبی کاموں سے بچانے کی سعی فرمائی۔ بُرائی کا اچھائی سے، بدی کا نیکی سے اور جبر و ظلم کا عفو سے انتقام لیا۔

یہ انتقام کا وہ اسلوب تھا جو آپؐ نے اختیار فرمایا۔ انتقام کی یہ ادائیں تھیں جو آپؐ نے پیش فرمائیں اور اپنے پیروکاروں کو سکھائیں۔ یہ انتقام محمدی ہے جس کا ذکر حضرت عائشہؓ نے فرمایا ہے۔ اس میں کسی خون خرابے اور ظلم و جبر کا شائبہ تک نہ تھا بلکہ وہ عفو و درگزر اور لطف و احسان سے لبریز تھا۔

شفقت علی خلق اللہ

آپؐ رحمۃ للعالمین تھے۔ آپؐ کا دامن عفو و کرم اور سایہ رحمت صرف انسانوں پر ہی وسیع نہیں تھا۔ وہ تمام مخلوقات پر حاوی تھا۔ چنانچہ روایت ہے کہ رسول اللہ ﷺ ایک انصاری کے باغ میں تھے کہ ایک اونٹ آپؐ کو دیکھ کر بلبلانے لگا۔ اس کی آنکھوں سے پانی بہ رہا تھا۔ آپؐ اس کے پاس تشریف لے گئے۔ اس کے سر اور گردن پر ہاتھ پھیرا تو وہ پُرسکون ہو گیا۔ آپؐ نے پوچھا: ”یہ کس کا اونٹ ہے؟“ ایک انصاری نوجوان نے عرض کی: ”یہ اس کا اونٹ ہے۔“ آپؐ نے فرمایا: ”اس جانور کے بارے میں تم اللہ کا تقویٰ کیوں اختیار نہیں کرتے جس کا اللہ نے تمہیں مالک بنایا ہے؟ اس اونٹ نے مجھ سے شکایت کی ہے کہ تم اسے بھوکا رکھتے ہو اور کام بھی زیادہ لیتے ہو۔“ (ابوداؤد کتاب الجہاد باب ما یؤمر بہ من القیام علی الذوات والبیہائم)

ایک سفر میں آپؐ کے ایک ساتھی نے چڑیا کے بچے پکڑ لئے۔ وہ چڑیا حضور ﷺ کے پاس آ کر بیقراری سے پھڑ پھڑانے لگی۔ آپؐ نے (بے تاب ہو کر) فرمایا: ”اس چڑیا کو اس کے بچوں کے ذریعے کس نے دکھ پہنچایا ہے؟ جاؤ اور اسے اس کے بچے واپس لوٹاؤ۔“

(ابوداؤد کتاب الجہاد باب کرہیہ حرق العذۃ بالنار)

ایک صحابی بیان کرتے ہیں: ”ایک دفعہ ایک سفر میں رسول اللہ ﷺ نے چیونٹیوں کا بل دیکھا جس پر ہم نے آگ جلائی تھی۔ آپؐ نے فرمایا: ”کس نے ایسا کیا ہے؟“ ہم میں سے بعض نے بتایا کہ انہوں نے ایسا کیا ہے تو آپؐ نے فرمایا: ”سوائے آگ کے رب کے کسی کے لئے اللہ کا عذاب

دینا جائز نہیں۔“ (ابوداؤد کتاب الجہاد باب کراہیۃ حرق العدو بالنار)

آپ کی یہ بھی تعلیم تھی کہ جانور کو تیز دھار چھری سے ذبح کرو تا کہ اسے زیادہ تکلیف نہ ہو۔ (مسلم کتاب الصيد والذبايح باب الامر باحسان الذبح و ابوداؤد کتاب الضحایا باب فی النھی ان تصبر البہائم والرفق بالذبیحہ)
یہاں تک کہ جانوروں کے جذبات کا خیال رکھنے کی تلقین کرتے ہوئے بھی فرمایا کہ جانور کو دوسرے جانور کے سامنے ذبح نہ کرو۔ (ابن ماجہ ابواب الذبايح باب اذا ذبحتم فاحسنوا الذبح)

یہ درد مند پاک اور گداز دل ہے محمد رسول اللہ ﷺ کا جو کسی جانور کی تکلیف پر بھی تڑپ اٹھتا ہے اور اس کے جذبات اور درد کو اپنے دل میں محسوس کرتا ہے۔ جو انسان کو ذرا ذرا سی تکلیف سے بچانے پر بھی تعلیم دیتا ہے اور ایسا کرنے والوں کو دعائیں دیتا ہے۔ حتیٰ کہ راستے سے معمولی سی شاخ جو کسی کی تکلیف کا موجب تھی، اپنے پیارے رب کے حضور اسے ہٹانے والے کے لئے مغفرت کی التجائیں کرتا ہے۔ (بخاری کتاب المظالم والغضب باب من اخذ الغصن وما یؤدی.....) ایسے گداز دل انسان کے بارے میں یہ کہنا کہ وہ کسی انسان کو قتل کرا کے تسلی پاتا تھا، سراسر جھوٹ ہے اور اس پر پرلے درجے کا بہتان ہے بلکہ اس سے بھی پرلے درجے کی گستاخی ہے۔

یہ چند نمونے کے واقعات ہیں۔ جبکہ رسول اللہ ﷺ کی ساری زندگی ایسے واقعات رحم و کرم سے چھلک رہی ہے۔ ان واقعات سے کتب احادیث لبریز ہیں۔ یہ تمام واقعات چلا چلا کر منادی کرتے ہیں کہ آپ پر کشت و خون کے تمام الزام جھوٹے ہیں۔ مذکورہ بالا واقعات آپ کے وسیع دل کی نرمی اور گداز نفسیاتی کیفیات کی سچی داستانیں بیان کرتے ہیں کہ اللہ تعالیٰ کے بندوں اور اس کی تمام مخلوق کے لئے آپ کے قلب پر، آپ کے دماغ پر اور آپ کی روح پر رحمت و کرم اور بخشش و ترحم کے علاوہ اور کچھ نقش نہ تھا۔ وہ آپ پر ایمان لانے والے تھے یا آپ کے دشمن، آپ پر درود بھیجنے والے مومن تھے یا آپ کی شان میں گستاخی کرنے والے ناعاقبت اندیش، سبھی آپ کے عفو و کرم کے سائبان کے ٹھنڈے سایوں میں محفوظ و مأمون تھے۔ ان میں سے کسی ایک کو بھی اپنی جان کا خطرہ نہیں تھا۔ اپنے آقا و مولیٰ ﷺ کے ان اوصاف حمیدہ اور شمائل عالیہ کا ذکر کرتے ہوئے حضرت مسیح موعود علیہ السلام

فرماتے ہیں:

خواجه و مرعاجزاں را بندہ بادشاہ و بیکیساں را چاکرے
 آں ترّہما کہ خلق از وے بدید کس نہ دیدہ در جہاں از مادرے
 ناتواناں را برحمت دستگیر خستہ جاناں را بہ شفقت عنخورے

(برایین احمدیہ روحانی خزائن جلد 1 صفحہ 18)

ترجمہ: وہ اگرچہ آقا ہے مگر کمزوروں کی بندہ پروری کرتا ہے۔ وہ بادشاہ ہے مگر بیکیسوں کا خدمت گزار ہے۔ وہ مہربانیاں جو مخلوقِ خدا نے اس سے دیکھیں وہ کسی نے اپنی ماں سے بھی نہ پائی تھیں۔ وہ رحمت کے ساتھ کمزوروں کا ہاتھ پکڑنے والا اور ناامیدوں کے لئے پُر شفقت عنخوار ہے۔

اللّٰهُمَّ صَلِّ عَلٰی مُحَمَّدٍ وَ عَلٰی اٰلِ مُحَمَّدٍ وَ بَارِكْ وَسَلِّمْ اِنَّكَ حَمِيْدٌ مَّجِيْدٌ



انسانیت، انسان اور انسانی خون کا سب سے بڑا محافظ



گزشتہ صفحات میں کتاب ”الصارم المسلمول“ کے تجزیے والے باب میں زیر عنوان ”سب سے طاقتور انسان، محمد رسول اللہ ﷺ“ کے تحت بعض واقعات بیان کئے گئے ہیں۔ وہ واقعات آپ کے اُس حسین مزاج اور پاک سیرت کے دلکش پہلو سے پردہ کشائی کرتے ہیں اور گواہی دیتے ہیں کہ آپ نے ہر موقع پر انسان کے خون کی حفاظت فرمائی ہے۔ خواہ وہ خون آپ کے شدید سے شدید جانی دشمن کا ہی کیوں نہ تھا، آپ نے بلا تفریق قوم و قبیلے اور مذہب و ملت اسے تحفظ فرمایا۔

انبیاء علیہم السلام کی گواہی

ذیل میں چند مزید حقائق پیش کئے جا رہے ہیں جو رسول اللہ ﷺ کی سیرت کے اسی عظیم ترین اور احسان سے لبریز حسین ترین پہلو کی وضاحت کرتے ہیں کہ آپ ہر موقع اور ہر قدم پر انسانیت کے شرف اور انسان کے خون کی حفاظت فرمانے والے تھے۔ قبل اس کے کہ آپ کے حسن و احسان سے معموران واقعات کے چمن زار کی سیر کو نکلیں، پہلے ایک نظر صحفِ انبیاء پر بھی ڈالتے ہیں کہ انہوں نے جب آپ کی حسین ذات کو نظرِ کشفی سے دیکھا تو آپ کے ان اوصافِ حمیدہ کی کیا نشاندہی فرمائی ہے۔ چنانچہ حضرت یسعیاہ علیہ السلام نے آپ کے بارے میں یہ پیشگوئی فرمائی کہ

”وہ قوموں میں عدالت جاری کرے گا۔ وہ نہ چلائے گا نہ شور کرے گا نہ بازاروں میں اس کی آواز سنائی دے گی۔ وہ مسلے ہوئے سر کنڈے کو نہ توڑے گا اور ٹٹماتی بتی کو نہ بجھائے گا۔ وہ راستی

کے ساتھ عدالت کرے گا۔ (یسعیاہ: باب 42: آیت 2 تا 4)

تورات میں رسول اللہ ﷺ کی بابت علامات کے بارے میں حضرت عبداللہ بن عمرو سے پوچھا گیا تو آپؐ نے بتایا: ”وہ نبی تندخو اور سخت دل نہ ہوگا۔ وہ بازاروں میں شور نہ کرے گا۔ وہ برائی کا بدلہ برائی سے نہیں دے گا بلکہ عفو و درگزر سے کام لے گا۔“

(بخاری کتاب البیوع باب کراہیۃ الشغب فی الاسواق)

حضرت یسعیاہ کی اس پیشگوئی میں مسئلہ ہوئے سرکنڈے سے مراد وہ بے بس اور بے کس لوگ ہیں جو حالات کی ستم ظریفیوں کے پسے ہوئے ہوں، وہ نبی ان کی دستگیری فرمائے گا اور ٹمٹماتی ہوئی بتی سے مراد وہ لوگ ہیں جو تباہی کے کنارے کھڑے ہیں، وہ انہیں اس تباہی سے اس طرح بچا لے گا کہ ان کی شمع حیات بجھ نہ پائے گی۔

حضرت یسعیاہ کی بیان فرمودہ یہ صفات رسول اللہ ﷺ کی زندگی کے لمحے لمحے میں اپنی کمال تباہی سے اس طرح جلوہ گر ہیں کہ ان کا فیض ہر ایک کو پہنچتا رہا ہے۔

دعوتِ حق کے لئے جارحیت سے گریز کی خواہش

رسول اللہ ﷺ کے سپرد اللہ تعالیٰ کے پیغام کو دوسروں تک پہنچانا تھا۔ اس فرض کی ادائیگی کے لئے آپؐ ذرہ بھر مخاصمت سے بھی گریز فرماتے تھے۔ چنانچہ ایک بار افسوس کا اظہار کرتے ہوئے آپؐ نے فرمایا: ”الْأَرْجُلُ يَحْمِلُنِي إِلَى قَوْمِهِ فَإِنَّ قُرَيْشًا مَنَعُونِي أَنْ أُبَلِّغَ كَلَامَ رَبِّي“ (ابوداؤد کتاب السنۃ باب فی القرآن و ترمذی باب فضائل القرآن باب کیف کانت قرأۃ النبی ﷺ) یعنی کاش! کوئی ایسی جرأت والا شخص ملے جو مجھے اپنی قوم میں لے جا کر رکھ سکے کیونکہ قریش نے مجھے اپنے رب کا کلام پہنچانے سے روک رکھا ہے۔ یہ پُر تشدد اور جاہرا نہ سلوک تھا جو رسول اللہ ﷺ اور آپؐ کے متبعین کے ساتھ ملے والے روار کھتے تھے۔ آپؐ کے اس فقرے کے تجزیے سے آپؐ کی سیرت کا یہ پہلو انتہائی روشن ہو کر سامنے آجاتا ہے کہ آپؐ اپنے جان، مال، اہل و عیال اور عزت و ناموس کی بات نہیں کرتے۔ آپؐ یہاں اپنی کسی توہین کا شکوہ نہیں فرماتے۔ بلکہ آپؐ غم ہے تو یہ کہ ملے میں رہ کر آپؐ اپنے رب کریم

کے پیغام کی تبلیغ نہیں کر سکا رہے۔ آپ کو اپنا سب کچھ چھوڑ کر کہیں جانے کی خواہش ہے تو صرف اس لئے کہ وہاں اپنے رب کے کلام کو لوگوں تک پہنچا سکیں۔ آپ کی اس بیقراری کے حالات میں اللہ تعالیٰ نے آپ کے لئے مدینے کا راستہ کھولا اور پھر آپ کے لئے ہر سمت شاہراہیں کشادہ ہونے لگیں۔

ذہنی اور جسمانی اذیت دینے والوں کو درگزر

طائف کے واقعے کا ذکر قبل ازیں گزر چکا ہے۔ وہاں رسول اللہ ﷺ کی جو توہین اور تنقیص کی گئی وہ کسی سے مخفی نہیں۔ وہاں آپ کو بدنی اذیت بھی دی گئی اور گالی گلوچ اور پیغام حق کو گستاخی کے ساتھ رد کر کے اصل ذہنی اذیت بھی دی گئی۔ الغرض کونسی گستاخی تھی جو آپ سے روا نہیں رکھی گئی۔ اگر آپ اپنی توہین کا انتقام لینے والے ہوتے تو واپسی پر جب ملک الجبل نے آپ سے یہ عرض کی تھی کہ اگر آپ اجازت دیں تو وہ ان لوگوں کو پہاڑوں کے درمیان کچل دے تو آپ اسے منع نہ فرماتے اور ان گستاخوں کو یہ سزا دلوا کر رہتے۔ مگر یہ آپ کے رؤوف و رحیم دل کا فیصلہ تھا کہ گالی گلوچ، ظلم و تشدد اور سنگباری کرنے والوں کو بھی زندہ رکھوایا اور آخر کار دعاؤں کے ذریعے اسلام میں داخل کر کے انہیں اللہ تعالیٰ کے دین کے لئے کارآمد وجود بنا دیا۔

یہ ہے کھلا کھلا فرق قتل کروانے میں اور زندگی کی حفاظت کرنے میں۔ خون بہانے میں اور خون بچانے میں۔ اگر قاتلین قتل شاتم اور توہین رسالت کے قتل کے دعویداروں کے نظریے کے مطابق شاتم یا شاتمین کو قتل کر دیا جائے تو ان میں سے وہ لوگ حاصل نہیں کئے جاسکتے جو آگے جا کر اللہ تعالیٰ کے دین کی خدمت کرنے والے ثابت ہوتے ہیں۔

جانی دشمن پر عفو و مہربانی

سراقہ بن مالک ہجرت کے سفر میں رسول اللہ ﷺ اور حضرت ابو بکرؓ کے تعاقب میں تھا تاکہ وہ آپ کو گرفتار کر کے اور کفار مکہ کے سپرد کر کے انعام حاصل کرے۔ مگر اللہ تعالیٰ نے نہ صرف یہ کہ

آپ دونوں کو اس کی گرفت سے باہر رکھا اور آپؐ کی حفاظت فرمائی بلکہ الٹا اسے آپ کے قبضے میں دے دیا۔ یہ شخص آپؐ کا جانی دشمن تھا مگر آپ نے اسے نہ صرف معاف کیا بلکہ اسے کسریٰ کے کنگنوں کی بشارت بھی عطا فرمائی۔ چنانچہ وہ بعد میں مسلمان ہو کر اسلام کا خادم بنا۔ (اسد الغابہ: سراتہ)

میثاقِ مدینہ، بین الاقوام امن و سلامتی کا ابدی عہد و معاہدہ

مدینے پہنچ کر سب سے پہلے رسول اللہ ﷺ نے مدینے کے انصار اور مکے سے ہجرت کر کے آنے والے مہاجرین میں مواخاۃ قائم کی اور بھائی چارے کا معاشرہ تشکیل دیا۔ اس کے بعد آپؐ نے وہاں کے دوسرے عناصر یعنی یہودی قبائل، بنو قریظہ، بنو قریظہ، بنو قریظہ، بنو قریظہ اور غیر یہودی قبائل اوس اور خزرج کے ساتھ ایک جمہوری معاہدے کا اہتمام کیا۔ یہ معاہدہ تاریخ عالم میں میثاقِ مدینہ کے نام سے ہمیشہ عدل و امن اور عظمت و تقدس کے مقام پر قائم رہے گا۔ یہ اہم معاہدہ قریباً ستالیس شقوں پر مشتمل تھا جس کی چند دفعات یہ تھیں۔

۱- هَذَا كِتَابٌ مِنْ مُحَمَّدٍ النَّبِيِّ بَيْنَ الْمُؤْمِنِينَ وَالْمُسْلِمِينَ مِنْ قُرَيْشٍ وَأَهْلِ يَثْرِبَ وَمَنْ تَبِعَهُمْ-

۲- إِنَّهُمْ أُمَّةٌ وَاحِدَةٌ مِنْ دُونِ النَّاسِ-

۳- وَإِنَّهُ مَنْ تَبِعَنَا مِنْ يَهُودٍ فَإِنَّ لَهُ النَّصْرَ وَالْأَسْوَةَ، غَيْرَ مَظْلُومٍ وَلَا مُتَنَاصِرٍ عَلَيْهِمْ-

۴- وَإِنَّ يَهُودَ بَنِي عَوْفٍ أُمَّةٌ مَعَ الْمُؤْمِنِينَ لِيَهُودَ دِينَهُمْ وَلِلْمُسْلِمِينَ دِينَهُمْ-

۵- وَإِنَّ لِيَهُودَ بَنِي النَّجَّارِ مِثْلَ مَا لِيَهُودَ بَنِي عَوْفٍ-

۶- وَإِنَّ عَلَى الْيَهُودِ نَفَقَتُهُمْ وَعَلَى الْمُسْلِمِينَ نَفَقَتُهُمْ وَإِنَّ بَيْنَهُمُ النَّصْرَ عَلَى مَنْ

حَارَبَ أَهْلَ هَذِهِ الصَّحِيفَةِ۔ (سیرۃ ابن ہشام، زیر عنوان الرسول یوادع الیہود۔ جلد 2، صفحہ 64)

میثاق کی ان شقوں کا ترجمہ یہ ہے کہ یہ ایک تحریری معاہدہ ہے جو محمدؐ اور مسلمانان

قریش اور یثرب کے رہنے والوں اور ان کے حلیفوں کے درمیان قرار پایا ہے۔

اس معاہدے میں شامل تمام طبقات ایک اُمت اور ایک قوم شمار ہوں گے۔ اس معاہدے میں جو یہود شامل ہیں ضرورت کے وقت اُن سب کی مدد کی جائے گی۔ ان کے خلاف کسی قسم کا ظلم برداشت نہیں ہوگا اور نہ ان کے خلاف کسی اور کی مدد کی جائے گی۔

یہودی قبائل مدینے کے جس قبیلے کے حلیف ہیں وہ اُس قبیلے کے ساتھ ایک قوم شمار ہوں گے۔ مثلاً بنوعوف کے یہودی حلیف، بنوعوف کے ساتھ اور بنونجار کے یہودی حلیف، بنونجار کے ساتھ یکساں حقوق کے مالک ہوں گے۔ غرض مختلف مسلمان قبائل کے حلیف یہودی سارے مسلمانوں کے ساتھ بطور اُمتِ واحدہ شامل سمجھے جائیں گے۔ لیکن یہ شمولیت اور مساوات صرف دنیوی اور انسان کے بنیادی حقوق تک محدود ہوگی۔ ورنہ دین و مذہب میں ہر شخص آزاد ہوگا۔ یہودیوں کا اپنا دین اور مسلمانوں کا اپنا دین ہوگا۔ اس میں ایک دوسرے کو دخل دینے کی اجازت نہ ہوگی۔

قومی ضرورت کے وقت ہر گروہ اپنے اپنے اخراجات کا ذمے دار ہوگا۔ مسلمان اپنے اخراجات کے ذمہ دار ہوں گے اور یہودی اپنے اخراجات کے ذمہ دار ہوں گے۔ اگر کوئی اور گروہ معاہدے میں شامل قوم سے جنگ کرنے پر آمادہ ہوگا تو سب مل کر اس کا مقابلہ کریں گے اور ایک دوسرے کی مدد کرنے کے ذمے دار ہوں گے۔“

امن و آشتی کا یہ منفرد معاہدہ ہے جس کی نظیر نہ پہلے کبھی دنیا میں موجود تھی اور نہ آئندہ اس سے بہتر کوئی معاہدہ ظہور میں آسکتا ہے۔ میثاقِ مدینہ رہتی دنیا تک یہ شہادت پیش کرتا رہے گا کہ باوجود اس کے کہ مدینے کے یہود اور منافقین رسول اللہ ﷺ کو اذیت دینے میں کوئی کسر نہ اٹھا رکھتے تھے، آپ نے انہیں ان خاص حالات میں ”اُمتِ واحدہ“ میں شامل رکھا۔ آپ نے اسلام کو ایسے وسیع النظر، وسیع القلب اور وسیع الظرف مذہب کے طور پر پیش فرمایا جو دینا کی ہر قوم اور مذہب کو اپنے اندر سمو کر اسے ”اُمتِ واحدہ“ بننے کی دعوت کے ساتھ اس کے قیام کے لئے عملی لائحہ عمل بھی پیش کرتا ہے۔

رسول اللہ ﷺ نے ایسے ہی امن کے معاہدے مدینے کے ارد گرد بسنے والے بعض قبائل سے بھی کئے۔ اس کے لئے آپؐ نے جہاں جانا ضروری سمجھا وہاں آپؐ بذاتِ خود تشریف لے گئے۔ مقصد یہ تھا کہ مدینے کے ماحول کو پُر امن رکھا جائے۔ یہاں ایک ایسا معاشرہ پیش کیا جائے جو اللہ تعالیٰ کے دین کی اصل غرض و غایت ہے۔ جو اَسْلِمَ تَسْلَمَ (امن کے معاہدے میں داخل ہو جاؤ تو تمہیں مستقل طور پر امن کی ضمانت مل جائے گی) کا عملی نمونہ ہو۔ جس کے تحت سب قومیں معاہدوں کی پُر امن فضا میں آکر ایک ایسے نظام کی اطاعت میں آجائیں جو ہر ایک کو شرطیہ امن اور اعلیٰ تحفظ کی ضمانت دیتا ہے۔

رسول اللہ ﷺ کے ایسے معاہدے خطہ عرب اور پھر ساری دنیا کے لئے پائیدار امن و سلامتی کی نوید تھے جن سے ہر قوم و قبیلے کے افراد کے جانی و مالی اور انسانی حقوق کا تحفظ وابستہ تھا۔

معاہدہ شکنی پر درگزر

یہود مدینہ نے بار بار میثاق مدینہ کی خلاف ورزی کی اور مسلمانوں کو نقصان پہنچانے کی کارروائیاں کیں مگر رسول اللہ ﷺ نے بھی انہیں بار بار معاف فرمایا۔ 4 ھ میں یہود بنی نضیر نے آپؐ کو اپنے ہاں بلا کر آپؐ پر مکان کی چھت سے ایک بڑا پتھر آپؐ پر گرانے کی سازش کی مگر اللہ تعالیٰ نے آپؐ کو وحی کے ذریعے اس کی اطلاع دے کر آپؐ کی حفاظت فرمائی۔ (ابن ہشام و ابن سعد) آپؐ نے انہیں بھی معاف کر دیا۔ کیونکہ آپؐ انسانی خون کا تحفظ فرمانے والے اور انسانیت کو خون سے محفوظ رکھنے والے تھے۔

قیام امن کے لئے ہر ممکنہ کوشش

رسول اللہ ﷺ ہر ممکن امن و آشتی کے قیام کے لئے کوشش فرماتے تھے۔ چنانچہ حدیبیہ میں معاہدے کے وقت آپؐ کا فرمانا تھا: ”وَالَّذِي نَفْسِي بِيَدِهِ لَا يَسْأَلُونِي حُطَّةً يُعْظَمُونَ حُرْمَاتِ اللَّهِ إِلَّا أَعْطَيْتُهُمْ أَيَّاهَا“ (بخاری کتاب الشروط باب الشروط في الجهاد...) کہ بخدا وہ جو مطالبہ بھی حرم کی عزت کے لئے مجھ سے کریں گے میں اسے قبول کروں گا۔

آپ کے اس فرمان میں دو باتیں بہت واضح طور پر نظر آتی ہیں جو حتمی طور پر امن و سلامتی کی ضامن ہیں اور زمین کو کشت و خون سے بچانے والی ہیں۔

اول: یہ کہ اس حقیقت سے کوئی انکار نہیں کر سکتا کہ جنگوں کے ذمہ دار صرف اور صرف قریش تھے۔ اب حدیبیہ میں معاہدے کے ساتھ وہ آئندہ جنگوں سے دستبردار ہو رہے تھے۔ اسلام کے لئے یہ فتح مبین تھی جس کے لئے شعائر اللہ کی حرمت کے لئے ہر شرط قبول کی جاسکتی تھی۔ چنانچہ رسول اللہ ﷺ نے ان کی ہر شرط قبول فرمائی اور عرب سے خونریزی کے اختتام کے لئے ایک بنیادی معاہدہ طے فرمایا۔

دوم: یہ کہ حدیبیہ کے اس معاہدے کی شرائط بظاہر اسلام یا مسلمانوں کے خلاف تھیں مگر آپ نے محض اس لئے ان شرائط کو قبول فرمایا کہ خطہ عرب میں امن و امان اور صلح و آشتی کی فضا قائم ہو جائے۔ چنانچہ اس طرح آپ نے ایک نہ ختم ہونے والی خونریزی کا صدر دروازہ بند کرنے کی انتہائی اور کامیاب کوشش فرمائی۔

أَسْلِمُوا تَسْلَمُوا

آنحضرت ﷺ کا ایک پُر از رحمت طریق یہ بھی تھا کہ آپ بسا اوقات قبائل کو یا انفرادی طور پر بعض لوگوں کو (أَسْلِمُوا تَسْلَمُوا یا أَسْلِمْتُ تَسْلَمُوا) کا پیغام بھجواتے تھے۔ آپ نے جب بادشاہوں کو خطوط لکھے تو انہیں بھی أَسْلِمْتُ تَسْلَمُوا کا پیغام دیا۔ اسی طرح بعض اوقات ہمیں اس طرح کے پیغام جنگی مواقع میں بھی نظر آتے ہیں۔

عام طور پر اس پیغام کا ایسا مفہوم لیا جاتا ہے جس میں جنگ کے منظر میں ایک دھمکی کی آمیزش نظر آتی ہے۔ یعنی تم مسلمان ہو جاؤ تو محفوظ رہو گے ورنہ نہیں۔ یہ مفہوم اختیار کرنے کی وجہ یہ ہے کہ لغت کے اعتبار سے 'أَسْلِمْتُ' کے معنی اسلام قبول کرنے کے بھی ہیں اور مطیع، تابع اور فرمانبردار ہونے کے بھی۔ اللہ تعالیٰ حضرت ابراہیم علیہ السلام سے فرماتا ہے: "أَسْلِمْتُ" تو آپ جواب دیتے ہیں "أَسْلَمْتُ"۔ (البقرہ: 132) اس آیت میں بغیر کسی ابہام کے واضح ہے کہ یہاں أَسْلِمْتُ یا أَسْلَمْتُ کے

معنی اسلام قبول کرنے کے نہیں ہیں بلکہ کامل فرمانبرداری کے ہیں۔ قرآن کریم میں یہ لفظ اطاعت، کامل فرمانبرداری اور مکمل تابعداری کے معنوں میں آیا ہے۔ پس رسول اللہ ﷺ کے فرمان اَسْلِمَ تَسْلَمَ کے معنی بھی کامل فرمانبرداری کے لئے جائیں گے۔

یہاں یہ مد نظر رکھنا ضروری ہے کہ اسلام کی طرف بلانا آنحضرت ﷺ کا منصب تھا۔ اس کے لئے آپؐ نے ہر کس و ناکس کو دعوت دی۔ آپؐ کی خواہش ہوتی تھی کہ ہر شخص اسلام قبول کر کے دنیوی لحاظ سے بھی کامل امن میں آجائے اور اپنی عاقبت اور آخرت کے اعتبار سے بھی مأمون ہو جائے۔ اس دعوت میں آپؐ نے نہ تو کبھی جارحیت سے کام لیا، نہ جبر سے اور نہ ہی کسی کی مجبوری سے فائدہ اٹھاتے ہوئے کسی کو اسلام میں داخل کیا۔ مثلاً آپؐ نے کبھی کسی قیدی کو قید میں مجبور پا کر اسلام میں داخل نہیں کیا اور نہ ہی کسی قیدی کی قیمت پر اس کے لواحقین کو اسلام میں داخل کیا۔ پس عام حالات میں اسلام کی دعوت دینا بالکل اور بات ہے اور کسی کی مجبوری سے فائدہ اٹھا کر اسے اسلام میں داخل کرنا بالکل اور بات۔ خاص جنگ کے مواقع پر اَسْلِمَ تَسْلَمَ کا پیغام دینا، جنگ سے گریز، امن، سلامتی اور صلح کا پیغام ہے نہ کہ دین اسلام میں داخل ہونے کی دعوت۔ ایسے مواقع پر امن کے معاہدے ہوتے ہیں، مذہب میں داخل ہونے کے معاہدے نہیں ہو سکتے۔ آنحضرت ﷺ کے اس پیغام میں اللہ تعالیٰ کی اس ہدایت کا عکس بڑا واضح نظر آتا ہے کہ ”وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ“ (الانفال: 26) کہ اگر وہ صلح کی طرف جھک جائیں تو تو بھی اس کے لئے جھک جا اور اللہ پر توکل کر۔

مذہب کا تعلق دل کی رغبت سے ہے۔ جنگ اور خوف کی حالت میں اگر کوئی اپنا مذہب تبدیل کرتا ہے تو اس وقت غالب امکان یہ ہوتا ہے کہ وہ دل سے نہیں بلکہ اپنی جان کی حفاظت کے لئے یا بالفاظِ دیگر اپنے قتل کے خوف کی وجہ سے، ازراہ منافقت ایسا کرتا ہے۔ مسلمانوں کو جبر کے ساتھ ان کے دین سے پھرانے کی کوشش اصل میں کفار کا شیوہ تھا اور آنحضرت ﷺ ان کو اس طریق سے روکتے تھے۔ پھر یہ کیونکر ممکن تھا کہ آپؐ خود اپنے ہی مسلک کے خلاف اقدام کرتے؟ پس ظاہر

ہے کہ کسی کوتلواری کے خوف سے اسلام میں داخل کرنا آپؐ کا نہ پیغام تھا، نہ منشا، نہ طریق۔ جنگی حالتوں میں اُسْلِمِ تَسْلَمِ میں آپؐ کا پیغام یہ تھا کہ صلح و آشتی کے ساتھ ہمارے مطیع ہو کر ہمارے ساتھ مل جاؤ اور امن کے لئے ہماری پیش کش قبول کر لو تو امن و سلامتی میں رہو گے۔ ہاں اگر مقابلہ کرنا چاہتے ہو تو یہ تمہارا فیصلہ اور اختیار ہے جس کے تحت ہم تمہیں امن کی ضمانت نہیں دے سکتے۔ ہاں اگر ہماری سرپرستی میں آتے ہو تو پھر ہر حال میں اور ہر صورت میں ہم تمہارے لئے امن و سلامتی کے ضامن ہیں۔ آنحضرت ﷺ کے اس پیغام کے معنی اس کے سوا اور کچھ نہیں تھے اور انہی معنوں کی رو سے آپؐ کے اس پیغام میں مذہب تبدیل کرنے کی ہرگز کوئی دھمکی موجود نہیں تھی۔

یہ ایک ٹھوس اور واقعاتی حقیقت ہے کہ مذہب میں داخل کرنے کے لئے اسلام کسی جبر کی اجازت نہیں دیتا۔ آنحضرت ﷺ کا ساری زندگی کا طریق اور آپؐ کا مستقل عمل یہی تھا کہ آپؐ نے جب بھی کسی دشمن کو مذکورہ بالا پیغام دیا تو اس کے بعد خواہ وہ شکست کھا کر آپؐ کے تابع ہو یا معاہدہ کر کے، آپؐ نے اس کو کبھی بھی مسلمان ہونے پر مجبور نہیں کیا۔ اسے اس کے مذہب و مسلک پر ہی رہنے دیا۔ گو مستشرقین نے بار بار ایسے اعتراض کئے ہیں کہ اسلام میں داخل کرنے کے لئے لوگوں کو مجبور کیا گیا تھا مگر غزوہ بدر سے لے کر سریہ حضرت اسامہ بن زیدؓ تک کوئی ایک حقیقی مثال بھی ایسی نہیں ہے جس سے وہ یہ ثابت کر سکتے ہوں کہ آنحضرت ﷺ تو کجا مسلمانوں کے کسی امیر لشکر نے بھی فتح حاصل کرنے کے بعد یا معاہدہ کرنے کے بعد کسی کو اپنا مذہب تبدیل کر کے مسلمان ہونے پر مجبور کیا تھا۔

خونریزی سے پاک فتح

فتح مکہ کی مہم میں رسول اللہ ﷺ نے انسانی خون کی حفاظت کے لئے کئی تدابیر اختیار فرمائیں۔ احادیث کا مستند ریکارڈ بتاتا ہے کہ

☆ ایک تو آپؐ نے مکے کی طرف اپنے خروج کو خفیہ رکھا۔ تاکہ کوئی مزاحمت نہ ہو کہ اس کی وجہ سے خونریزی ہو جائے۔ اس کی بنیادی وجہ یہ تھی کہ آپؐ ان لوگوں کو قتل کرنا نہیں چاہتے تھے جنہوں نے آپؐ کی ہر نوع کی توہین و تنقیص ہی نہیں کی تھی بلکہ وہ آپؐ کے جان کے پیاسے بھی تھے۔ آپؐ ان کی بھی حفاظت کرنا چاہتے تھے اور ان میں سے اسلام کے لئے خدمات سرانجام دینے والے لوگ حاصل کرنا چاہتے تھے۔ آپؐ معفو و درگزر کا وہ معیار اور رحمت و کرم کی وہ مثال قائم کرنا چاہتے تھے جو قوموں کو زندگی عطا کرتا ہے۔ چنانچہ آپؐ نے ان لوگوں کو انتہائی حکمتِ عملی کے ساتھ مدافعت سے باز رکھ کر انہیں محفوظ فرمایا۔

☆ دوسرے یہ کہ آپؐ نے جذباتی نعروں کی کلیئہ پیش بندی فرمادی تاکہ فاتحین کے دلوں میں گزشتہ مظالم کے بدلے لینے کے لئے کسی قسم کی انگیخت پیدا نہ ہو۔ چنانچہ ایک موقع ایسا پیدا ہوا کہ جب فاتحین کا جلوس مکے کی گلیوں سے گزر رہا تھا تو انصار کے علم بردار حضرت سعد بن عبادہؓ نے جوش میں آ کر نعرہ بلند کیا: الْيَوْمَ يَوْمَ الْمَلْحَمَةِ۔ الْيَوْمَ تُسْتَحَلُّ الْحُرْمَةُ۔ الْيَوْمَ اَذَلَّ اللَّهُ قُرَيْشًا۔ کہ آج قتلِ عام کا دن ہے اور آج کعبے کی حرمت بھی حلال ہو جائے گی۔ آج اللہ تعالیٰ قریش کے لئے ذلت کے سامان فرمائے گا۔ جب یہ خبر آپؐ تک پہنچی تو آپؐ ناراض ہوئے۔ کیونکہ ایسے موقع پر اس قسم کے نعرے اشتعال پیدا کر سکتے تھے اور خون ریزی کا باعث بن سکتے تھے۔ اس لئے آپؐ نے انہیں ناپسند فرمایا۔ آپؐ نے ابوسفیانؓ کو مخاطب کرتے ہوئے فرمایا: ”سعدؓ نے غلط کہا ہے۔ آج تو رحم کا دن ہے۔ وَهَذَا يَوْمٌ يُعَظَّمُ اللَّهُ فِيهِ الْكَعْبَةَ وَ يَوْمٌ تُكْسَى فِيهِ الْكَعْبَةُ۔ کہ آج اللہ تعالیٰ کعبے کو عظمت عطا فرمائے گا اور آج کعبے کو غلاف پہنایا جائے گا اور قریش کے لئے عزت کے سامان ہوں گے۔“ پھر آپؐ نے حضرت سعد بن عبادہؓ سے انصار کا جھنڈا لے کر ان کے بیٹے حضرت قیس بن سعدؓ کے سپرد کر دیا۔ تاکہ سعدؓ کو ایک طرح سے سرزنش بھی ہو جائے اور ان کا دل بھی میلان نہ ہو کیونکہ بیٹے کے سپرد جھنڈا ہونے کے یہی معنی ہیں کہ گویا سرداری کا یہ جھنڈا انہی کے گھر میں رہا۔ بہر حال حضرت سعدؓ سے جھنڈا منتقل کرنے سے باقی سب کو واضح طور پر یہ پیغام مل گیا کہ رسول اللہ ﷺ کو اس

موقع پر کسی قسم کی انگیخت پسند نہیں ہوگی۔ (بخاری کتاب المغازی غزوہ فتح مکہ ابن کثیر رحمہ اللہ الزیادۃ... وابن ہشام غزوہ فتح مکہ، تعرض بعض المشرکین لفرس الصحابة و زرقانی شرح المواہب اللدنیہ، غزوہ فتح مکہ)

یہاں بھی رسول اللہ ﷺ کے رؤوف و رحیم دل اور پُر رحمت جذبات کا اندازہ ہوتا ہے کہ ایک طرف مکے والوں کے خون کی حفاظت فرمائی اور دوسری طرف ان کے مفتوح ہو کر شکست خوردہ جذبات بھی مجروح ہونے سے بچائے۔

☆ تیسرے آپؐ کی یہ تاکید ہی ہدایت تھی کہ صرف مزاحمت کرنے والوں کا مقابلہ کیا جائے۔ چنانچہ اس مہم میں سوائے معمولی سی ایک جھڑپ کے اور کوئی مزاحمت نہیں ہوئی۔ آپؐ کی اس حکمتِ عملی کی وجہ سے مکے کی فتح بغیر خونریزی کے انتہائی پُر امن طریق پر ہوئی۔ اس کے نتیجے میں اہل مکہ سب کے سب محفوظ و مصنون ہو گئے۔

☆ چوتھے یہ کہ آپؐ نے مکے والوں کے خون اور ان کے جذبات کی اس طرح بھی حفاظت فرمائی کہ آپؐ نے اعلان کر دیا کہ جو شخص مسجد حرام میں پناہ لے گا اُسے بھی کچھ نہیں کہا جائے گا۔ جو شخص ابوسفیان کے گھر جا کر پناہ لے گا اُسے بھی کچھ نہیں کہا جائے گا۔ جو اپنے گھر میں دروازے بند کر کے بیٹھ رہے گا اُسے بھی کچھ نہیں کہا جائے گا۔ وغیرہ وغیرہ۔ اس اعلان سے آپؐ کا مقصد یہ تھا کہ لوگوں میں جوش نہ بڑھے اور وہ امن کی خاطر پُر سکون رہیں۔

یہ آپؐ کے ان اقدامات میں سے چند اقدام کا ذکر ہے جو آپؐ نے قوم کو ایک بڑی خونریزی سے بچانے کے لئے فرمائے۔

تشنگانِ لہو پر لطف و کرم

مکے کی فتح کے روز رسول اللہ ﷺ نے وہاں کے لوگوں کو جمع کیا اور ان سے خطاب کرتے ہوئے فرمایا کہ تم نے ساہا سال مخالفت کی۔ مسلمانوں کو زد و کوب کیا، انہیں قتل کیا، ان پر انسانیت سوز ظلم ڈھائے۔ اب بتاؤ تمہارے ساتھ کیا سلوک کیا جائے۔ وہ جانتے تھے کہ ان سے مخاطب ایک رحیم

وکریم ذات ہے۔ سب نے یک زبان ہو کر کہا: ”جو ایک شریف اور کریم بھائی اپنے خطا کار بھائیوں سے روارکھ سکتا ہے اور جو یوسف نے اپنے بھائیوں کے ساتھ روارکھا تھا۔ اس کے سوا ہم آپ سے اور کسی سلوک کی توقع نہیں رکھتے۔“ آپ نے اس پر فرمایا: میرا یہی ارادہ تھا۔ اِذْهَبُوا اَنْتُمْ الطُّلُقَاءُ لَا تَشْرِيْبَ عَلَیْكُمْ الْیَوْمَ یَغْفِرَ اللّٰهُ لَكُمْ۔ جاؤ تم آزاد ہو (کسی قسم کی سزا تو کیا) آج کا دن کسی کی ملامت کا دن ہے نہ کسی سرزنش کا۔ آپ نے انہیں دعادی کہ اللہ تعالیٰ تمہارے قصور معاف کر دے۔

آپ کا یہ ایک عام طریق تھا کہ کسی سے عفو و درگزر کا سلوک فرماتے تو اس پر ردائے دعا بھی تان دیتے تھے۔ اور اگر وہ ضرور تمند ہوتا تو اسے کچھ عطا بھی فرماتے تھے۔

اسلامی حکومت میں غیر مسلم شہریوں کے بارے میں ایک موقع پر فرمایا: ”اِنَّمَا بَدَّلُوْا الْجِزْيَةَ لِيَكُوْنَ دِ مَائِهِمْ كَدِمَائِنَا وَاَمْوَالُهُمْ كَاَمْوَالِنَا۔“ (الذّر الختار وحاشیہ ابن عابدین (رد المحتار) جزء 4 صفحہ 129۔ زرقانی شرح المواہب اللدنیہ، جلد 3 صفحہ 278۔ نصب الزاہدین فی تاریخ احادیث الہدایہ، جلد 3، صفحہ 381) کہ وہ غیر مسلم جو اسلامی حکومت کے شہری ہیں اور باقاعدہ ٹیکس ادا کرتے ہیں ان کے خون ہمارے خونوں کی طرح (محترم) ہیں اور ان کے اموال ہمارے اموال کی طرح (قانونی تحفظات میں) ہیں۔

اس فرمان رسولؐ میں دیکھیں کہ کس طرح آپؐ ان لوگوں کے لئے اپنائیت کے جذبات رکھتے ہیں جو مسلمان نہیں تھے مگر اسلام کے معاہدہ امن کے تحت اس کی جغرافیائی حدود میں مقیم تھے۔ ان کے خون اپنے خون کی طرح اور ان کے اموال اپنے اموال کی طرح قرار دیتے ہیں۔ ان کے جان، اموال، خون اور دیگر امور کی حفاظت کی مکمل ذمہ داری آپؐ نے لی ہوئی تھی۔ یہ ہے وہ امن عالم کی ضامن عظیم تعلیم جو آپؐ نے اپنی امت کو دی ہے تاکہ وہ بھی خونریزی سے باز رہیں اور دیگر مذاہب و اقوام کے افراد کے لئے پائیدار امن مہیا کرنے والے ہوں۔

سزائے موت پر بھی سایہ عفو و رحمت

آپؐ نے فتح مکہ کے موقع پر بعض جنگی، قومی، محاربت یا قصاص کے مجرموں کے لئے

سزائے موت کا اعلان بھی فرمایا۔ ان کے جرائم ظالمانہ، محاربانہ، سنگین اور بھیانک تھے۔ ایسے افراد کم و بیش گیارہ تھے۔ لیکن جب اس سزا پر تعمیل کا وقت آیا تو ان میں سے بھی سات کو نہ صرف معاف فرما دیا بلکہ ان کی ندامت اور توبہ کی وجہ سے بعض کی دلداری بھی فرمائی۔

ان مجرموں میں سے جو عملاً قتل ہوئے ان میں سے صرف عبداللہ بن نخل ایسا تھا جو اس موقع پر بھی محارب ہو کر قتال کے لئے نکلا تھا لہذا قتل ہوا۔ باقی تین مقتول ایسے تھے جو رحمتِ جُسم ﷺ تک پہنچنے سے قبل کسی نہ کسی کے ہاتھ لگ گئے تو قتل ہو گئے۔ ورنہ دیگر سزاوار جو آپؐ کی خدمت میں حاضر ہو کر معافی کے طلبگار ہوئے تھے، آپؐ نے انہیں معاف فرما دیا تھا۔

اس رحمت کے سلوک کے پیش نظر آپؐ کے کریمانہ عمل سے یہ نتیجہ اخذ کرنا چنداں مشکل نہیں کہ اگر قتل ہونے والے بھی آپؐ کی خدمت میں پیش ہو کر معافی کے طلبگار ہوتے تو آپؐ ان پر بھی اپنی چادرِ رحمت دراز کرتے ہوئے ضرور معاف فرما دیتے۔ پس اس کی وجہ اس کے سوا اور کچھ نہیں تھی کہ آپؐ ہر حالت اور ہر قیمت پر عفو و درگزر کرنے والے اور انسانی خون کے محافظ تھے۔

ایسے افراد جنہیں آنحضرت ﷺ نے سزاوار قتل قرار دینے کے باوجود معافی دی، مسلمانوں کے خلاف جرائم میں بہت بڑھے ہوئے تھے۔ بعض وہ بھی تھے جو جنگوں میں مسلمانوں کے بھاری جانی و مالی نقصان کے ذمہ دار بھی تھے۔ آپؐ نے سب و شتم تو کیا، ان کی ساری زیادتیاں اور سب ظلم اپنے سایہ عفو و رحمت سے ڈھانپ دیئے۔

ایک قابل ذکر واقعہ۔ عکرمہ کی معافی

چونکہ یہاں رسول اللہ ﷺ کے سب و شتم کی سزا کی بات ہو رہی ہے، اس لئے یہاں عکرمہ بن ابی جہل کا ذکر ایک خاص اہمیت کا حامل ہے۔ یہ نوجوان، آپؐ کے سب سے بڑے دشمن ابو جہل کا بیٹا تھا۔ یہ بھی اپنی معاندت اور دشمنی میں کسی سے کم نہ تھا۔ اس کی وجہ سے مسلمانوں نے بہت دکھ اٹھائے تھے۔ اس کے لئے بھی آپؐ نے سزائے موت کا فرمان جاری فرمایا تھا۔ وہ اسی کے خوف

سے یمن کی طرف بھاگ گیا تھا۔ اس کی بیوی اُمّ حکیم بنت الحارث مسلمان ہو چکی تھیں۔ وہ آپ صلی اللہ علیہ وسلم کی خدمت میں حاضر ہو کر عرض گزار ہوئیں: ”آپ عکرمہ کو معاف کر دیں۔ تاکہ وہ مکہ واپس آسکے۔“ ان کی اس درخواست پر آپ نے عکرمہ کو معاف فرمادیا۔ چنانچہ وہ اپنے خاندان کی تلاش میں نکلیں۔ ساحل سمندر پر پہنچیں تو جہاز لنگر اٹھا چکا تھا مگر ابھی ساحل سے دور نہ ہوا تھا۔ انہوں نے اپنا دوپٹہ ایک لمبی سی لکڑی پر باندھا اور اُسے ہوا میں لہرایا۔ یہ اس بات کی علامت سمجھا گیا کہ کوئی مصیبت زدہ عورت فریاد کر رہی ہے۔ چنانچہ جہاز رُک گیا۔ اُمّ حکیم ایک چھوٹی کشتی میں بیٹھ کر جہاز تک پہنچیں اور عکرمہ سے کہا: ”اے میرے چچا کے بیٹے! جِئْتُكَ مِنْ اَوْصَلِ النَّاسِ وَاَبْرِ النَّاسِ وَ خَيْرِ النَّاسِ۔“ کہ میں ایک ایسی جناب کے پاس سے آئی ہوں جو صلہ رحمی میں سب سے بڑھ کر ہے۔ احسان میں اُس کی کوئی نظیر نہیں۔ انسانوں میں سے بہترین انسان ہے۔ اپنے آپ کو ضائع نہ کرو۔ میری بات مانو اور میرے ساتھ مکے واپس چلو۔ حضور نے آپ کو امان دے دی ہے۔ چنانچہ عکرمہ اپنی بیوی کے ساتھ واپس مکے کی طرف چل پڑے۔

یہاں صرف خون کی حفاظت ہی نہیں، رسول اللہ ﷺ کے شرفِ انسانیت کے قیام کے انداز بھی ملاحظہ فرمائیں کہ ابھی عکرمہ راستے ہی میں تھے کہ آپ نے اپنے صحابہ سے فرمایا: ”عکرمہ واپس آ رہا ہے۔ اُس کے والد کو اس کے سامنے برا بھلا نہیں کہنا۔ فَإِنَّ سَبَّ الْمَيْتِ يُؤْذِي الْحَيَّ وَلَا يَلْحِقُ الْمَيْتَ۔“ کہ مرنے والے کی برائی کرنے سے اُس کے زندہ رشتے داروں کو تکلیف پہنچتی ہے اور یہ بُرا ذکر میت تک نہیں پہنچتا اور نہ وہ سن سکتا ہے۔ لہذا ایسے عبرتِ فعل سے مومن کو بچنا چاہئے۔

بہر حال عکرمہ اُمّ حکیم کے ہمراہ مکے پہنچے اور رسول اللہ ﷺ کی خدمت اقدس میں انہوں نے حاضر ہو کر عرض کی کہ عکرمہ حاضری کی اجازت چاہتے ہیں۔ آپ یہ بات سن کر خوشی سے کھڑے ہو گئے اور فرمایا: ”ہاں ہاں دیر کیا ہے؟ عکرمہ کو جلد لے آؤ۔“ جب عکرمہ سامنے آئے تو آپ نے کہا: ”مَرْحَبًا بِالرَّاكِبِ الْمُهَاجِرِ“ خوش آمدید اے مہاجر سوار! اتنا شاندار اعزاز دیکھ کر وہ حیرت میں ڈوب گئے اور عرض کی: ”میری بیوی اُمّ حکیم کہتی ہے کہ آپ نے مجھے معاف کر دیا ہے۔“ آپ نے

فرمایا: ”وہ بالکل ٹھیک کہتی ہے۔“ یہاں عکرمہ کو وہ ساری زیادتیاں اور ظلم یاد آگئے جو وہ ماضی میں کر چکے تھے۔ ان کا سر شرم کے مارے جھک گیا اور بے اختیار بول اُٹھے۔ ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّكَ عَبْدُ اللَّهِ وَرَسُولُهُ وَقَالَ أَنْتَ أَبْرَأَ النَّاسِ وَأَوْفَى النَّاسِ“۔ یعنی میں گواہی دیتا ہوں کہ اللہ کے سوا کوئی اور معبود نہیں۔ وہ ایک ہے اس کا کوئی شریک نہیں۔ اور آپ اللہ کے بندے اور اس کے رسول ہیں اور مجھے یہ بھی یقین ہو گیا ہے کہ آپ تمام لوگوں میں سب سے زیادہ احسان کرنے والے اور وعدہ وفا کرنے والے ہیں۔ رسول اللہ ﷺ نے عکرمہ سے فرمایا: ”تم نے جو مانگنا ہے مانگ لو۔ میری دسترس میں جو کچھ ہو ادوں گا۔“ عکرمہ نے عرض کی: ”میری بخشش کے لئے دعا کی جائے کہ جو دشمنیاں اور عداوتیں میں کر چکا ہوں اور جو گالیاں دے چکا ہوں وہ سب اللہ معاف کر دے۔“ آپ نے ہاتھ اٹھائے اور جناب الہی میں یوں دعا کی: ”اللَّهُمَّ اغْفِرْ لِعِكْرَمَةَ كُلِّ عِدَاوَةٍ عَادَ نَيْهَا أَوْ مَنْطِقٍ تَكَلَّمُ بِهِ وَمَرْكَبٍ وَضَعَفِيهِ يُرِيدُ أَنْ يَصُدَّ عَنْ سَبِيلِكَ“۔ اے میرے اللہ! تو عکرمہ کی میرے متعلق وہ تمام عداوتیں، دشمنیاں، زیادتیاں اور برے بول جو اس نے بولے ہیں، معاف کر دے۔“ اس کے بعد عکرمہ نے عرض کی: ”حضور! میرے لئے کیا حکم ہے؟“ آپ نے فرمایا: ”کلمہ شہادت کثرت کے ساتھ پڑھا کرو اور اللہ کی راہ میں جہاد کا کوئی موقع ہاتھ سے نہ جانے دو۔“

عکرمہ نے حضور ﷺ کے سامنے عہد کیا کہ میں جتنا اللہ کی راہ سے روکنے کے لئے خرچ کیا کرتا تھا، اب اس سے دوگنا اللہ کی راہ کی طرف بلانے کے لئے خرچ کروں گا۔ نیز جتنی جنگیں میں نے اللہ کے راستے سے روکنے کے لئے لڑی ہیں، اس سے دوگنی اللہ کی رضا کے حصول کے لئے لڑوں گا۔ پھر عکرمہ نے جس والہانہ انداز میں اپنے اس عہد کو نبھایا اور اللہ کی راہ میں جو قربانیاں پیش کیں اس پر تاریخ گواہ ہے۔ فَرَضِيَ اللَّهُ عَنْهُمْ وَرَضُوا عَنْهُ -

(تاریخ الخلفاء، غزوة فتح مملہ، جلد 2، صفحہ 92۔ ناشر مؤسسۃ شعبان للنشر والتوزیع بیروت)

رسول اللہ ﷺ کے غنودہ و گزرا کا یہ واقعہ دراصل آپ کی بعثت کے مقصد کی ایک بے مثال

اور اس کے حسین پہلو کو واضح کرتا ہے کہ آپؐ ہر قیمت پر اللہ تعالیٰ کا پیغام پہنچا کر لوگوں کو راہِ ہدایت پر گامزن کرنا چاہتے تھے۔ اس کے لئے آپؐ نے اپنی ذات کو کلّیہً کا لحدم کر کے ہر بدترین سے بدترین ظالم اور بڑے سے بڑے بد زبان ہرزہ گو کو بھی معاف فرمایا۔

سب جانتے ہیں کہ عکرمہ جو بہت بڑا دشمن اسلام تھا اور اس باپ کا بیٹا تھا جو بنیادی طور پر رسول اللہ ﷺ اور آپؐ کے صحابہؓ کی تذلیل اور اذیت کا ذمہ دار تھا۔ اس کے بارے میں آپؐ یہ ارشاد فرما رہے ہیں کہ باپ کے حوالے سے اس کے جذبات کا خیال رکھو۔

اس واقعے میں رسول اللہ ﷺ کی انتہائی کریمانہ دعا کو بھی تو ذرا ملاحظہ کریں۔ یہ فقرہ پڑھنے والا اور دل پر لکھ لینے والا فقرہ ہے۔ آپؐ فرماتے ہیں: ”اے میرے اللہ! تو عکرمہ کی میرے متعلق وہ تمام عدالتیں، دشمنیاں، زیادتیاں اور برے بول جو اس نے بولے ہیں، معاف کر دے۔“ یہ دعا کھول کھول کر گواہی دیتی ہے کہ اس نے جو بول بولے تھے، وہ آپؐ کے لئے انتہائی تکلیف دہ تھے۔ مگر آپؐ نے اس کی بدگامی، توہین اور تنقیص پر اسے قتل نہیں کروایا۔ بلکہ اپنے فطرتی جذبہٴ عفو و کرم کی بنیاد پر بغیر کسی تردد یا تکلف کے اسے کلّیہً معاف کر دیا۔ آپؐ کا عفو و درگزر، معافی اور بخشش کی بلندی ہر ظلم و توہین سے ارفع تھی۔ چنانچہ جس نے آپؐ کی توہین و تذلیل کی جتنی بھی کوشش کی وہ آپؐ کے پیمانہٴ صبر و کرم سے نیچے ہی رہی۔ (اللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ وَبَارِكْ وَسَلِّمْ عَلٰی مُحَمَّدٍ مُحَمَّدٍ)

یہ مستند تاریخی ریکارڈ شاہد ہے کہ عکرمہ کو یہ معافی دیگر جرائم کے علاوہ سب و شتم پر بھی دی گئی۔ آپؐ کو واضح طور پر علم تھا کہ عکرمہ آپؐ کے خلاف بدزبانی کیا کرتا تھا۔ آپؐ نے اسے بھی دعا ہی دی تاکہ اس کے دل پر ندامت وغیرہ کا کسی قسم کا کوئی بوجھ باقی نہ رہ جائے اور وہ شرح صدر کے ساتھ اور امن و سلامتی کی ضمانت کے ساتھ اسلام میں قدم رکھے۔ ایسے بے نظیر رؤف و رحیم، وسیع الظرف اور لاتناہی حوصلے والے رسولِ رحمت و کرم ﷺ کے متعلق یہ کلمات زبانِ یاقلم سے نکالنا کہ آپؐ سب و شتم کرنے والے کو قتل کرواتے تھے، بذاتِ خود آپؐ کی توہین ہے۔ آپؐ کی طرف یہ ایک ایسی منفی اور ظالمانہ بات منسوب کی جاتی ہے جو آپؐ نے کبھی نہیں کی۔

یہاں یہ ذکر بھی ضروری ہے کہ رسول اللہ ﷺ نے گالی گلوچ کے بارے میں ایسا ذکر کسی اور کے لئے نہیں فرمایا جیسا عکرمہ کے لئے فرمایا ہے۔ اس سے معلوم ہوتا ہے کہ سب و شتم میں وہ دیگر شاتمین سے دو ہاتھ آگے بڑھا ہوا تھا اور ان میں سے وہ ایسا تھا جس کے لئے عفو خاص کے ساتھ مغفرت و بخشش کی دعا کی ضرورت تھی۔ پس آپ کے اس عمل سے ان لوگوں کے دلائل کا حتمی طور پر رد ہوتا ہے جو ہر ایک پر سب و شتم کا الزام عائد کر کے اس کے قتل کو اپنے غلط عقائد کے ثبوت کے لئے پیش کرتے ہیں۔

عدو مبین پر سائبانِ رحمت و کرم

ابوسفیان بن حرب بھی شدید معاندین بلکہ ائمتہ الکفر میں سے تھا۔ مخالفت اور دشمنی کا کوئی موقع ہاتھ سے نہ جانے دیتا تھا۔ جنگ بدر کے بعد وہ دو سو سواروں کے ساتھ چھپ کر آیا اور اس نے مدینے کے یہودیوں کے ساتھ ساز باز کی۔ دو مسلمانوں کو شہید کیا اور بہت سے مویشی ہانک کر لے گیا۔ پھر اُحد اور احزاب کی جنگیں اسی کی سرکردگی میں لڑی گئیں۔ جنگوں میں تشیب کہہ کر اور رجزیہ اشعار پڑھ پڑھ کر رسول اللہ ﷺ کی توہین کا مرتکب ہوا۔ اعلیٰ ہبل کے نعرے لگوا کر وہ اللہ تعالیٰ کی شان میں بھی گستاخی کا مرتکب ہو چکا تھا۔

رسول اللہ ﷺ کے مکے کے لئے خروج سے دو چار روز قبل ہی وہ مدینے آیا تھا اور آپ سے مل کر بھی گیا تھا۔ پھر فتح مکہ کی مہم کے دوران وہ حضرت عباسؓ کو ساتھ لے کر مرالظہر ان کے مقام پر بھی آپ سے ملا۔ آپ کے لئے یہ ایک نادر موقع تھا کہ آپ اللہ تعالیٰ، اپنے اور اسلام کے اس شدید ترین دشمن کو فوراً قتل کروادیتے۔ مگر آپ نے اسے قتل نہیں کروایا۔ آپ نے اسے کلیئہ معاف کر دیا۔

دورانِ گفتگو آنحضرت ﷺ نے اُس سے پوچھا: ”اب بھی خدا کے سوا کسی اور معبود کو مانتے ہو؟“ اس نے جواب دیا: ”اگر خدا کے سوا ہمارے یہ بت بھی کوئی ”لاہوتی“ مقام رکھتے تو ہمارا یہ حال نہ ہوتا جو ہوا ہے۔“ پھر آپ نے پوچھا: ”میرے رسول ہونے میں اب بھی کوئی شک باقی ہے؟“

اس نے جواب دیا: ”ابھی دل میں اطمینان نہیں۔“ آپ نے اس پر کوئی سختی نہیں فرمائی۔ حالانکہ وہ آپ کے قبضہ و قدرت میں تھا لیکن حوصلہ، رحمت اور عطا کی ادا دیکھیں کہ فرمایا: ”اچھا سوچو اور اطمینان کی راہیں تلاش کرو۔“ پھر آپ نے اس کے اس تذبذب کے باوجود اس کے گھر کو پناہ گاہ قرار دیا اور اعلان کیا کہ جو لوگ سردار مکہ ابوسفیان کے گھر پناہ لے گا اُسے کچھ نہیں کہا جائے گا۔

یہ تھے ہمارے رحیم و کریم رسول اللہ ﷺ۔ جن کے عفو و کرم کے واقعات پر تاریخ عالم حیرت زدہ ہے۔ آپ نے اپنی سیرت طیبہ اور پاک اخلاق کے ذریعے مکے کے سرداروں اور عام لوگوں کے دل اس طرح موہ لئے کہ سالوں کی دشمنیاں پل بھر میں محبت اور فدائیت میں بدل گئیں۔ پھر یہی لوگ اللہ تعالیٰ کے حقیقی عبد بن کر اسلام کے سچے خادم اور رسول اللہ ﷺ کے جانثار فدائی بنے۔ انہوں نے اسلام کی اشاعت اور دین کے استحکام کے لئے ایسی ایسی قربانیاں پیش کیں کہ تاریخ ان کی مثال پیش کرنے سے قاصر ہے۔ پس یہ کہنا کہ آپ تو ہین کرنے والوں کو قتل کرواتے تھے، سفید جھوٹ ہے۔ آپ بد سے بدترین دشمن کو بھی سایہ بخشش میں لے کر اسے زندگی بخش جام پیش فرماتے تھے۔ کیونکہ آپ انسانیت کے اور انسان کے خون کے سب سے بڑے محافظ تھے۔

سزایا فتگان کی معافی

مختلف الانواع قومی و انسانی جرائم اور قصاص کے سزاوار مجرم جن کے لئے رسول اللہ ﷺ نے سزائے موت کا حکم دیا تھا، حسب ذیل تھے۔

عبدالعزیٰ بن خطل، اس کی دو داشتائیں، عبداللہ بن سعد بن ابی سرح، عکرمہ بن ابی جہل، ہبار بن اُسود، حارث بن نُفیل، سارہ جو بنوعبدال مطلب میں کسی کی لوٹدی تھی، مقیس بن صبابہ،

کتب تاریخ میں مذکورہ بالا افراد کے علاوہ اُسید بن ایاس، وحشی بن حرب، ہند بنت عتبہ زوجہ ابوسفیان، حارث بن ہشام، زہیر بن امیہ، صفوان بن امیہ اور مشہور شاعر کعب بن زہیر کے اسماء بھی درج ہیں۔ ان کتب میں ان مؤخر الذکر افراد کے بارے میں آنحضرت ﷺ کا واضح طور پر حکم

تو نہیں ملتا مگر یہ ضرور نظر آتا ہے کہ ان میں سے بعض سردارانِ قریش تھے اور بعض کے جرائم ایسے تھے کہ وہ خود خوف زدہ تھے کہ ان کو قتل کر دیا جائے گا یا ان کے بارے میں بھی حکمِ قتل جاری ہو جائے گا اس لئے وہ بھی امان کے طالب ہوئے۔ یہ آپؐ کے دامنِ رحمت کی وسعت تھی کہ باوجود اس کے کہ ان پر حکمِ قتل جاری ہو چکا تھا ان میں سے جس نے بھی معافی کی درخواست کی، آپؐ نے اسے معاف فرما دیا۔ جیسا کہ پہلے بیان کیا گیا ہے کہ صرف چار افراد ایسے بد قسمت ثابت ہوئے جو سایہِ عفو میں آنے سے محروم رہے اور قراری سزا کے مستحق ٹھہر گئے۔ یہ سب وہ تھے جو حسبِ ذیل حکمِ الہی کے تحت سزایافتہ قرار پائے تھے۔

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ۝ إِلَّا الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ فَاعْلَمُوا أَنَّ اللَّهَ غَفُورٌ رَحِيمٌ ۝ (المائدہ: 34، 35)

ترجمہ: یقیناً ان لوگوں کی جزا جو اللہ اور اس کے رسول سے لڑتے ہیں اور زمین میں فساد پھیلانے کی کوشش کرتے ہیں، یہ ہے کہ انہیں سختی سے قتل کیا جائے یا دار پر چڑھایا جائے یا ان کے ہاتھ اور پاؤں مخالف سمتوں سے کاٹ دیئے جائیں یا انہیں دیس نکالا دے دیا جائے۔ یہ ان کے لئے دنیا میں ذلت اور رسوائی کا سامان ہے اور آخرت میں تو ان کے لئے بڑا عذاب (مقدر) ہے۔ سوائے ان لوگوں کے جو اس سے پیشتر توبہ کر لیں کہ تم ان پر غالب آ جاؤ۔ پس جان لو کہ اللہ بہت بخشنے والا (اور) بار بار رحم کرنے والا ہے۔

اس حکمِ الہی میں ایک اہم حصہ یہ بھی ہے کہ ”سوائے ان لوگوں کے جو اس سے پیشتر توبہ کر لیں کہ تم ان پر غالب آ جاؤ۔ پس جان لو کہ اللہ بہت بخشنے والا (اور) بار بار رحم کرنے والا ہے۔“ چنانچہ رسول اللہ ﷺ کا عمل اس حکمِ الہی کے عین مطابق تھا اور جو آپؐ تک پہنچ کر معافی کے طلبگار ہوتے تھے، آپؐ انہی کو معاف کرنے کی خواہش رکھتے تھے۔ آپؐ نے اس حکمِ الہی پر کمالِ عفو و کرم کے ساتھ عمل

فرمایا۔ یعنی ان سزایافتہ افراد میں سے جو کسی کے قابو آجانے سے پہلے پہلے آپ کے پاس پہنچ گئے، آپ نے انہیں بالکل معاف کر دیا۔

قتل سے ہاتھ روکو

فتح مکہ کے دوسرے روز رسول اللہ ﷺ نے ایک بار پھر بڑے سبق آموز اور جلالی رنگ میں قتل و غارت کے بدنتائج سامنے رکھتے ہوئے اس سے کلیتاً ہاتھ اٹھالینے کا ارشاد فرمایا کہ

”ارْفَعُوا أَيْدِيَكُمْ عَنِ الْقَتْلِ، فَقَدْ كَثُرَ الْقَتْلُ إِنْ نَفَعَ“ (ابن ہشام والسيرۃ الحلبيۃ غزوہ فتح مکہ) کہ قتل سے اپنے ہاتھ روکو۔ قتل تو بہت ہو چکا لیکن کیا اس نے کبھی کوئی فائدہ بھی دیا؟

یہ حکم صرف مکہ کی فتح کے ایام تک محدود نہ تھا۔ یہ انسان کے لئے ایک حیات افزا دائمی پیغام ہے جو قیامت تک انسانی خون کو ضیاع سے بچانے والا ہے۔

آپ کے اس حکم نے رہتی دنیا تک یہ سچائی قائم فرمادی ہے کہ کشت و خون نے کبھی نفع نہیں دیا۔ اس نے ہمیشہ نقصان ہی پہنچایا ہے۔ بلکہ دنیا میں انسان اور انسانیت کو سب سے زیادہ نقصان قتل و غارت ہی نے پہنچایا ہے۔ رسول اللہ ﷺ نے بڑے واضح اور پُر انداز الفاظ میں دنیا کو عموماً اور مسلمانوں کو خصوصاً اس قطع زیاں رساں عمل سے پرہیز اور گریز کی نصیحت فرمائی ہے۔

آپ فرماتے تھے کہ میری اور لوگوں کی مثال اس شخص کی طرح ہے جس نے آگ جلائی۔ جب اس کا ماحول روشن ہو گیا تو پتنگے اور کیڑے مکوڑے اس میں گرنے لگے۔ وہ ان کو آگ سے پرے ہٹانے لگا مگر وہ اس پر غالب ہونے لگے۔ پس میں تمہیں تمہارے کمر بند سے پکڑ پکڑ کر بچاتا ہوں اور تم اس میں گر کر پڑتے ہو۔ (بخاری کتاب الرقاق باب الانتباء عن المعاصی)

آپ انسان کو تباہی اور ہلاکت سے بچانے کی ہر ممکن کوشش فرماتے تھے اور آپ نے ہر ایسی تعلیم پیش فرمائی جو اسے تباہی اور قتل و خون سے بچانے والی تھی۔

ارادہ قتل کے مجرم کو معافی اور دعا

ایک اور واقعہ ملاحظہ فرمائیں۔ چنانچہ فتح مکہ کے موقع پر خانہ کعبہ کے طواف کے وقت ایک شخص فضالہ بن عمیر رسول اللہ ﷺ کے قتل کے ارادے سے آپ کے قریب آیا۔ اللہ تعالیٰ نے اس کے ناپاک ارادے سے آپ کو مطلع فرمادیا۔ آپ نے اسے بلایا اور پوچھا کہ وہ کس ارادے سے آیا تھا؟ جواباً اس نے جھوٹ بول دیا۔ آپ نے مسکرا کر اسے قریب بلایا اور بڑی ملامت سے اس کے سینے پر ہاتھ رکھا اور اسے مزید کچھ نہ کہا۔

فضالہ بعد میں کہتا تھا کہ رسول اللہ ﷺ نے جب اس کے سینے پر ہاتھ رکھا تو اس کی تمام تر نفرت عنقا ہو گئی۔ وہ اس وقت اسلام قبول کر کے آپ کے دامنِ رحمت سے وابستہ ہو گیا۔

(ابن ہشام جزو 4 صفحہ 20 قصہ اسلام فضالہ۔ غزوة فتح مکة)

حقیقت یہ ہے کہ یہ شاندار کامیابیاں آپ کے عفو و درگزر، لطف و کرم، حسنِ اخلاق، للہیت اور دعا کی مرہونِ منت تھیں۔ نیز اُس حکمتِ عملی کا ثمر شیریں تھیں جو ”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“ (انحل: 126) کے ارشادِ ربانی پر مبنی تھی کہ اپنے رب کے راستے کی طرف حکمت کے ساتھ اور اچھی نصیحت کے ساتھ دعوت دے۔ آپ نے اس الہی حکم کی کما حقہ تعمیل کی اور کروائی۔ اسی حربے سے رسول اللہ ﷺ نے بے شمار لوگوں کو ہلاکتوں سے نکال کر ان کے لئے اخروی نجات کے سامان فرمادئے۔

سچ یہ ہے کہ گستاخی کرنے والوں کو قتل کر کے کبھی کچھ بھی حاصل نہیں ہوا۔ جبکہ انہیں معاف کرنے سے اور ان پر دامنِ بخشش دراز کرنے سے، بہت کچھ حاصل ہوا۔ کیونکہ تلوارِ جسم کو تو کاٹ دیتی ہے، کفر اور نفاق کو نہیں کاٹ سکتی۔ کفر و نفاق کو لطف و کرم، رحمت و دعا اور حسن و احسان کی دھار کاٹتی ہے۔ مگر جس پر یہ دھار چلتی ہے وہ درحقیقت شربتِ وصل و بقا پی لیتا ہے اور ابدی زندگی سے ہمکنار ہو جاتا ہے۔

آنحضرت ﷺ کے عفو و درگزر کی یہ محض چند مثالیں ہیں جو آپؐ نے ساہا سال کے جانی دشمنوں پر ساہانان کی طرح تانے رکھا۔ اس نوع کے واقعات آپؐ کے ذریعے دن رات اور صبح و شام ظاہر ہوتے تھے۔ اپنوں کی غلطیاں معاف کرنے، محبت و شفقت، اُلفت و رافت کے ساتھ ان کی تربیت کرنے اور تزکیہٴ نفس کے لئے کوشاں رہنے کے واقعات بھی آپؐ کی زندگی کے لمحے لمحے کے ساتھ منسلک تھے۔ آپؐ اپنے جانی دشمنوں سے عفو و درگزر کرنے والے بھی تھے اور ان کے لئے رؤف و رحیم بھی۔

قتل پر شدتِ درد

فتح مکہ کے بعد قبائلِ عرب کی اسلام کی طرف رغبت کا خاص ماحول تھا۔ چنانچہ آنحضرت ﷺ نے عرب کے مختلف قبائل کی طرف تبلیغی وفد بھیجے۔ بنو کنانہ کی شاخ بنو جذیمہ جو مکہ کے قریب یلملم کی جانب آباد تھے۔ آپؐ نے حضرت خالد بن ولیدؓ کو ان کی طرف اسلام کی اطاعت میں آنے کے پیغام کے ساتھ بھجوایا۔ یہ ایک خالص تبلیغی نیز انہیں اسلامی حکومت کے تحت لانے کے لئے پُر امن مہم تھی۔ لیکن ان انقلابی حالات میں بنو جذیمہ کی طرف سے ردِ عمل کے خدشے سے آپؐ نے تین سو پچاس افراد کی فوج بھی ان کے ہمراہ بھجوائی۔ ان میں مہاجرین و انصار کے ساتھ بنو سلیم کے افراد بھی تھے۔ (ابن سعد سر یہ خالد بن ولیدؓ بنی جذیمہ و زرقانی سر یہ حضرت خالد بن ولیدؓ بنو جذیمہ)

حضرت عبداللہ بن عمرؓ جو اس سر یہ میں شامل تھے، بیان فرماتے ہیں: ”ان لوگوں نے بنو جذیمہ کو اسلام کی اطاعت میں آنے کی دعوت دی۔ انہوں نے اس دعوت کو قبول کیا لیکن ”أَسْلَمْنَا“ کہ ہم مطیع ہوتے ہیں یا مسلمان ہوتے ہیں، کہنے کی بجائے ”صَبَّانَا، صَبَّانَا“ کہا۔ جس کا معنی تھا کہ ہم صابی ہیں ہم صابی ہیں۔ ان کے اس طرزِ اظہار سے حضرت خالدؓ نے اندازہ لگایا کہ انہوں نے اطاعت قبول کرنے سے انکار کیا ہے لہذا ان سے جنگ شروع کر دی جس کے نتیجے میں ان کے بہت سے افراد قتل ہوئے اور بہت سے قیدی بنائے گئے۔“

(بخاری کتاب المغازی سر یہ حضرت خالد بن ولیدؓ بنو جذیمہ)

حضرت عبداللہ بن عمرؓ فرماتے ہیں۔ مکہ پہنچ کر جب ہم نے آنحضرت ﷺ کی خدمت میں سارا واقعہ بیان کیا تو آپؐ نے بڑے ہی درد کے ساتھ اپنے ہاتھ اٹھائے اور دو مرتبہ خدا تعالیٰ کے حضور التجا کی: ”اَللّٰهُمَّ اِنِّیْ اَبْرَاۤءُ اِلَیْكَ مِمَّا صَنَعَ خَالِدٌ“ اے اللہ! جو کچھ خالد نے کیا میں اس سے برأت چاہتا ہوں۔ (بخاری کتاب المغازی سریہ حضرت خالد بن ولیدؓ الیٰہی بنو جندیمہ)

آپؐ نے فوراً حضرت علیؓ کو بنو جندیمہ کی طرف روانہ فرمایا اور ان کے مقتولین کا خون بہا اور ان کے اموال کے نقصان کا پورا معاوضہ ادا فرمایا۔ جب سب ادا کی گئی ہو چکی تو حضرت علیؓ پوری تسلی اور تصدیق کرنے کے بعد وہاں سے مکہ کے لئے روانہ ہوئے۔ مکہ پہنچ کر آنحضرت ﷺ کی خدمت میں تفصیل پیش کی تو آپؐ کو قدرے تسلی ہوئی۔ لیکن ان لوگوں کے قتل کی وجہ سے جو زخم آپؐ کے دل کو پہنچ چکا تھا اس نے پھر کروٹ لی اور ایک بار پھر آپؐ کا دل افسوس سے بھر گیا۔ آپؐ نے پھر ہاتھ اٹھائے اور خدا تعالیٰ کے حضور وہی التجا کی: ”اَللّٰهُمَّ اِنِّیْ اَبْرَاۤءُ اِلَیْكَ مِمَّا صَنَعَ خَالِدٌ“ اے اللہ! جو کچھ خالد نے کیا میں اس سے برأت چاہتا ہوں۔ یہ التجا آپؐ نے تین بار دوہرائی۔

(طبری 8ھ وزرقانی بعث حضرت خالد بن ولیدؓ بطرف بنو جندیمہ وابن سعد سریہ خالد بن ولیدؓ الیٰہی بنو جندیمہ)

یہ حالت تھی ہمارے آقا و مولیٰ حضرت محمد مصطفیٰ ﷺ کی کہ آپؐ اپنے سینے میں کسی کے قتل سے کس قدر دکھ محسوس کرتے تھے کہ تڑپ اٹھتے تھے۔ آپؐ تو لوگوں کو ہلاکتوں سے محفوظ رکھنے کے لئے امن و سلامتی کی طرف بلاتے تھے۔ اگر کسی کا قتل ہو جاتا تو بیتاب ہو جاتے تھے۔ پس آپؐ پر ایسا الزام قائم کرنا کہ محض توہین کی وجہ سے یا گستاخی کے باعث آپؐ لوگوں کو قتل کرواتے تھے، آپؐ پر کھلا کھلا الزام ہے۔

یہاں ارباب فہم و دانش خود فیصلہ کریں کہ قرآن کریم کے یہ ارشادات، آنحضرت ﷺ کا یہ اسوہ حسنہ اور آپؐ کے صحابہؓ کی یہ سنت واجب التعمیل اور اسلام کا دستور العمل ہے یا نام نہاد فقہاء یا علماء کی یہ ہدایت کہ شاتمِ رسولؐ کو قتل کرو، اس کا جرم ناقابلِ معافی اور اس کی سب و شتم ناقابلِ تلافی ہے۔ مذکورہ بالا واقعات کی شہادت کی بنیاد پر ہر سچا محبِ رسولؐ یہی گواہی دے گا کہ خدا کی قسم! میرے

آقا و مولیٰ حضرت محمد رسول اللہ ﷺ کے ہاتھ ایسے خون سے گلّیّہ بری اور پاک و صاف ہیں۔ آپ نے کبھی بھی اور اپنی زندگی کے کسی دور میں بھی کسی کو اپنی توہین کی وجہ سے قتل نہیں کروایا۔

یہ مذکورہ بالا تمام واقعات یہ بھی ثابت کرتے ہیں کہ آپ کی زندگی میں ایک واقعہ بلکہ ایک لمحہ بھی ایسا نہیں گزرا کہ آپ نے کسی سے اپنی ذات کے لئے انتقام لیا ہو۔ تو پھر یہ یقینی بات ہے کہ وہ مجموعہ روایات جو قاتلین قتلِ شاتمِ پیش کرتے ہیں لازماً وضعی اور جھوٹا ہے یا اگر کوئی صحیح روایت تھی تو اس سے استدلال جھوٹا پیش کیا گیا ہے۔ دنیا میں تو تعداد یا وزن بھی عدل و انصاف کے اصولوں میں سے ایک اصول ہے کہ اگر ترازو کا پلڑا ایک طرف جھکتا ہو تو اس پلڑے کو بھاری قرار دیا جاتا ہے۔ خواہ وہ ایک رتی برابر بھی بھاری ہو۔ مگر یہاں رسول اللہ ﷺ کا عفو و کرم اور لطف و رحم سو فیصد حتمی ہے۔ آپ کی حیاتِ مبارکہ میں ایک واقعہ بھی ایسا نہیں جو آپ کی عالمین پر محیط و وسیع رحمت کے مقابل پر ترازو میں دوسرے پلڑے پر رکھا جاسکتا ہو۔



سیرت طیبہ کا ایک اورتا بناک پہلو



رسول اللہ ﷺ کی سیرت طیبہ کا یہ پہلو بھی انتہائی تابناک ہے کہ بعض سرکشوں، باغیوں اور سازشیوں کی سرکشی، بغاوتوں اور سازشوں پر بھی آپؐ انہیں سزائے موت نہ دیتے تھے۔ بلکہ انہیں سبق سکھانے کے لئے ان کے اڈوں اور آلات کو ختم کر دیتے تھے مگر ان کی جانوں کو تلف ہونے سے بچاتے تھے۔ چنانچہ مدینے میں جو یہودی مقیم تھے ان میں سے بعض کسی نہ کسی موقع پر اپنے بغض سے مجبور ہو کر ضرور سازش کرتے رہتے تھے۔ ذیل میں اس نوع کے چند واقعات پیش ہیں۔

(۱) جادوگری کی ذلیل جسارت پر معافی:

بعض روایتوں میں بیان ہوا ہے کہ صلح حدیبیہ کے بعد آنحضرت ﷺ جب مدینے واپس لوٹے تو نعوذ باللہ ایک یہودی نے جس کا نام لبید بن اعصم تھا، آپؐ پر جادو کر دیا تھا۔ چنانچہ یہ روایت بخاری میں ”کتاب الطب“ باب ”هل يستخرج السحر“ کے علاوہ دو اور جگہوں پر بھی بیان ہوئی ہے۔ آپؐ پر جادو ہو جانے کی تشہیر کوئی معمولی بات نہیں تھی۔ یہ آپؐ کے مقام و مرتبے اور عترت و تقدس پر انتہائی خوفناک اور گندہ حملہ تھا۔ کیونکہ جادو کرنے والا جادو زدہ پر ذہنی اور اعصابی لحاظ سے حاوی اور مسلط ہوتا ہے۔ لہذا آپؐ پر جادو ہو جانے کا مطلب یہ تھا کہ ایک ناپاک یہودی نے نعوذ باللہ آپؐ جیسے عظیم الشان نبی، نبیوں کے سردار اور سید الخلق ﷺ کو ذہنی اور اعصابی لحاظ سے زیر کر لیا تھا اور وہ آپؐ پر مسلط ہو گیا تھا۔ اِنَّا لِلّٰهِ وَاِنَّا اِلَيْهِ رَاجِعُونَ۔ اس سے بڑھ کر رسول اللہ ﷺ کی بھلا کیا توہین ممکن ہے؟

یہودیوں کی اس انتہائی گندی جسارت پر آپؐ کو اس قدر تکلیف تھی کہ آپؐ دعا پر دعا کرتے تھے اور اللہ تعالیٰ سے اس گند کے دور کرنے کی استدعا کرتے تھے۔ چنانچہ اللہ تعالیٰ نے آپؐ کو فرشتوں

کے ذریعے اس یہودی کے مینہ ذریعہ و آلاتِ جادو کی اطلاع عطا فرمائی۔ اس کی تفصیل کا ذکر کرتے ہوئے حضرت عائشہؓ بیان فرماتی ہیں کہ رسول اللہ ﷺ نے آپؐ سے فرمایا:

”..... اے عائشہ! کیا تمہیں معلوم ہے کہ اللہ تعالیٰ نے مجھے وہ بات بتادی ہے جو میں نے

اس سے پوچھی تھی؟ میں نے عرض کی: ”یا رسول اللہ! وہ کیا بات ہے؟ آپؐ نے فرمایا (روایا میں)

میرے پاس دو آدمی آئے۔ ان میں سے ایک میرے سر کی طرف بیٹھ گیا اور دوسرا پاؤں کی طرف بیٹھ

گیا۔ پھر ان میں سے ایک نے دوسرے سے پوچھا اس شخص کو کیا تکلیف ہے؟ دوسرے شخص نے

(فتنہ پردازوں کے پروپیگنڈے کی طرف اشارہ کرتے ہوئے) جواب دیا کہ یہ وہی ہے جسے سحر کیا

گیا ہے۔ اس پر پہلے آدمی نے پوچھا اسے کس نے سحر کیا ہے؟ دوسرے نے جواب دیا کہ لبید بن

اعصم یہودی نے سحر کیا ہے جو بنی زریق کا حلیف ہے۔ اس پر پہلے شخص نے پھر سوال کیا کس چیز کے

ذریعہ سحر کیا گیا ہے؟ دوسرے نے کہا۔ ایک کنگھی میں سر کے بالوں کی گرہیں باندھی گئی ہیں اور پھر

اسے کھجور کی ایک خشک شاخ میں لپیٹ کر رکھا گیا ہے۔ پوچھنے والے نے سوال کیا یہ کنگھی وغیرہ کہاں

رکھی ہے؟ دوسرے نے جواب دیا وہ دروان کے کنوئیں میں رکھی ہے۔ اس خواب کے بعد آپؐ اپنے

بعض صحابہؓ کے ساتھ اس کنوئیں پر تشریف لے گئے اور اس کا معائنہ فرمایا۔ اس پر کھجوروں کے کچھ

درخت تھے۔ پھر آپؐ حضرت عائشہؓ کے پاس تشریف لائے اور فرمایا: ”عائشہ! میں اسے دیکھ آیا

ہوں۔ اس کنوئیں کا پانی مہندی کے پانی کی طرح سُرخ مائل ہو رہا تھا اور اس کے کھجور کے درخت

تھوہر کے درختوں کی طرح مکروہ نظر آتے تھے۔“ حضرت عائشہؓ فرماتی ہیں: ”میں نے عرض کی کہ

آپؐ نے اس کنگھی وغیرہ کو باہر نکلا کر پھینک کیوں نہ دیا؟“ آپؐ نے فرمایا: ”خدا نے مجھے محفوظ رکھا

اور مجھے شفا دے دی تو پھر میں اسے باہر پھینک کر لوگوں میں ایک بُری بات کا چرچا کیوں کرتا۔ البتہ

جادو کے مقام یعنی اس کنوئیں کو بند کروادیا گیا ہے۔“ (بخاری کتاب الطب باب هل یتخرج السحر)

رسول اللہ ﷺ نے ان لوگوں کو بھی معاف کر دیا جو آپؐ کے خلاف ایسی ذلیل اور گندی

حرکت کر کے خوفناک توہین کے مرتکب ہوئے تھے کہ گویا وہ جادو کے ذریعے آپؐ پر مسلط ہونے کے

اعلان کر رہے تھے۔ مگر انسانی خون کے محافظ اور رحمتِ مجسم ﷺ کے ظرف و حوصلے کی بے کنار وسعتوں کے ساتھ اس کے لانا ہتھیاءِ عفو و بخشش کو بھی دیکھیں کہ ایسے ناقابلِ معافی جرم کے ارتکاب پر بھی اس شخص کو صاف معاف کر دیا تھا۔ یہ مجرم ہر طرح سے آپ کے قبضہ و قدرت میں تھے اور آپ انہیں ایک جنبشِ شمشیر سے تہ تیغ کر سکتے تھے۔ مگر آپ نہ کبھی ایسا کرتے تھے اور اور نہ ہی کسی کو ایسا کرنے دیتے تھے۔ آپ عفو اور عطا کے ذریعے ظلم و زیادتی کا بدلہ چکاتے تھے۔

کاش! وہ لوگ جو توہین کی سزا قتل قرار دیتے ہیں، اپنے ہاتھ سے تلوار پھینک کر اور اپنی آنکھوں میں اترے ہوئے خون کو صاف کر کے ذرا اپنے آقا و مولیٰ حضرت محمد مصطفیٰ ﷺ کی رحمت و عفو کے ان واقعات پر بھی غور کریں اور آپ کی طرف وہ ظلم منسوب نہ کریں جس کی روک تھام اور انسداد کے لئے آپ نے بار بار تاکیدی ارشاد فرمائے۔

(۲) سازشوں کا اڈہ:

اسی طرح کا ایک اور مگر مزید سنگین واقعہ یہ بھی ہے کہ سُوئیئم نامی ایک یہودی مدینے کے علاقے جاسوم میں مقیم تھا۔ اس کا گھر منافقوں کا گڑھ تھا۔ منافق وہاں اکٹھے ہوتے اور غزوہ تبوک کے بارے میں دہشت والی باتیں تراشتے، انواہیں گھڑتے اور پھر انہیں صحابہؓ میں پھیلاتے تاکہ ان کے حوصلے پست ہوں اور وہ خوف کی وجہ سے اس غزوے میں آنحضرت ﷺ کے ساتھ نہ جاسکیں۔ آپ کو اس کا علم ہوا تو آپ نے حضرت عمار بن یاسرؓ کو بھیجا کہ وہ ان کو بتادیں کہ انہوں نے ایسی سازشیں تیار کی ہیں اور منافقانہ باتیں کی ہیں۔ انہیں جب پتہ چلا کہ آپ کو ان کی باتوں کا علم ہو گیا ہے تو وہ آپ کی خدمت میں آ کر معذرتیں پیش کرنے لگے۔

الغرض آنحضرت ﷺ کو جب سازشوں کے اس اڈے کی قطعی تصدیق مل گئی تو آپ کے حکم پر حضرت طلحہ بن عبید اللہؓ چند صحابہؓ کے ساتھ گئے اور سوہیلیم کے گھر کو جلا آئے۔ چنانچہ اس طرح وقتی طور پر سازشوں کا یہ اڈہ ختم ہو گیا۔ (ابن ہشام غزوہ تبوک، تخذیل المنافقین للمسلمین و ما نزل فہم والسیرۃ التحلییہ ذکر مغازیہ ﷺ غزوہ تبوک غزوہ تبوک) یعنی آپ نے ان کے جرائم پر انہیں قتل نہیں کیا اور نہ ہی کوئی بدنی سزا دی۔ صرف

سازشوں کے اڈے کو ختم کروادیا۔

(۳) مسجد ضرار اور اس کا انہدام:

آنحضرت ﷺ نے جب مکے سے ہجرت فرمائی تو مدینے میں داخل ہونے سے پہلے قبائیں قیام فرمایا تھا۔ آپ نے اس قیام کے دوران وہاں ایک مسجد کی بنیاد بھی رکھی تھی۔ یہ مسجد بنو عمرو بن عوف کی جگہ میں بنائی گئی۔ اس کی وجہ سے بنو عمرو کو فضیلت مل گئی۔ ان کے شریکے والے بنو غنم بن عوف مسلمان تو ہوئے تھے مگر اس مسجد کی وجہ سے بنو عمرو سے حسد کرنے لگے تھے۔ ان کی اس حالت سے منافقوں نے فائدہ اٹھایا اور انہیں اپنے ساتھ ملا لیا۔ اپنی سازشوں کی تیاری اور خواہشات کی تکمیل کے لئے فتنہ پرداز حاسد ابو عامر راہب چونکہ قبائیں آٹھرا تھا۔ اس نے بنو غنم کو انگیخت کیا کہ وہ بھی بنو عمرو کے مقابل پر مسجد تعمیر کریں جس کے ذریعے وہ اپنے مفادات حاصل کر سکیں گے۔ اس نے انہیں یہ بھی کہا کہ تم اس مسجد میں جس قدر ممکن ہو اسلحہ اور جنگی سامان جمع کرو۔ جب رومی فوج مدینے پر حملہ کرے گی تو وہ ان کے ذریعے رسول اللہ ﷺ کو مدینے سے نکال دے گا وغیرہ وغیرہ۔ یہ کام کروا کے وہ خود ہرقل کو مدینے کے خلاف ابھارنے کے لئے شام روانہ ہو گیا اور اس کی ہدایت پر پیچھے منافق اپنا کام کرتے رہے۔ ان کی کوششوں سے اُن کے گروہ کے بہت سے لوگ نیز بعض کمزور ایمان والے اس نئی مسجد میں آنے لگے اور یہاں آنحضرت ﷺ اور اسلام کے بارے میں عیب چینیوں اور غیبتوں کے ساتھ سازشیں تیار ہونے لگیں۔ چنانچہ تکلیف پہنچانے، کفر پھیلانے، مومنوں کے درمیان پھوٹ ڈالنے اور ایسے دشمن کو کمین گاہ مہیا کرنے کے لئے یہ نام نہاد مسجد ایک اڈہ بن گئی۔

ادھر آنحضرت ﷺ مختلف خبروں کی تصدیق کے لئے، رومی فوج کی مزعومہ یا متوقع پیش قدمی کو روکنے کے لئے نیز اسلام کی فتوحات کے میدان وسیع کرنے کی غرض سے تبوک کے لئے روانگی کی تیاری میں مصروف تھے۔ ادھر منافقوں نے اس نقصان رساں مسجد کو قانونی حیثیت دینے کے لئے آپ کی خدمت میں درخواست کی کہ انہوں نے قبائیں ان لوگوں کے لئے جو بیمار ہوں اور رات، بارش یا سردی کی وجہ سے یا کسی اور معذوری و مجبوری کے باعث مسجد قبائیں نہ جاسکتے ہوں،

ایک مسجد بنائی ہے۔ آپ اس میں تشریف لا کر نماز ادا فرمائیں اور دعا کریں تو ان کے لئے برکت کا موجب ہوگا۔

آپ نے فرمایا: ”میں اس وقت سفر کی تیاری میں ہوں اور شدید مصروف ہوں۔ اس لئے واپسی پر اس پر غور ہوگا۔ اگر اللہ تعالیٰ نے چاہا تو ہم اس میں آئیں گے اور تمہارے لئے نماز پڑھیں گے۔“ اللہ تعالیٰ نے ان کی اس درخواست کی حقیقت کو اور نام نہاد مسجد کی حیثیت کو آنحضرت ﷺ پر حسب ذیل آیات کے ذریعہ آشکار فرمایا:

”وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ۚ لَا تَقُمْ فِيهِ أَبَدًا لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ ۚ فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ۝ أَمَنْ أَسَّسَ بُنْيَانَهُ عَلَى تَقْوَىٰ مِنَ اللَّهِ وَرِضْوَانٍ خَيْرًا مِّنْ أَسَّسَ بُنْيَانَهُ عَلَىٰ شَفَا جُرْفٍ هَارٍ فَأَنْهَارَ بِهِ فِي نَارٍ جَهَنَّمَ ۚ وَاللَّهُ لَا يَهْدِي الْقَوْمَ الظَّالِمِينَ ۝ لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ إِلَّا أَنْ تَقَطَّعَ قُلُوبُهُمْ ۚ وَاللَّهُ عَلِيمٌ حَكِيمٌ ۝ (التوبة: 107-110)

ترجمہ: اور وہ لوگ جنہوں نے تکلیف پہنچانے اور کفر پھیلانے اور مومنوں کے درمیان پھوٹ ڈالنے اور ایسے شخص کو کمین گاہ مہیا کرنے کے لئے جو اللہ اور اس کے رسول سے پہلے ہی سے لڑائی کر رہا ہے ایک مسجد بنائی۔ ضرور وہ قسمیں کھائیں گے کہ ہم بھلائی کے سوا اور کچھ نہیں چاہتے تھے جبکہ اللہ گواہی دیتا ہے کہ وہ یقیناً جھوٹے ہیں۔ تو اس میں کبھی کھڑا نہ ہو۔ یقیناً وہ مسجد جس کی بنیاد پہلے دن ہی سے تقویٰ پر رکھی گئی ہو زیادہ حقدار ہے کہ تو اس میں (نماز کے لئے) قیام کرے۔ اس میں ایسے مرد ہیں جو خواہش رکھتے ہیں کہ وہ پاک ہو جائیں اور اللہ پاک بننے والوں سے محبت کرتا ہے۔ پس جس نے اپنی عمارت کی بنیاد اللہ کے تقویٰ اور (اس کی) رضا پر رکھی ہو کیا وہ بہتر ہے یا وہ جس نے اپنی عمارت کی بنیاد ایک کھوکھلے ڈھے جانے والے کنارے پر رکھی ہو۔ پس وہ اسے جہنم کی آگ میں

ساتھ لے کرے اور اللہ ظالم قوم کو ہدایت نہیں دیتا۔ ان کی عمارت جو انہوں نے بنائی ہے ہمیشہ ان کے دلوں میں شکوک پیدا کرتی رہے گی۔ سوائے اس کے کہ ان کے دل (اللہ کی خشیت سے) ٹکڑے ٹکڑے ہو جائیں۔ اور اللہ دائمی علم رکھنے والا (اور) بہت حکمت والا ہے۔

چنانچہ آنحضرت ﷺ اپنے سفر کو جاری رکھتے ہوئے جب مدینے سے کچھ فاصلے پر ایک مقام ذی اوان پہنچے تو آپ نے مالک بن الدخشم، معن بن عدی، عامر بن السکن اور وحشی رضی اللہ عنہم اور ایک اور شخص کو بھیجا اور فرمایا: ”اس مسجد کے بنانے والے بڑے ظالم ہیں۔ ان کی آنکھوں کے سامنے اس کو جلا کر رکھ کر دو۔“ وہ پانچوں اس حکم کی تعمیل میں نکلے اور انہوں نے مغرب اور عشاء کے درمیانی وقت میں اسے جلا کر ز میں بوس کر دیا۔ یہ اڈہ جو مسجد کے نام پر دشمنوں کی کمین گاہ بن چکا تھا، مستقل طور پر کالعدم ہو گیا۔ یہ نام نہاد مسجد چونکہ مسلمانوں کو ضرر پہنچانے کے لئے بنائی گئی تھی اس لئے اسلامی کتب میں یہ مسجد ضرار کے نام سے مشہور ہو گئی۔

(ابن ہشام امر مسجد الضرار... تاریخ انہیں، ہدم مسجد الضرار والسيرۃ الخلیفہ، غزوہ تبوک)

یہاں بھی رسول اللہ ﷺ کی رحمت و بخشش کی ادمالاحظہ فرمائیں کہ تخریب کاری اور فساد کے اڈے کو ختم کر دیا مگر ان لوگوں میں سے کسی کو قتل نہیں کرایا۔ حالانکہ ان کے اقدام انتہائی مفسدانہ اور اسلام کے لئے خطرناک تھے۔ وہ آپ کو ہر طرح کا نقصان پہنچانے پر ادھا رکھائے بیٹھے تھے۔ ان کے ان جرموں کی تصدیق اللہ تعالیٰ کی طرف سے بھی آچکی تھی۔ وہ لوگ آپ کو نقصان پہنچانے اور آپ کے خلاف سازشیں تیار کرتے ہوئے کوئی عزت و احترام سے آپ کا ذکر تو نہیں کرتے تھے۔ یقیناً وہ آپ کے نام اور آپ کے ذکر کے ساتھ توہین و تنقیص خیز کلمات استعمال کرتے تھے۔ آپ کی قائم کردہ مسجد کے مقابل پر بلکہ مخالفت میں مسجد کی تعمیر ہی آپ کے توہین کا منہ بولتا ثبوت تھی۔ اس سب کچھ کے باوجود آپ نے نہ انہیں کوئی سزا دی اور نہ ہی ان میں سے کسی کے قتل کا ارشاد فرمایا۔

(۴) منافقوں کی سرگرمیاں

یہ حقیقت کسی سے پوشیدہ نہیں کہ فتح مکہ کے بعد منافقین مدینہ کے دل شعلہ حسد سے کباب ہو رہے تھے۔ وہ کسی نہ کسی طریق سے آنحضرت ﷺ اور مسلمانوں کو نقصان پہنچانے کی

تدبیروں میں انتہائی تڑپ کے ساتھ سرگرم عمل تھے۔ ان لوگوں کو علم تھا کہ مسلمانوں کے ساتھ سلطنتِ روما کی خوب ٹھنی ہوئی ہے اور موتہ میں ایک بار ان کا مقابلہ بھی ہو چکا ہے۔ انہیں یقین تھا کہ اگر قیصر کی فوج تیار ہو کر آئے اور مدینے پر چڑھائی کر دے تو مسلمان لازماً پاش پاش ہو جائیں گے۔ چنانچہ انہوں نے یہ خوفناک سازش تیار کی کہ ابو عامر راہب شام جا کر قیصر کو اور عرب عیسائی قبائل کو مدینے پر حملے کے لئے انگیخت کرے گا اور باقی منافق مدینے میں قیصرِ روم کے حملے کی افواہیں پھیلا کر مسلمانوں میں خوف و ہراس پیدا کریں اور ان کے حوصلے توڑیں۔

ان کی منصوبہ بندی کا دوسرا رخ یہ تھا کہ اگر رومی فوج مدینہ پر حملہ نہ بھی کرے تو وہ خوف و ہراس پھیلانے کے ساتھ ساتھ مسلمانوں کو کم از کم اس قدر انگیخت ضرور کر دیں کہ وہ از خود جا کر رومی سلطنت پر حملہ آور ہو جائیں۔ چونکہ رومی فوج اس مرتبہ تیار ہوگی لہذا وہ مسلمانوں کو شکستِ فاش دے گی اور مسلمان تباہ ہو جائیں گے۔ حتیٰ کہ نعوذ باللہ آنحضرت ﷺ بھی شہید ہو جائیں گے۔ آخر کار اسلام ختم ہو جائے گا اور نہ صرف یہ کہ ان کے سینوں کی آگ ٹھنڈی ہو جائے گی بلکہ وہ مدینے کے مطلق العنان خود مختار حکمران بن جائیں گے۔

اس منصوبہ بندی کے تحت ابو عامر راہب ہرقل شاہِ روم کے پاس شام روانہ ہو گیا تاکہ اسے اسلام کے خلاف عسکری کارروائی پر انگیخت کرے۔ وہ ابھی وہیں تھا کہ اسے موت نے آلیا اور اسی ملکِ عدم ہو گیا۔ (تاریخِ نجیس واقعات 10ھ، موت ابو عامر راہب) ادھر مدینے میں منافق نت نئی افواہوں کے ذریعے شتر پھیلانے میں مستعد ہو گئے۔ وہ روز اس طرح کی کوئی نہ کوئی افواہ پھیلا دیتے کہ فلاں قافلہ آیا تھا جس نے یہ خبر دی کہ قیصر مدینے پر حملے کی تیاری کر رہا ہے۔ فلاں قافلے والے یہ بتاتے تھے کہ رومی فوج مدینے پر حملہ کر رہی ہے وغیرہ وغیرہ۔ اس قسم کی افواہیں اس کثرت اور تیزی سے پھیلنی شروع ہوئیں کہ مدینے کی فضا میں خوف کے سائے منڈلانے لگے۔ چنانچہ آنحضرت ﷺ نے اس صورت حال کو ختم کرنے کا فیصلہ فرمایا کہ اگر ایسی خبروں میں کوئی حقیقت ہوئی بھی تو قبل اس کے کہ رومی فوج اسلامی سلطنت میں داخل ہو، آپ خود جا کر شام کی سرحدوں پر رومی فوج کی نقل و حرکت

معلوم کریں گے۔ اگر اس سے مقابلہ نہ بھی ہوا تو اس سفر کے اسلام کے حق میں لازماً دیگر بابرکت نتائج ظاہر ہوں گے۔

چنانچہ رسول اللہ ﷺ اس سفر پر روانہ ہوئے اور کئی سو میل کی طویل مسافت طے کر کے شام کے سرحدی علاقے میں تبوک کے مقام پر قیام پذیر ہو گئے۔ یہاں ایک لمبے انتظار کے باوجود رومی افواج سے کوئی ٹڈ بھيڑ تو نہ ہوئی مگر معاہدوں اور چھوٹی چھوٹی مہمات کے ذریعے اردگرد کے کئی علاقے آپ کے زیر نگیں ہو گئے۔ الغرض منافقین مدینہ کی اس بہت بڑی سازش پر بھی آپ نے ان میں سے کسی پر کوئی تعزیری کارروائی نہیں فرمائی۔

(۵) منافقوں کی ایک خوفناک سازش

جیسا کہ پہلے ذکر کیا گیا ہے کہ اس بار منافقوں کو قطعی یقین تھا کہ مسلمان اگر تبوک جائیں گے تو وہ اس لڑائی میں لازماً شکست کھائیں گے اور آنحضرت ﷺ (نعوذ باللہ) شہید ہو جائیں گے۔ اس کے بعد مدینے میں منافقوں کی حکومت ہوگی اور وہ اپنی من مانیوں کریں گے۔ مگر اللہ تعالیٰ کے فضل سے ان کی خواہشوں کے علی الرغم آپ فتوحات کے نئے دروازے کھولنے کے بعد اور عظیم کامیابیوں کی خبروں کے ساتھ ایک عظیم فاتح بن کر واپس مدینے پہنچ رہے تھے۔ اس شان کے ساتھ مدینے میں آپ کے ورود مسعود کا منظر بھی منافقوں کے دلوں کو چھلنی اور سینوں کو چاک کر رہا تھا۔ اس کے ساتھ ان پر یہ خوف بھی طاری تھا کہ آپ کے سامنے ان کی چالوں اور سازشوں کا چونکہ بھانڈا پھوٹ چکا ہے، اس لئے اب آپ ان پر ضرور کوئی نہ کوئی تعزیری کارروائی فرمائیں گے۔ اس ناقابل برداشت کیفیت سے نکلنے کے لئے انہوں نے یہ بھیانک سازش تیار کی ہوئی تھی کہ آپ گوراستے ہی میں شہید کر دیا جائے۔ اس غرض کے لئے انہوں نے شروع میں ہی اپنے درجن بھر آدمی آپ کے ساتھ لشکر میں شامل کر دیئے تھے۔ چنانچہ مدینے سے کچھ فاصلے پر جہاں ایک ایسی گھاٹی سے گزرنا پڑتا تھا جو بہت تنگ تھی اور اس جگہ سے سوار ایک ایک کر کے گزر سکتے تھے۔ آپ جب اس کے پاس پہنچے تو رات کا وقت تھا۔ اس اندھیرے سے فائدہ اٹھا کر یہ لوگ تیزی سے آگے بڑھ کر اس گھاٹی میں

چھپ گئے تاکہ جب آپؐ ان کے نشانے پر ہوں تو وہ اپنا کام کر جائیں۔ آپؐ کو اللہ تعالیٰ نے وحی کے ذریعے خبر دی کہ اس راستے پر دشمن چھپا ہوا ہے۔ آپؐ نے حضرت حذیفہ بن یمانؓ کو خبر لینے کے لئے بھیجا۔ حضرت حذیفہؓ سواری تیز کر کے وہاں پہنچے تو انہوں نے چند نقاب پوش آدمی چھپے ہوئے دیکھے جو ان کے آنے کی وجہ سے بھاگ گئے اور آپؐ انہیں پہچان نہ سکے۔ آنحضرت ﷺ کے عفو و درگزر کی یہ بھی ایک لاثانی مثال ہے کہ آپؐ نے ان کا معاملہ اللہ تعالیٰ پر چھوڑ دیا اور ان کا تعاقب کر کے انہیں گرفتار نہیں کروایا۔

اللہ تعالیٰ سے خبر پا کر کہ وہ کون کون تھے، رسول اللہ ﷺ نے حضرت حذیفہؓ کو بھی ان کے ناموں سے آگاہ فرمادیا تھا۔ اسی وجہ سے حضرت حذیفہؓ کو ”صَاحِبُ سِرِّ رَسُوْلِ اللّٰهِ ﷺ فِي الْمُنَافِقِيْنَ“ یعنی ”منافقوں کے بارہ میں رسول اللہ ﷺ کا راز دان“ کہا جاتا تھا۔

(ابن کثیر غزوة تبوك واسد الغابہ ذکر حضرت حذيفه بن اليمانؓ)

ارادہ قتل رکھنے والے ان منافقوں کو بھی آپؐ نے معاف فرمادیا اور مدینے جا کر بھی باوجود اس کے کہ آپؐ گوان کا معین طور پر علم تھا، ان پر کسی قسم کی تعزیری کارروائی نہیں فرمائی۔

(۶) ابو عامر راہب:

ابھی غزوة تبوك اور مسجد ضرار کے سلسلے میں ابو عامر راہب کا ذکر گزرا ہے۔ یہ قبیلہ خزرج کا ایک فرد تھا جو درحقیقت عیسائی تھا نہ یہودی۔ لیکن یہود و نصاریٰ کے ساتھ گہرے تعلقات رکھتا تھا اور ان کے وظائف وغیرہ کا بھی ماہر تھا۔ اسی وجہ سے یہ ابو عامر راہب کے نام سے مشہور تھا۔ جب رسول اللہ ﷺ مکہ سے ہجرت کر کے مدینے تشریف لائے تو یہ شخص اپنے حسد کی بنا پر آپؐ کو برداشت نہ کر سکا۔ لہذا مکہ جا آباد ہوا اور قریش مکہ کو آپؐ کے خلاف ابھارتا رہا اور اسلام کے خلاف ان کے ساتھ جنگوں میں بھی شامل ہوتا رہا۔ فتح مکہ کے بعد جب اس کا وہاں رہنا بھی مشکل ہوا تو اپنے مقاصد پورے کرنے کے لئے اس نے یہ ترکیب کی کہ اپنا نام اور حلیہ و ہیئت بدل کر مدینے کے قریب قبائیں سکونت اختیار کر لی۔ کئی سال مدینے کے لوگوں سے دور رہنے نیز حلیہ تبدیل کر لینے کی وجہ سے لوگ اسے پہچان نہ سکے کہ درحقیقت وہ کون ہے۔ اس نے قبائیں آ کر مدینے کے منافقوں سے تعلقات

پیدا کئے۔ منافقوں کے گروہ میں سے بھی اسے صرف وہی چند لوگ جانتے تھے جن کے ساتھ مل کر وہ اپنے مذموم مقاصد پورے کرنا چاہتا تھا۔ وہ اسلام کو مٹانے کے لئے ایک سازش کے تحت شام روانہ ہوا تھا اور وہ وہیں مر گیا۔ اسے اللہ تعالیٰ نے اتنی مہلت نہ دی کہ وہ اپنی کسی سازش میں کامیاب ہو سکتا۔ مگر یہ ایک ناقابل تردید تاریخی حقیقت ہے کہ رسول اللہ ﷺ نے اس کی ان تمام گستاخانہ اور مذموم کارروائیوں پر کبھی اس کے قتل کے لئے اس کے پیچھے آدمی نہیں بھیجے۔

یہاں ایک تلخ حقیقت کے اظہار اور انتہائی افسوس کے طور پر عرض ہے کہ ایسے نام نہاد 'محقق' جو تو بہن رسول کی سزا قتل ثابت کرنے کے لئے ہر جعلی اور من گھڑت روایتیں پیش کرتے ہیں، ان کے مبلغ علم اور حسن تحقیق کا کرشمہ یہ ہے کہ ابو عامر جیسے دشمن رسول اور دشمن اسلام شخص کو بھی "عمدہ کردار کے مالک" اور "بھلامانس" قرار دے دیتے ہیں۔ چنانچہ توہین رسالت کے موضوع پر بڑی گہری تحقیق کے دعویٰ دار سپریم کورٹ کے ایک سینئر ایڈووکیٹ ابو عامر کے بیٹے حظلہؒ (جو اسلام کی آغوش میں آچکے تھے) کا حوالہ دے کر تحریر کرتے ہیں۔

”بچوں کا اچھا کردار والدین کی اچھی تربیت کا نتیجہ ہوتا ہے اور خاص کر آزادی رائے وہی پیدا کر سکتے ہیں جو خود عمدہ کردار کے مالک ہوں۔ سو گمان کرنا پڑتا ہے کہ خود ابو عامر بھی بھلامانس ہی رہا ہوگا۔“ (ناموس رسول اور قانون توہین رسالت، چوتھا ایڈیشن 2010ء، صفحہ 214) انا للہ وانا الیہ راجعون

جن لوگوں کی عقل و دانش کے پیمانے کشت و خون کے سبب اس طرح الٹ پلٹ چکے ہوں، ان سے رسول اللہ ﷺ کے ناموس کی حفاظت کی کس طرح امید کی جاسکتی ہے۔ یہ ”اپنے ہی دوست“ ہیں جو کمین گاہوں میں چھپ کر رحمۃ للعالمین ﷺ کی توہین میں بچے ہوئے تیر چلا چلا کر آپ کو دنیا بھر میں رسوا کرتے ہیں۔ میزان الحق، شیطانی آیات، رنگیلا رسول اور رسالہ ورتمان وغیرہ نے کیا کام کیا ہوگا جو ان ”اپنے ہی دوستوں“ نے کر دکھایا ہے۔ کروڑوں لوگوں کی گمراہی کے ذمے دار شامین رسول نہیں، خود یہ ”اپنے ہی دوست“ لوگ ہیں۔ کسی نے خوب کہا ہے کہ۔

دیکھا جو کھا کے تیر کمیں گاہ کی طرف اپنے ہی دوستوں سے ملاقات ہوگی



انسان اور انسانی خون کے تحفظ کے بعض احکام



انسانیت اور انسانی خون کے تحفظ کی اس سے بڑھ کر دلیل اور کیا ہو سکتی ہے کہ رسول اللہ ﷺ اپنی زندگی کی ابتداء سے انتہاء تک اسی کوشش میں رہے کہ انسانیت کا شرف بھی قائم ہو اور انسان اور اس کا خون بھی ہر طرح سے محفوظ ہو۔ چنانچہ آپؐ نے حجۃ الوداع کے موقع پر یعنی اپنی زندگی کے آخری ایام میں بھی امت کو جو تاکیدیں حکم ارشاد فرمائے، ان میں خون خرابے سے بچنے کی بھی پھر پور اور پُر زور وصیت تھی۔ آپؐ نے فرمایا:

”أَيُّهَا النَّاسُ! اِسْمَعُوا قَوْلِي، فَإِنِّي لَا أُدْرِي لَعَلِّي لَا أَلْقَاكُمْ بَعْدَ عَامِي هَذَا بِهَذَا الْمَوْقِفِ أَبَدًا، أَيُّهَا النَّاسُ! إِنَّ دِمَاءَكُمْ وَأَمْوَالَكُمْ عَلَيْكُمْ حَرَامٌ أَلِي أَنْ تَلْقَوْا رَبَّكُمْ، كَحُرْمَةِ يَوْمِكُمْ هَذَا، وَكَحُرْمَةِ شَهْرِكُمْ هَذَا، وَأَنْتُمْ سَتَلْقَوْنَ رَبَّكُمْ، فَيَسْأَلُكُمْ عَنْ أَعْمَالِكُمْ وَقَدْ بَلَغْتُ.“ (ابن ہشام حجۃ الوداع)

ترجمہ: اے لوگو! میری باتیں غور سے سنو۔ کیونکہ میں نہیں جانتا کہ اگلے سال میں اس جگہ تمہارے درمیان ہوں گا۔ اے لوگو! تمہارے لئے ایک دوسرے کے خونوں اور اموال کی حفاظت کرنا اسی طرح واجب ہے جس طرح تم اس دن اور اس مہینے کی حرمت کرتے ہو۔ حتیٰ کہ تم اپنے رب سے جا ملو۔ وہ تم سے تمہارے اعمال کے بارے میں جو پہلے ہی اس کے پاس پہنچ چکے ہیں، ضرور پوچھے گا۔

حجۃ الوداع کے ایک خطبے میں آپؐ نے یہ بھی فرمایا: ”اے لوگو! جس طرح تمہارا یہ حج کا دن، یہ حج کا مہینہ اور یہ شہر یعنی مکہ مقدّس اور محترم ہیں اسی طرح تمہاری جانیں، تمہارے مال اور تمہاری آبرو بھی مقدّس و محترم ہیں (اور ان کو ہر قسم کا قانونی تحفظ حاصل ہے)۔“

(بخاری کتاب المناسک باب خطبۃ ایام منیٰ)

آپؐ نے پھر یہ بھی تاکید فرمائی:

”لَا تَرْجِعُوا بَعْدِي كُفَّارًا يَضْرِبُ بَعْضُكُمْ رِقَابَ بَعْضٍ“ (بخاری کتاب المغازی باب حجۃ الوداع) کہ میرے بعد بھٹک نہ جانا کہ ایک دوسرے کو قتل کرنے لگ جاؤ۔

ایک طرف یہ اسوۂ رسول ﷺ ہے اور یہ پاک تعلیمات ہیں جو انسانی خون کی حفاظت کی تا قیامت ضمانت مہیا کرتی ہیں اور دوسری طرف آج کے وہ نام نہاد فقہاء اور علماء ہیں جو اس پاک اسوے کے منافی اور ان تعلیمات کے مخالف کشت و خون کی ایسی تلقین کرتے ہیں کہ درندے بھی ان سے پناہ مانگیں۔ جب ایک طرف رسول اللہ ﷺ بنفَسِ نَفْسِ اس سبق آموز یا عبرت انگیز حقیقت سے نقاب کشائی فرماتے ہیں:

”ارْفَعُوا أَيْدِيَكُمْ عَنِ الْقَتْلِ، فَقَدْ كَثُرَ الْقَتْلُ إِنْ نَفَعَ“ (ابن ہشام والسيرۃ الحلبيۃ غزوة فتح مکہ) کہ قتل سے اپنے ہاتھ روکو۔ قتل تو بہت ہو چکا اور قتل و غارت نے دنیا کو کبھی بھی فائدہ نہیں دیا۔

ذرا نظر انصاف کے ساتھ ملاحظہ فرمائیں کہ قتل و خون سے ہاتھ اٹھانے کی تعلیم دینے والا رحمتِ مجسم پاک وجود جو اپنی تمام تر زندگی دوسروں کے سکھ اور آرام کے لئے جیا، جس نے قدم قدم انسان کو ہلاکتوں سے بچانے کی سعی کی، جس نے انسان کو دکھوں اور تکلیفوں سے بچانے کے لئے سب کچھ تج دیا، تو ایسی تعلیم یا کارروائی جو قتل و خون کے راستے کشادہ کرتی ہو یا غارت گری پر مبنی ہو، بخدا اس رحمتِ کامل کی طرف کسی طرح بھی منسوب نہیں ہو سکتی۔ واللہ! کوئی ایسا قول و عمل آپ کی طرف منسوب نہیں ہو سکتا ہے جو انسانیت، انسان، یا انسانی خون کے ضیاع کے دروازے کھولتا ہو۔ یہ آپ کی پاک سیرت اور حسین عمل کے سراسر خلاف ہے اور کلّیۃً خلاف ہے۔ مگر افسوس اور صد ہزار افسوس کہ آج تو بین رسول کی سزا قتل کے علمبردار ایسے خود ساختہ ظالمانہ نعرے کی آڑ میں آپ کی اس واضح ہدایت اور پاک تعلیم کو اپنے خون آلود اور ناپاک قدموں تلے روندتے چلے جاتے ہیں۔


جیسا کہ ہم نے تفصیلی کوائف اور حقائق پیش کر کے ثابت کیا ہے، رسول اللہ ﷺ کی مقدّس زندگی کا ایک ایک لمحہ اور پاک سیرت کا ایک ایک لفظ گواہ ہے کہ جہاں بھی اور جب بھی کسی نے آپ کو کسی طور پر بھی دکھ پہنچایا، آپ نے ہر ایسے موقع پر مارنے، جھگڑنے، قتل کرنے اور خون بہانے کی

بجائے اپنے خُلقِ عظیم کا مظاہرہ کرتے ہوئے اسے معاف بھی کیا، نوازا بھی اور دعا بھی دی۔

لیا ظلم کا عفو سے انتقام

عَلَيْكَ الصَّلَاةُ عَلَيْكَ السَّلَامُ

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ وَسَلِّمْ إِنَّكَ حَمِيدٌ مُجِيدٌ



توہین رسالت کی روک تھام کا اصل طریق



اللہ تعالیٰ کے مرسلین علیہم السلام سے استہزاء انسانوں کا وہ سلوک ہے جس پر خدا تعالیٰ بھی عرش سے **يَا حَسْرَةً عَلَى الْعِبَادِ** کے الفاظ سے افسوس کا اظہار فرماتا ہے۔ چنانچہ ہر دور کے انسان نے ہر نبی کے ساتھ استہزاء اور ٹھٹھا کیا ہے اور اس کی توہین و تنقیص کی ہے۔ انسانوں کی اس روش کا بالآخر منطقی نتیجہ یہ نکلا کہ اللہ تعالیٰ کے سب سے بڑے نبی مقدس بانی اسلام حضرت محمد مصطفیٰ ﷺ پر استہزاء بھی بڑے پیمانے پر ہوا۔ انسانوں کی اس روش کے پیش نظر اللہ تعالیٰ نے اس کا منظر بھی خود پیش فرمادیا تھا کہ **وَمَا يُقَالُ لَكَ إِلَّا مَا قَدْفِيلٌ لِلرُّسُلِ مِنَ قَبْلِكَ** (سورہ حم السجده: 44) کہ تجھے کچھ نہیں کہا جاتا مگر وہی جو تجھ سے پہلے رسولوں سے کہا گیا ہے۔ چنانچہ دیگر مذاہب کے پیروکار جو آپ کے مخالف ہیں اسلام پر اور آپ پر ہر طرح کے گندے حملے کرتے ہیں۔ وہ ہر لمحے آپ کے خلاف انتہائی غلیظ اور اذیتناک بہتان طرازی اور دشنام دہی کرتے ہیں۔ مگر قرآن کریم ہمیں یہ حوصلہ فراہم کرتا ہے کہ مخالفین و منکرین انبیاء کی یہ سبت بدل نہیں سکتی تو اس کا یہ مطلب نہیں ہے کہ انہیں قتل کیا جائے بلکہ اس کا علاج صرف یہ ہے کہ رسول اللہ ﷺ کے عفو و رحم کو دنیا پر وسیع کیا جائے اور آپ کی پاک تعلیم کی تبلیغ کا دائرہ اتنا پھیلا دیا جائے کہ ہر قوم اس میں سمٹ جائے۔ چنانچہ جہاں یہ استہزاء مقدر تھا وہاں اس کے مداوے کے سامان بھی خود اللہ تعالیٰ نے وسیع پیمانے پر فرمائے تھے۔ ان میں سے ایک پہلو یہ تھا کہ اللہ تعالیٰ نے عالمگیر سطح پر شانِ خاتم الانبیاء ﷺ کے قیام کا انتظام فرمایا۔ اس غرض کو پورا کرنے کے لئے اللہ تعالیٰ فرماتا ہے:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ (الف: 29)،

التوبہ: 33، والقصف: 10) کہ وہی ہے جس نے اپنے رسول کو ہدایت اور دین حق کے ساتھ بھیجا تا کہ وہ

اسے دین (کے ہر شعبہ) پر کلّیہً غالب کر دے۔

رسول اللہ ﷺ کی پیشگوئیوں کی تصدیق میں اللہ تعالیٰ نے اپنا وعدہ پورا فرمایا اور اس امت میں اپنا مسیح و مہدی مبعوث فرمایا۔ اللہ تعالیٰ نے آپ کی آمد کی ایک غرض یہ بیان فرمائی: ”لِيُظْهِرَهُ عَلَى الدِّينِ كُلِّهِ“ کہ وہ دین حق یعنی اسلام کو دیگر ادیان پر غالب کر دکھائے گا۔ چنانچہ جیسا کہ ائمہ سابقین نے اس آیت کی تفسیر میں واضح طور پر لکھا ہے کہ اس سے مراد امت میں آنے والا رسول آنحضرت ﷺ کا ظہور کامل ہونے کی وجہ سے مسیح موعود اور مہدی معبود ہے۔

حضرت مسیح موعود ﷺ نے قرآن کریم کے پیش فرمودہ اصولوں کے تحت انبیاء علیہم السلام کے ناموس کی حفاظت کے لئے عموماً اور اپنے محبوب آقا و مطاع حضرت محمد مصطفیٰ ﷺ کے ناموس کی حفاظت کے لئے خصوصاً ہر طرح کی جدّ و جہد کی۔ اللہ تعالیٰ کی رہنمائی میں آپ کی اختیار کردہ اس جدّ و جہد کے بنیادی زاویئے یہ ہیں۔

(۱) آپ نے یہ توجہ دلائی کہ ہر مذہب والے اپنی دعوت و تبلیغ میں آزاد ہیں تو اس کا یہ مطلب نہیں کہ وہ دیگر بنیادین مذاہب پر زبان درازی کریں اور ان کی برائیاں بیان کریں۔ بلکہ انہیں چاہئے کہ وہ اپنے مذہب کی سچائی کے ثبوت کے لئے صرف اپنے مذہب کی خوبیاں بیان کریں۔ کیونکہ دوسرے کے مذہب کو بُرا ثابت کرنے سے اپنے مذہب کی سچائی ثابت نہیں ہوتی۔

(۲) حضرت مسیح موعود ﷺ نے ان بدزبانوں کے مدلل اور مسکت جواب دیئے جو دشمنان اسلام و معاندین رسول اللہ ﷺ نے آپ پر لگائے تھے۔ آپ کی جملہ کتب ان دلائل سے بھر پور ہیں۔

(۳) تیسرے، آپ نے دلائل قاطعہ کے ساتھ یہ حقیقت پایہ ثبوت پہنچا دی کہ

سب پاک ہیں پیمبر اک دوسرے سے بہتر لیک از خدائے برتر خیر الوری یہی ہے

کہ اللہ تعالیٰ کی طرف سے تمام مرسل پاک اور برگزیدہ تھے مگر رسول اللہ ﷺ کی شان سب سے سوا تھی۔ آپ صفات باری تعالیٰ کے مظہر اتم اور مستجمع جمیع صفات انبیاء تھے۔

حضرت مسیح موعود ﷺ نے اپنے آقا و مولیٰ رسول پاک ﷺ کی پاک اور حسین سیرت، آپ

کے اوصافِ حمیدہ، آپ کے بلند ترین مقام اور بے نظیر قوتِ قدسیہ کو حقیقت افروز جامع پیرایہ میں پیش فرمایا۔ آپ نے رسول اللہ ﷺ کی بلند شان اور کمالِ قوتِ قدسیہ کے زندہ ثبوت مہیا فرمائے اور ثابت فرمایا کہ تاقیامت زندہ رسول صرف اور صرف محمد رسول اللہ ﷺ ہیں۔ اس کے ثبوت میں آپ نے دنیا میں رسول اللہ ﷺ کے ہر مخالف کو مقابل پر دلائل اور نشان نمائی کے لئے دعوت دی۔ مگر

آزمائش کے لئے کوئی نہ آیا ہر چند ہر طرف دعوتوں کا تیر چلایا ہم نے

حضرت مسیح موعود علیہ السلام کی اس شبانہ روزِ جد و جہد کا مقصد یہ تھا کہ اگر کوئی اس پاک رسول ﷺ کی قوتِ قدسیہ کا مقابلہ نہیں کر سکتا تو پھر اسے رسول اللہ ﷺ کی تحقیر و تنقیص کا کوئی حق نہیں پہنچتا۔ یہ آپ کی عملی کوششوں کا ایک پہلو تھا۔ جس نے ہر مخالف کو عملاً شکست سے دوچار کیا۔

(۴) چوتھے، آپ نے ملک میں قانون کے محافظوں کو بیدار کیا کہ وہ بانیان و پیشوایانِ مذاہب کے ناموس کی حفاظت کے لئے موثر اقدام کریں۔ وہ ایسے قانون بنائیں کہ جس کے تحت ایسے لوگوں کو قابلِ تعزیر نہ ٹھہرایا جاسکے جو دوسرے مذہب کے بانی یا پیشوا کی توہین کر کے ایک طرف ان کے پیروکاروں کے دل مجروح کرتے ہیں تو دوسری طرف ملک میں امن عامہ کو خطرے میں ڈالتے ہیں۔ ملک میں فساد پیدا کرنے کے لئے یہ ایک بنیادی وجہ ہے۔ جسے دور کرنا حکومتِ وقت کا کام ہے۔

آپ نے اربابِ اقتدار کو بار بار اس طرف توجہ دلائی کہ امن عامہ کے قیام اور ملک میں بسنے والی مختلف قوموں کے درمیان باہمی بھائی چارے کی فضا کے قیام کے لئے یہ از حد ضروری ہے کہ بانیانِ مذاہب کے تقدس کو قائم کیا جائے اور ان کے خلاف کسی کو بدزبانی کی اجازت نہ دی جائے۔ آپ کی ایسی چھٹیوں کا ایک نمونہ حسبِ ذیل ہے۔ آپ نے حکومتِ وقت کو لکھا:

”چونکہ ہماری گورنمنٹ برطانیہ اپنی رعایا کو ایک ہی آنکھ سے دیکھتی ہے اور

اس کی شفقت اور رحمت ہر ایک قوم کے شامل حال ہے لہذا ہمارا حق ہے کہ ہم ہر ایک درد اور دکھ اس کے سامنے بیان کریں اور اپنی تکالیف کی چارہ جوئی اس سے ڈھونڈیں۔ سوان دنوں میں بہت تکلیف جو ہمیں پیش آئی وہ یہ ہے کہ پادری

صاحبان یہ چاہتے ہیں کہ وہ ہر ایک طرح سے ہمارے نبی ﷺ کی بے ادبی کریں گالیاں نکالیں بے جا تہمتیں لگائیں اور ہر ایک طور سے توہین کر کے ہمیں دکھ دیں اور ہم ان کے مقابل پر بالکل زبان بند رکھیں۔ اور ہمیں اس قدر بھی اختیار نہ رہے کہ ان کے حملوں کے جواب میں کچھ بولیں۔ لہذا وہ ہماری ہر ایک تقریر کو گو کیسی ہی نرم ہوتی پر حمل کر کے حکام تک شکایت پہنچاتے ہیں۔ حالانکہ ہزار ہا درجہ بڑھ کر ان کی طرف سے سختی ہوتی ہے۔

ہم لوگ جس حالت میں حضرت عیسیٰ علیہ السلام کو خدا تعالیٰ کا سچا نبی اور نیک اور راست باز مانتے ہیں تو پھر کیونکر ہماری قلم سے ان کی شان میں سخت الفاظ نکل سکتے ہیں۔ لیکن پادری صاحبان چونکہ ہمارے نبی ﷺ پر ایمان نہیں رکھتے اس لئے جو چاہتے ہیں منہ پر لاتے ہیں۔ یہ ہمارا حق تھا کہ ہم ان کے دل آزار کلمات کی اپنی گورنمنٹ عالیہ میں شکایت پیش کرتے اور دادرسی چاہتے۔ لیکن انہوں نے اوّل تو خود ہی ہزاروں سخت کلمات سے ہمارے دل کو دکھایا اور پھر ہم پر ہی الٹی عدالت میں شکایت کی کہ گویا سخت کلمات اور توہین ہماری طرف سے ہے۔ اور اسی بنا پر وہ خون کا مقدمہ اٹھایا گیا تھا جو ڈگلس صاحب ڈپٹی کمشنر گورداسپورہ کے محکمہ سے خارج ہو چکا ہے۔

اس لئے قرین مصلحت ہے کہ ہم اپنی عادل گورنمنٹ کو اس بات سے آگاہ کریں کہ جس قدر سختی اور دل آزاری پادری صاحبوں کی قلم اور زبان سے اور پھر ان کی تقلید اور پیروی سے آریہ صاحبوں کی طرف سے ہمیں پہنچ رہی ہے ہمارے پاس الفاظ نہیں جو ہم بیان کر سکیں۔

یہ بات ظاہر ہے کہ کوئی شخص اپنے مقتدا اور پیغمبر کی نسبت اس قدر بھی سننا نہیں چاہتا کہ وہ جھوٹا اور مفتری ہے اور ایک باغیرت مسلمان بار بار کی توہین کو سن کر

پھر اپنی زندگی کو بے شرمی کی زندگی خیال کرتا ہے تو پھر کیونکر کوئی ایماندار اپنے ہادی پاک نبیؐ کی نسبت سخت سخت گالیاں سن سکتا ہے۔ بہت سے پادری اس وقت برٹش انڈیا میں ایسے ہیں کہ جن کا دن رات پیشہ ہی یہ ہے کہ ہمارے نبی اور ہمارے سید و مولیٰ آنحضرت ﷺ کو گالیاں دیتے رہیں۔ سب سے گالیاں دینے میں پادری عماد الدین امرتسری کا نمبر بڑھا ہوا ہے وہ اپنی کتابوں تحقیق الایمان وغیرہ میں کھلی کھلی آنحضرت ﷺ کو گالیاں دیتا ہے..... ایسا ہی پادری ٹھا کر اس سیرۃ المسیح اور ریو یو براہین احمدیہ میں..... اور رسالہ دافع البہتان میں پادری رانکلین نے ہمارے نبی ﷺ کی نسبت یہ الفاظ استعمال کئے ہیں..... اور ایسا ہی تفتیش الاسلام میں پادری راجرس لکھتا ہے..... اور رسالہ نبی معصوم مصنفہ امریکن ٹریکٹ سوسائٹی میں لکھا ہے..... اور رسالہ مسیح الدجال میں ماسٹر رام چندر ہمارے نبی ﷺ کی نسبت کہتا ہے..... اور کتاب سوانح عمری محمد صاحب مصنفہ واشنگٹن ارونگ صاحب میں لکھا ہے..... اور اندرونہ بائبل مصنفہ آتھم عیسائی میں لکھا ہے..... اور پرچونرافشاں لدھیانہ میں لکھا ہے.....

اب یہ تمام الفاظ غور کرنے کے لائق ہیں جو ہمارے نبی ﷺ کے حق میں پادری صاحبوں کے منہ سے نکلے ہیں۔ اور سوچنے کے لائق ہے کہ ان کے کیا کیا نتائج ہو سکتے ہیں کیا اس قسم کے الفاظ کبھی کسی مسلمان کے منہ سے حضرت عیسیٰ علیہ السلام کی نسبت نکل سکتے ہیں۔ کیا دنیا میں ان سے سخت تر الفاظ ممکن ہیں جو پادری صاحبوں نے اس پاک نبی کے حق میں استعمال کئے ہیں جس کی راہ میں کروڑ ہا خدا کے بندے فدا شدہ ہیں اور وہ اس نبی سے وہ سچی محبت رکھتے ہیں جس کی نظیر دوسری قوموں میں تلاش کرنا لا حاصل ہے پھر باوجود ان گستاخیوں ان بدزبانیوں اور ان ناپاک کلمات کے پادری صاحبان ہم پر الزام سخت گوئی کارکھتے ہیں یہ کس قدر ظلم

ہے۔ ہم یقیناً جانتے ہیں کہ ہرگز ممکن نہیں کہ ہماری گورنمنٹ عالیہ ان کے اس طریق کو پسند کرتی ہو۔ یا خبر پا کر پھر پسند کرے۔ اور نہ ہم باور کر سکتے ہیں کہ آئندہ پادریوں کے کسی ایسے بے جا جوش کے وقت کہ جو کلارک کے مقدمہ میں ظہور میں آیا ہماری گورنمنٹ پادریوں کو ہندوستان کے چھ کروڑ مسلمان پر ترجیح دے کر کوئی رعایت ان کی کرے گی۔ اس وقت جو ہمیں پادریوں اور آریوں کی بدزبانی پر ایک لمبی فہرست دینی پڑی وہ صرف اس غرض سے ہے کہ تا آئندہ وہ فہرست کام آئے اور کسی وقت گورنمنٹ عالیہ اس فہرست پر نظر ڈال کر اسلام کی ستم رسیدہ رعایا کو رحم کی نظر سے دیکھے۔

اور ہم تمام مسلمانوں پر ظاہر کرتے ہیں کہ گورنمنٹ کو ان باتوں کی اب تک خبر نہیں ہے کہ کیونکر پادریوں کی بدزبانی نہایت تک پہنچ گئی ہے۔ اور ہم دلی یقین سے جانتے ہیں کہ جس وقت گورنمنٹ عالیہ کو ایسی سخت زبانی کی خبر ہوئی تو وہ ضرور آئندہ کے لئے کوئی احسن انتظام کرے گی۔.....“

(کتاب البریہ روحانی خزائن جلد 13 صفحہ 119 تا 122)

4 دسمبر 1907ء کو آریوں نے لاہور میں ایک جلسہ کیا اور اس میں آنحضرت ﷺ کی توہین پر مبنی انتہائی زہریلا مضمون پڑھا گیا۔ جس سے مسلمانوں کی بجد لآزاری ہوئی۔ اس کے رد عمل میں اور ان کے لایعنی اعتراضوں کے جواب میں حضرت مسیح موعود علیہ السلام نے انتہائی مدلل کتاب ”پشمہ معرفت“ تحریر فرمائی۔ اس کے شروع میں آپ نے اس سارے واقعے کی تفصیل لکھی اور فرمایا:

”جن گندی باتوں کو ہزار ہالوگوں نے سنا تھا اس کا جواب اس رسالہ میں دیا گیا ہے۔ ممکن ہے کہ انہوں نے اپنے مطبوعہ رسالہ میں کمی بیشی کی ہو۔ اس کو خود ناظرین پڑھ لیں گے۔ میں نے یہ رسالہ دو غرض سے لکھا ہے۔ (۱) ایک یہ کہ تا ان اعتراضوں کا جواب پبلک کو معلوم ہو جائے (۲) دوسری یہ کہ تا مسلمانوں کے دلوں

میں جو آریہ لوگوں کی سخت گوئی کی وجہ سے ایک جوش ہے وہ جوش جو اب ترکی بتر کی سن کر کم ہو جائے اور شائد آریہ لوگ آئندہ شرارتوں سے باز آجائیں۔ والسلام علی من اتبع الهدی۔

الراقم میرزا غلام احمد قادیانی مسیح موعود

اشتراک: 15 مئی 1908ء۔ مطابق 14 ربیع الثانی 1326 ہجری موافق 15 بیساکھ سمت 1965 بکری۔
(”پشمہ معرفت“ روحانی خزائن جلد 23 صفحہ 5)

ناموسِ رسولؐ کے تحفظ کے لئے ایک سچی اور اچھوتی پیشکش
حضرت مسیح موعود ﷺ نے رسول اللہ ﷺ کے دین کے غلبے کے لئے جہاں ہر نوع کا حربہ اختیار فرمایا وہاں آپؐ نے ایک انوکھی، قابل عمل اور انتہائی سچی پیشکش بھی کی کہ:

”اگر اس قسم کی صلح تام کے لئے ہندو صاحبان اور آریہ صاحبان تیار ہوں کہ وہ ہمارے نبی ﷺ کو خدا کا سچا نبی مان لیں اور آئندہ توہین اور تکذیب چھوڑ دیں تو میں سب سے پہلے اس اقرار نامہ پر دستخط کرنے پر تیار ہوں کہ ہم احمدی سلسلہ کے لوگ ہمیشہ وید کے مصدق ہوں گے اور وید اور اُس کے رشیوں کا تعظیم اور محبت سے نام لیں گے اور اگر ایسا نہ کریں گے تو ایک بڑی رقم تاوان کی جو تین لاکھ روپیہ سے کم نہیں ہوگی ہندو صاحبوں کی خدمت میں ادا کریں گے۔ اور اگر ہندو صاحبان دل سے ہمارے ساتھ صفائی کرنا چاہتے ہیں تو وہ بھی ایسا ہی اقرار لکھ کر اس پر دستخط کر دیں اور اس کا مضمون بھی یہ ہوگا کہ ہم حضرت محمد مصطفیٰ رسول اللہ ﷺ کی رسالت اور نبوت پر ایمان لاتے ہیں اور آپ کو سچا نبی اور رسول سمجھتے ہیں اور آئندہ آپ کو ادب اور تعظیم کے ساتھ یاد کریں گے جیسا کہ ایک ماننے والے کے مناسب حال ہے اور اگر ہم ایسا نہ کریں تو ایک بڑی رقم تاوان کی جو تین لاکھ روپیہ سے کم نہیں ہوگی احمدی سلسلہ کے پیش رو کی خدمت میں پیش کریں گے۔

یاد رہے کہ ہماری احمدی جماعت اب چار لاکھ سے کچھ کم نہیں ہے۔ اس لئے ایسے بڑے کام کیلئے تین لاکھ روپیہ چندہ کوئی بڑی بات نہیں ہے۔ اور جو لوگ ہماری جماعت سے ابھی باہر ہیں دراصل وہ سب پراگندہ طبع اور پراگندہ خیال ہیں۔ کسی ایسے لیڈر کے ماتحت وہ لوگ نہیں ہیں جو اُن کے نزدیک واجب الطاعت ہے۔ اس لئے میں اُن کی نسبت کچھ نہیں کہہ سکتا۔ ابھی تو وہ لوگ مجھے بھی کافر اور دجال قرار دیتے ہیں۔ لیکن میں اُمید رکھتا ہوں کہ جب ہندو صاحبان میرے ساتھ ایسا معاہدہ کر لیں گے تو یہ لوگ بھی ہرگز ایسی بیجا حرکت کے مرتکب نہیں ہوں گے۔ کہ ایسی مہذب قوم کی کتاب اور ریشیوں کو بُرے الفاظ سے یاد کر کے آنحضرت ﷺ کو گالیاں دلائیں۔ ایسی گالیاں تو درحقیقت انہیں لوگوں کی طرف سے منسوب کی جائیں گی جو اس حرکت کے مرتکب ہوں گے۔ اور چونکہ ایسی حرکت حیا اور شرافت کے برخلاف ہے۔ اس لئے میں اُمید نہیں رکھتا کہ اس معاہدہ کے بعد وہ لوگ اپنی زبان کھولیں۔ لیکن یہ ضروری ہوگا کہ معاہدہ کی تحریر کو پختہ کرنے کے لئے دونوں فریق کے دس دس ہزار سمجھدار لوگوں کے اس پر دستخط ہوں۔

پیارو!! صلح جیسی کوئی بھی چیز نہیں۔ آؤ ہم اس معاہدہ کے ذریعہ سے ایک ہو جائیں۔ اور ایک قوم بن جائیں۔ آپ دیکھتے ہیں کہ باہمی تکذیب سے کسی قدر پھوٹ پڑ گئی ہے۔ اور ملک کو کس قدر نقصان پہنچتا ہے۔ آؤ اب یہ بھی آزما لو کہ باہمی تصدیق کی کس قدر برکات ہیں۔ بہترین طریق صلح کا یہی ہے۔ ورنہ کسی دوسرے پہلو سے صلح کرنا ایسا ہی ہے کہ جیسا کہ ایک پھوڑے کو جو شفاف اور چمکتا ہوا نظر آتا ہے اسی حالت میں چھوڑ دیں اور اس کی طاہری چمک پر خوش ہو جائیں۔ حالانکہ اس کے اندر سڑی ہوئی اور بدبودار پیپ موجود ہے۔“

اظہارِ غیرت اور شانِ رسول ﷺ کا بیان

یہ تو اس صلحِ جو صحیحِ زمان کی طرف سے صلح کی پیشکش تھی جو درحقیقت اقوامِ عالم کو رسول اللہ ﷺ کی عالمی رحمت میں لا کر امتِ واحدہ بنانے آیا تھا۔ یہ آپ کا منصب، جذبہ، کردار اور لائحہ عمل تھا۔ لیکن جہانک اپنے آقا و مولیٰ حضرت محمد مصطفیٰ ﷺ کے ناموس کے لئے آپ کی غیرت کا تعلق تھا، ہر ایسے شخص سے جو رسول اللہ ﷺ کی شان میں ایک ذرہ برابر بھی تخفیف یا تنقیص سے کام لیتا تھا، آپ اس کے مقابل پر ایک جوشِ زنِ غیرت کا اظہار کرتے ہوئے رسول اللہ ﷺ کی پیروی اور اس کے مطابق عمل کے ذریعے شانِ رسولؐ ظاہر کرنے کی کوشش فرماتے۔ چنانچہ آپ فرماتے ہیں:

”دین یہ ہے کہ خدا کی منہیات سے پرہیز کرنا اور اس کی رضامندی کی راہوں کی طرف دوڑنا اور اس کی تمام مخلوق سے نیکی اور بھلائی کرنا اور ہمدردی سے پیش آنا اور دنیا کے تمام مقدس نبیوں اور رسولوں کو اپنے وقت میں خدا کی طرف سے نبی اور صلح ماننا اور ان میں تفرقہ نہ ڈالنا۔ اور ہر یک نوع انسان سے خدمت کے ساتھ پیش آنا۔ ہمارے مذہب کا خلاصہ یہی ہے۔ مگر جو لوگ ناحق خدا سے بے خوف ہو کر ہمارے بزرگ نبی حضرت محمد مصطفیٰ ﷺ کو بُرے الفاظ سے یاد کرتے اور آنجناب پر ناپاک تہمتیں لگاتے اور بدزبانی سے باز نہیں آتے ہیں۔ ان سے ہم کیونکر صلح کریں۔ میں سچ سچ کہتا ہوں کہ ہم شورہ زمین کے سانپوں اور بیابانوں کے بھیڑیوں سے صلح کر سکتے ہیں۔ لیکن ان لوگوں سے ہم صلح نہیں کر سکتے جو ہمارے پیارے نبی پر جو ہمیں اپنی جان اور ماں باپ سے بھی پیارا ہے ناپاک حملے کرتے ہیں۔ خدا ہمیں اسلام پر موت دے۔ ہم ایسا کام کرنا نہیں چاہتے جس میں ایمان جاتا رہے۔“

میں اس وقت کسی خاص قوم کو بے وجہ ملامت کرنا نہیں چاہتا۔ اور نہ کسی کا دل

دکھانا چاہتا ہوں بلکہ نہایت افسوس سے آہ کھینچ کر مجھے یہ کہنا پڑا ہے کہ اسلام وہ پاک اور صلح کار مذہب تھا جس نے کسی قوم کے پیشوا پر حملہ نہیں کیا۔ اور قرآن وہ قابل تعظیم کتاب ہے جس نے قوموں میں صلح کی بنیاد ڈالی اور ہر ایک قوم کے نبی کو مان لیا۔ اور تمام دنیا میں یہ فخر خاص قرآن شریف کو حاصل ہے۔ جس نے دنیا کی نسبت ہمیں یہ تعلیم دی کہ لَا نَفَرُّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ۔ (البقرہ: 137) وال عمران: 85) یعنی تم اے مسلمانو! یہ کہو کہ ہم دنیا کے تمام نبیوں پر ایمان لاتے ہیں۔ اور ان میں تفرقہ نہیں ڈالتے کہ بعض کو مانیں اور بعض کو رد کر دیں۔ اگر ایسی صلح کار کوئی اور الہامی کتاب ہے تو اس کا نام لو قرآن شریف نے خدا کی عامہ رحمت کو کسی خاندان کے ساتھ مخصوص نہیں کیا۔ اسرائیلی خاندان کے جتنے نبی تھے کیا یعقوب اور کیا اسحاق اور کیا موسیٰ اور کیا داؤد اور کیا عیسیٰ سب کی نبوت کو مان لیا اور ہر ایک قوم کے نبی خواہ ہند میں گزرے ہیں اور خواہ فارس میں کسی کو مکار اور کذاب نہیں کہا بلکہ صاف طور پر کہہ دیا کہ ہر ایک قوم اور بستی میں نبی گزرے ہیں اور تمام قوموں کے لئے صلح کی بنیاد ڈالی۔ مگر افسوس کہ اس صلح کے نبی کو ہر ایک قوم گالی دیتی ہے اور حقارت کی نظر سے دیکھتی ہے۔“

(پیغام صلح۔ روحانی خزائن جلد 23 صفحہ 459، 460)

شانِ رسول ﷺ کا ایک اور اظہار

اپنے آقا و مولیٰ حضرت محمد مصطفیٰ ﷺ کی بلند شان کے ہر ایک پہلو کو آپ نے اپنی تحریروں، تقریروں اور نظم و نثر میں کھول کھول کر بیان فرمایا۔ اس شان کا ایک پہلو بیان کرتے ہوئے آپ فرماتے ہیں:

”پس ان لوگوں کا کیا حال ہے جو اسلام کے اس عظیم الشان نبی کو گالیاں دیتے اور توہین کے الفاظ سے اس کو یاد کرتے اور وحشیانہ طریقوں سے اس کی عزت اور چال چلن پر حملہ کرتے ہیں۔ وہ بزرگ نبی جس کا نام لینے سے اسلام

کے عظیم الشان بادشاہ تخت سے اترتے ہیں اور اس کے احکام کے آگے سر جھکاتے اور اپنے تئیں اس کے ادنیٰ غلاموں سے شمار کرتے ہیں۔ کیا یہ عزت خدا کی طرف سے نہیں۔ خدا داد عزت کے مقابل پر تحقیر کرنا ان لوگوں کا کام ہے جو خدا سے لڑنا چاہتے ہیں۔ حضرت محمد مصطفیٰ ﷺ خدا کے وہ برگزیدہ رسول ہیں جن کی تائید اور عزت ظاہر کرنے کے لئے خدا نے دنیا کو بڑے بڑے نمونے دکھائے ہیں۔ کیا یہ خدا کے ہاتھ کا کام نہیں جس نے بیس کروڑ انسانوں کا محمدی درگاہ پر سر جھکا رکھا ہے۔ اگرچہ ہر ایک نبی اپنی نبوت کی سچائی کے لئے کچھ ثبوت رکھتا ہے لیکن جس قدر ثبوت آنجناب کی نبوت کے بارے میں ہیں جو آج تک ظاہر ہو رہے ہیں۔ ان کی نظیر کسی نبی میں نہیں پائی جاتی۔“ (پیغام صلح۔ روحانی خزائن جلد 23 صفحہ 461، 462)

حضرت مسیح موعود ﷺ نے آنحضرت ﷺ پر اٹھے ہوئے ہر بنیادی الزام کا مدلل جواب دے کر ثابت کیا کہ آپ پر کیا گیا کوئی الزام اور کوئی اعتراض حقیقی نہیں ہے بلکہ محض لاف زنوں کی لاف و گزاف ہے۔ آپ کے پیش فرمودہ جوابات نے یہ ثابت کیا کہ دراصل رسول اللہ ﷺ محمد ہیں، آپ کا نام بھی محمد ہے اور کام بھی محمد (ﷺ)۔ آپ نے اس غرض سے جس جماعت کی بنیاد ڈالی اس نے آپ کے قائم کردہ اصولوں کے تحت مذاہب عالم میں ایک ہلچل مچادی اور دنیا کے طول و عرض میں اقوام عالم کے دلوں کو جیت کر دین محمدی میں داخل کرنے کی مہم چلائی اور لاکھوں، کروڑوں غیر مسلموں کی گردنوں کو رسول اللہ ﷺ کے سامنے جھکا دیا۔ وہ آج آپ پر درود بھیجے بغیر سوتے نہیں۔ یہ نسخہ کیمیاء تھا جس کی اس زمانے میں خاص اور اشد ضرورت تھی۔ اس کے لئے کسی تیر و تفنگ کی نہیں بلکہ دلائل و براہین کی ضرورت تھی جو دلوں کو قائل اور انہیں سچائی کی جانب مائل کرتے ہیں۔ چنانچہ آپ نے فرمایا:

”یہ نری خام خیالی اور بے ہودگی ہے جو مخالف تو اعتراض کریں اور اس کا

جواب تلوار سے ہو۔ خدا تعالیٰ نے کبھی اس کو پسند نہیں کیا۔“ (ملفوظات، جلد 8، صفحہ 22)

آپؐ نے مذہب کے نام پر تشدد اور کشت و خون کو روک کر اسوۂ محمدی کے مظاہر پیدا کئے اور دنیا کو رسول اللہ ﷺ کے اس پاک اُسوے سے روشناس کرایا اور بدلائل ثابت فرمایا کہ اسلام ایک زندہ مذہب ہے اور رسول اللہ ﷺ ایک زندہ اور زندگی بخش رسول ہیں (ﷺ)۔ آج انسان کی روحانی زندگی کا ضامن صرف اور صرف ایک ہی رسول ہے جس کا نام ہے محمد ﷺ۔

توہینِ رسولؐ کے انتقام کی یہ ایک کامیاب، سبک خرام اور سیلِ رواں کی طرح بڑھتی ہوئی الہی تحریک آج دنیا کو اپنی لپیٹ میں لے چکی ہے۔ اس کا پیغام تلوار نہیں ہے بلکہ دلیل اور محبت ہے جو دلوں کو جیتی ہے اور روحوں کو حصارِ محمدی میں محفوظ و مأمون کرتی ہے۔

توہینِ رسول ﷺ کے خلاف مؤثر اقدام

حضرت مسیح موعود علیہ السلام کی خلافت کے دورِ ثانیہ میں توہینِ رسول ﷺ کا ایک اور طوفان اٹھا۔ ایک آریہ مصنف نے فرضی نام سے ایک کتاب ”رنگیلا رسول“ لکھی جس میں رسول اللہ ﷺ پر اور ازواجِ مطہراتؓ پر انتہائی جھوٹے اور دلخراش الزامات لگائے گئے۔ اس پر مسلمان بھڑک اٹھے۔ حضرت خلیفۃ المسیح الثانیؒ نے ایک طرف مسلمانوں کو ہنگامہ آرائی اور امن عامہ کو خراب کرنے اور املاک اور جائیدادوں کے نقصان کرنے سے منع فرمایا اور دوسری جانب حکومتِ وقت پر زور دیا کہ وہ مقدسین و بانیانِ مذہب کی توہین کے خلاف قانون سخت کرے اور ایسا کرنے والے کو قرارِ واقعی سزا دے۔ آپؒ نے اس مہم میں قائدانہ کردار ادا کرتے ہوئے تمام مسلمانوں کی رہنمائی کی۔ آپؒ کی جاری کردہ اس مہم کے سامنے حکومتِ وقت کو جھکنا پڑا اور اس نے عملی اقدام کئے۔

اس اثناء میں یہ واقعہ بھی رونما ہو گیا کہ چونکہ اس کتاب کے مصنف کا تو علم نہیں تھا اس لئے وہ تونج گیا۔ البتہ اس کتاب کے پبلشر راجپال کو ایک شخص علمِ دین (غازی) نے قتل کر دیا۔ اس پر مقدمہ چلا اور علمِ دین کو سزائے موت سنائی گئی۔

مقدمہ رسالہ ورتمان

ابھی علمِ دین والا مقدمہ زیرِ سماعت تھا کہ مئی 1927ء میں ایک ہندو رسالہ ورتمان نے

ایک مضمون ”سیرِ دوزخ“ کے نام سے شائع کیا۔ اس میں بھی اسلام کی تضحیک اور آنحضرت ﷺ کی توہین کی گئی تھی۔ اسی قانون کے تحت حکومت نے بروقت اقدام کئے اور مضمون نگار اور ایڈیٹر پر مقدمہ چلا۔ اس مقدمے میں بھی کئی سازشیں ہوئیں مگر حضرت مصلح موعودؑ کی بروقت حکمتِ عملی اور خداداد بصیرت کی وجہ سے کوئی سازش ان مجرموں کو بچانے میں کامیاب نہ ہو سکی۔ مقدمہ ورتمان کا فیصلہ ہو گیا اور ”سیرِ دوزخ“ کا مضمون لکھنے والا اور اس کو شائع کرنے والا ایک سال اور چھ ماہ کے لئے جیل میں ڈال دیا گیا۔ یہ ایک برائے نام اور معمولی ترین سزا تھی جو اس کے لئے تجویز ہوئی۔

ناموسِ رسول ﷺ کے قیام کا حقیقی حل:

یہ درست ہے کہ رسول اللہ ﷺ کی توہین کے عوض بڑی سے بڑی کوئی سزا بھی کافی نہیں ہو سکتی۔ مگر یہ کارروائی تو صرف عوام میں انگیزت، غم و غصے اور جوش کم کرنے کے لئے کسی حد تک ضروری تھی مگر اس مسئلے کا حقیقی حل نہ تھی۔ بہر حال مقدمہ رسالہ ورتمان کے فیصلے پر مسلمان خوش ہو گئے اور حضرت خلیفۃ المسیح الثانیؒ کو بہت سے لوگوں نے مبارکباد کے تار بھی بھجوائے اور اخبارات نے آپؑ کی مساعی جمیلہ کو خراجِ تحسین پیش کئے۔ مگر آپؑ نے رسول اللہ ﷺ کے لئے اپنے جذبات عقیدت و محبت پیش کرتے ہوئے مسلمانوں کو شانِ خاتم الانبیاءؑ کی حقیقت، ناموسِ رسول ﷺ کے قیام کے اصل حل اور مسلمانوں کے حقیقی فرض کی طرف متوجہ کیا اور فرمایا:

”میرا دل غمگین ہے کیونکہ میں اپنے آقا، اپنے سردار حضرت محمد ﷺ کی ہتک عزت کی قیمت ایک سال کے جیل خانے کو نہیں قرار دیتا۔ میں ان لوگوں کی طرح جو کہتے ہیں کہ رسول اللہ ﷺ کو گالیاں دینے والے کی سزا قتل ہے ایک آدمی کی جان کو بھی اس کی قیمت نہیں قرار دیتا۔ میں دنیا کی موت کو بھی اس کی قیمت نہیں قرار دیتا۔ بلکہ میں اگلے پچھلے سب کفار کے قتل کو بھی اس کی قیمت نہیں قرار دیتا۔ کیونکہ میرے آقا کی عزت اس سے بالا ہے کہ کسی فرد یا جماعت کا قتل اس کی قیمت قرار دیا جائے۔“

کیونکہ کیا یہ سچ نہیں ہے کہ میرا آقا دنیا کو جلانے کے لئے آیا تھا، نہ مارنے کے لئے۔ وہ لوگوں کو زندگی بخشنے کے لئے آیا تھا، نہ کہ ان کی جان نکالنے کے لئے۔ غرض محمد ﷺ کی عزت دنیا کے احیاء میں ہے نہ اس کی موت میں۔ پس میں اپنے نفس میں شرمندہ ہوں کہ اگر یہ دو شخص جو ایک قسم کی موت کا شکار ہوئے ہیں اور بدبختی کی مہر انہوں نے اپنے ماتھوں پر لگائی ہے اس صداقت پر اطلاع پاتے جو محمد رسول اللہ ﷺ کو عطا ہوئی تھی تو کیوں گالیاں دے کر برباد ہوتے، کیوں اس کی زندگی بخش جام کو پیا کر ابدی زندگی نہ پاتے۔ اور اس صداقت کا ان تک نہ پہنچنا مسلمانوں کا قصور نہیں تو اور کس کا ہے۔ پس میں اپنے آقا سے شرمندہ ہوں کیونکہ اسلام کے خلاف موجودہ سوزش درحقیقت مسلمانوں کی تبلیغی سستی کا نتیجہ ہے۔ قانون ظاہری فتنہ کا علاج کرتا ہے نہ دل کا اور میرے لئے اس وقت تک خوشی نہیں جب تک کہ تمام دنیا کے دلوں سے محمد رسول اللہ ﷺ کا بغض نکل کر اس کی جگہ آپ کی محبت نہ قائم ہو جائے۔“ (تاریخ احمدیت جلد 4 صفحہ 606، 607)

آپؐ نے تو بین رسول ﷺ کے حقیقی انتقام کے لئے مسلمانوں کو ایک عزم باندھنے اور ایک عہد کی طرف بلاتے ہوئے فرمایا:

”اے بھائیو! میں دردمند دل سے پھر آپ کو کہتا ہوں کہ بہادر وہ نہیں جو لڑ پڑتا ہے وہ بزدل ہے کیونکہ وہ اپنے نفس سے دب گیا ہے۔ بہادر وہ ہے جو ایک مستقل ارادہ کر لیتا ہے اور جب تک اس کو پورا نہ کر لے اس سے پیچھے نہیں ہٹتا۔ پس اسلام کی ترقی کے لئے اپنے دل میں تینوں باتوں کا عہد کر لو۔

اوّل یہ کہ آپ خشیت اللہ سے کام لیں گے اور دین کو بے پرواہی کی نگاہ سے نہیں دیکھیں گے۔

دوسرے یہ کہ آپ تبلیغ اسلام سے پوری دلچسپی لیں گے اور اس کام کے لئے

اپنی جان اور اپنے مال کی قربانی سے دریغ نہیں کریں گے۔

اور تیسرے یہ کہ آپ مسلمانوں کو تمدنی اور اقتصادی غلامی سے بچانے کے لئے پوری کوشش کریں گے اور اس وقت تک بس نہیں کریں گے جب تک کہ مسلمان اس کچل دینے والی غلامی سے بھکی آزاد نہ ہو جائیں اور جب آپ یہ عہد کر لیں تو پھر ساتھ ہی اس کے مطابق اپنی زندگی بسر کرنے لگیں۔ یہی وہ سچا اور حقیقی بدلہ ہے ان گالیوں کا جو اس وقت بعض ہندو مصنفین کی طرف سے رسول کریم ﷺ فداہ نفسی واہلی کو دی جاتی ہے۔ اور یہی وہ سچا اور حقیقی علاج ہے جس سے بغیر فساد اور بد امنی پیدا کرنے کے مسلمان خود طاقت پکڑ سکتے ہیں اور دوسروں کی مدد کرنے کے قابل ہو سکتے ہیں۔ ورنہ اس وقت تو وہ نہ اپنے کام کے ہیں نہ دوسروں کے کام کے اور وہ قوم ہے بھی کس کام کی جو اپنے سب سے پیارے رسولؐ کی عزت کی حفاظت کے لئے حقیقی قربانی نہیں کر سکتی؟

کیا کوئی درد مند دل ہے جو اس آواز پر لبیک کہہ کر اپنے علاقہ کو درست کی طرف توجہ کرے اور خدا تعالیٰ کے فضلوں کا وارث ہو۔“

(تاریخ احمدیت جلد 4 صفحہ 597-598)

جلسہائے سیرت النبی ﷺ کا اجراء

آنحضرت ﷺ کی روشن سنت، پاک سیرت اور حسین تعلیم سے دنیا کو آگاہ کرنے کے لئے حضرت خلیفۃ المسیح الثانی نے 1928ء میں ملکی اور عالمگیر سطح پر جلسہائے سیرت النبی ﷺ کا اجراء فرمایا۔ اس کے مطابق ملک کے طول و عرض میں بھی اور دنیا کے 15 ممالک میں بھی وسیع پیمانے پر جلسے ہوئے جن میں غیر مسلم مقررین نے بھی دل کھول کر آنحضرت ﷺ پر عقیدت کے پھول نچھاور کئے۔ یہ بابرکت تحریک نہ صرف مذکورہ بالا فضا کو خوشگوار موسم میں بدلنے میں مدد و معاون بنی بلکہ بہت سے لوگوں کو دین مصطفیٰ ﷺ میں شامل کرنے کا بھی موجب ہوئی۔ 1928ء سے اب تک ہر

سال یہ جلسے ہزاروں کی تعداد میں ساری دنیا میں منعقد ہوتے ہیں۔ جن سے لاکھوں انسان فیضیاب ہوتے ہیں۔ اب یہ سلسلہ وسیع تر ہوتا چلا جا رہا ہے اور دو صد سے زائد ممالک میں ہزاروں ذیلی جماعتوں میں یہ جلسے سال میں دو بلکہ اس سے بھی زائد بار منعقد ہوتے ہیں اور مسلمان اور غیر مسلم سبھی ان سے فیض پاتے ہیں۔

ناموس رسول کی حفاظت کے بعض اور تاریخی واقعات

اللہ تعالیٰ نے حضرت مسیح موعود ﷺ کو نبی کریم ﷺ کے مقام اور مرتبے کے قیام کے لئے مبعوث فرمایا تھا۔ اسی تسلسل میں آپ کے بعد آپ کے مقدس خلفاء بھی آپ کی جانشینی میں اس جہاد میں مصروف عمل ہوئے۔ چنانچہ جب کبھی بھی قرآن کریم اور محمد رسول اللہ ﷺ کے نور کو گدلانے کی کوشش کی گئی تو ان مقدس خلفاء نے آناً فاناً خدا تعالیٰ کی طرف سے تھمائی ہوئی ذوالفقارِ دلائل و براہین قرآنیہ سے اسے کاٹ کر رکھ دیا۔

چنانچہ گزشتہ صدی کے آخر پر امریکہ کی ریاست ایریزونا (Arizona) کے شہر توساں (Tucson) کے ایک نام نہاد مفسر راشد خلیفہ نامی شخص نے قرآن کریم کی بعض آیات کے ظالمانہ طور پر غلط معانی کر کے اور پھر ان کی اوٹ میں رحمۃ للعالمین ﷺ کی ذات پر نہایت گھناؤنے حملے کئے تو حضرت خلیفۃ المسیح الرابعی نے اپنے قرآنی درسوں میں قرآنی نظائر و شواہد لغت سے ان کے مدلل و مسکت و حقیقت افروز اور پُر منطق جواب دیتے ہوئے نہایت پُر جلال آواز اور پُر شوکت الفاظ میں اپنے عشق و غیرت کا یوں اظہار فرمایا:

” (وہ) عظیم الشان نبی تھا۔ اس کا رحم، اس کا فیض نہ مشرق کے لئے رہا نہ

مغرب کے لئے، سب جہان کے لئے جیسے سورج برابر چمکتا ہے، اس طرح اس کا فیض تمام جہانوں پر برابر چمکتا رہا..... قرآن محمد رسول اللہ کے جس کردار کو پیش کرتا ہے اس کردار کشی کے لئے چاہے ہزار بہانے بنا لیں، ہزار آیتیں اکٹھی کر دیں لیکن محمد رسول اللہ کی ذات ان معنوں کو رد کر دے گی اور دھتکا کر دے گی۔ اور ان

معنوں کے پیش کرنے والوں کو مردود قرار دے گی۔ پس محمد رسول اللہ رحمۃ اللعالمین
ہی تھے“.....۔ (درس القرآن 16 رمضان المبارک 27 فروری 1994ء)

شانِ خاتم الانبیاء ﷺ کے اظہار کا ایک عملی اور حقیقی رنگ:

آپؐ نے جہاں جماعت کو بار بار اپنے خطبات اور خطابات میں آنحضرت ﷺ کے اُسوے
کو اپنانے، آپؐ کی سیرت و اخلاق کے رنگ چڑھانے کی تلقین فرمائی۔ اسی طرح بچوں کو قریب سے
مشاہدہ کر کے والدین کو ان خطرات سے بھی آگاہ فرمایا جو بچوں کے کردار پر منفی اثرات مرتب کر کے
سیرتِ محمدیؐ سے دور کرنے کا موجب بنتے ہیں۔ والدین کی اپنی ان عادات و حرکات کی بھی نشاندہی
فرمائی جو بچوں میں سرایت کرتی ہیں اور ان کے اخلاق کو بگاڑتی ہیں۔ آپؐ نے انہیں وہ درست
راستے بھی بتائے جو درحقیقت بچوں میں اللہ تعالیٰ کی صفات اور اس کے رسول ﷺ کی سیرت و اخلاق
کے رنگ چڑھاتے ہیں۔ یہی ایک طریق ہے جو دنیا میں آپؐ کی توہین کے انتقام کے حقیقی اندازوں
میں سے ایک انداز ہے۔ چنانچہ آپؐ فرماتے ہیں:

”ہر وہ شخص جو کسی اور میں پاک تبدیلی پیدا کرتا ہے وہ ایک مہر کا مقام رکھتا
ہے، وہ اپنی مہر دوسروں پر چسپاں کیا کرتا ہے۔..... پس اس پہلو سے اپنے بچوں کی
بھی حفاظت کریں ان کو چھوٹے چھوٹے خاتم بنالیں جو آنحضرت ﷺ کی خوبیوں کو
دوسروں میں رائج کرنے کی طاقت رکھیں۔ اگر مہر پر دوسری مہر لگ جائے اور وہ مہر
مٹ جائے تو اس کو مہر کہا ہی نہیں جاتا۔ پس آپؐ وہ مہر بنیں جو غیر اللہ کا اثر قبول نہ
کرے ورنہ آپؐ کے نقوش مٹ جائیں گے۔..... پس سمندر کی لہروں کی طرح
جو ریت پر کچھ نقشے بناتی ہیں اپنے نقشے ایسے نہ بنائیں کہ ہر اٹھنے والی لہر اس نقشے کو
پھر بدل جائے۔ آج کی لہروں نے کچھ اور نقشے کھینچے ہیں کل کی لہر اس کچھ اور نقشے بنا
جائیں۔ آپؐ نے تو دائماً آنحضرت ﷺ کی مہر نبوت کا نقشہ اپنے اندر بنانا ہے اور
پھر اس کو جاری کرنا ہے۔ پس جب تک اپنے بچوں میں جاری نہیں کریں گے آئندہ

نسلیں سنبھالی نہیں جاسکیں گی۔“

(خطبہ جمعہ فرمودہ 20 جون 1997ء۔ بحوالہ الفضل انٹرنیشنل۔ 8 اگست تا 14 اگست 1997ء)

آنحضرت ﷺ پر حملوں کا رد اور رد عمل

یہ وہ عملی رنگ ہیں جو جماعت احمدیہ نے اختیار کئے ہیں اور توہین رسول کے نعرے لگا کر انسانوں کو قتل کرنے کی بجائے انہیں رسول اللہ ﷺ کے الوہی کردار اور آپ کے اخلاق کے حسین پہلو پیش کر کے آپ کا غلام بنانے کی سعی کرتی ہے۔ وہ اپنے اوپر بھی رسول اللہ ﷺ کی مہر ثبت کر کے آپ کے نقش جماتی ہے اور دوسروں پر بھی۔ لیکن جہانک آپ کی ذات بابرکات پر ناپاک حملوں کا تعلق ہے، عملی طور پر ان کے مدلل و مسکت جواب دینے میں بھی پیش پیش اور سب سے آگے ہے۔

چنانچہ 1988ء میں سلمان رشدی نے مذموم کتاب (Stanic Verses) شائع کی۔ حضرت خلیفۃ المسیح الرابع نے نہ صرف اس لہجے کا جس حد تک ممکن تھا، علمی رنگ میں جواب لکھوایا بلکہ خطبات کے ذریعے مسلمانوں کو پُر امن رہنے کی تلقین کرتے ہوئے انہیں اسوۂ محمدی پر عمل پیرا ہونے کے درس دیئے، انہیں عملی میدانوں میں آگے بڑھنے کی تلقین فرمائی اور انہیں دعوت و تبلیغ میں آگے بڑھنے کی ترغیب دلائی۔

اس بیہودہ کتاب کے خلاف مسلمانوں نے جو جلوس نکالے اور ہنگامے کئے، جائیدادوں کے نقصان کئے، جانوں کا اتلاف ہوا مگر ان کے پسماندگان کو پوچھنے والا کوئی نہیں تھا۔ حضرت خلیفۃ المسیح الرابع نے ان کی دستگیری کی اور ان کی مالی امداد کے سامان بھی کئے۔

اسی طرح 2006ء میں ڈنمارک میں ایک اخبار 'یولنڈ پوسٹن' نے آنحضرت ﷺ کے توہین آمیز خاکے شائع کئے۔ جماعت احمدیہ نے اپنے امام کی آواز پر لپیک کہتے ہوئے سب سے پہلے اس پر رد عمل دکھایا اور اسی اخبار سے شدید احتجاج کرتے ہوئے اس میں آنحضرت ﷺ کی پاک سیرت اور عظیم مرتبے پر مشتمل مضمون شائع کروایا۔ دیگر اخبارات میں بھی انٹرویو شائع ہوئے۔ ڈینش احمدی مکرم عبدالسلام میڈسن صاحب کے انٹرویو شائع ہوئے۔ حضرت خلیفۃ المسیح الخامس ایدہ اللہ بنصرہ

العزیز نے اس موقع پر خطبات میں اس کی مذمت کی اور جماعت کو تبلیغی مہمات اور آنحضرت ﷺ پر درود کی کثرت کی طرف توجہ دلائی۔ ان ممالک کو جو ایسی کارروائیوں کی پشت پناہی کرتی ہیں، انذار کیا۔ اسی طرح مسلمانوں کو منفی ردعمل دکھا کر اپنا نقصان کرنے نیز اسلام اور آنحضرت ﷺ کی طرف منسوب ہو کر اسلام اور آپؐ کو بدنام کرنے والے مظاہروں سے منع کیا۔ آپ نے فرمایا:

”پس احمدیوں کو مغرب کے بعض لوگوں کے یا بعض ملکوں کے یہ رویے دیکھ کر خدا تعالیٰ کے حضور مزید جھکنا چاہئے۔ خدا کے مسیح نے یورپ کو بھی وارنگ دی ہوئی ہے اور امریکہ کو بھی وارنگ دی ہوئی ہے۔ یہ زلزلے، یہ طوفان اور یہ آفتیں جو دنیا میں آرہی ہیں یہ صرف ایشیا کے لئے مخصوص نہیں ہیں۔ امریکہ نے تو اس کی ایک جھلک دیکھ لی ہے۔ پس اے یورپ! تو بھی محفوظ نہیں ہے اس لئے کچھ خوفِ خدا کرو اور خدا کی غیرت کو نہ لگا رو۔ لیکن ساتھ ہی میں یہ کہتا ہوں کہ مسلمان ممالک یا مسلمان کہلانے والے بھی اپنے رویے درست کریں۔ ایسے رویے اور ایسے ردعمل ظاہر کریں جن سے آنحضرت ﷺ کے مقام کو، آپؐ کے حُسن کو دنیا کے سامنے رکھیں، ان کو دیکھائیں۔ تو یہ وہ صحیح ردعمل ہے جو ایک مومن کا ہونا چاہئے۔ اسلام کی شان و شوکت اور آنحضرت ﷺ کے تقدس کو مسیح و مہدی کی جماعت نے ہی قائم کرنا ہے۔ انشاء اللہ تعالیٰ“

آپ نے فرمایا:

”اب آجکل جو بعض حرکتیں ہو رہی ہیں یہ کون سا اسلامی ردعمل ہے کہ اپنے ہی ملک کے لوگوں کو مار دیا، اپنی ہی جائیدادوں کو آگ لگا دی۔ اسلام تو غیر قوموں کی دشمنی میں بھی عدل کو، انصاف کو ہاتھ سے چھوڑنے کی اجازت نہیں دیتا، عقل سے چلنے کا حکم دیتا ہے، کجا یہ کہ پچھلے دنوں میں جو پاکستان میں ہوا یا دوسرے اسلامی ملکوں میں ہو رہا ہے۔ بہر حال ان اسلامی ممالک میں چاہے وہ غیر ملکوں کے

کاروبار کو یا سفارتخانوں کو نقصان پہنچانے کے عمل میں یا اپنے ہی لوگوں کو نقصان پہنچانے کے عمل میں یا سوائے اسلام کو بدنام کرنے کے اور کچھ نہیں۔ پس مسلمانوں کو چاہئے، مسلمان عوام کو چاہئے کہ ان غلط قسم کے علماء اور لیڈروں کے پیچھے چلنے کی بجائے، ان کے پیچھے چل کر اپنی دنیا و آخرت کو خراب کرنے کی بجائے، عقل سے کام لیں۔ آج مسلمانوں کی بلکہ تمام دنیا کی صحیح سمت کا تعین کرنے کے لئے اللہ تعالیٰ نے اپنے پیارے نبی ﷺ کے عاشق صادق کو بھیجا ہے۔ اس کو پہچانیں، اس کے پیچھے چلیں اور دنیا کی اصلاح اور آنحضرت ﷺ کا جھنڈا دنیا میں گاڑنے کے لئے اس مسیح و مہدی کی جماعت میں شامل ہوں کہ اب کوئی دوسرا طریق، کوئی دوسرا رہبر ہمیں آنحضرت ﷺ کی سنت پر چلنے اور چلانے والا نہیں بنا سکتا۔ اسلام کی شان و شوکت کو بحال کرنے اور آنحضرت ﷺ کے تقدس کو مسیح و مہدی کی جماعت نے ہی قائم کرنا

ہے اور کروانا ہے انشاء اللہ۔“ (خطبہ جمعہ 17 فروری 2006ء)

بعد ازاں 2012ء میں رسول اللہ ﷺ اور اسلام کی توہین کے مقصد کی خاطر ایک گندی فلم چلانے کی سازش کی گئی تو آپ نے انتہائی رد عمل ظاہر کرتے ہوئے خطبات دیئے اور اس میں مسلمان ممالک کو تحریک کی کہ وہ اقوام متحدہ میں اس مسئلہ کو پیش کر کے اس کا حل نکالیں۔ بائیان مذاہب کے خلاف دلا زار اور گندی زبان استعمال کرنے کی روک تھام کا قانون بنوائیں۔ آپ نے اپنے خطبہ جمعہ فرمودہ 12 ستمبر 2012ء میں فرمایا کہ ہر احمدی اپنے اپنے ملک میں ارباب حکومت کو بھی اس بیہودہ گوئی سے باز رہنے اور روکنے کی طرف توجہ دلائے، اس سازش کے خلاف دنیا کو اصل حقیقت سے آگاہ کرے۔ آنحضرت ﷺ کی سیرت کے خوبصورت پہلو دکھائے۔ پس یہ خوبصورت رد عمل ہے جو ہم نے دکھانا ہے۔

آپ نے یہ بھی فرمایا کہ دنیا کے ایک بڑے خطے پر مسلمان حکومتیں قائم ہیں۔ مسلمان ممالک یو این او (UNO) کا حصہ بھی ہیں، پھر کیوں قرآن کریم کی خوبصورت تعلیم کو دنیا پر ظاہر

کرنے کی مسلمان حکومتوں نے کوشش نہیں کی، کیوں یہ پیش نہیں کرتے کہ مذہبی جذبات سے کھیلنا اور انبیاء کی بے حرمتی کرنا بھی جرم ہے اور بہت بڑا گناہ ہے۔ اور دنیا کے امن کے لئے بھی ضروری ہے کہ اس کو بھی یو این او کے امن چارٹر کا حصہ بنایا جائے کہ کوئی ممبر ملک اپنے کسی شہری کو اجازت نہیں دے گا کہ دوسروں کے مذہبی جذبات سے کھیلے۔

فرمایا کہ اگر تمام ممالک کے مسلمان یہ فیصلہ کر لیں کہ اپنے ووٹ ان سیاستدانوں کو دینے ہیں جو مذہبی رواداری کا اظہار کریں۔ تو ان دنیاوی حکومتوں میں بھی ایک طبقہ کھل کر اس بیہودہ گوئی کے خلاف اظہار خیال کرنے والا مل جائے۔ (تفصیل ملاحظہ فرمائیں خطبہ جمعہ 12 ستمبر 2012ء)

آپ نے احمدی وکلاء اور سیاسی حلقوں میں اثر و رسوخ رکھنے والے احمدیوں کو بھی اس بارے میں تحریک کی تھی کہ جذبات و خیالات اور آزادی رائے میں حدود مقرر کرنے کی ضرورت ہے۔ یہ سب اس بارے میں کام کر رہے ہیں۔ اللہ تعالیٰ ان مساعی کے بہترین نتائج برآمد فرمائے۔

حضرت امیر المؤمنین خلیفۃ المسیح الخامس ایدہ اللہ بنصرہ العزیز نے سیرت رسول ﷺ پر مشتمل کتب کی کثرت سے اشاعت کی منصوبہ بندی بھی فرمائی اور لاکھوں کی تعداد میں دنیا کی مختلف زبانوں میں یہ کتب شائع ہوئیں اور غیر مسلم افراد تک پہنچیں۔ اس بابرکت مہم سے دنیا کے کثیر التعداد لوگوں نے رسول اللہ ﷺ کی پاک سیرت اور آپ کے اوصافِ جمیلہ سے روشناسی حاصل کی۔

یہ تو تھیں جماعت احمدیہ کی وہ مساعی جو ظاہر ہونے واقعات پر رد عمل کے طور پر تھیں۔ لیکن اس کے ساتھ ساتھ جو اصل اور حقیقی حل جماعت نے پیش کیا ہے اس پر پیہم عمل اور مسلسل جدوجہد جاری ہے۔ اس جدوجہد میں جماعت کے ہزاروں کی تعداد میں مبلغ اور داعی الی اللہ دنیا کے ہر فورم اور سطح پر سرگرم عمل ہیں۔ اللہ تعالیٰ کے فضل سے جماعت احمدیہ کی مسلسل کوششوں سے ہر سال لاکھوں غیر مسلموں کو مسلمان ہو کر رسول اللہ ﷺ کی غلامی میں آکر آپ پر درود بھیجنے کی توفیق مل رہی ہے۔ اسی طرح لاکھوں غیر مسلموں کو رسول اللہ ﷺ کے بارے میں اپنے خیالات کی صفائی کا موقع ملتا ہے۔

پس آج روئے زمین پر صرف اور صرف جماعت احمدیہ ہے جو ایک عزم اور منزل رکھتی ہے کہ وہ رسول اللہ ﷺ کی ذاتِ پاک سے دنیا کی ہر قوم کو روشناس کر کے دم لے گی۔ اس نے اللہ تعالیٰ کے فضل سے یورپین پارلیمنٹ، امریکہ کے ایوان ”کمپیٹل ہل“ اور دیگر پارلیمنٹوں سے لے کر غریبوں کی جھونپڑیوں تک رسول اللہ ﷺ کی رحمت کی وسعتوں کو بیان کیا ہے اور آپ کی پُر امن تعلیمات کو دلوں میں جاگزیں کیا ہے۔ یہی صحیح عمل اور سچا طریق ہے جو تو بین رسول کا حقیقی جواب اور سچا انتقام ہے۔

جماعت احمدیہ خلافتِ حقہ کی الہی قیادت میں ایک مضبوط اور محکم لائحہ عمل رکھتی ہے اور اس کا یہ جہاد ہمیشہ کے لئے جاری ہے۔ یہاں تک کہ رسول اللہ ﷺ پر اٹھنے والا ہر تیر واپس اپنی کمان میں لوٹ جائے اور یہاں تک کہ دنیا کی اکثریت آپ کی غلامی میں آکر آپ پر درود بھیجنے والی بن جائے۔ انشاء اللہ۔ یہ اللہ تعالیٰ کی وہ تقدیر ہے جو کبھی نہ ٹلنے کے لئے جاری ہو چکی ہے اور اپنی تکمیل کی جانب سرعت کے ساتھ رواں دواں ہے۔

امید بہارِ رحمت و نوشتہ تقدیر

الہی تقدیروں کو پیش کرتے ہوئے حضرت مسیح موعود علیہ السلام فرماتے ہیں:

”اب آسمان کے نیچے فقط ایک ہی نبی اور ایک ہی کتاب ہے یعنی حضرت محمد مصطفیٰ ﷺ جو اعلیٰ و افضل سب نبیوں سے اور اتم و اکمل سب رسولوں سے اور خاتم الانبیاء اور خیر الناس ہیں جن کی پیروی سے خدائے تعالیٰ ملتا ہے اور ظلماتی پردے اُٹھتے ہیں اور اسی جہان میں سچی نجات کے آثار نمایاں ہوتے ہیں۔ اور قرآن شریف جو سچی کامل ہدایتوں اور تاثیروں پر مشتمل ہے جس کے ذریعہ سے حقانی علوم اور معارف حاصل ہوتے ہیں اور بشری آلودگیوں سے دل پاک ہوتا ہے اور انسان جہل اور غفلت اور شبہات کے مجاہدوں سے نجات پا کر حق الیقین کے مقام تک پہنچ

جاتا ہے۔“ (براہین احمدیہ جلد 1 صفحہ 557 حاشیہ نمبر 3)

فرمایا:

”ہم جب انصاف کی نظر سے دیکھتے ہیں تو تمام سلسلہ نبوت میں سے اعلیٰ درجہ کا جو ان مرد نبی اور زندہ نبی اور خدا کا اعلیٰ درجہ کا پیارا نبی صرف ایک مرد کو جانتے ہیں یعنی وہی نبیوں کا سردار، رسولوں کا فخر، تمام مرسلوں کا سر تاج جس کا نام محمد مصطفیٰ و احمد مجتبیٰ ﷺ ہے جس کے زیر سایہ دس دن چلنے سے وہ روشنی ملتی ہے جو پہلے اس سے ہزار برس تک نہیں مل سکتی تھی..... سو آخری وصیت یہی ہے کہ ہر ایک روشنی ہم نے رسول نبی اُمّی کی پیروی سے پائی ہے اور جو شخص پیروی کرے گا۔ وہ بھی پائے گا اور ایسی قبولیت اس کو ملے گی کہ کوئی بات اُس کے آگے اُنہوئی نہیں رہے گی۔ زندہ خدا جو لوگوں سے پوشیدہ ہے اُس کا خدا ہوگا اور جھوٹے خدا سب اس کے پیروں کے نیچے کچلے اور روندے جائیں گے۔ وہ ہر ایک جگہ مبارک ہوگا اور الہی قوتیں اُس کے ساتھ ہوں گی۔ والسلام علی من اتبع الهدی۔“

(روحانی خزائن 12 سراج منیر صفحہ 82)

پھر الہی وعدوں کو افاق عالم پر طلوع ہوتے دیکھ کر آپ نے فرمایا:

”آخر تو حید کی فتح ہے۔ غیر معبود ہلاک ہوں گے اور جھوٹے خدا اپنے خدائی کے وجود سے منقطع کئے جائیں گے..... نبی زمین ہوگی اور نیا آسمان ہوگا۔ اب وہ دن نزدیک آتے ہیں کہ جو سچائی کا آفتاب مغرب کی طرف سے چڑھے گا۔ اور یورپ کو سچے خدا کا پتہ لگے گا۔ اور بعد اس کے توبہ کا دروازہ بند ہوگا۔ کیونکہ داخل ہونے والے بڑے زور سے داخل ہو جائیں گے اور وہی باقی رہ جائیں گے جن کے دل پر فطرت کے دروازے بند ہیں اور نور سے نہیں بلکہ تاریکی سے محبت رکھتے ہیں۔ قریب ہے کہ سب ملتیں ہلاک ہوں گی مگر اسلام اور سب حربے ٹوٹ جائیں گے مگر اسلام کا آسمانی حربہ کہ وہ نہ ٹوٹے گا نہ کند ہوگا جب تک دجالیت کو پاش پاش نہ کر دے۔ وہ وقت قریب ہے کہ خدا کی سچی تو حید جس کو بیابانوں کے رہنے والے

اور تمام تعلیموں سے غافل بھی اپنے اندر محسوس کرتے ہیں، ملکوں میں پھیلے گی۔ اس دن نہ کوئی مصنوعی کفارہ باقی رہے گا اور نہ کوئی مصنوعی خدا۔ اور خدا کا ایک ہی ہاتھ کفر کی سب تدبیروں کو باطل کر دے گا۔ لیکن نہ کسی تلوار سے اور نہ کسی بندوق سے بلکہ مستعد روحوں کو روشنی عطا کرنے سے اور پاک دلوں پر ایک نور اتارنے سے۔ (مجموعہ اشتہارات "الاشتهار مستیقناً بوی اللہ القہار" جلد 2 صفحہ 304، 305)

یہ ہے وہ الہی فیصلہ اور تقدیر الہی ہے جو قطعی طور پر مسیح موعود و مہدی معہود علیہ السلام اور آپ کی خلافت کے ذریعے نافذ ہو کر رہنے والا ہے۔ انشاء اللہ العزیز

سنو! اب وقت توحید اتم ہے ستم اب مائل ملکِ عدم ہے
خدا نے روک ظلمت کی اٹھا دی فَسُبْحَانَ الَّذِي آخِزِي الْأَعْدَى

وَآخِرُ دَعْوَانَا: اِنِّ الْحَمْدُ لِلّٰهِ رَبِّ الْعَالَمِينَ
اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ وَبَارِكْ وَسَلِّمْ اِنَّكَ حَمِيْدٌ مَّجِيْدٌ

